



روھىي ساغلاملىق نەسىھەتنامىسى -

سىددىقنامە



سىددىقنامە

(«قابۇسنامە» نىڭ تولۇق نۇسخىسى)



شىنجاڭ خەلق سەھىيە نەشرىياتى

شىنجاڭ خەلق سەھىيە نەشرىياتى

ISBN 7-5372-4228-3

(民文) 总定价 (两套): 34.00 元

ISBN 7-5372-4228-3



دۇنياۋى شۆھرەتكە ئىگە «قابۇسنامە» - «مەڭگۈلۈك
نەسپەتنامە» دېگەن يۇقىرى شان - شەرەپكە ئائىل بولغان مەشھۇر
ئەسەر. ئۇنىڭ مۇكەممەل نۇسخىسىنى ئوقۇش ھەممىمىز تەقەززا
بولۇۋاتقان ئىش ئىدى. بىز ئەسەرنىڭ بۇ قېتىمقى تولۇق نەشرى
ئارقىلىق ئۇنىڭ ھەربىر ئۇيغۇر ئائىلىسىنىڭ تەلىم - تەربىيە ئەنئەنىسى
ئۈچۈن مەڭگۈلۈك يالداما بولۇپ قېلىشىغا تىلەكداشمىز!
- يارمۇھەممەد تاھىر تۇغلۇق

مۇھەممەد سىددىق رەشىدى

روھىي ساغلاملىق نەسىھەتنامىسى -

سىددىقنامە

(«قابۇسنامە» نىڭ تولۇق نۇسخىسى)

نەشىرگە تەييارلىغۇچى: ئابلىمىت ئەھەد بۆگۈ

شىنجاڭ خەلق سەھىيە نەشرىياتى

图书在版编目(CIP)数据

精神健康劝告:斯德克书/穆哈模德·斯德克著;
阿布力米提·艾海提尔编. —乌鲁木齐:
新疆人民卫生出版社,2006.9
ISBN 7-5372-4228-3

I. 精... II. ①穆... ②阿... III. 精神疗法—基本
知识—维吾尔语(中国少数民族语言) IV. R459.9

中国版本图书馆 CIP 数据核字(2006)第116394号

书 名:精神健康劝告:斯德克书
著 作:穆哈模德·斯德克
整 理:阿布力米提·艾海提
责任编辑:帕塔尔·马合木提·土尔根
责任校对:热依汗·努尔
出 版:新疆人民卫生出版社出版
社 址:乌鲁木齐市龙泉街66号
印 刷:乌鲁木齐嘉华印务有限公司
发 行:新疆新华书店发行
版 次:2006年9月第1版 2006年9月第1次印刷
开 本:850×1168毫米 32/1 10.5印张 183千字
印 数:10000 总定价(两套):34.00元

نەشرىياتتىن

ھۆرمەتلىك ئوقۇرمەن، دۇنياۋى شوھرەتكە ئىگە بۇ نەسەد-
ھەتنامە بۇنىڭدىن ئون ئەسىر بۇرۇن شەمسۇل-مەئالى قابۇس
تەرىپىدىن پارس تىلىدا پۈتۈلۈپ، «قابۇسنامە» نامىدا دۇنياغا
تونۇلغان، شۇنىڭدىن بېرى دۇنيادىكى نۇرغۇن ئەللەرنىڭ تىلىغا
تەرجىمە قىلىنىپ، دۇنيادىكى ھەر قايسى ئەللەردە ئەڭ ياخشى
دىداكتىك ئۈلگە ۋە نەمۇنە بولۇپ، كىشىلەرنىڭ مەنىۋى ئاتىسى
ۋە ئۇستازى سۈپىتىدە قىممەتلىك رولىنى ئارتقۇزۇپ كەلدى.
1853 - يىلى تۇنجى بولۇپ، مۇھەممەد سىددىق رەشىدى
«قابۇسنامە» نى پارس تىلىدىن چاغاتاي ئۇيغۇر تىلىغا تەرجىمە
قىلىپ، «سىددىقنامە» نامىدا ئۇيغۇر جەمئىيىتىگە تونۇشتۇر-
غان. دەۋرىمىز ئوقۇرمەنلىرى پەقەت 1982 - يىلى ئابدۇرەشىد
داموللام پارس تىلىدىن تەرجىمە قىلغان «قابۇسنامە» نىڭ تولۇق-
سىز نەشرى بىلەنلا تونۇشلۇق. ئۆز ۋاقتىدا نېمە سەۋەبتىندۇر
44 بابلىق بۇ مەشھۇر ئەسەرنىڭ يېرىم مەزمۇنى قىسقارتىلىپ
نەشر قىلىنغانىكەن. بىز كەڭ ئوقۇرمەنلەرنىڭ بۇ ئەسەرنىڭ
تولۇق مەزمۇنىدىن ۋاقىپ بولۇش ئارزۇسىغا ئاساسەن، رەشىدى
تەرجىمە قىلغان چاغاتاي ئۇيغۇر تىلىدىكى نۇسخىسىدىن ئابلىمىت
ئەھەد بۆگۈ نەشرگە تەييارلىغان «سىددىقنامە» نى تولۇق تېكىس-
تى بىلەن نەشر قىلدۇق.

ئەسەر 11 - ئەسىردە يېزىلغانلىقىغا قارىماي، ناھايىتى ئاكتىۋال
مەزمۇنلار بىلەن يۇغۇرۇلغان بولۇپ، كىشىلىك تۇرمۇشنىڭ قا-
نۇنىيەتلىك، پىرىنسىپال مەسىلىلىرىگە ئىلغار مەۋقەدە تۇرۇپ
جاۋاب بېرىدۇ، ھاياتتا ئەمەل قىلىشقا تېگىشلىك نۇرغۇن نازۇك

كىشىلىك مۇناسىۋەت مەسىلىلىرىگە ۋە مەنىۋى ساغلاملىق مەسىلىلىرىگە داۋا ئەقىل، تولۇق تەجرىبىدىن ئۆتكەن تۇرمۇش بىلىملىرى بىلەن مەسلىھەت بېرىدۇ.

بۇ ئەسەر دەۋرىمىزدىن مىڭ يىل بۇرۇنقى فېئوداللىق جەمئىيەتتە بارلىققا كەلگەن يالداما بولغاچقا، ئۇنىڭدا بىر قىسىم ئۆز دەۋرىنىڭ ئىدىئولوگىيىسى ۋە قىممەت قارىشى ئەكس ئەتتۈرۈلگەن مەزمۇنلارمۇ مۇناسىپ ئورۇن ئالغان. شۇڭا، كلاسسىك ئەسەر-لەرگە ۋارىسلىق قىلىشتىكى شاكىلىنى تاشلىۋېتىپ، مېخىزىنى قوبۇل قىلىش پرىنسىپىغا ئاساسەن ئۇنىڭغا ئىلمىي مۇئامىلىدە بولۇشۇڭلارنى ئۈمىد قىلىمىز.

ئاتا نەسەھىتى ۋە «سەدىقنامە» ھەققىدە

ئۇيغۇرلاردا ئاتا نەسەھىتى ئەڭ قەدىمكى تېما. نەسەھەت تەربىيىسى ئائىلە تەربىيىسىنىڭ مۇھىم مەزمۇنى ۋە تەلىپى بولۇپ، لۇش سۈپىتى بىلەن ناھايىتى قەدىمكى دەۋرلەرگە توغرا كېلىدۇ. بىزگە مەلۇم بولغان يازما يادىكارلىقلارغا ئاساسلانغاندا، مىلادىدىن بۇرۇنقى يىراق قەدىمكى دەۋرلەردىلا خېلى مۇكەممەل ئائىلە تەربىيىسى ۋە ئاتا نەسەھىتى ئەندىزىسى بارلىققا كەلگەن. بىز بۇنى مىلادىدىن بۇرۇن مەيدانغا كەلگەن «ئوغۇزنامە» قاتارلىق ئەسەرلەردىن روشەن ھېس قىلالايمىز. چۈنكى تەلىم - تەربىيە ۋە نەسەھەت پەرزەنتلەرنىڭ ياشاش ئىقتىدارىنى يۇقىرى كۆتۈرۈشكە ياردەم بېرىدىغان، ياخشى، ياراملىق ئادەم بولۇشقا ئىلھاملاندۇرىدىغان، يامان، زىيانداش ئادەم بولۇپ، ئەلنىڭ لەنتىگە قېلىشتىن ئاگاھلاندۇرىدىغان ئۇسۇللارنىڭ بىرى. نەسەھەت تەربىيىسى بارلىق ئىنسانلار ئۈچۈن ئورتاق. چۈنكى بالىلىرىغا نەسەھەت قىلمايدىغان، ئۇلارنىڭ ياراملىق ئادەم بولۇشىنى ئۈمىد قىلمايدىغان ئادەم يوق. بىراق نەسەھەت ۋە تەلىم - تەربىيىنىڭ مەزمۇن خاراكتېرىنىڭ ئوخشىماسلىقىغا ئاساسەن ئۇنىڭ ئوينىيدىغان رولىمۇ ئوخشاش بولمايدۇ. كىچىكلىكتە سىغدۇرۇلغان تەربىيىنىڭ تەسىرى ناھايىتى چوڭقۇر بولىدۇ. بۇنداق قانۇنىيەتنى ئۇيغۇرلار «كىچىكلىكتە ئۆگەنگەن بىلىم تاشقا مور باسقاندەك بولىدۇ» دەپ خۇلاسىلەشكەن. شۇڭا بالىلارغا كىچىكلىكتىن تارتىپ ساغلام تەلىم - تەربىيە بېرىش — ئاتا - ئانىلارنىڭ باش تارتىپ بولمايدىغان مەجبۇرىيىتى شۇنداقلا بالىلار ئالدىدىكى مۇقەددەس قەرزى، ئەگەر بۇ مەجبۇرىيەت ۋە قەرز ياخشى ئادا قىلىنماي.

دېكەن، ئاتا - ئانىلار ئۆزلىرىنىڭ ئاتا - ئانىلىق مەسئۇلىيىتىنى تولۇق ئادا قىلمىغان بولىدۇ.

ئۇيغۇر كلاسسىكىلىرى ئۇزۇن ئەسىرلىك ھايات تەجرىبىسى جۇغلانمىسىغا ئاساسەن ناھايىتى قىممەتلىك دېداكتىك ئەسەر نەسىھەتنامىلەرنى بارلىققا كەلتۈرگەن. بۇلارنىڭ بەزىلىرى ئوقۇلۇپ ئاتا نەسىھىتى ئۇسلۇبىدا يېزىلغان، بەزىلىرى ۋاسىتىلىك ھالدا ئومۇملاشتۇرۇپ بايان قىلىش ئۇسۇلىنى قوللانغان. ئۇيغۇر ئەدەبىيات تارىخىدىكى ئەڭ بۈيۈك ئەسەر «قۇتادغۇبىلىك» مۇ دېداكتىك خاراكتېردىكى ئەسەر. ئۇنىڭدا خاسلاشتۇرۇش بىلەن ئومۇملاشتۇرۇش ئۇسۇلى ئارىلاش قوللىنىلغان. ئەدەبىي ماھا- رەتكە كۆپرەك ئەھمىيەت بېرىلگەن. «ئەتەبەتۇل - ھەقايىق»، «مەسنەۋى خاراباتى»، «مەھبۇبۇل - قۇلۇب» قا ئوخشاش ئوقۇلۇپ دېداكتىك ئۇسلۇبتا، ئومۇملاشتۇرۇش خاراكتېرىدە يېزىلغان ئە- سەرلەردە پۈتۈن جەمئىيەت ئەزالىرىغا، جۈملىدىن ئەۋلادلارغا نەسىھەت قىلىنىدۇ. «سەددىقنامە» خاس ئاتا نەسىھىتى ئۇسلۇبىدا يېزىلغان ئەسەر. ئۇنىڭدا بىر تەرەپتىن ئەۋلادلارنى ئەتراپلىق تەربىيەلەشنى مەقسەت قىلغان، يەنە بىرى، پۈتۈن ئاتا - ئانىلار- نى نەسىھەت تەربىيىسىنىڭ مەزمۇنىدىن ۋاقىپلاندىرۇپ، ئۇلارنى يېتەكلەش مەقسەت قىلىنغان. ئەسەردىكى خىتاب: «ئەي ئوغۇل» دېگەن خىتابتا، جەمئىيەتنىڭ ئىز باسارلىرى بولغان پۈتۈن پە- زەنتلەر نەزەردە تۇتۇلىدۇ. يەنە بىر تەرەپتىن، ھەربىر ئاتىنىڭ پەرزەنتلەرنى قانداق تەربىيەلەش ھەققىدىكى تەلپ ۋە تەۋسىيەلى- رى ئەكس ئېتىپ تۇرىدۇ. بۇنداق ياخشى نەسىھەت ئۈلگىلىرىنىڭ بارلىققا كېلىشى، ئائىلە تەربىيىسى ئۈچۈن ئۈنۈملۈك يېتەكلەش رولىنى ئوينايدىغانلىقى ناھايىتى ئېنىق. پەرزەنتلەر ھەرگىزمۇ بىرەر ئائىلىنىڭ شەخسىي مۈلۈكى ئەمەس، بەلكى ئۇلار جەمئى- يەتنىڭ ئەزاسى، دۆلەتنىڭ، مىللەتنىڭ ئىز باسارلىرى بولىدىغان غوللۇق قىسمى، ئۇلارنى ياخشى تەربىيەلەش مىللەتنىڭ تەقدىرىد-

گە، پەرزەنتلەرنىڭ ئىستىقبالىغا مۇناسىۋەتلىك زور ئىش. شۇڭا ئائىلە مائارىپىنىڭ مۇھىملىقىغا ھەرگىزمۇ سەل قاراشقا بولمايدۇ. ئەپسۇسكى نەسىھەت تەربىيىسى ئۈچۈن ئاتا بولغۇچى مۇئەييەن بىلىش ئاساسىغا ئىگە بولۇشلىرى كېرەك بولىدۇ. ئەگەر ئۇلاردا ئەتراپلىق تۇرمۇش بىلىملىرى، ھايات قانۇنىيىتى ھەققىدىكى بىلىش جۇغلانمىسى بولمىغاندا، نەسىھەتنىڭ ھۆددىسىدىن چىقالمايدۇ. ئىلغار، توغرا تۇرمۇش قارىشىغا ئىگە بولمىغان ئاتا پەرزەنتلىرىنى ساغلام ئاڭ بىلەن يېتەكلەشنىڭ ھۆددىسىدىن چىقالمايدۇ. شۇڭا ئۇلارغا نىسبەتەن ئىلغار مەزمۇن بىلەن يۇغۇرۇلغان، ئاممىباب، چوڭقۇر تۇرمۇش ئاساسىغا ئىگە، ھاياتنىڭ ھەربىر باسقۇچىدا دۇچ كېلىدىغان تەجرىبە - ساۋاقلار يەكۈنلەنگەن ياخشى بىر قوللانمىنىڭ بولۇشى بۇ جەھەتتىكى بوشلۇقنى تولدۇرىدۇ.

«سىددىقنامە» ناملىق بۇ ئەسەر خاس نەسىھەت خاراكتېرىدەكى كىتابلار ئىچىدە ئاتا نەسىھىتى ئۆلگىلىرىنىڭ ئەڭ ياخشىسى بولۇشقا مۇناسىپ مۇنەۋۋەر ئەسەر ھېسابلىنىدۇ. بۇ ئەسەر 18 - ئەسىرنىڭ ئاخىرىدا ياشاپ ئىجادىيەت بىلەن مەشغۇل بولغان تىلشۇناس، ئەخلاقشۇناس مۇھەممەد سىددىق رەشىدىنىڭ ئەمگەك مېۋىسى. بۇ ئەسەرنى ئاپتور ئۆز دەۋرىدىكى قەشقەر ھاكىمى مۇھەممەد ئىبراھىم كۆڭ بەگنىڭ تەشەببۇسى ۋە تەۋسىيىسى بىلەن شەمسۇل مەئالى ئەبۇلھەسەن ۋە شىبېگىر قابۇسنىڭ مەشھۇر دېداكتىك - نەسىھەتنامىسى «قابۇسنامە» ئاساسىدا ئىجادىي ئىشلىپ يېزىپ چىققان. ئەسەرنى ئۆزىنىڭ نۇرغۇن ئىجادىي پىكىرلىرى بىلەن يۇغۇرغان بولغاچقا، «قابۇسنامە» دەپ ئاتىماستىن، «سىددىقنامە» دەپ ئاتىغان. ئابدۇرېشىت ئىسلام پارس تىلىدىن بىۋاسىتە ھازىرقى زامان ئۇيغۇر تىلىغا تەرجىمە قىلىپ، نەشر قىلىنغان «قابۇسنامە» ئۇيغۇر جامائەتچىلىكىگە تونۇشلۇق. ئۇ ئەسەر شەرق كلاسسىك ئەسەرلىرى ئىچىدە ئەڭ بازارلىق كىتاب.

لارنىڭ بىرى سۈپىتىدە ھازىرغىچە كىشىلەرنىڭ دىققىتىنى تارتىپ كەلمەكتە. ئەپسۇسكى «قابۇسنامە» ئەسلى 44 بايلىق ئەسەر بولۇپ، ئۇنىڭ پەقەت 29 بابى تەرجىمە قىلىنغان. 15 باب تاشلىۋېتىلگەن. بولۇپمۇ ئەسەر ئىچىدىكى مىسال ئۈچۈن ئېلىنغان ئەھمىيەتلىك ھېكايەتلەر قىسقارتىۋېتىلگەن. شىنجاڭ ئۈنۋېرسىتېتى فىلولوگىيە ئىنستىتۇتىنىڭ پروفېسسورى ئابلىمىت ئەھد بۆگۈ نەشرگە تەييارلىغان بۇ ئەسەر ناھايىتى ئەستايىدىل ۋە مەسئۇلىيەتچانلىق بىلەن پۈتۈن مەزمۇنىنىڭ تولۇق ئېلىنىشىغا كاپالەتلىك قىلغان. ئەسەرنىڭ تىلى ئىنتايىن پاساھەتلىك، ئاممىباب، چۈشىنىشلىك، راۋان. بىز مەلۇم نۇقتىدىن بۇ ئەسەرنى ئۇيغۇرلارنىڭ «قابۇسنامە» سى دەپ ئاتايمىز.

مۇسۇلمان دۇنياسىدا خاس نەسىھەتنامىلەرنىڭ يېزىلىشى ئىسلام دىنىنىڭ مۇقەددەس كىتابى «قۇرئان كەرىم» نىڭ تەۋسىيىسى ۋە ئىلھامىدىن كەلگەن. چۈنكى «قۇرئان» دا لوقمان ھېكمىنىڭ ئوغلىغا قىلغان نەسىھىتى ئارقىلىق ئاتا - ئانىلارنىڭ پەرزەنتلەرگە قانداق نەسىھەت قىلىشىنىڭ ئۈلگىسىنى كۆرسەتكەن. «ئى ئوغۇلچىقىم! كىشىلەرنى ياخشىلىققا بۇيرۇغىن، يامانلىقتىن توسقىن، (بۇ يولدا) ساڭا يەتكەن كۈلپەتلەرگە سەۋر قىلغىن (چۈنكى ھەقىقەتكە دەۋەت قىلغۇچى ئەرزىپەتلەرگە ئۆچ-رايدۇ)، بۇ ھەقىقەتەن قىلىشقا، ئىرادە تىكلەشكە تېگىشلىك ئىشلاردىندۇر. كىشىلەرنى مەنسىتمەسلىك بىلەن يۈز ئۆرۈمە-گىن، زېمىندا غادىيىپ ماڭمىغىن، ئاللا ھەقىقەتەن ھاكاۋۇر، ئۆزىنى چوڭ تۇتقانلارنى دوست تۇتمايدۇ. ئوتتۇراھال ماڭغىن، ئاۋازىڭنى پەسلەتكىن، ئاۋازلارنىڭ ئەڭ زېرىكەرلىكى ھەقىقەتەن ئېشەكنىڭ ئاۋازىدۇر»^①. مۇھەممەد ئەلەيھىسسالام ھەدىسلىرىدە بالا تۇغۇلغاندا ياخشى، دۇرۇست توغۇرلۇق بىلەن يارىتىلىدىغانلىقى، ھەرگىزمۇ يامانلىق تاجىنى كىيىپ تۇغۇلمايدىغانلىقى،

① «قۇرئان كەرىم» 31 - سۈرە لوقمان 16 - 19 - ئايەتلەر.

بالىنىڭ ياخشى - يامان بولۇشىدا ئائىلە تەربىيىسى ھالقىلىق رول ئوينايدىغانلىقى ھەققىدە قىممەتلىك تەۋسىيىلەرنى قىلغان. شۇ سەۋەبلىك يۈسۈپ خاس ھاجىپ ئاتا تەربىيىسىنىڭ پەرزەنتلەرنىڭ ئىستىقبالىغا كۆرسىتىدىغان تەسىرى توغرىسىدا مۇنداق قىممەتلىك دەۋەتلەرنى قىلغانىدى.

- 1218 ئاتا ئەمگىكى سېغىشە ئوغلىغا كۆپ،
بولۇر بۇ ئوغۇلنىڭ خۇي - پەيلى خوپ.
- 1219 ئوغۇلنى قىسىپ تۇتسا، ياخشى ئېرۇر،
ئاتاسى - ئاناسى بەختلىك بولۇر.
- 1220 ئەگەر چىڭ تۇتۇلماس ئىكەن ئۇ ئوغۇل،
بولۇر زاپە، ئاندىن سەن ئۈزگىن كۆڭۈل.
- 1225 ئوغۇل - قىز خۇي - پەيلى بولسا يامان،
يامان قىلغان ئاتا بۇلارنى ھامان.

پەرزەنتلەرنىڭ ياخشى ياكى يامان بولۇشى ئائىلە تەربىيىسىدە گە باغلىق دەپ بىلگەن ئەجدادلار پەرزەنتلىرى ئۈچۈن يۈرەك قېنىنى سەرپ قىلغان. ناھايىتى روشەنكى، پەرزەنت تەربىيىسىگە ئەھمىيەت بەرگەن خەلقلەردىن ياراملىق ئادەملەر كۆپ چىقىدۇ، جەمئىيەتنىڭ ئۈلۈمۈ مۇستەھكەم بولىدۇ. پەرزەنت تەربىيىسىگە ئەھمىيەت بېرىلمىگەن جەمئىيەتتە خارابىلىق، خورلۇق، موھ-تاجلىق، ئازغۇنلۇق، كۈلپەتتىن باشقا نەرسىگە ئېرىشىشكە بولمايدۇ. جەمئىيەتنىڭ ئۈلۈ بوشايدۇ، دۆلەتنىڭ، مىللەتنىڭ تۇۋ-رۈكى يىقىلىدۇ. نەتىجىدە ئۇنداق مىللەت تېزلا ھالاكەت بولىدۇ. شۇڭا، يۇقىرىقى تەجرىبىلەرنى يەكۈنلەش ئاساسىدا مۇتەپەككۈر-

لار ئەگەر كېلىچەكنى قولدىن بېرىشنى خالىمىغان خەلق، پەر-
زەنت تەربىيىسىنى مەھكەم تۇتۇش كېرەك (ئا. بار بېسۇس) دەپ
كۆرسەتكەن.

ھازىرقى جۇڭگودا پەرزەنت تەربىيىسىنى بارلىق ئۇلۇغۇر
ئىشلارنىڭ ئاساسى سۈپىتىدە چىڭ تۇتۇش تەكىتلىنىۋاتىدۇ. ئۇ-
نى ھەتتا سىياسىي ۋەزىپە سۈپىتىدە ئوتتۇرىغا قويدى. قۇرامىغا
يەتمىگەنلەرنى ئەخلاقىي جەھەتتە، جىسمانىي جەھەتتە، قىممەت
قارىشى جەھەتتە ساغلام بولغان بىر ئەۋلادلارنى يېتىلدۈرۈش
ۋەزىپىسى بارلىق جەمئىيەت ئەزالىرىنىڭ ئۈستىگە يۈكلەندى. بۇ
نۆۋەت سەككىز شەرەپ، سەككىز نومۇس چاقىرىقى ئوتتۇرىغا
قويۇلدى. بۇنىڭدىن پەرزەنت تەربىيىسىگە كۆڭۈل بۆلۈشنىڭ
دۆلەتنىڭ مۇھىم ئىشلار قاتارىغا قويۇلغانلىقى مەلۇم بولىدۇ. بۇ
مەنىدىن ئالغاندا، ئەنئەنە تەربىيىسى بىلەن زامانىۋى ۋە تەرەققىي
قىلىش تەربىيىسىنى بىرلەشتۈرۈش جۇڭگوچە سوتسىيالىستىك
تەلىم - تەربىيىنىڭ مۇھىم تەلەپلىرىدىن بىرى.

«سەددىقنامە» ئاتا نەسەھىتى بولۇش سۈپىتى بىلەن ئۇ ئەد-
ئەنە تەربىيىسى، ئەخلاق - پەزىلەت تەربىيىسى، ساغلاملىق تەر-
بىيىسى، كىشىلىك مۇناسىۋەت تەربىيىسى، ئەقىدە - ئېتىقاد
تەربىيىسى، تۇرمۇشنى، ياشاشنى بىلىش تەربىيىسى جەھەتتە
ناھايىتى ياخشى ئۈلگە بولالايدۇ، دەپ قارايمىز. ئەسەر ئىسلام
دەنى مۇھىتىدا ۋە ئىسلام دىنىنىڭ تەسىرىدە پەيدا بولغان ئىسلامى
تەلىم - تەربىيىنى ئاساس قىلغان بولسىمۇ، لېكىن ئۇنىڭدا ھەر
قانداق ئادەم كىشىلىك تۇرمۇشتا ئەمەل قىلىشقا تېگىشلىك قىم-
مەتلىك نەسەھەتلەر بايان قىلىنغان. ئەسەردىكى بىر قىسىم دەۋر
ئالاھىدىلىكىنى نەزەردىن ساقىت قىلغاندا، مۇتلەق كۆپ قىسىم
مەزمۇنى ئىنسانىيەت جەمئىيىتىنىڭ ھەر قانداق بىر باسقۇچىغا،
ھەر قانداق دەۋرگە ۋە ھەر قانداق جەمئىيەتكە ئۇيغۇن كېلىدۇ،
دەپ قارايمىز. ئاتا - ئانا ھۆرمىتى ۋە قەدىر - قىممىتى توغرىدا.

سەدا: «پەرزەنتلىرىڭدىن ھۆرمەت تەمە قىلساڭ، ئالدى بىلەن سەنمۇ ئاتا - ئاناڭغا ھۆرمەت قىل. چۈنكى پەرزەنت تۇغۇلغاندىن باشلاپ ئاتا - ئانىنىڭ قىلمىشىنى كۆرۈپ ئۆگىنىدۇ. مىسالى، ئاتا - ئانىنى بىر مېۋىلىك دەرەخقە ئوخشاشساق، پەرزەنت شۇ دەرەخنىڭ مېۋىسىدۇر. دەرەخنىڭ تەرىپىنى قانچىكى كۆپ بولسا، شۇنچە ياخشى مېۋە بېرىدۇ». ھۇنەر - كەسپ توغرىسىدا كى نەسىھەتتە: «ئەي ئوغۇل، بىلگىنىكى، ھۇنەرسىز كىشى موغلان (چۆلدە ئۆسەلمىگەن تىكەنلىك ئۆسۈملۈك) دەرەخكە ئوخشايدۇ. چۈنكى ئۇنىڭ غولى بار، سايىسى يوقتۇر. نە ئۆزىگە پايدىسى تەگمەس، نە غەيرىگە، ئالىي نەسەبلىك كىشىمۇ ھۇنەر - سىز بولسا، خەلق ئارىسىدا ئىززەت - ھۆرمەتتىن مەھرۇم قالدۇ. چۈنكى كىشى ھۇنەرى بىلەن ئىززەت تاپىدۇ. ئەمما گۆھدىرى (پۇل - مېلى) نىڭ كۆپ بولۇشى سەۋەبلىك ئىززەت تېپىشى ناتايىن». «گۆھىرىڭ (پۇل - مېلى) نىڭ كۆپ بولۇشىدىن ھۇنەرىڭ كۆپ بولۇشى ياخشىدۇر». بۇنداق نەسىھەتلەرنى ھەر بىر كىشى ئۆزىگە دەستۇر قىلسا ئەرزىيدۇ. «سىددىقنامە» 44 بابتىن تەشكىل تاپقان. ھەر بىر بابتا كىشىلىك تۇرمۇشتا ئەھمىيەت بېرىشكە، ھەر بىر ئادەم ئۆزىگە شۇ ئاساستا تەلەپ قويۇشقا تېگىشلىك مۇھىم مەسىلىلەرنى چۆرىدەپ بايان قىلغان. ئەسەر - نىڭ ئومۇمىي مەزمۇنىدىن قارىغاندا، مۇنداق بىر قانچە مۇھىم مەزمۇنلارغا مەركەزلەشتۈرۈلۈپ نەسىھەت قىلىنغانلىقىنى كۆرەلەيمىز.

ئەسەرنىڭ باش قىسمىدا ئىسلام دىنىنىڭ ئەنئەنىسى بويىچە ئەقىدە - ئېتىقاد ھەققىدىكى تەشەببۇسلار بايان قىلىنغان، بەشىنچى بابتىن باشلاپ، ئائىلىۋى مۇناسىۋەت ۋە كىشىلىك مۇناسىۋەت قائىدىلىرى ۋە ئەدەپلىرى توغرىسىدا نەسىھەت دۇردانلىرى تىزىلغان. بۇنىڭغا، ئاتا - ئانا ھۆرمىتى، سۆزلەشنىڭ قىممىتى، خوتۇن ئالماق، پەرزەنت تەربىيىلىمەك، دوستلۇقنىڭ ھەق -



قىنى ئادا قىلماق توغرىسىدىكى بايانلارنى كۆرسىتىش مۇمكىن. ساغلاملىق تەربىيىسى ئەسەرنىڭ مۇھىم سەھىپىلىرىدىن ئورۇن ئىگىلىگەن مەزمۇنلار بولۇپ ھېسابلىنىدۇ. بۇنىڭغا: «تائام يېمىش تەرتىپى، شاراب ئىچىش ئەدەبى، شاھمات، چەۋگەن ئويىنى، ماقنىڭ بايانى، مۇنچىغا چۈشۈشتە دىققەت قىلىدىغان ئىشلار، جىنسىي تۇرمۇش ئەدەپلىرى ۋە قائىدىلىرى، شىكار قىلماق، ئوۋ ئوۋلىماق بايانلىرى، تىبابەت ئىلمى تەلپ قىلىش ھەققىدە قىلغان قىممەتلىك نەسىھەتلەر، ئۇخلاش، ئارام ئېلىش قائىدىلىرى توغرىسىدىكى بايانلار ئورۇن تۇتىدۇ. ئىقتىسادىي مۇناسىۋەت ۋە ئەخلاقىي دەۋەتلەر كىشىلىك تۇرمۇشتا ھەر قاچان دۇچ كېلىدۇ. ئىشقا مۇھىم ئۆتكۈل. ئەسەردە مال توپلىماق، سەرپ قىلماق، ئامانەت ساقلاش، يەر - سۇ، ھويلا - ئارام سېتىۋېلىشتا دىققەت قىلىدىغان ئىشلار، خىزمەتچى قوبۇل قىلىشتا ساقلىنىشقا تېرىشلىك ئىشلار، ئات - ئۇلاغ ئېلىشتا دىققەت قىلىدىغان قائىدىلەر بايان قىلىنغان مەزمۇنلار ئىگىلىيدۇ. ئۇنىڭدىن باشقا، ئۆز دەۋرىگە يارىشا ئەمەلدار بولماقنىڭ پىرىنسىپلىرى ۋە ئۇنىڭ ھەقىقىتىنى ئادا قىلىش شەرتلىرى توغرىسىدىكى بايانلارمۇ ئەھمىيەتلىك، ئۇنىڭدىن باشقا ھەر قايسى كەسىپ ۋە ھۈنەر ئىگىلىرىگە قويۇلىدىغان پەزىلەت تەربىيىسى ئەسەرنىڭ قىممىتىنى يەنە بىر بالداق يۇقىرى كۆتۈرگەن مەزمۇن دەپ قاراشقا بولىدۇ. ئىلىم تەلپ قىلىش، ئىلمىي نۇجۇم، شائىرلىق، سازەندىلىك، ئوردا خىزمىتىدە بولۇشتا دىققەت قىلىدىغان ئىشلار، دېھقانچىلىقنىڭ بايانلىرى ئارقىلىق ئەھمىيەتلىك كەسىپى ئەخلاق تەلپلىرى تەۋسىيە قىلىنىدۇ.

ئومۇمەن «سىددىقنامە» ئۆز ئىچىگە ئالغان مەزمۇننىڭ دائىرىسى ئىنتايىن كەڭ، ئەھمىيىتى ئىنتايىن چوڭقۇر. ئۇنىڭ ئۈستىگە ئەسەردە نۇرغۇن مەزمۇنلار ئىبىرەتلىك، ئەھمىيەتلىك، قىزىقارلىق، تۇرمۇشنىڭ ئەينىكى بولالايدىغان ئىخچام ھېكايەتلەر

بىلەن بايان قىلىنغان بولغاچقا، ئەسەرنىڭ ئاممىبايلىقى، چۈشەنچىلىك بولۇش دەرىجىسى ۋە ئۆزلىشىشچانلىقى ئاشۇرۇلغان. ئەسەردىكى ھەربىر ھېكايەتنى كىشىلىك تۇرمۇش ھەققىدىكى ناھايىتى ياخشى دەرسلىك دەپ قاراشقا بولىدۇ. ئەسەر ئاتا - ئانىلار ئۈچۈن نەسىھەت تەربىيىسىدىن نەمۇنە بولۇپ رول ئوينىسا، پەرزەنتلەر ئۈچۈن ئاتا نەسىھىتى ئورنىنى باسىدۇ. ئەسەر ياخشىلىق، قانداق ياخشى ئادەم بولۇشقا بەختلىك بولۇشقا يېتەكلەيدۇ، يامانلىق، تىنچ، يامان ئوي، يامان كۆيىدىن توسىدۇ؛ ئەخلاقىي پەزىلەتكە، ئىلىم - مەرىپەتكە ئۈندەيدۇ، ئەخلاقسىز ۋە نادان، يارىماس ئادەم بولۇپ، بۇ دۇنيادىن نام - نىشانسىز ئۆتۈپ كەتمەسلىكىگە دەۋەت قىلىدۇ. پەرزەنتلەرگە نىسبەتەن ئانا تەربىيىسىنى كۆرەلمەسلىك، ھاياتىدىكى تولدۇرۇۋالغۇسىز مەھرۇملۇقلارنىڭ بىرى، ھازىر جەمئىيەتتىمىزدە مەۋجۇت بولغان بالىلار ئائىلە تەلىم - تەربىيە تەلەپلىرىنىڭ سىرتىدا قالماقتا. چۈنكى بىر تەرەپتىن، ئاتا - ئانىلارنىڭ كۆپىنچىسىنىڭ مەدەنىيەت قۇرۇلمىسى ناھايىتى تۆۋەن، ئۇلارمۇ كىچىكىدە مۇنتىزىم، سىستېمىلىق ئائىلە تەربىيە پۇرسىتىگە ئېرىشەلمىگەن. يەنە بىر تەرەپتىن، جەمئىيەتنىڭ قىممەت قارىشىدا غايەت زور ئۆزگىرىش بولۇپ كەتكەن بۇ دەۋردە، ساغلام تەلىم - تەربىيىنىڭ ئورنىنى چۈشكۈن، چاكىنا تەلىم - تەربىيە ئىگىلىۋالغىلى تۇردى. شۇنداق ئەھۋالدا پەرزەنتلەر ئۈچۈن مۇشۇنداق ياخشى ئاتا نەسىھىتى كىتابلىرىنىڭ بولۇشى، بۇ بوشلۇقنى تولدۇرۇشتا بەلگىلىك ئەھمىيەتكە ئىگە.

ئاتا پەندىنى سەن قاتتىق تۇت، قاتتىق،
كۈنلىرىڭ قۇتلۇق بولۇر كۈنساين تاتلىق.

دېگەندەك، ياخشى نەسىھەت جاننىڭ ئوزۇقى، يامان نەسىھەت جاننىڭ توزىقى. ياخشى نەسىھەت ۋە مەسلىھەت پەرزەنتلەرنى

ساڭادەتكە يېتەكلىسە، يامان تەربىيە ۋە يامان مەسئەت بالىلارنى ھالاكەتكە سۆرەيدۇ. يامان تەربىيىچى خۇددى شەيتاندىكى «ئەي ئادەم بالىلىرى، شەيتانغا ئىتائەت قىلماڭلار، ئۇ سىلەرگە ئوچۇق بىر دۈشمەن دەپ، سىلەرگە نەسەت قىلمىدىمۇ؟»^① دېگەندەك، ئاخىرى كۈلپەتلىك بولىدۇ. ياخشى نەسەت پەيغەم- بەرلەرنىڭ مىراسلىرىدۇر. ئۇ كىشىلەرنى نىجاتلىققا ئېلىپ با- رىدۇ. شۇڭا «قابۇسنامە» نىڭ ئاپتورى شەمسۇل مەئالى قابۇس پەرزەنتىگە ۋە ئەۋلادلارغا شۇنداق تەۋسىيە قىلغاندۇر: «ئەي ئوغۇل، مەن سېنىڭ شىكار ئارقىلىق ۋۇجۇدقا كەلتۈرمەكچى بولغان جاھان دەپتىرىنى [ساڭا] يادىكار قىلغاي مەن ۋە ئاتىلىق ھەققىنى ساقلاپ، ساڭا ئۇنىڭدىن بەھرىلەر يەتكۈزگەيمەن. تا زامان قىسمەتلىرى يىرىك ۋە يۇمشاقنى ساڭا ئاڭلاتماستىن ئىلگە- رى، ئەقلىڭنىڭ كۆزى بىلەن مېنىڭ سۆزۈمگە قارىغاي مەن ۋە بۇ پەند - نەسەتلىرىمدىن ئارتۇقچىلىق تاپقاي مەن ۋە ئىككى جاھاندا ياخشى ئات ھاسىل قىلغاي مەن!، مۇبادا مەن [مېنىڭ بۇ پەند - نەسەتلىرىمنى] ئەمەلگە ئاشۇرساڭ، شۈبھىسىزكى، مەن ئاتىلىق بۇرچۇمنى بەجا كەلتۈرگەن بولىمەن»، شۇنداق دېيىلىدۇكى: «ئېيتماق مەندىن، ئاڭلىماق سەندىن. دېمەك ماڭا لازىم، ئىشتىمەك ئىختىيارلىقتۇر». دېمەك، بىزمۇ بۇ ئەسەرنى قوبۇل قىلىپ ئەمەل قىلالايدىغان ياخشى تەبىئەتلىك كىشىلەرنىڭ پايدىلىنىشىغا سۈندۈق.

يار مۇھەممەت تاھىر تۇغلۇق

① «قۇرئان كەرىم» 36 - سۈرە ياسىن 60 - ئايەت.

نەشرگە تەييارلىغۇچىدىن

« ئاقللارنىڭ سۆزلىرىنى ئۆزۈڭگە نەسەت دەپ قوبۇل قىل،
چۈنكى ياخشى سۆز تەسىر قىلسا ئىنساننىڭ
قەلبىگە سىڭىدۇ. »

— مەھمۇد قەشقەرى

ئەل ئىچىدە «سىددىقنامە» نامى بىلەن شۆھرەتلەنگەن بۇ ئەسەر XVIII ئەسىرنىڭ ئاخىرلىرىدا كلاسسىك ئۇيغۇر ئەدەبىياتى قايتىدىن بىر قەدەر گۈللىنىش باسقۇچىغا كىرگەن دەۋردە، خو- تەندە ياشاپ ئىجادىيەت، ئىلىم تەھسىل قىلىش بىلەن مەشغۇل بولغان تىلشۇناس، ئەخلاقشۇناس ۋە ئەدىب مۇھەممەد سىددىق رەشىدى ① نىڭ دەۋرىمىزگە يېتىپ كەلگەن يىرىك ئەمگەك نەمۇ- نىسىدۇر.

ئەينى دەۋردىكى قەشقەر ھاكىمى مۇھەممەد ئىبراھىم كۆك بەگ ② نىڭ تەشەببۇسى، تەۋسىيىسى ۋە قوللىشى بىلەن ۋۇجۇدقا

① مۇناسىۋەتلىك ماتېرىياللاردا ئاپتورنىڭ نامى مۇھەممەت سىددىق بەرشىدى (ياكى بەرشى- دى) دەپ ئاتالغان. ئەسلى بۇ مۇھەممەت سىددىق ئەل - مۇلەققەب بىر - رەشىدى بولۇپ، بۇ رەشىدى (توغرا يول تاپقان - مەرد) دەپ لەقەبلەنگەن مۇھەممەت سىددىق دېگەنلىكتۇر. ئۇيغۇر كلاسسىك ئەدەبىياتىدا ئاپتورلار كۆپىنچە ئۆزلىرىگە ئەدەبىي لەقەب، يەنى تەخەللۇس قوللىنىشنى ئادەت قىلغان. بۇ خىل تەخەللۇسلار ئاساسەن سۈپەت ياسىغۇچى قوشۇمچە «ئى» ئارقىلىق سۈپەت- لەشتۈرۈلگەن سۆزلەردىن تۈزۈلگەن ھەمدە بۇ خىل شەكىللەر ياكى قىسمىن بىر - بىرىگە ئۆلىتىدۇ. خان سۆزلەر بەزىدە ئەرەبچىدىكى ئالاھىدە كۆرسىتىش بەلگىسى بولغان (ھەرقى تەترىق) «ئەللام» («ال») قوشۇلۇپ ھىيادىلەنگەن. مەسىلەن: ئەل - مۇلەققەب بىن - نەۋائىي دەپ لەقەبلەنگەن. «نەۋائىي ئەسەرلىرى لۇغتى» 42 - بەت) دېگەندەك. شۇڭا بۇ نامنى مۇھەممەت سىددىق بەرشىدى ئەمەس، مۇھەممەد سىددىق بەرشىدى دەپ ئاتاش مۇۋاپىق. رەشىدى بولسا، ئاپتورنىڭ (مۇھەممەد سىددىقنىڭ) ئەدەبىي تەخەللۇسىدۇر.

② مۇھەممەد ئىبراھىم كۆك بەگ - 1750 - يىللاردىن كېيىن قەشقەرگە ھاكىم بولغان كەفەك كۆك بەگنىڭ ئوغلى. ئۇ دادىسى كەفەك كۆك بەگ ۋاپاتىدىن كېيىن قەشقەرگە ھاكىم بولغان (ۋاھىتجان غوپۇر، ئىسقىر ھۈسەيىن: «ئۇيغۇر كلاسسىك ئەدەبىياتى تېزىسلىرى» مىللەتلەر نەشرىياتى، 856 - بەت).

چىقىرىلغان بۇ ئەسەر ئىجتىمائىي ئەخلاق تەربىيىسىگە ئائىت ناھايىتى كەڭ مەزمۇنلارنى ئۆز ئىچىگە ئالغان خاس دەپتارنىڭ خاراكتېرىدىكى نەسرىي ئەسەر بولۇپ، قوليازما نۇسخىسى ئەدەبىي تەرجىمان موللا تۆمۈر تەرىپىدىن تەرجىمە قىلىنغان 40 بابتىن تەركىب تاپقان مۇھىم ئەخلاق ئوقۇشلۇقى «ئەخلاقۇل - مۇھسەد - خىن» (گۈزەل ئەخلاق) ناملىق ئەسەر بىلەن بىللە كۆچۈرۈلۈپ، بىللە تۈپلەنگەن. كىتاب جەمئىي 166 ۋاراق (322 بەت)، بۇنىڭ ئىچىدە «ئەخلاقۇل - مۇھسەننىن» جەمئىي 64 ۋاراق (128 بەت)، «سىددىقنامە» جەمئىي 102 ۋاراق (204 بەت)، ھەر ئىككىلا ئەسەر بىر كاتىپ تەرىپىدىن، يەنى خوتەن شەھىرىنىڭ توساللا يېزىسىدىكى موللا مەقسۇد ناملىق خەتتات تەرىپىدىن ھىجرىيە 1269 - (يىلان) يىلى «ئەخلاقۇل - مۇھسەننىن» رامىزان ئېيىنىڭ 17 - كۈنى، «سىددىقنامە» ھىجرىيە ئاي ھېسابى بويىچە 10 - ئايدا) كۆچۈرۈلۈپ تاماملانغان. قوليازما ناھايىتى چىرايلىق نەستەلىق خېتىدە كۆچۈرۈلگەن. فورماتى 32×23 س. م. باش - ئاخىرى تولۇق. چوڭ - كىچىك ماۋزۇ ۋە ئەرەبچە ئىبارلەرنىڭ ھەممىسى قىزىل سىياھتا يېزىلغان. بۇ قوليازما ئىملاسىنىڭ ئىزچىل توغرىلىقى، ئېنىقلىقى، خەت شەكلىنىڭ كۆركەملىكى بىلەن كىشىنىڭ دىققىتىنى ئۆزىگە تارتىپ تۇرىدۇ.

1. رەشىدىنىڭ تەرجىمىھالى توغرىسىدىكى ئىزدىنىشلەر

كلاسسىك ئۇيغۇر پروزىسىنىڭ نادىر نەمۇنىلىرىدىن بىرى بولغان «سىددىقنامە» نى نەپىس ئۇيغۇر تىلى بىلەن ۋۇجۇدقا چىقارغان مەشھۇر ئەخلاقشۇناس ئالىم، يېتۈك تىل ئۈستىسى مۇھەممەد سىددىق رەشىدى توغرىسىدا ھازىرغا قەدەر ئىزدەنگۈ-

چىلەر تەرىپىدىن:

«... مۇھەممەد سىددىق بەرشىدى ھىجرىيە 1131 - يىلى (مىلادىيە 1715 - يىلى) ھازىرقى قىزىلسۇ قىرغىز ئاپتونوم ئوبلاستىغا قاراشلىق ئاتۇش ناھىيىسىدە تۇغۇلغان. ئۇنىڭ بالىلىقى، ياشلىقى دەۋرلىرى ئاتۇش، قەشقەر قاتارلىق جايلاردا ئۆتۈش، ئىلىم تەھسىل قىلىش بىلەن ئۆتكەن...»^①

«... بۇ ئەسەر VIII ئەسىردە ياشىغان ئەخلاقشۇناس ئالىم مۇھەممەد سىددىق بەرشىدى تەرىپىدىن يېزىلغان... ئاپتور تەرىپىدىن «سىددىقنامە» نىڭ كىرىش سۆزىگە ۋە ئايرىم بابلىرىغا كىرگۈزۈلگەن قىسمەن ماتېرىياللارغا، ئامما ئىچىدىكى بەزى دەلىللەرگە ئاساسلانغاندا، مۇھەممەد سىددىق بەرشىدى مىلادىيە 1715 - يىلى ئاتۇشتا تۇغۇلغان. ئاتۇش ۋە قەشقەر مەدرىسلىرىدە ئۇزاق بىر مەزگىلگىچە ئۆگىنىش ۋە ئىلمىي تەتقىقاتلار بىلەن شۇغۇللانغان...»^② دېگەندەك تەرجىمىھال تۇرغۇزۇلغان. بىراق قولىمىزدىكى قوليازما بىلەن سېلىشتۇرغاندا مەلۇم ئوخشاشماسلىقلارنىڭ بارلىقى بايقالدى (بۇ ھەقتە يەنىمۇ چوڭقۇرلاپ ئىزدىنىشكە توغرا كېلىدۇ، ئەلۋەتتە).

دەرۋەقە، قولىمىزدىكى ھىجرىيە 1269 - (مىلادىيە 1852 - 1853) يىلى كۆچۈرۈلگەن قوليازما مەدەنىي رەشىدىنىڭ ھاياتى - تەرجىمىھالى توغرىسىدا تەپسىلىي مەلۇمات بېرىلمىگەن. ئەمما مەزكۇر قوليازما مۇقەددىمە قىسمىدا:

«... مەلۇمكى، پادىشاھلار، ۋەزىرلەر ۋە نامدار ئەھلى دۇنيادارلاردىن ھېچبىرى بىخەستەلىك قىلىپ، بۇ مەيداندا ئات چاپتۇرۇشقا (يەنى، «قابۇسنامە» دەك بىرەر ئەسەرنى ۋۇجۇدقا چىقىرىشقا) ھەرىكەت قىلىشىمىدى. شۇ سەۋەبلىك ئول ئېسىللىك

① ئابدۇرېھىم سابىت: «ئۇيغۇر كلاسسىك ئەدەبىيات تارىخى». ئىككىنچى كىتاب، 1 - قىسىم 267 - بەت.

② ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» مىللەتلەر نەشرىياتى، 854 - بەت. ھاجى ئەخمەت: «دېڭىز ئۆنچىلىرى»، قەشقەر ئۇيغۇر نەشرىياتى، 161 - بەتلەر.

سەدەپنىڭ يېگانىسى، قەدىمكى خاندانلىقنىڭ سۆيۈملۈك ئەۋلادى مۇھەممەد ئىبراھىم كۆك بەگ ئىبنى خاجەكەفەك كۆك بەگ ئىبنى ئەۋەزبەگ ئىبنى مۇھەممەد ئابدۇللا بەگ رەھىمئۇللاھى ئەلەيھىم ھىممەت كەمىرىنى بېلىگە باغلاپ، تەۋپىق تاجىنى بېشىغا تاقاپ، ھىدايەت تونى بىلەن قورشىنىپ، بۇ ئۇلۇغ مەرىكىگە كىرىپ، نامدارلىق چىگىسىگە ئۆزىنى ئوراپ، بۇ مۇھەببەتلىك ئىشقا كىرىشىپ ۋە بۇ ۋەزىپىنىڭ مۇھىم - مۇشكۈلۈكىنى بىلىپ «قابۇسنامە» نى چىن ۋىلايىتىدىن ماچىن دىيارغا ئېلىپ بېرىپ، پېقىرنىڭ خانىسىنى، يەنى كەمىنە ساداقەتمەن كىشىنىڭ قەدىمىنى بۇسە قىلدى. شۇنىڭ بىلەن نۇشۇرۋان ئادىلنىڭ ۋاقتىدىن تارتىپ ئالەم ئىچىدە مەخپىي، ئەھلى ئالەم ئارا يوشۇرۇن قالغان نەسەھەت گۆھەرلىرى - پەند - ساۋاق جاۋاھىر - لىرىنىڭ ئاچقۇچى يوقلۇقىدىن ۋە ياكى ھېچ كىشىنىڭ ئاچقۇسى يوقلۇقىدىن، بۇ خەزىنىلەر ئىشكىنىڭ ئاچقۇچى ئەلھال ئىمكانىم ئىلىكىگە چۈشتى. ئاخىر، خەزىنە ئىشكىنى ئېچىپ، بۇ دۇر - جاۋھىرلارنى ئەتراپ - ئالەمگە چېچىپ، جاھان ئەھلى ئىچىدە ئامۇخاسقا مەنپەئەت يەتكۈزمەك ئۈچۈن «دالالتى سەندىن، سەئىيى ۋە ئىستىقامەت مەندىن، مەزمۇنچە قۇۋۋەت تېپىپ، يادىكارى مەندىن قالغان، تۆھپىسى خاندان خەزىنىسىدىن يەتكەي، دېگەن ئۈمىدە، بۇ دەرگاھنىڭ خېرىدارى، ئەرزىمەس كەمىنە ۋە ئېتىقاد قىلغۇچى، يەنى ساداقەتمەن، كەمتەر، ئەھلى تەسدىق مۇھەممەد سىددىق ئەل - مەلەققەب (لەقەبلەنگەن، لەقەبلىك) بىر - رەشەدى شۇ بۇ كىتابنى يېشىم يەتمىش بەشكە يەتكەندە،

قارىغاندا كۈرەشتىم تاغ بىرلە،

قازىدىم تاغنى تىرناغ بىرلە. ①

ھىجرىيە مىڭ ئىككى يۈز (مىلادىيە 1785 - 1786) دە

① ⑤ بۇ بېيىت «ئۇيغۇر كلاسسىك ئەدەبىيات تېزىلىرى» • «ئۇيغۇر كلاسسىك ئەدەبىياتى تارىخى» ۋە «دېڭىز ئۈنچىلىرى» ... قاتارلىق كىتاب - ماتېرىياللاردا: «يېشىم يەتمىش بەشكە يەتكەندە كۈرەشتىم تاغ ئىلە، قازىدىم بەھرى يەتكەي دەپ تاغنى تىرناقم ئىلە» دەپ تىزىملىرىغا كىرگۈزۈلگەن.

باشلىدىم. ئىككى يۈز بىر (1786 - 1787) دە، زۇلقەئدە^①
ئېيىنىڭ ئون بەشى ئازنا كۈنى تامامغا يەتكۈزدۈم. . .»^②
دېيىلگەن.

ئەلۋەتتە بۇ پاكىتلار ئارقىلىق ۋە ئىزدەنگۈچىلەر ئوتتۇرىغا
قويغان «سىددىقنامە» دەپ ئاتالغان ئۇشبۇ دېداكتىك ئەسەرنى
1785 - يىلى 75 ياشتا ئىشلەشكە كىرىشكەنلىكى بويىچە ھېساب-
لىغاندا، رەشىدىنىڭ مىلادىيە 1710 - يىلى تۇغۇلغانلىقىنى
جەملەشتۈرەلەيمىز.

2. ئەسەرنىڭ ۋۇجۇدقا چىقىشىغا تۈرتكە بولغان ئامىللار

ئىلىم - پەن تەرغىب قىلىنغان، ئىنسانلارنى مەنىۋى جە-
ھەتتە گۈزەللىككە، تىنچ - ئىناقلىققا باراۋەر دوستلۇق ۋاپادار-
لىققا يېتەكلەيدىغان ئېسىل ئەخلاقىي پەزىلەتلەر تەشەببۇس قىلىن-
غان بۇ ئەسەرنى مۇھەممەد سىددىق رەشىدى خوتەندە ھىجرىيە
1200 - يىلى (مىلادىيە 1785 - 1786) باشلاپ، 1201 -
يىلى (مىلادىيە 1786 - 1787) زۇلقەئدە ئېيىنىڭ 15 - كۈنى
تاماملىغان.

قوليازىمنىڭ مۇقەددىمىسىدىكى مەلۇماتلارغا ئاساسلانغاندا،
مەزكۇر ئەسەرنى قولغا ئېلىشتىن ئىلگىرى رەشىدى ئەخلاقشۇ-
ناسلىققا ئائىت نۇرغۇن ماتېرىياللار بىلەن ئەتراپلىق تونۇشقان.
رىئال تۇرمۇشنى پىششىق ئۆگەنگەن. بولۇپمۇ رەشىدى ئۆزى
ئېيتقاندەك: «... ئول ئېسىللىك سەدەپىنىڭ يېگانىسى، قە-
دىمكى خاندانلىقنىڭ سۆيۈملۈك ئەۋلادى مۇھەممەد ئىبراھىم كۆڭ
بەگ ئىبنى خاجە كەفەك كۆڭ بەگ ئىبنى ئەۋەز بەگ ئىبنى

① زۇلقەئدە/زىلقەئدە - ھىجرىيە يىلى ھېسابىدا 11 - ئاينىڭ نامى.
② ئەسلى قول يازمىنىڭ مۇقەددىمىسىدىن.

IX مۇھەممەد ئەبدۇللاھ بەگ. . .» نىڭ تەشەببۇسى بىلەن، ئەسىردە ئۆتكەن مەشھۇر ئەخلاقشۇناس ئالىم ۋە دۆلەت ئەر بابى شەمسۇل مەئالى ئەبۇلھەسەن ۋە شىبىگىر قابۇسنىڭ ئۆز ئوغلى گىلان شاھقا ۋەسىيەت ئورنىدا يېزىپ قالدۇرغان، كېيىنكى ۋاقىتلاردا «ئىراننىڭ مەشھۇر ئالىمى، شائىرلار پادىشاھى» باھار (1851 - 1866) تەرىپىدىن «ئىسلام مەدەنىيىتىنىڭ قامۇسى» دەپ تەرىپلەنگەن^①. دېداكتىك ئەسەر «قابۇسنامە» نى ئەتراپلىق ئۆگىنىپ، مەزمۇن ۋە ئۇسلۇب جەھەتتىن ئۇنى نەمۇنە - ئاساس قىلىپ، «قابۇسنامە» نىڭ مۇقەددىمىسىدە بايان قىلىنغان ئۇشبۇ ئەسەرنى يېزىشتىكى مۇناسىۋەتلىك بىر قاتار تۈرتكىلىك مەزمۇنلارنى نەقىل قىلىش ئارقىلىق، ياشلىق - يىگىتلىك غۇرۇرى بىلەن مەغرۇرلىنىپ، غەپلەت ئۇيقۇسىدا ئۇخلاپ ياتقانلارنى گويىغىتىش ۋە تەربىيەلەش مەقسىتىدە، ئۇشبۇ كىتابنى يېزىشتىكى مەقسەت - مۇددىئاسىنى تۆۋەندىكىچە بايان قىلىدۇ:

ئەربابلار، دانىشمەنلەرگە مەلۇم، ساھەبىلەر، ۋاپا ئەھلىگە روشەن بولغايكى، «قابۇسنامە» ناملىق كىتاب ھىج يە تۆت يۈز ئەللىك بەشتە يېزىلغانىكەن. شۇ زاماندىن تە بۇ دەمگىچە قۇدرەتلىك پادىشاھلار ۋە نامدار ئەمىرلەر بۇ كىتابنىڭ مەزمۇنىنى ئاڭلاپ، بۇ نامە سىرلىرىدىن خەۋەر تېپىپ، كۆرۈپ ۋە ئىشلىتىپ، پەم - پاراستى يەتكىچە ئەمەل قىلىپ، ئەقىل - ئىدراكلىرىغا بېقىپ [مەزكۇر كىتابتا قەيت قىلىنغان] پەندە - نەسەھەتلەرنى بەجا كەلتۈرۈپ جاھاندارچىلىق قىلىپ، پادىشاھلىق بىلەن مەشھۇر بولۇپ، نامدارلىق بىلەن نام چىقىرىپ، ئالەم شەھرىسى تاندىن زامانە سەھىپىسىگە ۋۇجۇدلىرىنى نىسبەت قىلىپ ئۆتكەندۇر.

① «ئىران ئەدەبىياتى ماقالىلىرى توپلىمى»، جىياڭشى خېلىق نەشرىياتى، خەنزۇچە 1993 - يىلى نەشرى.

زامانە شۇنداق پۈتكەنكى، كىشى تارىخ كىتابلىرىدىن خەۋەر ئېلىپ، ئۇنىڭ مەنىسىدىن ئاگاھ بولۇپ، كىتاب مەزمۇنىچە پادىشاھلىق، ۋەزىرلىك ۋە ئەمىرلىك قىلماقنى ئىزدەيدىغان ۋە خېرىدارلىق قىلىدىغان بولۇشى لازىم. چۈنكى ھەر قانداق زېرەك كىشىمۇ ئىلىمدىن بەھرە ئالمايدىكەن، يىلتىزسىز دەرەخكە ئوخشاپ قالىدۇ.

بۇ ئون سەككىز شەھەر موغۇلىيە مەملىكىتىدۇر. ئۇنىڭ ئىستىلاھاتى (تىل - يېزىق بىلەن بولىدىغان ئەمىر - پەرمان ۋە ھۆكۈمرانلىقى) تۈركىي تىل بىلەن جارى بولغاندۇر. ئىلىم گۆھىرىدىن نېسىۋە قولغا كەلتۈرمەي تۇرۇپ، ئەرەبچە، پارىسچە كىتابلارنى چۈشىنىش مۇمكىن ئەمەس. [ئەپسۇس] ئۆلىمالار ۋە ئىلىمدىن نېسىۋە ئالغان پادىشاھلار، ۋەزىر ۋە ئەمىرلەردىن باشقا قىلىرى [بۇ كىتابنىڭ مەزمۇنىدىن] خەۋەرسىزدۇر. . . ئەمدىلىكتە بولسىمۇ، سەلتەنەت ئەھلىلىرى ئىچىدە بۇ كىتابتىن خەۋەردار قىلىش ھېچكىشىنىڭ كۆڭلىگە يەتمىدى. بۇ نەپىس جاۋاب ھىرنى ئالەم بازىرىغا سېلىپ، ئامۇ خاسلارنى بەھرىمەن قىلىش پىكرى دۇنيادارلاردىن ھېچبىرىنىڭ خاتىرىسىگە كەچمىدى.

مەن دۇنيانىڭ مال - مائالىرىدىن تۈرلۈك - تۈمەن ۋە ھېسابسىز يىغدىم. لېكىن [ئۇلار] پانىي ۋە باقاسىزدۇر. شۇڭا مەن بىر «گۆھەر» نى قولغا كەلتۈرمەكچى: ئۇنىڭ ئەبەدىيلىك سەررىشىمى (تۇتىشىش ئۈچۈن) باقىي ئالەمگە باغلىق، ۋۇجۇدى ئىسلام تورىغا ئۇلاقلىق بولغاي، ئۈمىدىم شۇكى، جاھاندارچىلىق سەھىپىسىگە قارىغانلارنىڭ كۆزى مېنىڭ ئىسمىمگە چۈشمە، رەھمەت بىلەن ياد قىلغاي! ئالەم دەپتىرىنى مۇلاھىزە قىلغانلار مېنىڭ سەرگۈزەشتىمنى كۆرگەندە مەرھەمەت ۋە دوستلۇققا ئىشەن، ئاخىرەتلىكىمنىڭ نەتىجىسىگە ۋاسىتە، ئالەم ۋە ئەھلى ئالەم ئارا ياخشى تەرىپلىرىمنى قىلىشىغا سەۋەب بولغاي! . . .

3. ئەسەرنىڭ قۇرۇلمىسى ۋە مەزمۇنى

زامانداشلىرىغا نىسبەتەن ئوقۇمۇشلۇق، ئەرەب، پارىس تىلىدىكى ئەسەرنىڭ نادىر ئۇستىسى مۇھەممەد سىددىق رەشىدى ئەھلى ئا- لەمنىڭ ئىلمىي ھېكمەتلەرگە بولغان تەشۋالىقىنى قاندۇرۇش ئىستىكىدە، ئانا تىلىنىڭ گۈزەل ھەم پاساھەتلىك دۇردانىلىرى بىلەن سەھىپە تۈزۈپ، ئۆز ئىلمى، ھاياتى تەجرىبىلىرىگە ئاساسەن نەپىس ئۇيغۇر تىلى بىلەن روياپقا چىقارغان بۇ ئەسىرنى: «مۇندەرىجىسى بىلەن بۇ كىتابنى قىرىق تۆت باب بويىچە بىنا قىلىدىم. بابلارنىڭ مۇندەرىجىسىنى تۆۋەندىكىچە تۈزۈپ چىقتىم» دەپ ئىزاھلايدۇ.

دەرۋەقە، ۋەقەلىكىنىڭ كەڭلىكى، ئىدىيىۋى مەزمۇنىنىڭ چوڭقۇرلۇقى، تېما شەكلىنىڭ خىلمۇ خىللىقى، تىلىنىڭ نەپىسلىكى، تەربىيىۋى قىممىتىنىڭ يۇقىرىلىقى جەھەتتىن كىشىنى تاڭ قالدۇرىدىغان بۇ ئەسەر مەزمۇنى، تېما شەكىللىرى ۋە ئۇسۇلۇبى جەھەتتىن «قابۇسنامە» ئۈلگە ۋە ئاساس قىلىنىپ، تەقلىد-دىيى ۋە ئىجادىي بېيىتىش ئاساسىدا «مۇقەددىمە» سىدىن باشقا 44 باب بويىچە تۈزۈلگەن. ھەر بىر باب بىر تېما، بىر مەزمۇنى كەڭ دائىرىلىك يورۇتۇپ بېرىدۇ.

ھەر بىر تېما مۇكەممەل بىر مۇنازىرىنى — مۇلاھىزە، شەرھىلەرنى، لوگىكىلىق ئەقلىي خۇلاسە ۋە پەلسەپىۋى بايانلارنى قىسقا، ئىخچام، چوڭقۇر مەنىلىك ھېكايەت، ئەقلىيە سۆز - ئىبارە، ماقال - تەمسىل، بېيىت - نەزمە بىلەن ئوخشىتىش، سېلىشتۇرۇش، جانلاندۇرۇش، مۇبالىغە . . . قاتارلىق بەدىئىي ۋاسىتىلەرنى ئورگانىك ھالدا بىرلەشتۈرۈپ، يۈكسەك بەدىئىي ماھارەت، ئاممىباب تىل ۋاسىتىسى ئارقىلىق يورۇتۇپ بەرگەن. ئەسەرنىڭ مەزمۇنى چوڭقۇر، چېتىشىش دائىرىسى تولمۇ كەڭ. ئۇنىڭدا ئوتتۇرىغا قويۇلغان ئەدلى - ئادالەت، ئاتا - ئانىلارنى

ھۆرمەتلەش، پەرزەنتلەرنى تەربىيەلەش، ھۈنەر - ئىلىم ئۆگەش - نىشنىڭ خاسىيىتى، تىل گۈزەللىكى، سەمىمىي ۋە كەمتەر، راست سۆزلۈك ۋە ئىقتىسادچىل بولۇش، ۋاقىت - پۇرسەتنى قولدىن بەرمەسلىك، ئائىلە ۋە جەمئىيەتتىكى تۈرلۈك مۇناسىۋەت - لەرنى ياخشى بىر تەرەپ قىلىش، دوست بىلەن دۈشمەننى ئېنىق ئايرىش، ئۆرپ - ئادەت، نىكاھ، مۇھەببەت . . . قاتارلىق مەسىلە - لىلەر ئۈستىدىكى قاراشلار پەندە - نەسەھەت دائىرىسىدىن ھالقىپ ئۆتۈپ، بەلگىلىك نەزەرىيە دەرىجىسىگە كۆتۈرۈلگەن. ئاپتور ھەربىر بابتا ئەجدادلارنىڭ كېيىنكىلەرگە تەربىيە ئورنىدا قالدۇ - رۇپ كەتكەن ئەقلىيە خاراكتېرىنى ئالغان نەسەھەتلىرىنى «ئوغ - لۇم، سەن بىلەمسەن؟» ياكى «ئوغلۇم، ئاڭلىشىمچە . . .»، «ئەي ئوغلۇ، . . .» دېگەندەك قاراتمىلىق ئىبارىلەرنى قوللى - نىپ، جەمئىيەتكە، ئوقۇرمەنلەرگە ئاددىي، ئاممىباب، تەسىر - لىك، چۈشىنىشلىك سۆز - ئىبارىلەر ئارقىلىق ئالدى بىلەن تەربىيەلەش، ئاندىن تەدبىر قوللىنىش شەكلىدە نەزەرىيە بىلەن ئەمەلىيەتنى بىرلەشتۈرۈش، ماقال - تەمسىل، بېيىت - نەزمە ۋە ھېكايەتنى ئۆزئارا سىڭدۈرۈش ئۇسۇلى بويىچە بايان قىلىدۇ. نەزەرىيە نۇقتىسىدىن شەرھلەيدۇ. ئەسەرنىڭ جۈملىلىرى راۋان، ئوبرازلىق ھەم گۈزەل، ۋەقەلىكى ئاددىي، قىزىقارلىق، تەبىئىي ۋە ئىخچام.

ئاپتور دەسلەپتىلا ئەلنىڭ روناق تېپىشى، ئاۋام خەلقىنىڭ ئاسايىشلىق تۇرمۇش كەچۈرۈشىنىڭ ئاساسى بولغان ئەدلى - ئادالەت توغرىسىدا مۇنداق يازىدۇ:

«بىلگىل، ئەي ئوغلۇ، ھەقسۇبھانە ۋە تائالا بۇ جاھاننى ھاجەتمەن بولۇپ ئاپىرىدە قىلمىدى. نە ئويۇن ئۈچۈن ۋە نە جەبىر - زۇلۇم ئۈچۈن ياراتمىدى. بەلكى ئادالەت ئۈچۈن ئاپىرىدە قىلدى. . . .»

ئارقىدىنلا يەنە ئاتا - ئانىلارنى ھۆرمەتلەش توغرىسىدا توخ -

تىلىپ:

«ئەي ئوغۇل، بىلگىنىكى... سەن ئاتا - ئاناڭنىڭ سەۋەبى بىلەن دۇنياغا ئاپىرىدە بولدۇڭ... ئاتا - ئانىنىڭ ھەققىنى بەجا كەلتۈرمەك پەرزەنت ئۈچۈن ۋاجىبدۇر،... ئاتا - ئاناڭ سېنى پەرۋىش قىلىپ، ساڭا ياخشىلىق ۋە ئەدەپ - ئەخلاقنى ئۆگەتتى. ئەي ئوغۇل، ئاتا - ئاناڭنىڭ كۆڭلىگە ئازار بېرىشتىن ساقلان!

«...»

مىسالى ئادەمنى مېۋىگە ئوخشاتساق، ئاتا - ئانا دەرەخ مەسەللىكتۇر. دەرەخنىڭ تەرىپىتى قانچىكى كۆپ بولسا، شۇنچە ياخشى مېۋە بېرىدۇ. ئوخشاشلا ئاتا - ئاناڭنى قانچە كۆپ رازى قىلساڭ، ئۇلارنىڭ دۇئاسى بىلەن تەلەپ قىلغان نەرسەڭگە شۇنچە تېز ئېرىشەلەيسەن...» دەيدۇ.

بۇ يەردە يەنە شۇنى تىلغا ئېلىپ ئۆتۈش تولىمۇ زۆرۈركى، ئاپتور ئەسەردە باشتىن - ئاخىر ئىلىم - پەن - ھۈنەر ئۆگىنىش بىلەن تىل گۈزەللىكى ۋە ئەخلاق - پەزىلەت ھەققىدە ئالاھىدە توختىلىدۇ. كىشىلەرنىڭ ئالاقە ۋاسىتىسى بولغان تىلنىڭ جەمئىيەت تەرەققىياتىنى ئىلگىرى سۈرۈشتىكى مۇھىم رولىنى قىزد - قارلىق ھېكايەتلەرگە كىرىشتۈرۈپ بايان قىلىدۇ. جۈملىدىن، ئەدەپ - ئەخلاقلىق بولۇش، ئىلىم - پەن ئىگىلەش ۋە كىشىلىك مۇناسىۋەت جەھەتتىمۇ تىلدىن توغرا پايدىلىنىش، تىل گۈزەللىكىگە سەل قارىماسلىق توغرىسىدا تىرەن مەزمۇنلۇق جۈملىلەرگە مۇراجىئەت قىلىش بىلەن، تىلنى ئېسىل پەزىلەتلىك كىشى بو - لۇشنىڭ يەنە بىر ئۆلچىمى قىلىدۇ.

«ھۈنەردىن - ئىلىم ئۆگىنىشتىن قول يىغماق، يەنى ھۈ - نەر (ئىلىم) ئۆگىنىشكە ھەرىكەت قىلماسلىق نادانلىق ۋە موھ - تاجىلىققا رازى بولغانلىق بىلەن باراۋەردۇر» دەيدۇ رەشىدى، - «... ئەي ئوغۇل، پەن - پاراسەتلىك ۋە ساھىبى ئاقىل بولاي دېسەڭ، ھۈنەر (ئىلىم) ئۆگەنگىن. چۈنكى ھۈنەر (ئىلىم) سىز

«دانا» كىيىمىسىز تەن ۋە جانىسىز سۈرەتكە ئوخشايدۇ. مالدار (پۇلدار) نادان، ئىلىمىسىز بولسا، پات ئارىدا گاداى ۋە موھتاج بولىدۇ. ئاقىل (ئىلىم ئەھلى) نىڭ مېلىنى ئوغرى ئالالماست، ئوتتا كۆيمەست، سۇدا ئاقماست...» .

«گۆھەر (پۇل - مال) نىڭ كۆپ بولۇشىدىن ھۈنەر (ئىلىم) نىڭ كۆپ بولۇشى ئەۋزەلدۇر. ئەي ئوغۇل، بىلگىنىكى، ھۈنەرسىز كىشى مۇغىلان (چۆلدە ئۆسەدىغان تىكەنلىك ئۆسۈم - لۈك) دەرىخىگە ئوخشايدۇ. چۈنكى ئۇنىڭ (مۇغىلاننىڭ) غولى بار، سايىسى يوقتۇر. نە ئۆزىگە پايدىسى تەگمەست، نە غەيرىگە. ئېسىل نەسەبلىك كىشىمۇ ھۈنەر (ئىلىم) سىز بولسا، خەلق ئارىسىدا ئىززەت - ھۆرمەتتىن مەھرۇم قالىدۇ. چۈنكى كىشى ھۈنەرى بىلەن ئىززەت تاپىدۇ. ئەمما، گۆھىرى (پۇل - مېلى) نىڭ كۆپ بولۇشى سەۋەبلىك ئىززەت تېپىشى ناتايىن...»

ئاپتور بۇ قاراشلىرى ئارقىلىق ئىنساننىڭ بىلىش ئىقتىدارى ئەقىل - پاراسەتكە ئىگە ئىكەنلىكى، ئىنسان پەقەت ئۆزىنىڭ ئەقىل، بىلىمى ئارقىلىقلا شۆھرەت تاپىدىغانلىقى، جۈملىدىن، ئەقىل بىلەن بىلىم ئىنساننىڭ قەدىر - قىممىتىنىڭ ئاساسى ئىكەنلىكى، كىشىلىك تۇرمۇشتا ئىنساننىڭ ئۆمۈر مۇساپىسى ئۇزۇن ياشىغانلىقى بىلەن ئەمەست، بەلكى ئەقىل پاراسىتى، بىلىمى بىلەن ئۆلچىنىدىغانلىقى، جەمئىيەتتە بىلىمى ئارقىلىق تۆھپە ياراتقانلىقى تۈپەيلى، ئىنساننىڭ ئۆمرى مەڭگۈلۈك ۋە باقىي بولىدىغانلىقىنى مۇئەييەنلەشتۈرىدۇ. ئىنساننىڭ ئىنسانغا خاس خىسەلەت بىلەن ياشىشى ئۈچۈن يەنىلا كېرىكى «ئىلىم ئۆگىنىش، ئۆگەنگەننى ئەمەلدە ئىشلىتىش» ئىكەنلىكىنى؛ بىلىمنىڭ كىشىنى ئىلىپ چىقارغانلىقىنى، توغرا ئەخلاقىي پەزىلەتكە ئىگە قىلىدىغانلىقىنى؛ بىلىمنىڭ كىشىنى سەمىمىي، ئاق كۆڭۈل، ئاخىر - رەتتە ئەزىز قىلىدىغانلىقىنى تەكرار تەكىتلەيدۇ. ئۇ مۇنداق يازىدۇ:

«... شەرەپ — نەسەبتىن ئەمەس، بەلكى ئەقىل بىلەن ھۈنەر (ئىلىم) دىن؛ ئۇلۇغلۇق پۇل - مال ۋە ياكى ئاتا - ئانا قويغان ئىسمىدىن ئەمەس، بەلكى ئىلىم بىلەن پاراسەتتىن ھاسىل بولىدۇ. ھەقىقىي شەرەپ، ئۇلۇغلۇقنى ئىلىم - ھۈنەر ئارقىلىق ئۆزۈڭ تاپقايسىەن! شۇنى بىلگىنكى، ئىلىم - ھۈنەرنىڭ بىلەن ئۆمرۈڭ باقىدۇر، ... ئىلىم ئەھلىنىڭ پەم - پاراسىتىگە باق، ... ھۈنەر - ئىلىم ئۆگەنگىن. ئۆگەنمەك ۋە ئاڭلىماقتىن نومۇس قىلما! ... ئۆزۈڭنى ئىلىم ۋە پاراسەت ئۆگىنىشكە ئادەتلەندۈر. ...»

ئاپتونۇمنىڭ قارىشىچە: «ھەممە ھۈنەرلەرنىڭ ئەڭ ياخشىسى ناتىقلىقتۇر». ئاپتونۇمنىڭ سۆز، نۇتۇق توغرىسىدىكى قاراشلىرىغا ئاساسلانغاندا، ھۈنەر (ئىلىم) نىڭ ئەسرى مەلۇم بولمىغان سۆز سۆز ھېسابلانمايدۇ. ئۇ مۇنداق دەيدۇ:

«ئەي ئوغۇل، سۆز سۆزلىگىل، ئەمما يالغان سۆزلىمە. گىل. ئۆزۈڭنى يالغانچىلىق بىرلە مەشھۇر قىلما. راست سۆز- لۈك ۋە راستچىللىق بىلەن شۆھرەتلەن. . . ئىمكانى بار يالغانغا ئوخشايدىغان راست سۆزنى ھەم دېمە. تىلىڭنى ھەر ۋاقىت چىراي- لىق سۆزلەر بىلەن بېزە. چىرايلىق سۆزلىمەكنى ئادەت قىل. ھۈنەر (ئىلىم) نىڭ ئەسرى بولمىغان سۆزنى دېمىگەن ياخشى- دۇر. ھۆكۈمالار سۆزنى شارابقا ئوخشىتىدۇ. چۈنكى ئۇنىڭدا ھەم خۇمار رەنجى ھەم ئازار رەنجى بولغانلىقىدىندۇر. بىھۇدە ۋە ئورۇنسىز سۆزلىمەكتىن پەرھىز قىل، تا سۆزنى جايىدا، ئورنىدا ۋە توغرا ئىشلەت. ...»

ھېكايەت: ھارۇن رەشىد ئاغزىدىن ھەممە چىشى تۆكۈلۈپ چۈش كۆردى. ئەتىسى مۇئەببىر (چۈشكە تەبىر ئېيتقۇچى) نى چىلىتىپ، چۈشنىڭ تەبىرىنى سوردى.

— ئەي ئەمىرۇل - مۇئىننەن، - دېدى مۇئەببىر، بارلىق ئۇرۇق - تۇغقانلىرىڭىز سىزدىن بۇرۇن ئۆلگۈسىدۇر. سىز

ئۇلاردىن كېيىن تەنھا قالغۇدەكسىز. سىزدىن كېيىن ھېچبىر تۇغقنىڭىز قالمايدۇ.

ھارۇن پەرمان قىلىپ دەيدىكى:

— ئانداقچى، مۇنداقچى، . . . كۆڭۈلگە ئازار بېرىدىغان بۇ قاتارلىق سۆزلەرنى يۈزۈمدىن يۈزۈمگە ئېيتقىنىڭ نېمىسى؟! ھەممە ئۇرۇق - تۇغقانلىرىم كەتسە، مەن كىم بىلەن بارىمەن؟ بۇ گاداينى يۈز تاياق ئۇرۇپ قوغلاڭلار!

ھارۇن رەشىد يەنە بىر مۇئەببىرىنى چاقىرتىپ چۈشىنىشنىڭ تەبىرىنى سورىغانىدى، ئۇ:

— سىزنىڭ بۇ چۈشىڭىز شۇنىڭدىن بېشارەت بېرىدۇكى، بارلىق ئۇرۇق - تۇغقانلىرىڭىزنىڭ ئۆمرىدىن سىزنىڭ ئۆمرىڭىز ئۇزۇنراق بولغۇسىدۇر.

— بۇ ئىككى تەبىر، — دەدى ھارۇن، — ئەقىل يوسۇنى بىرلە بىر مەنىدەدۇر. ئەمما، ئېيتماقتا پەرقى كۆپتۇر، بۇ كىشىگە يۈز ئالتۇن بېرىڭلار!

ئاپتور ھەقىقىي ئىنسانپەرۋەرلىك روھ بىلەن كىشىلىك بەخت - سائادەتنى مەقسەت قىلغان ھالدا، ئىنسان ئىنسانلىق ماھىيىتى بىلەن ئۆز ئارا مېھرىبانە، دوستانە، كۆيۈمچان ۋە شەخ-سىيەتسىز، ھەر ۋاقىت ئۆزىنى ياخشىلىققا ئۈندەيدىغان، كەم-تەر، سەمىمىي ۋە پەزىلەتلىك بولۇش كېرەكلىكىنى تەشەببۇس قىلىدۇ. كىشىلەرگە باھا بېرىشتە، «پۈتۈن ياخشىلىقنىڭ ئاچقۇ-چى — ياخشىلىق قىلىشتۇر، سېنىڭ كىشىلەرگە قىلغان ياخشى-لىقىڭ كىشىلەرنىڭ سېنىڭ ئۈستۈڭدىن چىقارغان خالىس باھا ۋە ھۆكۈملىرى ئارقىلىق زاھىردۇر» دېگەنلەرنى، جۈملىدىن بىلىملىك، ئادىللىق، توغرىلىق، پاكلىق ۋە سەمىمىيلىكتىن ئىبارەت تارازىنى ئىجتىمائىي ئەخلاقىڭ ئۆلچىمى قىلىدۇ.

شۇنداق، كىشىلەر ئارىسىدا ياخشىلىق ۋە ئالىيجانابلىق مەۋ-جۇت دېيىلسە، ئەمەلىيەتتە ئۇ ئالدى بىلەن بىلىمنىڭ مېۋىسىدۇر.

دۇر. ئوخشاشلا جاھالەت، پەسلىك ۋە رەزىللىكلەرنىڭ ئىپتىدائىدا
سى نادانلىقتۇر.

«ئەدەپ — ئەخلاقنىڭ سۈرئىتىدۇر» دەيدۇ
رەشىدى، . . . - ياخشىلىق ۋە ئوبدانلىقنىڭ ئىپتىدائى
شەرم - ھايادۇر؛ يامانلىقنىڭ ئىپتىدائى بىشەرمىلىكتۇر. ئەم-
ما، نادان ۋە جاھىللارنى ئادەم سانما؛ ۋە ئىلىم ئەھلىنى ئادەم
ۋە دانا بىل. نادان ۋە جاھىل پەرھىز كارلارنى زاھىد دەپ بىلمە.
جاھىل ۋە نادان كىشىلەر بىلەن . . . خۇسۇسەن، ئۆزىنى «دانا»
تۇتقان ۋە ئۆزىنىڭ جاھالەتتىگە خۇرسەن بولغان كىشىلەر بىلەن
ھەمسۆھبەت بولما. بەرھەقكى:

ياماننىڭ ياخشىسى بولغۇنچە ياخشىنىڭ يامانى بول،
قارامۇق [نىڭ] دانىسى بولغۇنچە بۇغداينىڭ سامانى بول. »

تىلى بىلەن دىلى، ئىچى بىلەن تېشى بىردەك بولۇش،
سەمىمىي، تۈز ۋە ئاق كۆڭۈل، كىچىك پېئىل بولۇش، توغرا
يول تۇتۇش، ھالال ياشاش، زىيانكار بولماسلىق، خەلققە مەنپە-
ئەت يەتكۈزۈش؛ غەيۋەت قىلماسلىق، ئۆزىنى پىتنە - پاساتتىن
يىراق تۇتۇش؛ ئىچى تارلىق، ھەسەتخورلۇقتىن خالىي بولۇش؛
چېقىمچى، خۇشامەتچىلەردىن ئېھتىيات قىلىش ئەسەردە تەشەب-
بۇس قىلىنغان ئەخلاقىي قاراشتىكى يەنە بىر مۇھىم تەرەپ:

«قوشۇلسە مۇشك ئەگەر تۇفراغ بىرلە،
بولۇر تۇفراغ مۇشك، مۇشك تۇفراغ.»

چۈنكى كۈنجۈت يېغى گۈل ياكى بىنەفشىگە قوشۇلسا ھەمدە
نەچچە مۇددەت بىر شېشىدە تۇرسا، ئۇنى كىشىلەر گۈل يېغى
ياكى بىنەفشە يېغى . . . دەپ ئاتايدۇ.

... ئەي ئوغۇل، زىيانكار بولما. يەنى زىيانلىق ئىش قىلمىغىنىكى، زىيانلىق ئىشتىن موھتاجلىق، موھتاجلىقتىن نامراتلىق ھاسىل بولىدۇ.

... ئەي ئوغۇل، جاھىل ۋە ئاچچىقى يامان بولما. ھەر ئىشتا ئىتتىكىلىك قىلمىغىل... مۇلاپىم ۋە كىچىك پېئىلىق-تىن ئۆزۈڭنى قاچۇرما. مەگەركى، قۇمچاقنىڭ پاناھىدا تىرىكلىك قىلغۇنچە، سۇدا غەرق بولۇپ ئۆلگەن خوپراقتۇر... بارنى يوققا خىراجەت قىلىدىغان، يەنى قولىدىكىنى قولغا كەلمەيدىغان نەرسىگە سەرپ قىلىدىغان كىشىگە ئالدىنما. بىراۋنىڭ ھاجىتى چۈشسە، شۇ ھاجەتنى ئادا قىلغۇدەك قۇدرىتى تۇرۇپمۇ ئادا قىلىمىغان كىشى جاھاندا ھەممىدىن نامرات كىشىدۇر. بىرسى سېنى يامان دەپسە، ئۇ كىشىدىن بۇ سۆزنى ساڭا يەتكۈزگەن كىشىنى يامانراق بىلىپ، ئۇنىڭدىن ئۆزۈڭنى قاچۇر.

... ئەي ئوغۇل، بىلگىلىكى... ھەر قۇش ئۆز جىنىسى بىرلە پەرۋاز قىلىدۇ!

«ئىقتىسادچىل بولۇش، ئىسراپچىلىق قىلماسلىق» ئەسەردە تەكىتلەنگەن يەنە بىر مۇھىم نۇقتا، ئاپتور: «... ئىسراپ قىلماڭلار. ئاللا ئىسراپ قىلغۇچىلارنى ھەقىقەتەن ياقىتۇرمايدۇ»^① دېگەن ئىبارىلەرنى نەقىل قىلىش ئارقىلىق كىشىلەرنى ئىقتىسادچىل بولۇشقا، ئىسراپچىلىق قىلماسلىققا ئۈندەپ مۇنداق دەيدۇ:

«ئېھتىياجىدىن زىيادە چىقىم قىلىش ئىسراپچىلىق جۈملىسىدىن بولۇپ... ئەي ئوغۇل، سەن ھېچقاچان ئىسراپ قىلغۇچىلاردىن بولما. ھەتتا ئىسراپ قىلغۇچىلار بىلەن ھەمسۆھبەتتىمۇ بولما. چۈنكى ھەر ئاپەتنىڭ بىر سەۋەبى بولىدۇ. نامراتلىقنىڭ سەۋەبى ئىسراپچىلىقتۇر.»

① ماقالە ئىچىدە كەلتۈرۈلگەن نەقىلەر (ئىزاھات بېرىلگەنلىرىدىن باشقىلىرى)، ئىسمى قوليازىدىن ئېلىندى.

بۇلاردىن باشقا يەنە ئەسەرنىڭ شائىرلىق ۋە شېئىرىيەت توغرىسىدىكى بابىدا ئاپتور:

دەرد ئېلىگە رەشىدى بولۇپ ھەمزە بان،
يىغلا نەۋايى كەبى تارتىپ پىخان» دەپ يېزىپ نەۋايى، مەشھۇر،
ناسىر ئەلى. . . قاتارلىق لىرىك شائىرلارنىڭ شېئىرلىرىدىن
ئۆرنەك ئېلىش يولى ئارقىلىق شائىرلىقنىڭ قائىدىلىرى،
شېئىرنىڭ شەكىل، تۈرلىرى، مەسىلەن: بېيىت ۋە قەسىدىنىڭ
شەكىل، تۈرلىرى، تۈزۈلۈشى ھەققىدىمۇ ئەتراپلىق توختىلىپ،
نەزەرىيە جەھەتتىن مۇلاھىزە يۈرگۈزىدۇ؛ پەرزەنت تەربىيەلەش،
دوستلۇق، تېببىي ئىلىم، ئاسترونومىيە ئىلىمىنى ئۆگىنىش ۋە
ئۇنىڭ ئەھمىيىتى، يېمەك - ئىچمەك ۋە مېھماندارچىلىقنىڭ
قائىدىلىرى، دېھقانچىلىق قاتارلىق مەزمۇنلارغىمۇ ئالاھىدە سەھىپە
ئاجرىتىپ، بۇ جەھەتتە چوڭقۇر تەھلىل يۈرگۈزۈپ، تەھلىل-
قىقلەش ئاساسىدا رەڭدار بايان قىلىش ۋە ئىپادىلەش ۋاسىتىسىدىن
پايدىلىنىپ، ئەسەرنىڭ قىممىتىنى ھەسسىلەپ ئاشۇرىدۇ...
ئومۇمەن، ئۆزگىچە تەربىيىۋى ئەھمىيەتكە ۋە يۈكسەك بەدە-
ئىي قىممەتكە ئىگە بۇ ئەسەر XVIII ئەسىر كلاسسىك ئۇيغۇر
ئەدەبىياتىنىڭ يىرىك نامايەندىلىرىدىن بىرى — مۇھىم ئەدەبىي
يادىكارلىق بولۇش سۈپىتى بىلەن، كلاسسىك ئەدەبىيات تارىخىدا
مىزدا بەلگىلىك ئورۇن تۇتۇشقا مۇناسىپتۇر.

مۇندەرىجە

- 1 نەشرىياتتىن
- 1 ئاتا نەسەۋەتى ۋە «سەدىقنامە» ھەققىدە
- 1 نەشرگە تەييارلىغۇچىدىن
- 9 بىرىنچى باب ھەقتائالانى تونۇماقنىڭ بايانى
- 12 ئىككىنچى باب پەيغەمبەرلەرنىڭ يارىتىلىشىنىڭ بايانى ...
- ئۈچىنچى باب نېمەت ئىگىسىنىڭ ھەققىنى ئادا قىلماقنىڭ
- 16 بايانى
- تۆتىنچى باب قوۋۋەت بارىدا تائەتنى زىيادە قىلماقنىڭ
- 19 بايانى
- بەشىنچى باب ئاتا - ئانىنىڭ ھەققىنى تونۇماقنىڭ
- 23 بايانى
- ئالتىنچى باب ھۈنەرنىڭ قىممىتى گۆھەردىن ئارتۇق
- 27 ئىكەنلىكىنىڭ بايانى
- يەتتىنچى باب سۆزلىمەك ۋە سۆزنىڭ ياخشى - يامىنىنىڭ
- 45 بايانى
- سەككىزىنچى باب نۇشىرۋان ئادىلىنىڭ پەندە -
- 58 نەسەۋەتلىرىنىڭ بايانى

- 63 توققۇزىنچى باب يىگىتلىك ۋە قېرىلىقنىڭ بايانى
- 72 ئونىنچى باب تائام يېيىش تەرتىپىنىڭ بايانى
- 75 ئون بىرىنچى باب شاراب ئىچمەكنىڭ بايانى
- ئون ئىككىنچى باب مېھمان بولماق ۋە مېھمان قىلماقنىڭ بايانى
- 81 ئون ئۈچىنچى باب دامكا ۋە شاھمات ئوينىماقنىڭ بايانى
- 90 ئون تۆتىنچى باب ئىشقا ۋە ئاشقا بولماقنىڭ بايانى
- 94 ئون بەشتىنچى باب جىما قىلماق ۋە خوتۇن كىشىدىن مەنپەئەت ئالماقنىڭ بايانى
- 101 ئون ئالتىنچى باب ھامامغا بارماقنىڭ بايانى
- 103 ئون يەتتىنچى باب ئۇخلاماق ۋە ئارام ئالماقنىڭ بايانى
- 105 ئون سەككىزىنچى باب شىكار قىلماقنىڭ بايانى
- 110 ئون توققۇزىنچى باب چەۋگان ئوينىماقنىڭ بايانى
- 113 يىگىرمىنچى باب دۈشمەن بىلەن جەڭ قىلماقنىڭ بايانى
- 115 يىگىرمە بىرىنچى باب مال جەمئىي قىلماقنىڭ بايانى
- 120 يىگىرمە ئىككىنچى باب ئامانەتنى ساقلىماقنىڭ بايانى
- 127 يىگىرمە ئۈچىنچى باب قۇل ۋە دېدەك ئالماقنىڭ بايانى
- 131 يىگىرمە تۆتىنچى باب يەر ۋە ھويلا ئالماقنىڭ بايانى
- 139 يىگىرمە بەشتىنچى باب ئات ئالماقنىڭ بايانى
- 143 يىگىرمە ئالتىنچى باب خوتۇن ئالماقنىڭ بايانى
- 148

- يىگىرمە يەتتىنچى باب پەرزەنتنى پەرۋىش قىلماقنىڭ
 بايانى 151
- يىگىرمە سەككىزىنچى باب دوست تۇتماقنىڭ بايانى 159
- يىگىرمە توققۇزىنچى باب دۈشمەندىن ئېھتىيات قىلماقنىڭ
 بايانى 164
- ئوتتۇزىنچى باب ئەپۇ قىلماق ۋە جازالمىقنىڭ بايانى 173
- ئوتتۇز بىرىنچى باب ئىلىم تەلەپ قىلماق ۋە قازى بولماقنىڭ
 بايانى 179
- ئوتتۇز ئىككىنچى باب تىجارەت قىلماقنىڭ بايانى 191
- ئوتتۇز ئۈچىنچى باب تىبابەت ئىلمى تەلەپ قىلماقنىڭ
 بايانى 202
- ئوتتۇز تۆتىنچى باب «ئىلمى نۇجۇم» بىلمەكنىڭ
 بايانى 213
- ئوتتۇز بەشىنچى باب شائىرلىقنىڭ بايانى 218
- ئوتتۇز ئالتىنچى باب سازەندىلىك، يەنى نەغمە قىلماق
 تەرىقىسىنىڭ بايانى 224
- ئوتتۇز يەتتىنچى باب پادىشاھلار خىزمىتىدە بولماقنىڭ
 بايانى 229
- ئوتتۇز سەككىزىنچى باب پادىشاھلارغا نەۋكەر بولماقنىڭ
 بايانى 235
- ئوتتۇز توققۇزىنچى باب مۇنشىلىق (كاتىپلىق) ۋە ئۇنىڭ
 شەرتلىرىنىڭ بايانى 239

- 251 قىرىق بىرىنچى باب ۋەزىر بولماقنىڭ شەرتلىرىنىڭ بايانى
- 260 قىرىق بىرىنچى باب باش قوماندانلىقنىڭ بايانى
- 264 قىرىق ئىككىنچى باب پادىشاھلىقنىڭ بايانى
- 277 قىرىق ئۈچىنچى باب دېھقانچىلىقنىڭ بايانى
- 280 ... قىرىق تۆتىنچى باب مەردلىك، سېخىلىقنىڭ بايانى

بىسىمىلاھىر - رەھمانىر - رەھىم

ئالەملەرنىڭ پەرۋەردىگارى، تەقۋادارلارنىڭ ھامىيىسى
ئاللاھتائالاغا ھەمدۇ سانالار بولسۇن! بارلىق يارالمىشلارنىڭ ياخ-
شىسى مۇھەممەد ئەلەيھىسسالامغا، ئۇنىڭ بارلىق ئائىلە - تاۋابىئات-
لىرىغا دۇرۇد ۋە سالاملار بولسۇن!

بۇ كىتابنى (يەنى «قابۇسنامە» نى) تەسنىپ قىلغۇچى ئەسىر
نەسىر ئۇنسۇرۇل - مەئانىي كەيكىكۇس ئىبنى ئىسكەندەر ئىبنى
قابۇس ئىبنى ۋەشمېگىر ئۆز پەرزەنتى گىيلان شاھقا شۇنداق
ئېيتتىكى:

ئەي ئوغۇل، مەن ياشىنىپ قالدىم. زەئىپلىك ۋە كەم
قۇۋۋەتلىك ماڭا غالىب كەلدى. تىرىكلىكىمدىن ئايرىلماق، تى-
رىكلىك دەپتىرىدىن ئېتىمىنى ئۆچۈرمەك - ئۆمۈر شەھرىستانى-
دىن يوقلۇق سەھراسىغا كۆچۈرمەك خەۋىرىنى يەتكۈزمەككە چى-
چىمنىڭ ئاقلىقىنى ئەلچى، ساقلىمىنىڭ ئاقلىقىنى گۇۋاھچى
دەپ بىلىمەن. چېچىڭنىڭ ئاقارغانلىقى ئاخىرەتتىن بېشارەتتۇر.
يوقلۇق ئەلچىسىدىن چارە ئىزدىمەكچى بولىدىكەنەن، بىچارىلىق-
تىن ئۆزىگە چارە يوقتۇر.

بەس، ئەي ئوغۇل، مەن ئىسمىمنى [ئالەمدىن] ئۆتكەنلەر
دائىرىسىدىن تاپتىم ۋە شۇنداق مەسلىھەتكە كەلدىمكى، خەۋەرچى-
لىر ئەزەل (ۋىدالىشىش) نامىسىنى ماڭا يەتكۈزمەستىن ئىلگى-
رى، ئەلچىلەر ئۆلۈم خەۋىرىنى قولۇمغا بەرمەستىن بۇرۇن، ئالەم-
نىڭ ياخشى - يامىنىدىن (ياخشى - يامان ئىشلىرىدىن) نامە پۈ-
تۈپ، ياخشى نام ئارقىلىق ۋۇجۇدقا كەلتۈرمەكچى بولغان جاھان

دەپتىرىنى [ساڭا] پادىكار قىلغايىمەن ۋە ئاتىلىق ھەققىنى ساقلاي. ساڭا ئۇنىڭدىن بەھرىلەر يەتكۈزگەيمەن. تا زامانە قىسمەتلىرى يىرىك ۋە يۇمشاقنى ساڭا ئاڭلاتماستىن ئىلگىرى ئەقلىڭنىڭ كۆزى بىلەن مېنىڭ سۆزۈمگە قارىغايىسەن ۋە بۇ پەندە - نەسىھەتلەر- رىمدىن ئارتۇقچىلىق تاپقايىسەن ۋە ئىككى جاھاندا ياخشى ئات (نام) ھاسىل قىلغايىسەن! مۇبادا سېنىڭ كۆڭلۈڭ بۇ نەسىھەتلەر- نى قوبۇل قىلىشتىن توختىما، ئاتىلىق ھەققى مەندىن ئادا بولمى- غان بولىدۇ. ئەگەر سەن مېنىڭ سۆزۈمنى خالىمىساڭ، ئۆزگە خالىغۇچىلار بولىدۇ. [ئۇلار] ئاڭلىماق ۋە ئەمەلگە ئاشۇرماقنى غەنىيەت بىلىدۇ. ناۋادا ئالەم تەقەززاسى چۈشىدىكەن، ھېچبىر پەرزەنت ئاتىسىنىڭ سۆزىگە ئەمەل قىلمايدۇ. چۈنكى يىگىتلەر- نىڭ كۆڭلىگە غەپلەتتىن شۇنداق بىر ئوت چۈشكەنكى، ئۇلار ئۆزلىرىنى قالتىس چاغلایدۇ؛ ئۆز ئەقىل - پاراستىنى قېرىلار- دىن زىيادە دەپ بىلىدۇ. گەرچە بۇ ھال ماڭا مەلۇم بولسىمۇ، ئاتىلىق مېھرى - مۇھەببىتى مېنىڭ جىم تۇرۇۋېلىشىمغا يول قويمىدى. شۇڭا ئۆز تەبىئىتىم ۋە ئەقىل - پاراستىم ئارقىلىق ھەربىر بابتا نەچچە سۆز جەمئىي قىلىپ، ھەممىگە لايىق ۋە مۇۋاپىقلاشتۇرۇپ، بۇ كىتابتا بايان قىلىدىم. مۇبادا سەن [مېنىڭ بۇ پەندە - نەسىھەتلىرىمنى] ئەمەلگە ئاشۇرساڭ، شۈبھىسىزكى، مەن ئاتىلىق بۇرچۇمنى بەجا كەلتۈرگەن بولىمەن. شۇنداق دېيىد- لىدۇكى:

«ئېيتماق مەندىن، ئاڭلىماق سەندىن؛ دېمەك ماڭا لازىم، ئىشتە- مىڭ ئىختىيارلىقتۇر.»

بىلگىن، ئەي ئوغۇل! ئادەم ئوغلىنىڭ تەبىئىتى شۇنداق يارال- غانكى، ئولتۇرغان - قوپقان، قويغان - تۇتقانلار دۇنيادىن قانچە- لىك نېمىسۇنى قولغا كەلتۈرمىسۇن، ئۆزلىرىدىن كېيىن بىر

ئەزىز كىشىگە قالدۇرۇپ كېتىدۇ. ماڭا دۇنيادىن كەلگەن نېسىۋە — ئۇشبۇ سۆزدۇر: سەن مېنىڭ كۆڭلۈمدىكى ئەزىز كىشىمدۇرسەن. شۇڭا كېتىش ئالدىدا سەن ئۈچۈن «يۈك» قال. دۇرماقچى بولۇپ، ماڭا تەئەللۇق نېسىۋىنىڭ ھەممىسىنى ئالدىڭ. غا ئەۋەتتىم.

ئەي ئوغۇل، شەخسىيەتچى بولمىغىن، يەنى نەپسىڭنىڭ خا. ھىشچە ئىش قىلما؛ ناشايىستە ۋە نالايىق ئىشلاردىن پەرھىز قىلغىن، ئاتا - بوۋىلىرىڭغا ئوخشاش پاك ياشا! چۈنكى سېنىڭ ئەسلىڭ شاراپەتلىك خەلقتۇر. ھەر ئىككى تەرەپتىن سەن ۋە سېنىڭ ئاتا - بوۋىلىرىڭ جاھانغا پادىشاھ بولۇپ كەلگەندۇر. سېنىڭ ئۇلۇغ بوۋاڭ مەلىك شەمسۇل - مەئالى قابۇس ئىبنى ۋەشېپىگىر ئەرغۇشنىڭ نەۋرىسى ئىدى. كەيخۇسرەۋنىڭ ۋاقتىدا گىيلان پادىشاھى ئىدى. ئەبۇل - مۇئىبىد بەلخى ئۇنىڭ زىكرىنى «شاھنامە» دە بايان قىلغاندۇر.

گىيلان دىيارىنىڭ پادىشاھلىقى سېنىڭ بوۋىلىرىڭغا ئۇنىڭدىن دىن يادىكار قالغانىكەن.

سېنىڭ موماڭ مېنىڭ ئانامدۇر. ئۇ مىرزەبان ئىبنى رۇستەم سەردىننىڭ قىزى ئىدى. [ئۇ توغرىلىق «مىرزەباننامە» ناملىق كىتاب تەسنىپ قىلىنغان.

كابۇس سېنىڭ ئون ئۈچىنچى بوۋاڭدۇر. سېنىڭ ئاناڭ مېنىڭ ئاجىزمىدۇر. [ئۇ] پادىشاھ غازى مەھمۇددىن ناسرۇددىننىڭ قىزى ئىدى.

مېنىڭ بوۋام چىن - مەردان كىشى بولۇپ، يەلمان مەملىكىتىنىڭ پادىشاھى ئىدى.

بەس، ئەي ئوغۇل، ھوشۇڭ بىلەن بولغىن! شۇ تاپتا مەن ساڭا ياخشىلىقنىڭ نىشانىسى ۋە ئوبدان بولماقنىڭ ئالامەتلىرىنى

ئاشكارا قىلدىم.

ئەي ئوغۇل، مېنىڭ بۇ جاھاندىن كېتەر كۈنۈم يېقىنلاشتى.
سەن ھەم مېنىڭ ئىزىمنى بېسىپ كېلسەن.

بىلگىن، ئەي ئوغۇل! بۇ جاھان زىرائەتگاھدۇر. ياخشى ۋە
ياماندىن نېمىنى تېرىسالاڭ، شۇنى يىغىۋالسەن. سېنىڭ تېرىغىد-
نىڭنى يەنە بىر كىشى ئۆز تېرىلغۇسىغا قوشۇپ يېمىسۇن. سەن
ئۇنى ئاۋات يەرگە ئاپىرىپ يېگىن. ئاۋات يەر دەل «سەرايى
باقىي» (گەبەدىلىك سارىيى) دۇر. ياخشىلار بۇ جاھاندا شىر
ھىممەتلىك بولىدۇ؛ يامانلار سەگ (ئىت) ھىممەتلىك بولىدۇ.
نەدە تاپسا، شۇ يەردە يېيىش ئىستىلارنىڭ ئادىتىدۇر.
[ئولجىسىنى] باشقا بىر يەرگە ئاپىرىپ يېيىش شىرلارنىڭ رەسىد-
مىدۇر. سېنىڭ شىكار قىلىدىغان ماكانىڭ ئۇشبۇ بەش كۈنلۈك
ئالەمدۇر. سېنىڭ شىكارىڭ بۇ ئالەمدە ياخشىلىق قىلماق ۋە
ياخشى ئات (نام) كۆتۈرمەكتۇر.

بەس، ئەي ئوغۇل، شىكار قىلسالاڭ، [ئولجىلىرىڭنى] تا
«سەرايى باقىي» غا ئاپىرىپ يېگىن! شۇندىلا ياخشىلىق نەتىجىسىد-
نى كۆرگەيسەن ۋە ئىنسانلىق دەرىجىسىگە يەتكەيسەن! ئەمما،
بۇ ئىشلارنىڭ تەرىقىسى خۇدايتائالاغا تائەت ۋە ئىبادەت قىلماق
بىلەندۇر. كىمكى خۇدايتائالاغا تەلپۈنىدىكەن، ئوتقا ئوخشاش
بولۇشى كېرەك. چۈنكى ئوت كۆيگەنسېرى ئۇلغىيىپ بارىدۇ.
خۇدا يولىغا كىرمەي، ئۇنىڭ (ئاللاھتائالانىڭ) تائەت ۋە ئىبادەت-
تىگە بويۇن سۇنماي، ئۆزىنى ئىبادەتتىن يىراق تۇتقان كىشى
سۇغا ئوخشايدۇ. چۈنكى سۇ ھامان ئېگىزگە ئەمەس، پەسكە
قاراپ ئاقىدۇ ھەمدە تۇپراققا سىڭىپ تۈگەيدۇ.



كەربابلار، دانىشمەنلەرگە مەلۇم، ساھابىلەر، ۋاپا ئەھلىگە

روشن بولغاىكى، «قابۇسنامە» ناملىق كىتاب ھىجرىيە تۆت يۈز ئەللىك بەشتە يېزىلغانىكەن^①. شۇ زاماندىن تا بۇ دەمگىچە قۇد-رەتلىك پادىشاھلار ۋە نامدار ئەمىرلەر بۇ كىتابنىڭ مەزمۇنىنى ئاڭلاپ، بۇ نامە سىرلىرىدىن خەۋەر تېپىپ، كۆرۈپ ۋە ئىشى-تىپ، پىم - پاراستى يەتكىنىچە ئەمەل قىلىپ، ئەقىل - ئىدراكلى-رىغا بېقىپ [مەزكۇر كىتابتا قەيت قىلىنغان] پەند - نەسىھەتلەر-نى بەجا كەلتۈرۈپ جاھاندارچىلىق قىلىپ، پادىشاھلىق بىلەن مەشھۇر بولۇپ، نامدارلىق بىلەن نام چىقىرىپ، ۋۇجۇدلىرىنى ئالەم شەھرىستانىدىن زامانە سەھىپىسىگە ئورۇنلاشتۇرۇپ ئۆتكە-نىكەن.

زامانە شۇنداق پۈتكەنكى: كىشى تارىخ كىتابلىرىدىن خەۋەر ئېلىپ، ئۇنىڭ مەنىسىدىن ئاگاھ بولۇپ، كىتاب مەزمۇنىچە پادىشاھلىق، ۋەزىرلىك ۋە ئەمىرلىك قىلماقنى ئىزدەيدىغان ۋە خېرىدارلىق قىلىدىغان بولۇشى لازىم. [چۈنكى ھەرقانداق] زېرەك كىشىمۇ ئىلىمدىن بەھرە ئالمايدىكەن، ئىلىم ئۆگەنمەيدى-كەن، مەنە دۇردانىلىرىدىن خەۋەرسىز قالدۇ، ئىلىم مەنىلىرى-نى چۈشەنمەيدۇ.

بۇ ئون سەككىز شەھەر موغۇلىيە مەملىكىتىدۇر. ئۇنىڭ ئىستىلاھاتى (تىل - يېزىق بىلەن بولىدىغان ئەمىر - پەرىمان ۋە ھۆكۈمدارلىق) تۈركىي تىل (چاغاتاي ئۇيغۇر تىلى) بىلەن جارى بولغاندۇر. ئىلىم گۆھىرىدىن نېسىۋە قولغا كەلتۈرمەي تۇرۇپ، ئەرەبچە - پارىسچە كىتابلارنى چۈشىنىش مۇمكىن ئە-مەس. ئىلگىرى ئۆلىمالار ۋە ئىلىمدىن نېسىۋە ئالغان پادىشاھلار، ۋەزىر ۋە ئەمىرلەر بۇ كىتاب ئىلىمدىن [پايدىلىنىپ]، پادىشاھلار

① «قابۇسنامە» دە ھىجرىيە 473 -، (مىلادىيە 1080 - يىلى) دېيىلگەن. «قابۇس-نامە»، قەشقەر ئۇيغۇر نەشرىياتى، 1983 - يىلى نەشرى. 5 - بەتكە قارالسۇن.



خانلىق قىلىپ، ۋەزىرلەر ۋەزىرلىك ئىشىنى بىلىپ، ئەمىرلەر ئەمىرلىك مەنسىپىدە كامالەت تېپىپ، ھەر تائىپە (گۈرۈھ) ئۆز مەرتىۋىلىرىنى كۆتۈرۈش دەرىجىسىگە يېتىپ [ئالەمدىن] ئۆتكەنكىن. ھالا ئالەمنىڭ ئۆمرى بىزگىچە يېتىپ كەپتۇ. زامانە تەقەززاسى ئىلىم ھاسىلاتلىرىنى تونۇتۇش مەزمۇنىغا ئۇلىشىپتۇ. ۋەھالەنكى، بىزدىن كېيىن قالسا، بۇ كىتاب ئەھۋالاتىدىن ئاگاھ-لاندۇرىدىغان ئەھلى ئىلىملەردىن كىم قالدى؟ ئەمما شۇنداق ئېيتىشقا بولىدۇكى، تۈگەيدۇ! [ئەمدىلىكتە بولسىمۇ] سەلتەنەت ئەھلىلىرى ئىچىدە بۇ كىتابتىن خەۋەردار قىلىش ھېچ كىشىنىڭ كۆڭلىگە يەتمىدى. بۇ نەپىس جاۋاھىرنى ئالەم بازىرىغا سېلىپ، ئامۇخاسلارنى بەھرىمەن قىلىش پىكرى دۇنيادارلاردىن ھېچبىرىدىن نىڭ خاتىرىسىگە كەچمىدى.

مەن دۇنيانىڭ مال - مائالىرىدىن تۈرلۈك - تۈمەن ۋە ھېسابسىز يىغدىم، لېكىن [ئۇلار] پانى ۋە باقاسىزدۇر. شۇڭا مەن بىر «گۆھەر» نى قولغا كەلتۈرمەكچى. ئۇنىڭ ئەبەدىلىك سەررىشتەسى (تۇتىشىش ئۈچى) باقىي ئالەمگە باغلىق، ۋۇجۇدى ئىسلام تورىغا ئۇلاقلىق بولغاي! ئۈمىدىم شۇكى، جاھاندارچىلىق سەھىپىسىگە قارىغانلارنىڭ كۆزى مېنىڭ ئىسمىمغا چۈشسە، رەھمەت بىلەن ياد قىلغاي. ئالەم دەپتىرىنى مۇلاھىزە قىلغانلار مېنىڭ سەرگۈزەشتىمنى كۆرگەندە مەرھەمەت ۋە دوستلۇققا ئىشەنەن، ئاخىرەتلىكىمنىڭ نەتىجىسىگە ۋاسىتە، ئالەم ۋە ئەھلى ئالەم ئارا ياخشى تەرىپلىرىمنىڭ قېلىشىغا سەۋەب بولغاي! ... مەلۇمكى، پادىشاھلار، ۋەزىرلەر ۋە نامدار ئەھلى دۇنيادار-لاردىن ھېچبىرى بىخەستەلىك قىلىپ، بۇ مەيداندا ئات چاپتۇ-رۇشقا [يەنى «قابۇسنامە» دەك بىرەر ئەسەرنى ۋۇجۇدقا چىقىد-رىشقا] ھەرىكەت قىلىشىمىدى. شۇ سەۋەبلىك ئول ئېسىللىق

سەدىپىنىڭ يېگانە گۆھىرى، قەدىمىي خانىدانلىقنىڭ سۆيۈملۈك ئەۋلادى مۇھەممەد ئىبراھىم كۇڭ بەگ ئىبنى خاجە كەفەك كۇڭ بەگ ئىبنى ئەۋەز بەگ ئىبنى مۇھەممەد ئەبدۇللاھ بەگ (ئۇنىڭغا ئاللاھ رەھمەت قىلغاي) ھىممەت كەمىزىنى بېلىگە باغلاپ، تەۋ-
پىق تاجىنى بېشىغا تاقاپ، ھىدايەت تونى بىلەن قورشىنىپ، بۇ ئۇلۇغ مەرىكىگە كىرىپ، نامدارلىق چېگىسىگە ئۆزىنى ئوراپ،
بۇ مۇھەببەتلىك ئىشقا كىرىشىپ ۋە بۇ ۋەزىپىنىڭ مۇھىم، مۇش-
كۈللۈكىنى بىلىپ، چىن ۋىلايىتىدىن ماچىن دىيارىغا كېلىپ،
پېقىرنىڭ خانىسىنى، يەنى كەمىنە ساداقەتمەن كىشىنىڭ قەدىمى-
نى بۇسە قىلدى. شۇنىڭ بىلەن نۇشرۇۋان ئادىلىنىڭ ۋاقتىدىن
تارتىپ ئالەم ئىچىدە مەخپىي، ئەھلى ئالەم ئارا يوشۇرۇن قالغان
نەسىھەت گۆھەرلىرى، پەند - ساۋاق جاۋاھىرلىرىنىڭ ئاچقۇچى
يوقلۇقىدىن ۋە ياكى ھېچ كىشىنىڭ ئاچقۇسى يوقلۇقىدىن، بۇ
خەزىنىلەر ئىشىكىنىڭ ئاچقۇچى ئەلھال ئىمكانىم ئىللىكىگە چۈش-
تى. ئاخىر خەزىنە ئىشىكىنى ئېچىپ، [بۇ دۇر - جاۋاھىرلارنى]
ئەتراپ ئالەمگە چېچىپ، جاھان ئەھلى ئىچىدە ئامۇخاسقا مەتبە-
گەت يەتكۈزمەك ئۈچۈن «دالالىتى سەندىن، سەئىيى (تىرىشىش)
ۋە ئىستىقامەت مەندىن» مەزمۇنىچە قۇۋۋەت تېپىپ، «يادىكارى
مەندىن قالغاي، تۆھپىسى خاندان خەزىنىسىدىن يەتكەي» دېگەن
ئۈمىدە، بۇ دەرگاھنىڭ خېرىدارى، ئەرزمەس كەمىنە ۋە ئېتىقاد
قىلغۇچى، يەنى ساداقەتمەن، كەمتەر، ئەھلى تەسدىق مۇھەممەد
سىددىق ئەل - مۇلەققەب بەر - رەشىدى شۇبۇ كىتابىنى يېشىم
يەتمىش بەشكە يەتكەندە - نەزمە:

قارىغاندا كۈرەشتىم تاغ بىرلە،
قازىدىم تاغنى تىرىناغ بىرلە.

ھجرىيە مىڭ ئىككى يۈز (مىلادىيە 1786 - 1785 -
يىلى) دە باشلاپ، ئىككى يۈز بىر (مىلادىيە 1787 - 1786 -
يىلى) دە زۇلقەئدە (11 - ئاي) ئېيىنىڭ ئون بەشى، ئازنا كۈنى
تامامغا يەتكۈزدۈم. (ئاللاھ توغرىسىنى بىلگۈچىدۇر. ئاللاھ
ناھايىتى مېھرىبان، ناھايىتى شەپقەتلىكتۇر.)

بىرىنچى باب

ھەقتائالانى تونۇماقنىڭ بايانى

— بىلگىن ۋە ئاگاھ بولغىن، ئەي ئوغۇل، بۇ ئالەمدە [مەۋجۇد] بولغان ۋە بولمىۋاتقان نەرسىلەردىن ئىنسان تونۇمايدىغان ۋە بىلمەيدىغان ھېچنەرسە يوقتۇر. ئەمما، ھەقتائالانى تونۇشتا ئاجىز سەن. ناۋادا خۇدادىن ئۆزگىنى ئىلاھ دەپ تونۇساڭ، ئۇنى، يەنى ھەقتائالانى تونۇشقا يول قالمايدۇ. سەندە خۇدانى تونۇغۇدەك قابىلىيەت بولغاندىلا، ئاندىن خۇدانى تونۇغۇچى بولا-لايسەن.

قابىلىيەت — تونۇماقنىڭ ۋە تونۇلماقنىڭ مىسالى نەقىش ئىشلىنىدىغان تاشنىڭ نەقىشىنى قوبۇل قىلغۇچى ئىكەنلىكىگە كۆخشايدۇ. قوبۇل قىلغۇچى ئۆزىگە نەقىشنى قوبۇل قىلمىغۇچە، ھېچ نەققاش ئۇنىڭغا نەقىش ئويالمايدۇ. يەنە شۇنىڭغا ئوخشاش مىسال شۇكى، مۇمنى كۆرمەسەن، مۇم ئۆزىگە نەقىشنى تاش-تىن ياخشىراق قوبۇل قىلىدۇ، ئۇنىڭغا مۆھۈر باسقۇلى بولىدۇ. ئەمما تاشقا مۆھۈر، يەنى تامغا باسقۇلى بولمايدۇ.

خوش، ھەممىنى تونۇيدىغان ئاپىرىدە نەرسىلەرنى، يەنى ئادەملەرنى يارىتىشتىكى مەقسەت، ئۇلارغا، يەنى ئىنسانلارغا خۇدانى تونۇتۇشتۇر. ئالەمنىڭ ياراتقۇچىسى - تەڭرىم سېنى قوبۇل قىلغۇچى قىلىپ ياراتقاندىن، سەن ئىقتىدار ۋە قابىلىيەت جەھەتتە ئۆزۈڭگە تايان. ئالەمنىڭ ياراتقۇچىسى، يەنى تەڭرىگە تايىدىنمۇ ئالما. قۇدرەت ۋە سۈپەت بىلەن قىلىنغان ئىشتىن قىلغۇچىدە.

نى، يەنى تەڭرىنى تونۇۋال. چۈنكى تېخى قىلىنىدىغان ئىشنى قىلىش ئۈچۈن بىر قىلغۇچى كېرەك بولىدۇ ھەم شۇ قىلىشماي قالغان ئىشلار ۋاقتى - سائىتى يەتكەندە ھامان قىلىنىدۇ. بەر- ھەقىكى، بۇ زامان كەلگۈچى ۋە كەتكۈچىدۇر. ئۇنىڭ، يەنى شۇ كەلگۈچى ۋە كەتكۈچى زاماننىڭ باشلىنىشى ۋە ئاخىرلىشىشى بولىدۇ. شۇڭا سەن بۇ جاھاننىڭ مۇنتىزىم كوتىرول قىلغۇچىسى بار ئىكەنلىكىنى بىلگىن. دائىم ئېسىڭدە بولسۇنكى، بۇ جاھان- نىڭ سىرلىرىنى ئېچىلماس ۋە بۇزۇلماس دەپ گۇمان قىلما، يەنى بۇ جاھان داۋاملىق مۇشۇ ھالەتتە تۇرىدۇ، دەپ ئويلاپ قالما. خۇدايتائالانىڭ ياخشىلىقلىرىنى، قۇدرىتىنى ۋە بەرگەن نېمەتلىرىنى ئويلا. لېكىن ۋۇجۇدى توغرىسىدا ئويلاپ يۈرمە، يەنى ۋۇجۇدى بارلىقى توغرىسىدا گۇماندا بولما. چۈنكى بۇنداق ئويىدا بولۇش پۈتۈنلەي گۇناھتۇر. بۇ ھەقتە دېيىلىدۇكى: ئالەم- نىڭ ياراتقۇچىسىنى، يەنى تەڭرىنى ئويلاش شەرتتۇر. ئەمما ئاللاھنىڭ زاتى، يەنى جىسمى توغرىسىدا ئويلاش — ئالەمنىڭ ياراتقۇچىسى تەڭرىنىڭ زاتى - جىسمى توغرىسىدا خىيالغا يول بېرىش گۇناھتۇر.

پەيغەمبەر ئەلەيھىسسالام (ئاللاھنىڭ رەھىمىتى ۋە سالاملىرى ئۇ- نىڭغا بولسۇن): «ئاللاھنىڭ نېمەتلىرى ھەققىدە ئويلىنىڭلار» دېگەن.

خوش، ھەر ئىسىم ۋە ھەر سۈپەت بىلەن خۇدايتائالانى ياد قىلغان ۋاقتىڭدا، خۇدايتائالانىڭ ئۇلۇغلىقى ۋە ئۇنىڭ ھەممىنى ياراتقۇچى ئىكەنلىكىنى؛ ئۆزۈڭنىڭ بولسا، ئاجىز ۋە بىچارە ئىكەنلىكىڭنى ئىزھار قىلغىن. بولمىسا، سەن خۇدايتائالانىڭ ئۇلۇغلىقىنى ۋە ھەممىگە قادىر ئىكەنلىكىنى ھېس قىلالمايسەن. خۇدايتائالانى بىرلىك ۋە يېگانىلىق بىلەن تونۇساڭ، شېرىكىدىن،

يەنى شېرىك كەلتۈرۈشتىن قۇتۇلالايسەن. چۈنكى بىر ۋە يېگانە-لىق، دەرھەقىقەت، خۇدايتائالاغلا خاستۇر. خۇدادىن ئۆزگىسىدەنىڭ ھەممىسى ئىككىدۇر. چۈنكى ئۇلار، يەنى تەڭرىدىن باشقا ھەرقانداق نەرسە ئىككىلىك سۈپەتتە مەۋجۇد بولىدۇ. مەسىلەن: جىسىمغا ئوخشاش مۇرەككەپ تەركىبلەرنىڭ ئۆزئارا ئارىلىشىشى ئارقىلىق ئىككى بولۇشى ياكى بۆلۈنۈشى ئارقىلىق ئىككى بولۇشى ۋە ياكى بىر - بىرىگە قوشۇلۇش ئارقىلىق ئىككى بولۇشى؛ مولېكۇلا ياكى شۇنىڭغا ئوخشاش نەرسىلەرنىڭ بىر - بىرىگە ئۇرۇلۇشى ئارقىلىق ئىككى بولۇشى (بۇ ھەقتىكى مەزمۇنلار «شەرىھى ئەقائىد» تا بايلىن قىلىنغان) ياكى ئاتا - ئانىلارغا ئوخشاش تۇغۇلماق بىلەن ئىككى بولۇش ياكى شەيئى - ماددىغا ئوخشاش بىر نەرسىدىن بىر نەرسە ھاسىل بولۇش ياكى ماكانغا ئوخشاش سان جەھەتتىن ئىككى بولۇش ياكى زامانغا ئوخشاش ۋاقىت جە-ھەتتىن ئىككى بولۇش ياكى خۇسۇسىيەت، يەنى خاراكتېرگە ئوخشاش بىر نەرسىنىڭ يەنە بىر نەرسىنى قوبۇل قىلىشى ئارقىدە-لىق ئىككى بولۇشى ياكى بارلىق - يوقلۇق بىلەن ئىككى بولۇش ياكى چۈشەنچە — بىلىش جەھەتتىن ئىككى بولۇش قاتارلىقلار. يۇقىرىدا ئىككىلىكنىڭ ئالامىتى ۋە نىشانلىرىنى بايان قىل-دۇق. دېمەك، تەڭرىملا ھەممەتتىن مۇستەسنا يەككە - يېگانە-دۇر. بۇنىڭ ھەقىقىتى شۇكى، خۇدادىن بۆلەك ھەرقانداق نە-رسى سەن تەسەۋۋۇر قىلالايسەن. چۈنكى ئالەمنىڭ ياراتقۇچىسى تەڭرى شەكسىز ۋە شۈبھىسىز، ئۇنى كۆڭلۈڭگە پەيدا قىلغان!

ئىككىنچى باب

پەيغەمبەرلەرنىڭ يارىتىلىشىنىڭ بايانى

بىلگىن، ئەي ئوغۇل، ھەقسۇبھانەۋەتائالا بۇ جاھاننى ھاجەت-
 مەن بولۇپ ئاپىرىدە قىلمىدى، نە ئويۇن ئۈچۈن ۋە نە جەبىر -
 زۇلۇم ئۈچۈن ياراتمىدى. بەلكى ئادالەت ئۈچۈن ئاپىرىدە قىلدى
 ھەمدە ھېكمەت بىلەن ياسىدى ۋە زىننەتلىدى. دانالىقى، ئىلمى
 ۋە قۇدرىتى بىلەن بارلىقنىڭ يوقلۇقتىن ئوبدان، ياخشىلىقنىڭ
 يامانلىق، يەنى بۇزۇقچىلىقتىن بەلەن ئىكەنلىكىنى بىلدۈردى.
 ھەرقانداق نەرسىنى پەيدا قىلغان بولسا، شۇنىڭغا يانداش ئادالەت-
 نى پەيدا قىلدى. ئەلۋەتتە، بۇ ئىشلارنىڭ ھەممىسىنى ئورۇنسىز
 قىلمىدى. بەلكى بىلىپ تۇرۇپ ھېكمەت يوسۇنى بىلەن ۋۇجۇدقا
 چىقاردى. قايسىسى لايىق ۋە ئوبدان بولسا، شۇنى قىلدى. قۇ-
 ياشسىز ئالەمنى يورۇتالايدىغان، بۇلۇتسىز يامغۇر ياغدۇرالايدىغان
 قۇدرەتكە ئىگە ئىدى. ئەمما ھەرقانداق ئىشنى ھېكمەت تەقەززاسى
 بويىچە قىلىشنى خالىدى. شۇڭا ۋاستىسىز ھېچنەمىنى پەيدا
 قىلمىدى، يەنى بارلىق يارالمىشنى ۋاستىە ئارقىلىق ياراتتى.
 ھەتتا ۋاستىنى ياخشىلىق ۋە يامانلىق، يەنە پىتىنە - پاسات،
 بۇزۇقچىلىققا سەۋەب قىلدى. چۈنكى ۋاستىە ئارىدىن كۆتۈرۈلسە،
 يەنى ۋاستىە بولمىسا، تەرتىپ - نىزامنىڭ مۇۋاپىقلىقى، شاراپەت
 ۋە ئۇلۇغلىقى ھەم ئارىدىن كۆتۈرۈلۈپ كېتەر ئىدى. ئىش -
 ھەرىكەت ۋە يارالمىشنى بارلىققا كەلتۈرۈش ئۈچۈن تەرتىپ قان-
 داق لازىم بولسا، شۇ تەرتىپكە مۇۋاپىق ۋاستىنى ھەم پەيدا

قىلدى. شۇنىڭدەك، بىر غەزەپ قىلغۇچى، يەنى تەرتىپ - نىزام ئىگىسى ۋە غەزەپ قىلىنغۇچى، بىر رىزىق بەرگۈچى ۋە رىزىق يەتكۈزگۈچى لازىم بولدى. چۈنكى بۇ ھەر ئىككى ئىش خۇدايتائا. لانىڭ بىرلىكىگە گۇۋاھتۇر. شۇنداق ئىكەن، سەن ھەرقانداق ئىشتا ۋاستىنىڭ بولىدىغانلىقىنى چۈشەن. ئەمما ۋاستىگە ئېسىلىۋالما. يەنى ئىشنىڭ نەتىجىلىك ياكى نەتىجىسىز، ھوسۇلنىڭ كۆپ ياكى كەم بولۇشى قاتارلىقلارنى ۋاستىدىن كۆر-مە. بەلكى ۋاستىنى پەيدا قىلغان ئاللاھتائالادىن دەپ بىلگىن. مەسلەن: ئەگەر زېمىن ھوسۇل بەرمەسە، ئۇنى يەردىن كۆرمە؛ يۇلتۇز دەردىگە يەتمەسە، ئۇنى يۇلتۇزدىن كۆرمە. چۈنكى يۇلتۇزنىڭ دەردى ۋە ئەھۋالىدىن قانداقمۇ خەۋىرى بولسۇن؟! ئوخشاشلا زېمىننىڭ كۆپ ياكى ئاز ھوسۇل بېرىشىدە قانداقمۇ قۇدرىتى بولسۇن؟! بىراق يەرگە زەھەرلىك دورا ئۆسۈملۈكى تېرىلسا، ئۇ ئەلۋەتتە زەھەرلىك ھوسۇل بېرىشكە قادىردۇر. ئەمما ياخشىلىق ياكى يامانلىق بىلەن يۇلتۇزنىڭ ھېچقانداق ئالاقىسى يوق (كىشىلەر يۇلتۇزغا قاراپ ياخشىلىقنىڭ ياكى يامانلىقنىڭ بېشارىتىنى بەلگىلەيدۇ. بۇ خاتا قارىش، چۈنكى ئۇمۇ يارالمىش جۈملىسىدىندۇر).

تەڭرىم بۇ جاھاننى ھېكمەت بىلەن بەرپا قىلدى ۋە ھەر تۈرى بويىچە ئۆز لايىقى ۋە سىياقى بىلەن ياسىدى. جاھاننىڭ زىننىتى ئۈچۈن ھايۋاناتتى، يېمىك - ئىچمەكنى، كىيىم - كېچەكنى ۋە تۈرلۈك ياخشى نەرسىلەرنى - لازىملىقلارنى ياراتتى.

ئاللاھتائالا قۇرئاندا: «ئاسمان - زېمىننى ھەق بىلەن يارات-تۇق» دېگەن.

ھەقسۇبھانەۋەتائالا جاھاندا ھېچبىر نېمەتنى بىھۋدە ئايرىدە قىلمىدى. ئەگەر «بىھۋدە» دېيىلسە، دەل بەرگەن نېمەتنىڭ ۋە

رىزىقنىڭ قەدرىنى بىلمەسلىكتۇر. چۈنكى تەڭرىم ئىنساننى ئاپىم-
 رىدە قىلىش بىلەن تەڭ، يېيىش ئۈچۈن تۈرلۈك نېمەتنى پەيدا
 قىلدى ۋە ئىنسانلارغا ئاتا قىلدى. شۇنىڭ بىلەن بىرگە
 تەرتىپسىز - قالايمىقان بولمىسۇن ئۈچۈن ئىنسانلارغا يەنە سىيا-
 سەت، ئۇلارنى تەرتىپلەش ئۈچۈن يول كۆرسەتكۈچى ۋە يول
 باشلىغۇچى لازىم بولدى. ئەسلىدە ھەربىر رىزىق يېگۈچى رىزىقنى
 ئۆز تەرتىپى ۋە ئادالەت بىلەن يېيىشى لازىم ئىدى. ئۇنداق
 بولمىغاندا رىزىق بەرگۈچى قەدىرىنى بىلمىگەن ۋە شۈكرى قىلمى-
 غانلارغا رىزىق بەرگەن بولۇپ قالىدۇ - دە، ئۇنىڭ مۇكاپاتى،
 يەنى جازاسى رىزىق بەرگۈچىگە يېتىدۇ. ۋاھالەنكى، رىزىق بەر-
 گۈچى نۇقسانسىز ئىدى. شۇڭا رىزىق يېگۈچىلەرنى ھېچنېمە
 بىلمەسلىك سەۋەبىدىن گۇناھلىق بولۇپ قالسىمۇ تاشلىۋەتمىدى.
 بەلكى ئۇلار ئۈچۈن، يەنى رىزىق يېگۈچىلەرنى تونۇتۇش، رىزىق
 يېمەكنىڭ تەرتىپىنى بىلدۈرۈش ۋە رىزىق بەرگۈچىگە شۈكرى -
 قانائەت قىلىشنى ئۆگىتىش ۋە ئالەم ئىشلىرىنى ئادالەت بىلەن
 باشقۇرۇش ئۈچۈن پەيغەمبەر ئەۋەتتى. بۇ ھالدا ئادالەت ھېكمەت
 بىلەن نەتىجە بېرىدۇ؛ ھېكمەت نېمەت بىلەن نەتىجە بېرىدۇ؛
 نېمەت رىزىق يېگۈچى (ئاۋام) بىلەن نەتىجە بېرىدۇ؛ رىزىق يول
 باشلىغۇچى پەيغەمبەرلەر بىلەن نەتىجە بېرىدۇ. ئەگەر ھەممە ئىش
 مۇشۇ تەرتىپتىن تاشقىرى بولمىسىلا، ھەقىقەت ئۈچۈن يول ئو-
 چۇقتۇر. ئۆزۈڭگە قىياس قىل. سەن، يەنى رىزىق يېگۈچى
 رىزىق بەرگۈچى تەرىپىدىن پەزىلەت ۋە ھۆرمەت بىلەن بېرىلگەن
 نېمەتلەرنى قوبۇل قىلغان ئىكەنسىن، ئەلۋەتتە، يول باشلىغۇچى-
 لارنىڭ ھەقىقىي تونۇشۇڭ؛ رىزىق بەرگۈچى ئۈچۈن رەھمەت
 ئېيتىشىڭ ۋە ئەۋەتىلگەن پەيغەمبەرلەرنىڭ بەرھەق ئىكەنلىكىنى
 ئېتىراپ قىلىپ، ئۇلارغا تەۋە بولۇشۇڭ، يەنى ئۇلارغا ئەگىشىد-

شېك ۋە پەيغەمبەرلەرنى ھەق ۋە راست ئېيتقۇچى، دەپ بىلىشنىڭ لازىمدۇر. شۇڭا ئادەمدىن، يەنى ئادەم ئەلەيھىسسالامدىن تاكى ئاخىرقى پەيغەمبەر مۇھەممەد ئەلەيھىسسالامغىچە ھەممىسىنىڭ پەرمانلىرىدا بولغايىسەن ۋە دىنىي ئىسلام ئىشىدا ھەمدە بەرگەن نېمەتلىرىگە شۈكرى قىلىش يولىدا قىلچە سەھۋەنلىك سادىر قىل- مەنغايىسەن. دىنىي ئىسلامغا ئائىت پەرھىزلەرنى ئوبدان بەجا كەل- تۈرگەيسەن. تا ئالەمدە ياخشى نامغا ۋە ھۆرمەتكە سازاۋەر بولاي دېسەڭ، كىتابلارنى، يەنى قۇرئان كەرىم ۋە ھەدىسلەرنى، پەيغەم- بەرلەرنى ھەق ۋە راست بىل. ئۇلار توغرىسىدا ھېچقانداق شەك كەلتۈرمە. شۇندىلا ئىككى جاھاندا، يەنى بۇ ئالەم ۋە ئۇ ئالەمدە گۇناھتىن خالاس بولىسەن!

ئۈچىنچى باب نېمەت ئىگىسىنىڭ ھەققىنى ئادا قىلماقنىڭ بايانى

بىلگىن، ئەي ئوغۇل، بەرگەن نېمىتى ئۈچۈن نېمەت ئىگىسىگە شۈكرى ئېيتىش ھەممە ئادەمگە ۋاجىبتۇر، يەنى باش تارتىپ بولمايدىغان مەجبۇرىيەتتۇر. ھەقسۇبھانە ۋە تائالا: «بەر-گەن نېمەتلىرىمگە شۈكرى قىلىڭلار» دەپ پەرمان قىلغان. شۇڭا بىز شۇ نېمەت ئىگىسىگە ئۈشۈپ پەرمان يۈزىسىدىن، يەنى پەرمان قىلغانلىقى سەۋەبىدىنلا ئەمەس، بەلكى نېمەت ئاتا قىلغانلىقى سەۋەبلىك شۈكرى قىلىشىمىز شەرتتۇر. چۈنكى ئادەمزات ئۆز ۋۇجۇدىنى پۈتۈن ئۆمرىدە پەقەت شۈكرى ئۈچۈنلا سەرپ قىلىدۇ. نېمەت ئىگىسى ئاتا قىلغان نېمەتنىڭ مىڭدىن بىرىنىڭ شۈكرىسىنىمۇ ئادا قىلىپ بولالمايدۇ. دىنى ئىسلامدا تائەتنىڭ سانى بەشتۇر. بۇنىڭدىن ئىككىسى پەيغەمبەرلەرگە خاستۇر؛ ئۈچى خالاپقا، يەنى ئاۋامغا خاستۇر. بۇ ئۈچىنىڭ بىرى، تىل بىلەن ئىقرار قىلماق ۋە كۆڭلى بىلەن ئېتىراپ قىلماق؛ ئىككىنچىسى، بەش ۋاخ نامازنى ئادا قىلماق؛ ئۈچىنچىسى، ئوتتۇز كۈن روزا تۇتماق.

«ئەشھەدۇئەن لائىلاھە ئىللەللاھۇ مۇھەممەدۇن رەسۇللاھ» دېمەك ئاللاھتائالادىن ئۆزگە ھېچ ئىلاھنىڭ يوقلۇقىغا دەلىل ئېيتقانلىق بولىدۇ. ناماز ئۆتمەك، تىلىدا ئېيتقانغا تەسلىق قىلىپ، بەندىلىككە ئىقرار قىلغانلىق بولىدۇ. روزا تۇتۇ-

ماق، دېگىنىنى ئەمەلدە كۆرسىتىپ، خۇدايتائالانىڭ خۇدالىقىغا ئىقرار قىلغانلىقى بولىدۇ. ناۋادا سەن «مەن خۇدانىڭ بەندىسى» دېگەن ئىكەنسىن، ئۇ ھالدا بەندىلىك ھالىتىدە بولۇپ، ئۆزۈڭنى بەندىلىك يوسۇنىدا تۇتۇشۇڭ كېرەك. مىسالەن، ساڭا بەندە بولغان كىشى، ئەلۋەتتە ساڭا تائەت قىلىشى لازىم. ئوخشاشلا سەن خۇدانىڭ بەندىسى ئىكەنسىن، سەنمۇ ھەم خۇدانىڭ بەندىلىكىدە بولۇپ، خۇداغا تائەت قىلىشتىن باش تارتىۋالماستىن شەرتتۇر. «ئىتائەتسىز بەندە» بولما. ئىتائەتسىز بەندە ئېتىقاد بولمايدۇ. ئېتىقادسىز بەندىنىڭ ئۆمرى كوتايلىدۇ، يەنى ئېتىقادسىز بەندە ئىنسانىي خىسلەت كەم بولىدۇ. نەزمە:

كىشى تۈتسە ئۆزىنى ساھىب گۈلۈ،
خۇدالىقنى قىلغان بولغۇر ئارزۇ.

— ئاگاھ بول، ئەي ئوغۇل، ناماز ۋە روزا خاس خۇدايتائالانىڭ ئىبادىتىدۇر، يەنى خاس خۇدايتائالاغا قىلىنىدىغان ئىبادەتتۇر. شۇڭا بۇ توغرىدا سەھۋەتلىك سادىر قىلما. چۈنكى خاس خۇدايتائالاغا بولغان ئىبادەتتە سەھۋەتلىك ئۆتكۈزسەڭ، باشقا تائەتتە توختاپ قالسىن. شۇنى بىلىشىڭىز، شەرىئەت ئىگىلىرى نامازنى ھەممە دىنغا باراۋەر بۇيرۇغان. شۇڭا ھەرقانداق بىر كىشى نامازدىن قول يىغسا، ھەممە دىندىن يۈز ئۆرگەن بولىدۇ. ئەي ئوغۇل، نامازنى تەرك قىلىشنى كۆڭلۈڭگە ۋە ياكى خىيالىڭىمۇ كەلتۈرمە. ئەگەر دىيانەت يۈزىدىن ۋە ياكى ئەقىل يۈزىدىن تەسەۋۋۇر قىلساڭ، نامازنىڭ كۆپلىگەن پايدىسى بارلىقىنى بىلىسەن. بىرىنچى پايدىسى شۇكى، ھەرقانداق كىشى بەش ۋاخ نامازنى بەجا كەلتۈرسە، ئالدى بىلەن ئىگىنىنى (كىيىد-

مىنى) پاك تۇتمىقى لازىم بولىدۇ. ھېچبولمىغاندا، پاكلىق، يەنى پاكىزلىق — ئېرىغىسىزلىقتىن ئوبداندۇر؛ يەنە بىرى، ناماز ئۆتىسەڭ، تەكەببۇرلۇقتىن خالىي بولىسەن. چۈنكى ناماز- نىڭ ھەقىقىتى كەمتەرلىك، يەنى ئۆزىنى ئەدەپ بىلەن تۇتۇشتۇر. ئەگەر سەن تەبىئىتىڭنى كەمتەرلىك - كىچىك پېئىللىق بىلەن بېزىسەڭ، پۈتكۈل ۋۇجۇدۇڭ — ئەزالىرىڭ شۇ يوسۇنلۇق زىن- نەتلىنىدۇ. ئۇلار قول، پۇت، كۆز، تىل، قۇلاق، قورساق ۋە ئەۋرەتلىرىڭدۇر. بۇلارنى تىزگىنلىمەك ۋە پاك تۇتماق شەرتتۇر. بەدەن ئەزالىرىڭنى ئەخلاقسىزلىق، بۇزۇقچىلىق ۋە ناشايىستە ئىشلاردىن يىراق تۇت. تا روزىنىڭ ھەققىنى ئادا قىلغان بول- سەن. بىلىپ قوي، روزا تۇتۇشنىڭ پايدىسى شۇكى، كېچىلىك ۋە كۈندۈزلۈك نېنىڭ بولسا، كۈندۈزى يەيدىغان نېسىۋىنى موھ- تاجلارغا بەرگىن. تا ئاچلىق تارتقانلارنىڭ ساۋابى ساڭا بولىدۇ. قىلغان ئىشىڭنىڭ شەپقەت ۋە مەنپەئىتىنى كۆرسەن. ئومۇمەن، بۇ ئۈچ تائەتكە ئەمەل قىلىش جاھان خەلقىنىڭ ئىشىدۇر. شۇڭا بۇنىڭدا سەھۋەنلىكنى، يەنى سەھۋەنلىك ئۆتكۈزۈپ قويۇشنى ئۆ- زۈڭگە راۋا كۆرمە. بۇ ئۈچ تائەتنى ھەرگىز تەرك قىلما. ناۋادا تەرك قىلساڭ، بۇنىڭغا ھېچبىر ئۆزرە يوقتۇر. ئەمما بۇ ئىككى تائەتنى، يەنى پەيغەمبەرلەرگە خاس تائەتنى ئۆزرە بولسا، تەرك قىلماق راۋادۇر.

بۇ بابتا سۆز كۆپ ئىدى، ئەمما زۆرۈرلىرىنىلا بايان قىل- دۇق.

تۆتىنچى باب

قۇۋۋەت بارىدا تائەتنى زىيادە قىلماقنىڭ بايانى

— بىلگىن، ئەي ئوغۇل، خۇدايتائالا باي ۋە كۈچ - قۇدرىتى بارلارغا خاس ئىككى ئىشنى پەرھىز قىلدى. بىرى زاكات، بىرى ھەج. كىمكى دۇنياسى ۋە قۇدرىتى بولسا، زاكات بەرسە، خانەئى كەئبەنى زىيارەت قىلسا بولىدۇ. قۇدرىتى بولمىسا، پەرھىز ئەمەس. ھەجنى دۇنيادارلار، پۇل - مېلى بار بايلار ئادا قىلسا بولىدۇ. چۈنكى ھەج قىلماقنىڭ ئالدىنقى شەرتى سەپەردۇر. نامرات ۋە ئاجىزلارغا سەپەر بۇيرۇماق تولىمۇ ئەقىلسىزلىقتۇر. كۆرمىگەننى كۆرۈش، يېمىگەننى يېمىش، تاپمىغاننى تېپىش — سەپەرنىڭ لەززىتى. بىلگىنكى، لەززەتنىڭ ھەممىسىنى سەپەردە كۆرسەن. كۆرمىگەننى كۆرسەن، يېمىگەننى يەيسەن، تاپمىغاننى تاپمىسەن. ئەمما بۇ ئىشلارغا سەپەر قىلماي تۇرۇپ مۇيەسسەر بولغىلى بولمايدۇ. شۇڭا سەپەر ئەھلى جاھان كۆرگەن بولغاچقا، تەجرىبىلىك ۋە دانا كېلىدۇ. ئۇلار باشقىلار كۆرمىگەننى كۆرگەن، باشقىلار ئاڭلىمىغاننى ئاڭلىغان. بۇ ھەقتە دانالار: «ئاڭلىغان كۆرگەندەك ئەمەس» دېگەن.

بىلگىن، ئەي ئوغۇل، ئەگەر دەرۋىش ۋە نامرات كىشى ھەج قىلسا، ئۆزىنى ھالاكەتكە سالغان بولىدۇ، چۈنكى دەرۋىشلەر دۇنيادارلارنىڭ قىلىقىنى قىلسا، گويا ساقلارنىڭ ئىشىنى قىلغان

ئاغرىقلارغا ئوخشاپ قالدۇ. بۇ خۇددى ھاجىنىڭ قىسىمىغا
ئوخشاشتۇر.

ھېكايەت:

ئاڭلىشىمچە، بىر ۋاقىتلاردا بۇخارانىڭ ھاكىمى ھەج قىتە
لىشىنى ئىرادە قىلدى. ئۇ نېمەتكە باي، دۇنيادار كىشى ئىدى.
شۇ قېتىم سەپەرگە چىققانلار ئىچىدە ئۇنىڭدىن بايراق كىشى يوق
ئىدى. ھەممىگە ئۇ ھەمدەمدە بولاتتى. يۈزدىن ئارتۇق تۆگە
ئۇنىڭ يۈكىنى تارتاتتى. ئۆزى ھارۋىدا ئولتۇرۇپ خىرامان يول
يۈرەتتى. دەرۋىش ۋە پۇلدار بايلار ئۇنىڭغا ھەمراھ ئىدى. ۋاقتى-
كى، ئۇلار ئەرافاتقا يېقىن كەلگەندە ئاچ ۋە ئۇسسۇز، يالاڭ ئاياغ
بىر دەرۋىش كىشى ئۇدۇل ئۇنىڭ ئالدىغا كەلدى. دەرۋىش ھاكىمنى
بۇ قاتارلىق نازۇ نېمەت، راھەت - پاراغەت ئىچىدە كۆرۈپ، ئۇنىڭغا
قاراپ:

— ئۇ ئالەمگە بارغاندا مۇكاپاتمۇ، جازامۇ ھەر ئىككىمىز
ئۈچۈن تەڭ باراۋەردۇر. سەن بۇ قاتارلىق راھەت - پاراغەت
ئىچىدە يول يۈرۈپسەن، مەن بولسام بۇ قاتارلىق جاپا - مۇشەققەت
ئىچىدە كۈن كەچۈرۈۋاتىمەن، — دېدى. ھاكىم:

— مۇكاپات كۈنىدە ئەلۋەتتە، خۇداپائاللا ماڭمۇ ساڭا ئوخ-
شاشلا جازا بېرىدۇ. ئەمما، مېنىڭ مەرتىۋەم، يەنى ھال - كۈنۈم
سېنىڭ ئۇشبۇ مەرتىۋەڭ، يەنى ھال - كۈنۈڭ بىلەن ئوخشاش
بولغان بولسا، ھەرگىزمۇ دەشت - باياۋانلارنى كېزىپ بۇ يەرگە
كەلمەسەيدىم، — دېدى. دەرۋىش:

— نېمە ئۈچۈن كەلمەسەيدىڭ؟ — دېدى.

ھاكىم دېدىكى:

— مەن خۇدانىڭ پەرمانى بىلەن كەلدىم. سەن بولساڭ
خۇدانىڭ پەرمانىغا خىلاپلىق قىلدىڭ. مېنى بولسا خۇدا چىلاپ

كەلدى. شۇڭا مەن مېھماندۇرمەن. سەن بولساڭ تېخى بىر بالا ئىكەنسەن. بالىنىڭ ھۆرمىتى نەدىمۇ مېھماننىڭ ھۆرمىتى بىلەن تىڭ بولالسىن؟! خۇدايتائالا ھەج قىلماقنى دۇنيادارلارغا بۇيرۇغان ۋە: «ئۆز ئىختىيارىڭلار بىلەن ئۆزۈڭلارنى ھالاكەتكە سالماڭلار» دېگەن. ئەمما سەن خۇدايتائالانىڭ پەرمانىغا خىلاپ ھالدا ئاچ، ئۈسسۈز ۋە بىچارىلىك بىلەن چۆل كېزىپ ئۆزۈڭنى ھالاكەتكە تاشلاپسەن. شۇڭا پەرمان تۇتقانلار، يەنى پەرمان بويىچە ئىش قىلغانلار بىلەن ئۆزۈڭنى قانداقمۇ باراۋەر ئورۇندا قويالايسىن؟! ھەر كىشى ئۆز ھالىغا بېقىپ ھەج ئادا قىلسا، خۇدايتائالانىڭ پەرمانىنى تۇتۇپ، بەرگەن نېمىتىنىڭ ھەققىنى ئادا قىلغان بولىدۇ! — ئەي ئوغۇل، ۋاقتىكى، سەندە ھەم ھەجنىڭ سەرمەجانلىرى، يەنى تەييارلىقلىرى تولۇق پۈتكەن بولسا، تائەتتە سەۋەنلىك سادىر قىلما. ھەجنىڭ سەرمەجانلىرى بەش تۈرلۈك بولىدۇ، ئۇلار: بايلىق (مال - بىسات)، مۇددەت (ۋاقىت)، ھۆرمەت، خاتىرجەملىك ۋە راھەت. ناۋادا بۇ بەش تۈرلۈك شەرتنى ھازىرلىغان بولساڭ، تىرىشىپ ھەجنى تامام قىل. شۇنى بىلگىنىكى، ھەج قۇدرىتىڭ، يەنى ئىمكانىيىتىڭ بولغاندا سەندىن ھېچ ۋاقىتتا ساقىت بولمايدىغان، يەنى ساقىت قىلىشقا بولمايدىغان تائەتتۇر.

بىلگىنىكى، خۇدايتائالا زاكات بەرگۈچىنى ئۆزىنىڭ يېقىن دوستى ھېسابلايدۇ. زاكات بەرگۈچى ئۆزىگە قۇۋمنىڭ ئارىسىدا پادىشاھ مەسەللىكتۇر. چۈنكى ئۇ ئۆزگىلەرگە (پۇقرالارغا) تۈر-مۇش لازىمەتلىكلىرىنى بەرگەنلىكى ئۈچۈن، پۇقرالار قولغا تەگكەن شۇ زاكات ئارقىلىق تىرىكچىلىك قىلىدۇ. خۇدايتائالا ھەممىگە قادىردۇر. ئۇنىڭ قولى ھەمىشە بايلار ئۈچۈن ئوچۇقتۇر. شۇڭا مۇشۇ ھېكمەت بويىچە بەزىلەر باي

بولدۇ، بەزىلەر كەمبەغەل. بۇ سەۋەبلىك كىشىلەر ئارا مەرتىۋە
ۋە شاراپەتتە بىر - بىرىدىن كەم - ئارتۇق ياكى يۇقىرى -
تۆۋەنلىك جەھەتتىن پەرق كېلىپ چىققان.

ئادەتتە زاكاتنى يىلدا بىر قېتىم بەرگەن تۈزۈك. ئەمما
سەدىقە ئۆزگىچە ۋە ئالاھىدە تائەتتۇر، ئۇ پەرھىز ئەمەس.
سەدىقنى ساخاۋەت ۋە ئادەمگەرچىلىك يۈزىسىدىن قانچىلىك
بەرگىڭ كەلسە، شۇنچىلىك بەرگىن. ئۇنى سەھۋەنلىك دەپ بىل-
مە، سەدىقە بەرگۈچىلەرنى تەڭرىم دائىم پاناھىدا ساقلايدۇ.
ھەزرىتى مۇھەممەد ئەلەيھىسسالام: «سەدىقە بالانى رەت قىل-
لىپ، ئۆمۈرنى زىيادە قىلىدۇ» دېگەن.

ئەي ئوغۇل، ھەجنىڭ، زاكاتنىڭ ۋە سەدىقنىڭ ھەققىدە
كۆڭلۈڭدە شەك بولمىسۇن. بۇ ھەقتە «نېمە ئۈچۈن؟» دېگەندەك
ئاباب سوئاللارنى سورىما. يىگىرمە مىسقال ئالتۇندىن يېرىم مىس-
قالنى، كالا، قوي ۋە تۆگىلەرنى نېمە دەپ بەرگۈدەكمىز؟ نېمە
دەپ قۇربانلىق قىلىمىز؟ دېگەندەك سۆزلەردىن كۆڭلۈڭنى پاك
تۇت. گۇمان قىلما. بىلىمىڭ كېرەك يوق. پەقەت خۇدايتائالا-
نىڭ پەرمانىنى تۇتساڭ بولىدى. چۈنكى سەن بەندە. «نېمە ئۈچۈن
مۇنداق ۋە نېمە ئۈچۈن ئۇنداق ئەمەس؟» دېگەندەك سۆزلەرنى
قىلىش بەندىنىڭ ئىشى ئەمەس.

ھەرقاچان خۇدايتائالانىڭ پەرمانىنى بەجا كەلتۈرگەن ۋاق-
تىڭدا ئاتا - ئاناڭنىڭ ھەققىنى ھەم تونۇ. چۈنكى ئۇمۇ، يەنى
ئاتا - ئانىنىڭ ھەققىنى تونۇش خۇدانىڭ پەرمانىدۇر.

بەشىنچى باب

ئاتا - ئانىنىڭ ھەققىنى تونۇماقنىڭ

بايىنى

— بىلگىل، ئەي ئوغۇل، تەڭرى بۇ جاھاننى ئاۋات قىلىشنى ئىرادە قىلىپ، [ئىنسانلارنىڭ] نەسلىنى كۆپەيتىش ئۈچۈن شەھ-ۋەتنى پەيدا قىلدى. ئاتا - ئانىنى پەرزەنتىنىڭ دۇنياغا كېلىشىگە سەۋەب قىلدى.

بەس، پەرزەنتىنىڭ دۇنياغا كېلىشىگە سەۋەب بولغان ئاتا - ئانىنىڭ ھەققىنى بەجا كەلتۈرمەك پەرزەنت ئۈچۈن ۋاجىبتۇر. ئاتا - ئانىنىڭ مەندە نېمە ھەققى بولسۇن، پەرزەنتىنىڭ دۇنياغا كېلىشى ئۇلارنىڭ (يەنى ئاتا - ئانىنىڭ) نەفسى خاھىشىدىن بولغان، شۇڭا پەرزەنتلىرىگە شەپقەت قىلىش ۋە پەرزەنتلىرىنىڭ ئېغىرىنى كۆتۈرۈش ئاتا - ئانا بولغۇچىنىڭ مەجبۇرىيىتى، دېمە. ئاتا - ئانىنىڭ ئەڭ ئەقەللىي ھەققى شۇكى، ئاتا - ئاناڭ سەن بىلەن پەرۋەردىگارىڭ ئارىسىدا سېنىڭ دۇنياغا كېلىشىڭ ئۈچۈن ۋاسىتە بولدى. شۇنىڭ ئۈچۈن پەرۋەردىگارىڭنى قانچىلىك ئۇلۇغ كۆرسەڭ، ۋاسىتە بولغۇچىنى (يەنى ئاتا - ئاناڭنى) شۇنچىلىك ھۆرمەت قىلغىن! ئاتا - ئاناڭ سېنى كىچىككىڭدىن تارتىپ مېھرى - مۇھەببەت، شەپقەت ۋە مەرھەمەت بىلەن پەرۋىش قىلدى. خۇدايتائالا: «ئۇلۇل - ئەمر» دېگەن. ھەدىستە كۆردۈم - كى، «ئۇلۇل - ئەمر» نىڭ بىر مەنىسى «ئاتا - ئانا» دېيىلگەن.

ئەرەب تىلىدا «ئەمر» نىڭ مەنىسى ئىككىدۇر. ھەممى پەرمان ھەم قۇدرەت ۋە قۇۋۋەت. ئاتا - ئانىدا قۇدرەت بولغانلىقى ئۈچۈن سېنى پەرۋىش قىلدى؛ پەرمان (يەنى پەرمان ئىگىسى) بولغانلىقى ئۈچۈن ساڭا ياخشىلىق ۋە ئەدەپ - ئەخلاقنى ئۆگەتتى.

— ئەي ئوغۇل، ئاتا - ئانىڭنىڭ كۆڭلىگە ئازار بېرىشتىن ساقلان! ئاتا - ئانىڭنىڭ كۆڭلىگە ئازار بەرسەڭ، نەخىرىم ئاتا - ئانىڭنىڭ ھەقىقىي غەزەپ بىلەن سەندىن سورايدۇ. رىۋايەت قىلد. نىشىچە، ھەزرىتى ئەلى رەزىيەللاھۇ ئەنھۇ (ئاللاھ ئۇنىڭدىن رازى بولغاي) دىن سورىدى:

— ئاتا - ئانىڭنىڭ ھەقىقىي نېمە ۋە نەچچە؟

ھەزرىتى ئەلى دېدىكى:

— ئاتا - ئانىغا قانداق مۇئامىلە قىلىشتا ئۇشبۇ مەسىلە كۇپايدۇر: ھەزرىتى پەيغەمبەر سەللەللاھۇ ئەلەيھى ۋەسەللەمنىڭ (ئاللاھنىڭ رەھىمىتى ۋە سالاملىرى ئۇنىڭغا بولسۇن) ئاتا - ئانىلىرى ئۆز زامانىسىدا ھەزرىتى پەيغەمبەرنىڭ سۆھبەتلىرىگە داخىل بولغانلىرىدا، ئۇل ھەزرىت (پەيغەمبەر ئەلەيھىسسالام) ئاتا - ئانىدىن ئۆزىدىن يۇقىرى ئولتۇرغۇزۇپ، پەرزەنتلىك بۇرچىنى ئادا قىلىشنى ئۆزى ئۈچۈن ۋاجىب دەپ قارايتتى.

— بەس، ئەي ئوغۇل، ئاتا - ئانىنى دىنى ئىسلام سەۋەبىدىن ئەمەس، بەلكى ئۆز ۋۇجۇدۇڭ (يەنى دۇنياغا كېلىشىڭگە ۋاسىتە بولغانلىق) سەۋەبىدىن بولسىمۇ ھۆرمەت قىل. ئاتا - ئانىڭ سېنى پەرۋىش قىلىپ، ياخشى تەربىيەلەپ قاتارغا قوشقانلىقى سەۋەبلىك ھۆرمەت قىل. ئاتا - ئانا ھەققىدە ھەرگىز قارا سانىما. ئەگەر ئۇلار ھەققىدە قارا سانساڭ، ئۇلارنى ھۆرمەتلىمەسەڭ، ھېچبىر ياخشىلىققا لايىق ۋە سازاۋەر بولالمايدى. سەن. ئاتا - ئانىڭنىڭ ياخشىلىقىنى بىلمىگەن، ھەقىقىي ئادا

قىلمىغان ئادەم باشقىلارنىڭ قەدرىنى ھەم بىلمەيدۇ. ياخشىلىقنى بىلمەيدىغان ئادەمگە ياخشىلىق قىلىش دۇرۇس ئەمەس. شۇڭا سەن ھەم ئۆزۈڭگە دۇرۇس بولمىغان ئىشنى ئىزدىمە.

پەرزەنتلىرىڭدىن ھۆرمەت تەمە قىلساڭ، ئالدى بىلەن ئاتا - ئاناڭغا ھۆرمەت قىل. چۈنكى پەرزەنت تۇغۇلغاندىن باشلاپ ئاتا - ئانىنىڭ قىلمىشىنى كۆرۈپ ئۆگىنىدۇ. مىسالى، ئاتا - ئانىنى بىر مېۋىلىك دەرەخكە ئوخشاتساق، پەرزەنت شۇ دەرەخنىڭ مېۋىسىدۇر. دەرەخنىڭ تەربىيىتى قانچىكى كۆپ بولسا، شۇنچە ياخشى مېۋە بېرىدۇ. ئوخشاشلا ئاتا - ئاناڭنى قانچە كۆپ رازى قىلساڭ، ئۇلارنىڭ دۇئاسى بىلەن تەلەپ قىلغان نەرسىڭگە شۇنچە تېز ئېرىشەلەيسەن. ئاتا - ئاناڭ سەندىن رازى بولسا، تەڭرىمۇ سەندىن رازى بولىدۇ. مىراسنى دەپ ئاتا - ئاناڭنىڭ ئۆلۈمىنى تىلىمە. ئاتا - ئاناڭ ئۆلمىسىمۇ، ساڭا قىسمەت بولغان رىزق ھامان ساڭا يەتكۈسىدۇر. رىزق (مىراس) ئۈچۈن مۇشەققەتنى ئۆزۈڭگە لازىم تۇتما. ناۋادا شۇ رىزق تەقدىر - قىسمەتتە ساڭا پۈتۈلگەنمىكەن، ئۇ ئارتۇق ياكى كەم بولماي ساڭا تەگكۈسىدۇر. ھەرقانچە ھەرىكەت قىلغىنىڭ بىلەنمۇ كۆپىيىپ قالمايدۇ. شۇنداق دېيىلىدۇكى: قىسمەتتە پۈتۈلگەن رىزق ئۆزگىرىپ قالماس ۋە ھەرىكەت قىلغان بىلەنمۇ كۆپىيىپ قالماس. ئەگەر تەڭرىنىڭ ئىلتىپاتىغا ئېرىشىشنى ئىرادە قىلساڭ، سەھەر تۇرۇپ ئۆزۈڭدىن تۆۋەن مەدرىتتە، تۆۋەن تۇرمۇشتىكىلەرنىڭ ھالىغا قارا. شۇندىلا ئاللىقاچان تەڭرىنىڭ ئىلتىپاتىغا ئېرىشكەنلىكىڭنى بىلەلەيسەن. گەرچە دۇنيا (پۇل - مال) نىڭ يوقلۇقىدىن كەمبەغەل بولساڭمۇ، ئەقىل - پاراسەتكە باي بولغىن. چۈنكى ئەقىل - پاراسەت، بىلىم - مال - دۇنيادىن كۆپ ياخشىمىدۇر. ئەقىل - پاراسەت ۋە ئىلىمنى پۇل - مالغا سېتىۋالغىلى بولماي.

دۇ. مالدار (پۇل - مال ئىگىسى) نادان، ئىلىمىسىز بولسا،
پات پۇرسەتتە موھتاج ۋە گاداي ھالغا چۈشۈپ قالىدۇ. ئاقىل
(ئىلىم ئەھلى) نىڭ مېلىنى ئوغرى ئالالماس، ئوتتا كۆيمەس،
سۇ ئاقتۇرۇپ كېتەلمەس! پەم - پاراسەتلىك ۋە ساھىبى ئاقىل
بولساڭ، ھۈنەر (ئىلىم) ئۆگەنگەن. چۈنكى ھۈنەرسىز (ئىلىم-
سىز) «دانا» گويا كىيىمىسىز تەن ۋە جانسىز سۈرەتكە ئوخشاي-
دۇ. بۇنى «ئەدەپ — ئەقىلنىڭ سۈرىتى» دېگەن ئىبارىدىن
چۈشەن!

ئالتىنچى باب

ھۈنەرنىڭ قىممىتى گۆھەردىن ئارتۇق ئىكەنلىكىنىڭ بايانى

گۆھىرىڭ (پۇل - مېلىڭ) نىڭ كۆپ بولۇشىدىن، ھۈنرىڭ (بىلىمىڭ) نىڭ كۆپ بولۇشى ياخشىدۇر.

— ئەي ئوغۇل، بىلگىنىكى، ھۈنەرسىز (ئىلىمسىز) كىشى مۇغىلان (چۆلدە ئۆسدىغان تىكەنلىك ئۆسۈملۈك) دەرەخىگە ئوخشايدۇ. چۈنكى ئۇنىڭ (مۇغىلاننىڭ) غولى بار، سايىسى يوق. تۇر. نە ئۆزىگە پايدىسى تەگمەس، نە غەيرىگە.

ئالىي نەسەبلىك كىشىمۇ ھۈنەرسىز (ئىلىمسىز) بولسا، خەلق ئارىسىدا ئىززەت - ھۆرمەتتىن مەھرۇم قالدۇ. چۈنكى كىشى ھۈنرى (ئىلمى) بىلەن ئىززەت تاپىدۇ. ئەمما گۆھىرى (پۇل - مېلى) نىڭ كۆپ بولۇشى سەۋەبلىك ئىززەت تېپىشى ناتايىن. نەسلى - نەسەب گۆھىرىڭ بولمىسا (نەسلى - نەسەبىڭ تۆۋەن بولسا)، بۇنىڭ كارى چاغلىق. تىرىشىپ - تىرىشىپ ئىنسانلىق گۆھىرى (ئىنسانغا خاس ئەقىل - پاراسەت، بىلىم) نى ھاسىل قىلغىن. چۈنكى ئىنسانلىق گۆھىرى نەسلى - نەسەب گۆھىرى (ھۈنەرسىز ئالىي نەسەبلىك، ئېسىل زادىلەر) دىن كۆپ ياخشىدۇر.

ئېيتىپتۇلاركى: شەرەپ نەسەبتىن ئەمەس، بەلكى ئەقىل بىلەن ھۈنەر (ئىلىم) دىن؛ ئۇلۇغلۇق پۇل - مال ۋە ياكى

ئاتا - ئانا قويغان كاتتا ئىسمىدىن ئەمەس، بەلكى ئىلىم بىلەن پاراسەتتىن ھاسىل بولىدۇ. چۈنكى ئاتا - ئانا قويغان ئىسىم كىشىلەرنىڭ بىر - بىرى بىلەن تونۇشۇش ۋە سېنى چاقىرىشنىڭ نىشانىسى - ئالامىتىدۇر. ھەقىقىي نام - شەرەپ، ئۇلۇغلۇقنى ئىلىم - ھۈنەر ئارقىلىق ئۈزۈك قويغايەن! شۇنى بىلگىنكى، ئىلىم - ھۈنەرنىڭ بىلەن ئۆمرۈڭ باقىدۇر. قانداقتۇر كىتاب تەسنىق قىلغان، مەدرىسە بىنا قىلغانلارنىڭ ۋە ياكى ئەمەد، مۇھەممەد، مۇسا، جەئفەر... دېگەنگە ئوخشاش ئۇلۇغلارنىڭ ۋە ياكى كامىل ھۆكۈمالارنىڭ ئىسىملىرىنى ئۆزىگە ئىسىم قىلىپ قويۇۋالغان بىلەنمۇ، ئەھلى نەسەبلىرىنىڭ ئىلكىدە ھۈنەر گۆھدىرى بولمىسا، ھېچ كىشىنىڭ سۆھبىتىگە يارمايدۇ.

— ئەي ئوغۇل، كىم بولسۇن، ئىلكىدە ھۈنەر گۆھىرى بولسىلا، ئۇنىڭ ئېتىكىنى مەھكەم تۇت، قولۇڭدىن چىقىرىپ قويما!

— ئەي ئوغۇل، بىلگىنكى، ھۈنەرلەرنىڭ ئەڭ ياخشىسى ناتىقلىقتۇر. تەڭرىم ئىنساننى ھەممە مەخلۇقاتتىن كاتتا قىلىپ ياراتتى. باشقا جانلىقلاردىن ئادەمنىڭ بەدىنىدە ئون نەرسىنى زىيادە قىلدى. ئۇ ئون نەرسىدىن بەشى بەدەننىڭ ئىچىدە، بەشى بەدەننىڭ تېشىدا. بەدەننىڭ ئىچىدىكى بەش نەرسە: پىكىر قىلماق؛ يادىغا (يادقا) ئالماق؛ بىر نەرسىنى ئۇنتۇپ قالماي، كۆڭلىدە ساقلىماق؛ خىيال قىلماق؛ سۆزلىمەك.

بەدەننىڭ تېشىدىكى بەش نەرسە: ئاڭلىماق؛ كۆرمەك؛ پۈ-رىماق؛ سىيلىماق (سىيلاش ئارقىلىق قاتتىق - يۇمشاقنى بىرلىشىش)؛ تېتىماق (تېتىش ئارقىلىق ئاچچىق - تاتلىقنى بىرلىشىش). بۇ نەرسىلەر ھايۋانلارغا نېسىپ بولغان ئەمەس. نېسىپ بولدى دېگەندىمۇ، ئادەمدە بولغان دەرىجىدە ئەمەس. ئۇشۇ

سەۋەبتىن ئىنسانلار ئۆزگە جانلىقلارغا پادشاھتۇر. قاچانكى بۇ-
لارنى چۈشەنگەن بولساڭ، ئۇنداقتا ھۈنەر (ئىلىم) ئۆگەنگىن؛
تىل بىلەن ھۈنەر (سۆز ماھارىتىنى) ئۆگەنگىن، يەنى يېقىملىق
سۆزلەشنى ئۆزۈڭگە ئادەت قىل. تا سۆزنى جاي - جايدا -
ئۆز ئورنىدا سۆزلە. ئورۇنسىز ئېيتىلغان سۆز كىشىنى بىزار
قىلىدۇ. كىشىلەر ئارىسىدا - ئارتۇقچە سۆز بولۇۋاتقان ئورۇن-
دا، سەن خامۇشلۇقنى ئىختىيار قىل. پايدىسى يوق سۆز ھەرۋا-
قت زىيانلىقتۇر.

ھۈنەرنىڭ (ئىلىمنىڭ) ئەسىرى مەلۇم بولمىغان ھەرقانداق
سۆزنى دېمىگەن ياخشى. ھۆكۈمالار سۆزنى شارابقا ئوخشىتىدۇ.
چۈنكى ئۇنىڭدا ھەم خۇمار رەنجى (شاراب ئىچىپ ئادەتلەنگەن
كىشىنىڭ يەنە ئىچكۈسىنى كەلتۈرىدۇ) ھەم داۋا، ھەم ئازار
رەنجى (ئىچكەندىن كېيىن باش ئاغرىيدۇ) بولغانلىقىدىندۇر.
شۇڭا سورىمىغان سۆزنى زىنھار ئېيتما. بىھۈدە ۋە ئورۇنسىز
سۆزلىمەكتىن پەرھىز قىل. قاچانكىم، بىرى سەندىن سۆز سو-
رسا، راست ئېيتقىن. كۆرگەنلىكى كىشىگە پەندە - نەسەھەت
قىلىپ يۈرمە. ئېيتىپتۇلاركى:

ئاشكارا قىلىنغان نەسەھەت، گويا تاشقا مۇشتلىغانغا باراۋەر.
ئەگەر بىر تۈپ دەرەخ ئەگرى ئۆسۈپ شاخ ۋە يوپۇرماق
چىقارغان بولسا، ئۇنى تۈز ئۆستۈرۈشنىڭ چارىسى كەسمەك ۋە
يۈنۈماقتۇر. يېقىملىق سۆزلەرنى قىلغاندا (ياكى سۆزنىڭ ئۆز
ئورنى تېپىلغاندا) بېخىللىق قىلما. چۈنكى ئادەملەر مال -
دۇنياغا قارىغاندا ياخشى سۆز، ماختاش، ئىنئام - ئېھسانغا
بەكرەك قىزىقىدۇ. تۆھمەت تولا يەردە بولماقتىن، يامان نىيەت-
لىك ۋە ناچار قىلىقلىق دوستلار ئارىسىدا يۈرمەكتىن ئۆزۈڭنى
قاچۇر. ئۆزۈڭنى ئۆزۈڭ ئالدىما، يەنى قىلغان يامان ئىشلىرىڭنى



ياخشى دەپ گۇمان قىلما. مۇقىم بىر يەردە تۇرۇشقا ئادەتلىن. ئەگەر بىرسى سېنى ئىزدەمەكچى بولسا، شۇ يەردىن تاپسۇن. خالايق غەم - قايغۇغا يولۇققاندا، سەن شادلانما. خەلق قايغۇر-سا، سەنمۇ تەڭ قايغۇرغىن. شۇنداق قىلساڭ، باشقىلارمۇ سېنىڭ غەم - قايغۇلىرىڭغا ھەم شىرىك بولىدۇ. ئەل ئۈچۈن ئادالەت-نى ياقىلا، تا ئۈزۈك ئۈچۈن ئادالەتنى ياقىلىغان بولمىسەن؛ باشقىلارغا توغرا سۆزلىسەڭ، سەنمۇ باشقىلاردىن توغرا جاۋاب ئاڭلايسەن. شور ئارىلاش يەرگە ئۇرۇق سالما. ھوسۇلنىڭ قەدرى-نى بىلمىگەن كىشىگە ياخشىلىق قىلىش، شورلۇق يەرگە ئۇرۇق چاچقان بىلەن باراۋەردۇر. ياخشىلىق قىلىشقا تېگىشلىك كىشى-لەرگە ياخشىلىقنى ئايمما. باشقىلارغا ياخشىلىق قىلىشتىن ئۆزۈڭنى قاجۇرما. ئېيتىمپۇلاركى: «ياخشىلىققا دالالت قىلغۇ-چى، شۇ ياخشى ئىشنى قىلغانغا ئوخشاشلا ساۋاب تاپىدۇ.»

— بىلگىنكى، ياخشىلىق قىلغۇچى ۋە ياخشىلىققا (ياخشى ئىش قىلىشقا) بۇيرۇغۇچى — بۇ ئىككىسى بىر تۇغقاندىر. زامانە ئۇلارنى بىر - بىرىدىن ئايرىۋېتەلمەيدۇ. قىلغان ياخشىلىقنىڭ ئۈچۈن پۇشايمان قىلما. ياخشىلىقنىڭ ياكى يامانلىقنىڭ جازا-سىنى ئۇشبۇ دۇنيادىلا كۆرىسەن. چۈنكى سەن بىراۋغا ياخشىلىق قىلساڭ، ئۇ كىشى قانچىلىك راھەتلەنگەن ۋە خۇشال بولغان بولسا، سېنىڭ كۆڭلۈڭدىمۇ ھەسسىلەپ خۇشاللىق ۋە راھەت سەزگۈسى پەيدا بولىدۇ. ئەگەر بىر كىشىگە يامانلىق قىلساڭ، سېنىڭ كۆڭلۈڭدىمۇ ھەسسىلەپ پۇشايمان ۋە غەشلىك پەيدا بولىدۇ. دەر ھەقىقەت، نەزەر سالغىنكى، كىشىنى خۇشال قىلساڭ، ئۆزۈڭمۇ خۇشال بولىسەن. كىشىنى رەنجىتسەڭ، ئوخشاشلا ئۆ-زۈڭمۇ رەنجىيسەن. ھەرقانداق ئادەم ياخشىلىق ۋە يامانلىقنىڭ مۇكاپاتىنى ئۇ جاھانغا بارماستىن ئىلگىرى، ئۇشبۇ دۇنيادىلا

كۆرگۈسىدۇر. بۇ سۆزنى ھېچ كىشى ئىنكار قىلالمايدۇ. سەن ۋە مەن ھەم بۇ سۆزدە بەرھەقدۇرمىز. شۇڭا، قۇدرىتىڭ يەتسىلا كىشىگە ياخشىلىق قىلىشتىن باش تارتما، قىلغان شۇ ياخشىلىقنىڭ ھامان بىر كۈنى ساڭا مېۋە بەرىدۇ. شۇنداق ئېيتىپتولاركى: مۇتەۋەككىل خەلىپىنىڭ باغداتتىكى چاغلىرىدا فەتھ ئاتلىق بىر قۇلى بار ئىدى. ئۇ تولىمۇ بەختلىك ۋە سائادەتمەن ئىدى. ئۇ ياخشى خۇپلۇق، ئەدەبلىك ئوغۇل ئىدى. خەلىپە ئۇنى پەر-زەنتلىككە قوبۇل قىلغانىدى. فەتھ سۇ ئۇزۇشنى ئۆگىنىشكە ئىرادە قىلدى. فەتھ گۆدەك ئىدى. سۇ ئۇزۇشنى تېخى مۇكەممەل ئۆگىنىپ بولمىغانىدى. ئەمما ئۆزىنى كامىل كۆرسىتىش گۈ-دەكلەرنىڭ ئادىتىدۇر. فەتھ بىر كۈنى ئۇستازغا بىلدۈرمەي، سۇ ئۈزۈمەك بولۇپ دەريا لېۋىگە باردى. سۇ ناھايىتى ئۇلۇغ ئىدى. فەتھ ئۆزىنى سۇغا تاشلىدى. سۇ غالىپ كەلدى. فەتھنى سۇ ئېقىتىپ كەتتى. سۇ بىلەن كۈچ ئېلىشالمىدى. ئۆزىنى سۇنىڭ ئېقىشىغا قويۇپ بەردى. سۇ يۈزىدە ئېقىپ، تا خالايقىنىڭ كۆزد-دىن يۈتتى. سۇ فەتھنى دەريا لېۋىگە ئېلىپ كەلدى. دەريا لېۋىدە سۇ كولاپ كەتكەن تۆشۈكلەر بار ئىدى. تۆشۈكلەرگە يېقىن كەلگەندە، فەتھ ئۆزىگە ھەرىكەت بېرىپ، شۇ تۆشۈكلەردىن بىرد-گە ئۆزىنى ئالدى ۋە كىرىپ يەتتە كېچە ۋە كۈندۈز شۇ چوقۇردا ئولتۇردى.

ئاۋۋالقى كۈنى: «فەتھ دەرياغا غەرق بولۇپ كەتتى» دەپ خەلىپىگە خەۋەر قىلىشقانىدى. خەلىپە تەختىدىن چۈشۈپ يەردە ئولتۇردى. كېمىچىلەرنى چاقىرىپ:

— ھەرقانداق كىشى فەتھنى يا تىرىك يا ئۆلۈك بولسۇن، مېنىڭ ئالدىغا كەلتۈرسە، ئۇنىڭغا ئىنئام بېرىمەن ۋە مەن فەتھنى قايسى ھالەتتە بولمىسۇن، كۆرمىگىچە ئاڭام يېمەيمەن، — دەپ پەر-

مان قىلدى.

كېمىچىلەر دەرياغا چۈشۈپ فەتھنى ئىزدەپ ھەر تەرەپكە ئۈزۈشتى. تا يەتتە كۈن ئۆتتى. بىر كېمىچىنىڭ كۆزى فەتھ ئولتۇرغان تۆشۈككە چۈشتى. كېمىچى فەتھنىڭ ئولتۇرغانلىقىنى كۆرۈپ، بىسىر خۇشال بولدى ۋە: «مەن بېرىپ بىر نەچچە ئادەم باشلاپ كېلەي» دەپ خەلىپىنىڭ ئالدىغا كەلدى. دېدىكى:

— ئەي ئەمىرۇل — مۆئمىنن، ئەگەر فەتھنى تىرىك كەل-

تۈرسەم، ماڭا نېمە بېرىسىز؟ خەلىپە دېدى:

— بەش مىڭ ئاقچا (ئالتۇن) بېرىمەن. كېمىچى:

— مەن فەتھنى تاپتىم. تىرىك كەلتۈرىمەن، — دەپ چى-

قىپ كەتتى ۋە بىرنەچچە كىشى بىلەن بېرىپ، فەتھنى خەلىپە ئالدىغا سالامەت — تىرىك ئېلىپ كەلدى. خەلىپە كېمىچىگە ئانچىكىم دەپ قويغانىدى. ئەمما لەۋزىدە تۇرۇپ ۋەدە قىلغان ئاقچىنى شۇ زامان بەردى ھەمدە ۋەزىرىگە:

— خەزىنىدە ھەر نېمە بولسا، نىسپىنى كەمبەغەللەرگە

بەرگىن، — دېدى. ئاندىن:

— يەتتە كېچە — كۈندۈز بولدى، فەتھ ئاچ ۋە ئۇسسۇزدۇر، —

دەپ [خىزمەتچىلەرنى] تائام كەلتۈرۈشكە بۇيرۇدى. ئەمما فەتھ:

— ئەي ئەمىرۇل — مۆئمىنن، مېنىڭ قورسىقىم توق،

تائامغا مەيلىم يوق، — دېدى. خەلىپە:

— سۇ بىلەن تويىدۇڭمۇ؟ — دېدى. فەتھ:

— بۇ يەتتە كۈن ئىچىدە ھەر كۈنى بىر تاۋاق ئۈستىدە ئون

نان ئېقىپ كېلەتتى. مەن قول ئۈزۈپ شۇ ناندان ئىككى —

ئۈچىنى ئېلىۋالاتتىم. شۇنىڭ بىلەن تىرىكچىلىك قىلدىم. ھەر بىر

يانتىڭ يۈزىگە «مۇھەممەد ئىبنى ھۇسەن ئەل — ئىشكىلى» دېگەن سۆز

پۈتۈلگەنكىن، — دېدى. خەلىپە پەرمان قىلدىكى:

— دەرھال جار سېلىڭلار! دەرپاغا نان تاشلىغان كىشى كىم بولسۇن، ئالدىغا كەلتۈرۈڭلار ۋە ئەمىرۇل - مۆئمىنن ساڭا ئىنئام بېرىدۇ، خالىغان ھاجىتىڭنى ئورۇنلايدۇ، دەرپاغا! بىر كۈندىن كېيىن بىر كىشى پەيدا بولدى ۋە دېدىكى: — دەرپاغا نان تاشلىغان كىشى مەن ئىدىم. خەلىپە سوردى:

— قانداق نىشان ۋە ئالامەت (بەلگە) بىلەن ئىسپاتلايسىن؟ ئول كىشى:

— نىشانە ۋە گۇۋاھىم شۇدۇركى، ھەر بىر ناننىڭ يۈزىگە «مۇھەممەد ئىبن ھۇسەن ئىل - ئەشكاف» دېگەن سۆزنى پۈتكەندۈرمەن، — دېدى.

ھەممە «راست شۇكەن» دېيىشتى.

خەلىپە سوردى:

— دەرپاغا نان تاشلاۋاتقىنىڭغا نەچچە كۈن بولدى؟

— بۇ ئىشنى قىلمۇنقىلى بىر يىل بولدى.

— بۇنداق قىلىشىڭدىن غەزىبىڭ نېمە؟

— غايىبىتىن: ياخشىلىق قىلغىل، دەرپاغا نان تاشلا، بىر كۈنى ساڭا ھوسۇل بەرگۈسىدۇر، دېگەن ئاۋازنى ئاڭلىغاندىم، — دېدى. خەلىپە:

— ھەر نەكىم قىلدىڭ، ھوسۇلنى تاپتىڭ، — دەپ ئول كىشىگە باغدات دەرۋازىسىنىڭ ئالدىدىن بەش پارچە يەر بەردى. ئول كىشى شۇ يەرنى باشقۇرۇپ تولا دۇنيادار بولدى.

مۇئەللىق شۇنى سەمىڭلارغا سالىدۇكى: خۇدانىڭ پەرىمانى بىلەن كۈنلەرنىڭ بىرىدە ۋاقىت - سائىتى يېتىپ، مەن ھەجگە (ھەج تاۋىپىغا) باردىم. ھەقتائاللا ماڭا خانەئى مۇبارەكىنى تاۋاپ قىلىشنى نېسىپ قىلدى. ئول كىشىنىڭ نەۋرىلىرىنى باغداتتا

كۆردۈم. بۇ ھەفتىكى ھېكايىنى شۇ يەردە - ياشانغان كىشىلەر دىن ئاڭلىغانىدىم.

— ئەي ئوغۇل، قۇدرىتىڭنىڭ بارىدا ياخشىلىق قىلىشتىن توختىما. خالايققا ئۆزۈڭنى ياخشىلىق ۋە ياخشى پېئىلىڭ بىلەن كۆرسەتكىن. يامانلىق بىلەن كۆرۈنۈشتىن ساقلان. تىلىڭدا بىر خىل، دىلىڭدا بىر خىل بولمىغىن. ھېچقاچان بۇغداي كۆرسە- تىپ، ئارپا ساتما. ھەممە ئىشلاردا ئۆزۈڭنىڭ ھالىغا ئۆزۈڭ يەت. ھەر كىشى ئۆز ھالىغا ئۆزى يەتسە، كىشىگە ئېھتىياجى چۈشمەيدۇ. ئەگەر غېمىڭ ۋە شادلىقىڭ بولسا، كۆرگەنلا كىشى ئالدىدا ئاشكارا قىلىۋەرمە. غېمىڭگە غەم ۋە شادلىقىڭغا شاد بولىدىغان مۇڭداش تېپىپ ئاندىن ئېيتقىن. ياخشىلىق ۋە يامانلىق ھالىتىڭگە تېز سۆيۈنمە ۋە ھودۇقما. بۇنداق قىلىش، يەنى تېز سۆيۈنۈش ۋە ھودۇقۇش گۆدەكلەرنىڭ ئىشىدۇر. ئازغىنا بىر ئىش ئۈچۈن تەبىئىتىڭنى ئۆزگەرتىمە. ئەقىل ئىگىلىرى بۇنداق ھالەتنى خوپ كۆرمەيدۇ. شۇنى بىلگىنكى، ھەرقانداق شادلىق- نىڭ ئاخىرىدا قايغۇسى بولىدۇ. شۇڭا ئۇنى شادلىق دەپ بىلمە. ئوڭۇشسىزلىققا دۇچ كەلگەن ۋاقتىڭدا ئۈمىدۋار بول. ئۈمىد- سىزلىك ئىشىكىنى ئۈمىد ئىشىكى بىلەن تاقا. ھەممە ئىشنىڭ نەتىجىسىنى بۇ جاھاندىن ئۆتكۈلۈك ۋە بۇ ئالەمدىن كەتكۈلۈك دەپ بىل. ھەققانىي ۋە توغرا ئىشلارنى ئىنكار قىلىشتىن ساق- لان. ئەگەر كىشى ساڭا ئاچچىقلىسا، سەن ئۇنىڭ ئاچچىقىنى خامۇشلۇق بىلەن پەس قىل. ئەخمەقنىڭ سۆزىگە جاۋاب بېرىش- تىن ئۆزۈڭنى تارت ۋە ھېچ كىشىنىڭ ئەمگىكىنى زاي قىلما. خۇدا رىزاسى ئۈچۈن كىشىلەرنىڭ ھاجىتىنى راۋا قىل. ئۆز يۇرتۇڭدىكى يېشى چوڭ، قېرى كىشىلەرگە كۆپ ئىززەت قىل. رەسۇل ئەلەيھىسسالام: «ئۆز قەبىلىسىدىكى قېرىلار شۇ قەبىلە

ئۈممەتلىرى ئارىسىدا پەيغەمبەرگە ئوخشاشتۇر» دېگەن. قېرىلار - نىڭ سۆھبىتىگە تولا ھېرىس بولما. ئۇلارنىڭ ئەيىب - نۇقسانلىق - رىنى بىلىپ قېلىشتىن ساقلىنالايسىن. ئەمما، قېرىلارنىڭ ھۈنەر - پەزىلەتلىرىگە نەزەر سال. ئەيىب - نۇقسانلىرىغا كۆز سالما. كىشى - نىڭ ئەيىبىگە كۆز سېلىش ئەيىبتۇر.

خاتىرجەم — ئامان بولاي دېسەڭ، ناتونۇش كىشىلەر بىلەن ھەمسۆھبەتتە بولما. چۈنكى ناتونۇش كىشى بىلەن ھەمسۆھبەتتە بولساڭ، گۇمان - شۈبھىدىن خالىي بولالمايسىن. زەھەرنى مەن - پەئەتلىك دورا دەپ گۇمان قىلىش — نادانلىقتۇر.

ھۈنەرۋەنلەرنىڭ (ئىلىم ئەھلىنىڭ) پەم - پاراستىگە باق. ھۈنەر (ئىلىم) ئۆگەنمەي، پەم - پاراستەتلىك بولماي تۇرۇپمۇ جان باقالايمەن دېيىش، ئەقىلسىزلىك، پاراستەتسىزلىكتۇر. شۇ - ئا ھۈنەر (ئىلىم) ئۆگەنگىن. ئۆگەنمەك، ئاڭلىماقتىن نومۇس قىلما. ئىلىم ئۆگەنمەڭلا، ئار - نومۇستىن خالىي بولمەن. ھۈنەرۋەنلەرنىڭ (ئىلىم ئەھلىنىڭ) ھۈنرىنى (ئىلىمىنى) ئۆ - گىنىش جەرياندا، ئۇلارنىڭ ئەيىبلىرىگە كۆزۈڭ چۈشۈپ قال - سا، «پايدا - زىيىنى قانچىلىك، زىيىنى نەگىچە يېتىدۇ؟» دېگەنلەرنى سېلىشتۇرۇپ، ئارىدىن ئۆزۈڭنىڭ مەنپەئىتىنى ئىز - دە. ئەگەر ئۇ خەلققە پايدىسىز بولسا، سەن ھەم ئۇنىڭدىن يىراق بول. ئۆزۈڭنى ھۈنەر - ئىلىم ئۆگەنمەككە ئادەتلەندۈر. نېمىنى بىلمىسەڭ، شۇنى ئۆگەن. ھەرقانداق بايلىق ھۈنەردىن ياخشى ئەمەس. ھەرقانداق ئىززەت - ھۆرمەت ئىلىم ۋە بىلىمدىن ئۇلۇغ ئەمەس. ھەرقانداق زىبۇ زىننەت شەرم - ھايدىن گۈزەل ئەمەس ۋە ھەرقانداق دۈشمەن يامان خۇيدىن يامان ئەمەس. ئۆگەنمەكچى بولساڭ، ئۇنىڭغا ۋاقىت بەلگىلەپ قويما. ھەر ۋاقىت، ھەرقا - چان، ھەرقانداق ئەھۋالدا تىرىشىپ بىرەر ئىلىمنى ئۆگەن. بىر

سائەت ۋاقتىنىمۇ بوشقا ئۆتكۈزمە. ئەگەر ئىلىم ئۆگەنەكچى بولغان ۋاقتىڭدا بىرەر دانا كىشى، يەنى ئالىمنى تاپالمىساڭ، ناداندىن ئۆگەنسەڭمۇ بولىدۇ. چۈنكى كۆڭۈل كۆزى بىلەن نادانغا قارىساڭ، ئۇنىڭ يارىماس ئىشلىرىنى كۆرسەن. ئۇ ھالدا ئۇنىڭ ئەقىل - ئەندىشىسىنى يورۇت، يەنى ئەقىل بىلەن ئىش قىلىشقا ئادەتلەندۈر. بىلگىل، نادان قىلغان ئىشنى قىلمىغۇلۇق، بولمىسا، نادان ساڭا يېقىمىسىز كۆرۈنگىنىدەك، سەنمۇ باشقىلارغا نادان ياكى يېقىمىسىز كۆرۈنسەن. ئىسكەندەر (ئىسكەندەر زۇل-قەرنەين) :

«مەن مەنپەئەتنى دوستلىرىمدىن ئەمەس، بەلكى تولاراق (تولا چاغلاردا) دۈشمەنلىرىمدىن تاپقانمەن. ناۋادا مەندىن بىرەر ناچار قىلىق كۆرۈلسە، دوستلىرىم شەپقەت - مېھرىبانلىق يۈزدە-سىدىن ئول يامان قىلمىقلىرىمنى ياپىدۇ. مەن ئۇنى (مەندىن سادىر بولغان يامان ئادەتلەرنى) بىلمەي قالمەن. دۈشمەنلىرىم بولسا، دۈشمەنلىك جەھەتتىن ئاشكارا قىلىدۇ. مەن ئۇ يامان قىلمىقلىرىمنى ئۆزۈمدىن يىراق قىلىمەن. بەس، مانا بۇ نەپ - مەنپەئەتنى دۈشمەنلىرىمدىن تاپقىنىمدۇر» دېگەن. دېمەك، بۇ نادانلىقنى ناداندىن ئۆگەنگەنلىك بولىدۇ. مەيلى چوڭ، مەيلى كىچىكلەر بولسۇن، ھۈنەر ۋە بىلىم ئۆگىنىش ۋاجىپتۇر. چۈنكى ئۆزگىلەردىن ئۆزىدە بولمىغان ئارتۇقچىلىقنى، پەزىلەت ۋە ئىلىم - ھۈنەرلەرنى تاپقىلى بولىدۇ. قاچانكى سېنىڭ باشقىلاردا يوق بىرەر ھۈنەرنىڭ بولسا، ئۆزۈڭنى ھەمىشە ئۆزگىلەردىن زىيا-دە كۆرسەن. باشقىلار ھەم ھۈنەر ۋە پەزىلەتتىكىگە بېقىپ سېنى تەڭتۈشۈشۈڭدىن ئارتۇق ۋە ئۇلۇغ كۆرىدۇ. چۈنكى خەلق ئاقىل كىشىنى ئۆزگىلەردىن ئارتۇق - ئۇلۇغ كۆرىدۇ ئەمەسمۇ؟! تىرىشقان، ئىجتىھات بىلەن ئۆگەنگەن كىشى كۈندىن - كۈنگە

ئۇلۇغ ۋە ھۈنەرۋەن، بىلىملىك بولىدۇ. بەرھەقكى، پۈتۈن ۋۇ-جۈدى بىلەن ئىلىم ئۆگىنىش كويىدا يۈرگەن كىشى پات پۈرسەتتە ھەممىدىن ئۈستۈن ئورۇندا تۇرالايدۇ. ھۈنەر - ئىلىم ئۆگىنىش-تىن قول يىغماق ۋە تىرىشماسلىق — جاھىللىق ۋە موھتاجلىققا رازى بولغانلىق بولىدۇ. ھۈنەر ئۆگىنىش ۋە شۇ يولدىكى تۈرلۈك مەشغۇلات بىلەن بەدەننى چېنىقتۇرۇش تولىمۇ مەنپەئەتلىكتۇر. ئېيتىپتۇلاركى: ھۈرۇنلۇق بەدەننى بوشاشتۇرۇۋېتىدۇ. ئەگەر بەدەننىڭ سېنىڭ پەرمانىڭغا بويسۇنمايدىكەن، سەن خاتىرجەم بولمايسەن. چۈنكى بەدەننىڭ سۇس ۋە بوشاڭ بولۇشى خاتىرجەملىكىڭنى قوبۇل قىلالمايدۇ. بەدەننىڭ ئۆز مەيلىچە ئەمەس، بەلكى سېنىڭ خاھىشىڭ بويىچە ھەرىكەت قىلىدۇ. سەن خالىمىساڭ ياكى سېنىڭ ماقۇللۇقۇڭ بولمىسا، بەدەن ھېچبىر ھەرىكەتنى ۋۇجۇدقا چىقىرالمايدۇ. بەس، سەن چېنىقتۇرۇش بەدىلىگە بەدەننىڭنى پەرمانىڭغا بويسۇندۇر. قەھرىڭ بىلەن ئىتائەتتىڭگە كەلتۈر. ھەرقانداق كىشى ئۆز بەدەننى پەرمانىدا تۇتالمىسا، ھۈنەر-دەن بەھرە ئالالمايدۇ. قاچانكى بەدەننىڭنى ھۈنەر ئۆگىنىشكە — پەرمانىڭغا بويسۇندۇرساڭ، ھۈنەر بىلەن ئىككىلا جاھاندا سالامەتلىك ۋە خاتىرجەملىك تاپالايسەن.

ھەممە ياخشىلىق ۋە ئوبدانلىقنىڭ سەرمايسى — ئاساسى

مۇنۇ سەككىز ئىش بىلەندۇر:

بىرىنچى، ئىلىم ئۆگەنمەك؛ ئىككىنچى، نەپسىنى يىغماق، تائەت - ئىبادەت بىلەن بولماق؛ ئۈچىنچى، ياخشىلار، تەقۋادارلار بىلەن ھەمسۆھبەت بولماق؛ تۆتىنچى، راست سۆزلىمەك (ئۆزىنى راستلىق بىلەن تۇتماق)؛ بەشىنچى، ئىخلاص ۋە ئېتىقاد. دىنى دۇرۇست قىلماق؛ ئالتىنچى، كىشىلەرگە ئازار يەتكۈزۈش-تىن يىراق بولماق؛ يەتتىنچى، باشقىلارنىڭ ئېغىرىنى كۆتۈر-



مەك: سەككىزىنچى، شەرم - ھايالىق بولماق. ئومۇمەن، بۇ سۈپەتلەرنىڭ ئاساسى يەنىلا شەرم - ھايا دورا. بىراق «ھايا، يەنى ئارتۇقچە تارتىنچاقلىق رىزققا توسالغۇ بولمىدۇ» دېگەن گەپمۇ بار. بەزىدە تارتىنچاقلىق چېكىدىن ئاشسا، ئۇۋالچىلىققا قالمىسەن، شۇڭا ئارتۇقچە تارتىنچاقلىق قىلمىغىن. كى، ئىشلىرىڭدا يېتەرسىزلىك كۆرۈلمىسۇن ۋە پايدىلىق ئىشىڭدا زىيان بولمىسۇن. كۆپ ۋاقىتلاردا تارتىنىش تۈپەيلى مەقسەتتىكى ھاسىل بولمايدۇ. شۇڭا تارتىنماسلىق كېرەك. ئەمما گۈناھتىن (گۈناھلىق بولۇپ قېلىشتىن)، بېخىللىقتىن، ئۇنۇتقاچلىقتىن، يالغانچىلىقتىن (يالغان ئېيتماقتىن) شەرم تۇتماق كېرەك. بىراق مەنپەئەتلىك سۆز - ھەرىكەتلەردە ۋە پايدىلىق ئىشلاردا ھايا قىلىپ تارتىنىپ تۇرساڭ، يامان نەتىجىگە قالمىسەن، مۇرادىڭغا يېتەلمەيسەن، مەقسەتتىكى ھاسىل بولمايدۇ. ھايا قىلىدىغان (تارتىنىدىغان) ۋە ھايا قىلمايدىغان (تارتىنمايدىغان) ۋاقىت ۋە ئورۇننى بىلىش كېرەك. ساۋابلىق ئىشلاردا ۋە شۇنداق ئورۇنلاردا تارتىنچاقلىق قىلىشقا بولمايدۇ. «ياخشىلىق ۋە ئوبدانلىقنىڭ ئىپتىداسى شەرم - ھايا دورا، يالغانلىقنىڭ ئىپتىداسى ھاياسىزلىقتۇر.»

نادان ۋە جاھىللارنى ئادەم قاتارىدا ھېسابلىما. ئالىم ۋە ھۈنەرۋەنلەرنى ھەقىقىي ئادەم ۋە دانا دەپ بىل. تۈرۈك (بىلىم - سىز) ۋە جاھىل پەرھىزكارلارنى تەقۋادار بىلمىگىن. تۈرۈك (بىلىمىسىز) ۋە نادان كىشىلەر بىلەن ھەمسۆھبەت بولما. ياخشىلار بىلەن ھەمسۆھبەت بولساڭ، ياخشى ئاتاققا ئىگە بولىسەن. ئەمما ئۆزىنى دانا، بىلىملىك ھېسابلايدىغان، ئۆزىنىڭ جاھالىتىگە خۇرسەن بولىدىغان كىشىلەر بىلەن تېخىمۇ ھەمسۆھبەت بولما. ھەر ۋاقىت ياخشى نام بىلەن تونۇلغان ئىلىم ئەھلى بىلەن

ھەمسۆھبەتتە بولۇشقا تىرىش. ئېيتىمپتۇلار كى:

ياماننىڭ ياخشىسى بولغۇچە، ياخشىنىڭ يامانى بول،
قارامۇق [نىڭ] دانەسى بولغۇچە، بۇغداينىڭ سامانى بول.

ئۆزۈڭدىن كەم بىلە قىلمە ياۋۇقلۇق،
سەن ئاندىن كەم بولۇر [سەن]، ئول سەندىن ئارتۇق.

قوشۇلسە مۇشك ئەگەر تۇفراغ بىلە،
بولۇر تۇفراغ مۇشك، مۇشك تۇفراغ.

ناۋادا كۈنجۈت يېغى گۈلگە ياكى بىنەپشگە قوشۇلسا ۋە نەچچە مەھەل بىر شېشە ئىچىدە تۇرسا، ئۇنى گۈل يېغى ياكى بىنەپشە يېغى دەپ ئاتايدۇ. بۇ خۇددى ياخشىلار بىلەن سۆھبەت قۇرغانغا ئوخشاشتۇر. ھەر قاچان ياخشىلىق قىلىدىغانلارنى ياكى ئۇلارنىڭ (ياخشىلارنىڭ) ياخشى ئىشلىرىنى ھەرگىز ئۇنتۇپ قالما. ساڭا ھاجىتى چۈشكەنلەرگە ئىزا قىلما ھەم ئۇلارنى ھىممەتسىز ياندۇر-ما. خۇشخۇيلۇق بىلەن ئاتالماقنى ئۆزۈڭگە كەسپ قىل. كىشىلەر يامان دەيدىغان خۇيدىن يىراق بول. زىيانكار بولمىغىن، يەنى زىيانلىق ئىش قىلمىغىن. چۈنكى زىيانلىق ئىشتىن موھتاجلىق ھاسىل بولىدۇ ۋە موھتاجلىقتىن نامراتلىق ھاسىل بولىدۇ. ھەمىشە ياخشى ئىش قىلىشقا تىرىشقىن. ئاددىي خەلقنىڭ ۋە جاھىللارنىڭ سېنى ياخشى ۋە ئوبدان دېگىنى ھېساب ئەمەس، تا ئاقىللار - ئىلىم ئەھلى سېنى ئوبدان ۋە ياخشى دېگەي!

ھېكايەت:

بىر كۈنى، ئەفلاتۇن^① ھۇجرىسىدا ئولتۇراتتى. خاس شا-گىرتلىرىدىن بىر شىرى مەرد كىرىپ كەلدى ۋە ئولتۇرۇپ تۇر-

① ئەفلاتۇن — پلاتون (مىلادىدىن بۇرۇن 427 - 347). قەدىمكى يۇناننىڭ ئەدەبىياتى پەيلاسوپى.

لۈك پاراخلارنى قىلىشقا باشلىدى. ئۇ سۆز ئارىسىدا: «ئەي ھەكىم، مەن بىر كىشىنىڭ سۆھبىتىدە بولغانىدىم، ئۇ سۆزنىڭ تەرىپىڭىزنى قىلىپ: ئەفلاتۇن ئۇلۇغ كىشىدۇر. ئىلگىرى ئۇ- تىڭغا ئوخشاش كىشى ئۆتكەن ئەمەس. مۇندىن كېيىنمۇ بۇنداق كىشى ئالەمگە كەلمەيدۇ، — دېدى. سىزنىڭ بارىڭىزدا ئۇنىڭ سانا ۋە دۇئاسىنى سىزگە يەتكۈزۈپ قويۇشنى مۇۋاپىق كۆردۈم» — دېدى.

ئەفلاتۇن شاگىرتىدىن بۇ سۆزنى ئاڭلاپ، كۆپ بىئارام بو- لۇپ يىغلىدى. شاگىرتى:

— ئەي ھەكىم، بۇ سۆزدىن سىزگە نېمە ئەلەم ۋە رەنج يەتتى، نېمە ۋەجىدىن يىغلايسىز؟ — دەپ سورىدى. ئەفلاتۇن دېدىكى:

— ئەي خاجە، سىزدىن ماڭا ھېچ رەنج ۋە ئەلەم يەتمىدى، لېكىن ماڭا شۇ تاپتا ئۆلۈم خەۋىرى يەتتى. بۇنىڭدىنمۇ ئەنسىز يەنە قانداق ئىش بولسۇن؟! بىر جاھىل - نادان مېنىڭ تەرىپىم- نى قىلىپ مېنى ياخشى، ئوبدان دەپ ماختاپتۇ، قارىغاندا مېنىڭ بىرەر ئىشىم ئۇنىڭغا ياراپتۇ. بىلىمدىم، ئۇنىڭ تەبىئىتىگە ماس كەلگۈدەك ۋە ئۇ ياخشى كۆرگۈدەك قايسى جاھىلانە ئىشنى قىلغان بولغۇيتۇم؟ ئەگەر خاتا قىلغىنىمنى — ئۇ نادان ياخشى كۆرۈپ ماختىغان ئىشنى بىلگەن بولسام ئىدىم، توۋا قىلغان بولاتتىم. شۇبۇغەم بىلەن يىغلايمەن.

يەنە شۇنىڭغا ئوخشاش بىر ھېكايە بار:

بىر كۈنى مۇھەممەد زەكەرىيا ھەكىم شاگىرتلىرى بىلەن [مەھەللە ئىچىدىن] ئۆتۈپ كېتىۋاتقاندا بىر دىۋانە ئۇدۇل كې- لىپ: ھېچ كىشى مۇھەممەد زەكەرىيادەك ياخشى ۋە ئوبدان ئەمەس، دەپ كۆلدى. مۇھەممەد زەكەرىيا ئۆيىگە كېلىپ شا-

گىر تىلىرىغا تەييارلىتىپ ھېلىلە ۋە ئەفتمۇن^① قايناتقۇزۇپ ئىچى-
تى. شاگىرتلىرى:

— ئەي ئۇستاز، بۇ شەربەتنى نېمە ئۈچۈن ئىچىسىز؟ —
دەپ سورىدى. ئۇستاز جاۋاب بېرىپ دېدىكى:

— ئۇ دىۋانە مېنىڭ تۇرقۇمدىن ئۆز ھالىغا مۇۋاپىق بىر
نەرسە كۆرمىسە، ماڭا قاراپ كۈلمەسدى. شۇنىڭ ئۈچۈن بۇ
شەربەتنى ئىچتىم. ھۆكۈمالار ئېيتقاندەك: «ھەر بىر قۇش ئۆز
جىنىسى بىلەن پەرۋاز قىلىدۇ.»

— ئەي ئوغۇل، جاھىل ۋە ئاچچىقى يامان بولمىغىن. ھەر
ئىشتا ئىتتىكىلىك قىلما. سەبىرلىك ۋە ياۋاشلىقنى ئۆزۈڭگە
ئادەت قىل. يۇمشاق بولساڭ، ھەر كىشى تىلى بىلەن يالار؛
يىرىك (قاتتىق) بولساڭ، ھېچ كىشى ئىللىكى (قولى) بىلەنمۇ
تۇتاس.

ھەممە تائىپە بىلەن چىقىشىپ ئۆتكىن. دوست بىلەن دۈش-
مەننى ئارىلاشتۇرۇۋەتمە. ھېچ كىشىگە يامانلىق قىلىشنى ئۆگەن-
مىگىن، بولمىسا، يامانغا يانتايىق بولۇپ قالمىسەن. ناۋادا كىشى
ساڭا ئورۇنسىز ئازار بەرسىمۇ، سەن ئازار بەرمەسلىكىگە تىرىش.
ئەركەك بولساڭ، كىشىنى رەنجىتمە. تۇرقۇڭنىڭ قانداقلىقىنى
بىلەي دېسەڭ، ئەينەككە قاراپ باق. ئەل ئارىسىدا «قىلىقى
چىرايلىقنىڭ يۈزىمۇ چىرايلىق، قىلىقى سەتنىڭ يۈزىمۇ سەت»
دېگەن گەپ بار. قىلىقى چىرايلىق، يۈزى چىرايلىق. قىلىقى
سەتنى ھېچ كىشى ياخشى كۆرمەيدۇ. دوستلارنىڭ مۇۋاپىق نەسىد-
ھىتىنى قوبۇل قىل. دوستلىرىڭ بىلەن پات-پات ئۇچرىشىپ
تۇر. مۇنۇ سۆزنى ساڭا يادىكار قالدۇرايىكى، بىرەر ئىلىمنى

① سەۋداغا پايدىلىق سېرىق ئوت.

ئوقۇغان ياكى بىرەر ھۈنەرنى ئۆگەنگەن بولساڭ، بۇ بەزىلەت ۋە ھۈنەرنىڭ تۈپەيلى مەغرۇرلانمىغىن. ھەممىنى بىلىمەن دەپ بىر-لەر مەنلىك قىلما. بىلىدىغانلىرىڭ ھەرقانچە كۆپ بولسىمۇ، ئۆزۈڭنى بىلمەيدىغانلار قاتارىدا سانا. ئۆزۈڭنىڭ نادانلىقىنى - يېتەرسىزلىكىنى بىلمەلسەڭ، ئاندىن دانالار قاتارىدىن ئورۇن ئالالايسەن.

ھېكايەت:

خۇسرەۋ پەرۋىزنىڭ زامانىدا، بۇزۇر جۇمھۇر^①نىڭ ۋاقتىدا رۇمدىن بىر ئەلچى كېلىپ خۇسرەۋ بىلەن كۆرۈشۈشنى ئىلتىد. ماس قىلدى. خۇسرەۋ ئەجەم پادىشاھلىرىنىڭ قائىدە - يوسۇنلىرى بويىچە ئەلچىگە كۆرۈنۈش بەردى. ئەلچى كىرىپ خۇسرەۋنىڭ ئالدىدا ئولتۇردى. خۇسرەۋ مېنىڭ دانا ۋە زېرەك ۋە زىرەم بار دەپ بۇزۇر جۇمھۇرنى ئەلچىگە بىلدۈرۈش خىيالىدا:

— ئەي دانا، بۇ ئالەمدىكى مەۋجۇت نەرسىلەرنى بىلمەسەن؟ —

دېدى. بۇزۇر جۇمھۇر:

— ئەي جاھاننىڭ پادىشاھى، مەن قانداق بىلەي؟ — خۇسەرەۋ بۇ سۆزدىن تېرىكتى ۋە ئەلچىدىن خىجىل بولۇپ بۇزۇر جۇمھۇرغا:

— ئۇنداق بولسا، ھەممىنى (مەۋجۇت نەرسىلەرنى) كىم بىلىدۇ؟ — دېدى. بۇزۇر جۇمھۇر دېدىكى:

— ھەممىنى بىلگۈچى دەۋرداشلاردۇركى، ئۇلار تېخى ئاندىن سىدىن تۇغۇلمىدى.

— بەس، ئەي ئوغۇل، سەن ئۆزۈڭنى جامائەت ئارىسىدا ھەممىدىن نادانراق تۇتقىن. قاچانكى، ئۆزۈڭنى نادان تۇتتۇڭ،

① ساسانىي ھۆكۈمدارى نۇشرۋاننىڭ ۋەزىرى.

دانا بولغىنىڭ شۇ. بىلگىنىكى، مەمەدانلىق قىلىپ، ھە دەپسە ئۆزىنى بىلەرمەن چاغلىغان كىشى ئەمەلىيەتتە ناداندۇر. بۇقرا ت ھەكىم^① شۇ قەدەر دانالىقى ۋە ئىلمى بىلەن: «مەندىن كېيىن كەلگەن ئالىملار ۋە ھۆكۈمالار بۇقرا ت پۈتكۈل ئالەمنىڭ ئىلمىنى بىلىمەن دەپ زور دەۋا قىلغانىكەن، دەپ مېنى ئەيىبلەشلىرىدىن قورقمىسام، ھېچنەرسە بىلمەيمەن، دەپ ئېيتاتتىم ۋە ئۆزۈمنى ئاجىز دەيتتىم. ئەمما نېمە دەيمەنكى، ماڭا ئوخشاش كىشىنىڭ سۆزى بۇ ئەمەس. چۈنكى بۇ سۆز زور دەۋادۇر» دېگەندى.

ئەبۇ شۈكرى بەلخىمۇ بۇ ھەقتە:

«مەن دانالىقىم بىلەن ماختىنىپ، ئۆزۈمنى بىلىمەن شۇ دەرىجىگە يەتتىكى، بىلمەيدىغىنىم يوق، ئىلىمىم كامالىغا يەتتى دەپ ھېسابلايتتىم، ئەمدى بىلىدىمكى، مەن بىر بىلىمىمىز نادان ئىكەنمەن» دېگەن.

— ئەي ئوغۇل، ھەرقانچە بىلىملىك بولساڭمۇ، ئۆز بىلىدىمىڭدىن مەغرۇرلانما. بىرەر ئىش ئالدىڭغا كەلسە، ئۇ ئىشنى ئۆزۈڭ پۈتۈنلەي ھەل قىلالايدىغان بولساڭمۇ، ئۆز خاھىشىڭغا بېرىلمە ۋە ئۆز بىلىمىڭگە ئىشىنىپ كەتمە. ئۆزىگە بەك ئىشىنىپ كەتكەن كىشى ھەمىشە پۇشايماندىن خالىي بولالمايدۇ. باشقىلار بىلەن كېڭىشىشتىن نومۇس قىلما. ئاقىل قېرىلار ۋە يېقىن دوستلىرىڭ بىلەن پىكىرلىشىپ تۇر. مۇھەممەد ئەلەيھىسسالام پەيغەمبەر ۋە ھېكمەت ئۆگەتكۈچى بولسىمۇ، ھەقسۇبھانە ۋە تەئالا مەسلىھەت بىلەن ئىش قىلىشقا بۇيرۇپ: «يا مۇھەممەد، ئىشلىرىڭدا ساھابىلىرىڭ، سىرداش دوست - يارەنلىرىڭ بىلەن مەسلىھەتلەشكىن، تەدبىرى سەندىن، نۇسبىرىتى مەندىن» دېگەن.

① ئاتاقلىق يۇنان پەيلاسوفى ۋە ئالىمى.

— ئەي ئوغۇل، بىلگىنىكى، بىر كىشىنىڭ ئەقلى ئىككى كىشىنىڭ ئەقلى بىلەن باراۋەر بولالمايدۇ ۋە بىر كۆز ئىككى كۆز كۆرگەننى كۆرەلمەيدۇ. بىلىشنىڭ كېرەككى، بىر تېۋىپ ئاغرىق قالسا، ئۆزىگە ئۆزى داۋا قىلالمايدۇ. گەرچە تېۋىپلىق ئىلمى ئۆزىدىن تۆۋەن بولسىمۇ، باشقا بىر تېۋىپنىڭ تەدبىرى ۋە داۋالىشىغا موھتاج بولىدۇ. جىنىسداشلىرىڭنىڭ بىرەر ئىشى تۈپەيلى ساڭا ھاجىتى چۈشسە، ئەلۋەتتە ئۇنىڭ ئىشلىرىنى ھەل قىلىشقا تىرىشقىن. ئەمما ئۇنىڭ پۇل - مېلىنى كۆزلىمە. ھاجەتمەن كىشى ھەتتا سېنىڭ ھەسەت قىلغۇچى دۈشمىنىڭ بولسىمۇ، يار - دېمىڭنى ئايما. ئۇنىڭ دەردىگە يەتكىنىڭ، ئۇنىڭغا ياردەم بەر - گەنلىكىڭ تۈپەيلى، مۇرادى ھاسىل بولۇپ، مۇشەققەتتىن خالاس بولسا، ئۇنىڭ دۈشمەنلىكى دوستلۇققا ئايلىنىشى مۇمكىن. قاچانكى، ئوبدان سۆزلەرنى بىلىدىغان ۋە ئېيتىدىغان ئالىم - لار ئالدىڭغا سالامغا كەلسە، ئۇلارغا كۆپ ھۆرمەت بىلدۈر. ئىلتىپاتىڭنى ئايما. تا سېنىڭ ئىلتىپاتىڭ ۋە سۆھبىتىڭگە ھېرس بولغاي! چۈنكى كىشىلەر ئارىسىدا باشقىلارنىڭ سالىمىغا ئېرىشەلمىگەن كىشى ئەڭ ناكەس كىشىدۇر. كىشىلەرگە سۆز قىلساڭ تولا ئەزىملىك قىلما. چۈنكى دىنلار سۆز قىلغاندا ئەزىملىك - سۇسلىق قىلمايدۇ. گەرچە ھۆكۈم بولسىمۇ، سۇس - ئەزىملىك بىلەن سۆز قىلسا، ئۇنىڭ ھېكمىتى ھېكمەت بولماي قالىدۇ، سۆزىنىڭ قىممىتى بولمايدۇ. كىشىلەر ئارىسىدا ئابروي ئاپاي دېسەڭ، سۆزلەشنىڭ شەرتلىرىنى بىل، ناتىقلىقنى ئۆگەن.

يەتتىنچى باب

سۆزلىمەك ۋە سۆزنىڭ ياخشى - يامىنىنىڭ بايانى

— ئەي ئوغۇل، سۆز سۆزلىگىن، ۋە لېكىن يالغان سۆزلىمىگىن. ئۆزۈڭنى يالغانچىلىق بىلەن مەشھۇر قىلما. راست سۆزلىك ۋە راستچىلىق بىلەن شۆھرەتلەن. ناۋادا، زۆرۈرىيەتتە تىن يالغان ئېيتىپ سالىڭمۇ، باشقىلار قوبۇل قىلىۋالدى. شۇڭا، ئىمكان بار راست سۆزلىگىن. ھەتتا يالغانغا ئوخشايدىغان راست سۆزنى ھەم دېمە. چۈنكى يالغانغا ئوخشايدىغان راست سۆزدىن راستقا ئوخشايدىغان يالغان سۆز ياخشىراق تۇر. بەزى ھاللاردا كىشىلەر راست سۆزنى قوبۇل قىلماي، يالغاننى قوبۇل قىلىۋالدى. شۇڭا ھەر ۋاقىت راستچىل بولۇشقا تىرىش. بولمىدەن سەۋاد بىلەن مېنىڭ ئارىمىزدىكىدەك ئەھۋالغا چۈشۈپ قالسىن:

شاھ بىننى ئەبۇل - فەزل رەھمەتۇللاھۇ ئەلەيھىمىنىڭ زامانىدا — مەن ھەج زىيارىتىدىن قايتىپ كەلگەن يىلى، غازات قىلغىلى گەنجەگە باردىم. ھىندىستان غازىتىنى تولا قىلغان، جەڭلەردە تولا يۈرگەندىم. شۇڭا رۇم غازىتىنى كۆرۈش ئارزۇسىدا بولدۇم (شۇ زامانلاردا رۇمنىڭ چېگرىسى گەنجە دېيىلىدەن).
خان بىر مەلىكەتكە قەدەر سوزۇلاتتى).
ئەمىر ئەبۇس - سەۋاد ئۇلۇغ پادىشاھ، قەيسەر ۋە دانىش.

مەن، خەلق ئارىسىدا ھۆرمەتكە سازاۋەر، ئادىل ۋە باتۇر، ئاتىق، يىراقنى كۆرىدىغان كىشى ئىدى (ئۆتكەن شۇ قەدەر ھۆرمەتلىك ۋە ئۇلۇغ پادىشاھ ئەمىر ئەبۇس - سەۋادنىڭ بوۋىسى ئىدى). مەن ئۇ زاتنىڭ ھۇزۇرىغا بارغانىدىم. مېنى كۆرۈپلا بىسىر ئىز زەت - ئىكرام بىلەن ئالدىغا كەلدى. ئارىمىزدا نۇرغۇن سۆھبەت-لىمە بولدى. ئۇ تۈرلۈك سوئاللارنى سورايتتى. مەن جاۋاب بېرەتتەم. مېنىڭ بەرگەن ھەربىر جاۋابىم، قىلغان سۆزلىرىم ئۇ زاتقا تولىمۇ ماقۇل كېلەتتى. ئۇ كۆپتىن - كۆپ ئىنئام ۋە ئېھسان قىلىپ مېنى قايتقىلى قويىمىدى. مەن ھەم بۇ قاتارلىق ئېھسان، مەرھەمەت تۈپەيلى كۆڭۈل باغلاپ گەنجەدە نەچچە يىل تۇرۇپ قالدىم. ھەمىشە مەجلىستە، يېمەك - ئىچمەكتە ئۇنىڭ بىلەن بىللە بولاتتەم. بۇنداق ۋاقىتلاردا ئۇ مەندىن تۈرلۈك سوئاللارنى سوراپ تۇراتتى. [بىر كۈنى گەپتىن گەپ چىقىپ گۈرگان توغرىسىدىكى مۇنۇ ھېكايىنى] بايان قىلدىم:

— گۈرگان شەھىرىنىڭ سەھراسىدا بىر كەنت بار. ئۇ كەنتتىن يىراقراق بىر بۇلاق بار. ئاياللار سۇ ئۈچۈن شۇ بۇلاققا بېرىپ قاپاق ۋە سوغىلىرىدا سۇ ئېلىپ كېلىدۇ. سۇغا بارغانلار سۇ ئېلىپ قايتقۇچە دىققەت بىلەن مېڭىشى كېرەك. چۈنكى ئۇ زېمىندا يېشىل قۇرت كۆپ بولۇپ، سۇ ئېلىپ كەلگەن كىشى ھەر يەردە شۇ قۇرتنى كۆرسە، ئېلىپ يولنىڭ چېتىگە تاشلىۋېتىدۇ. ناۋادا قۇرت سۇ يۈدىگەن ئاياللاردىن بىرەرسىنىڭ ئايغىغا دەسسەلىپ ئۆلسە، شۇ زامان ئۇچىسىدىكى سۈيى سېسىپ بۇزۇلدى. شۇنىڭ بىلەن يۈدۈپ كەلگەن سۈيىنى تۈكۈۋېتىپ، بۇلاق-تىن قايتا بېرىپ سۇ ئېلىپ كېلىشى لازىم.

قاچانكى، ئەمىر ئەبۇس - سەۋاد بۇ ھېكايىنى ئاڭلاپ چىرايىنى ئۆزگەرتىپ، مەندىن يۈزىنى ئۆردى. خېلى كۈنلەر-

گىچە ماڭا ئىلگىرىكىدەك ئىلتىپاتلىق مۇئامىلىدە بولمىدى.

[بىر كۈنى ئەمىرنىڭ] يېقىنلىرىدىن بىرى ماڭا:

— ئەمىر ئەبۇس — سەۋاد سەندىن بۇ ھېكايىنى ئاڭلاپ: «مېنىڭ سۆھبىتىمدە نېمە ئۈچۈن گۆدەكلەرگە ئېيتىپ بېرىدىغان سۆز-لەرنى قىلىدۇ؟» دەپ كۆڭلى رەنجىپ قايتۇ، — دەيدى. مەن دەرھال گەنجە شەھىرىدىن گۈرگان شەھىرىگە: «شەھەردە بارلىكى قازى، خەتتە ۋە ھاكىم، ئۆلىمالار ئۆزلىرىنىڭ گۇۋاھلىقىنى بىلدۈرۈپ، شۇ كەنتتىكى، كەنتنىڭ چېتىدىكى شۇ قۇدۇقنى، قۇدۇقنىڭ ئەھۋالىنى نامە قىلىپ پۈتۈپ، مۆھۈرلىرىنى بېسىپ ئەۋەتسۇن» دەپ ئەلچى ماڭدۇردۇم. تۆت ئايدىن كېيىن نامە كەلدى. ئۇ كەنت، قۇدۇق (بۇلاق) ۋە قۇرتلار توغرىسىدىكى بايانلار مېنىڭ ئېيتقانلىرىم بىلەن ئوخشاش ئىدى. مەن تۆت ئايدا ئەمىرگە ئېيتقان سۆزۈمنىڭ راستلىقىنى ئىسپاتلاپ مۆھۈرلۈك خەتنى ئەبۇس — سەۋادنىڭ ئالدىغا قويدۇم. ئۇ زات خەتنى ئوقۇپ كۆرۈپ، ماڭا قاراپ كۈلۈمسىرەپ:

— ساڭا ئوخشاش كىشىنىڭ ھەرگىز يالغان ئېيتمايدىغانلىقىنى، خۇسۇسەن، مېنىڭ ئالدىمدا يالغان ئېيتمايدىغانلىقىنى ئويىدىن بىلەتتىم. ئەمما شۇنداق راست سۆزنى نېمە ئۈچۈن ئېيتىمەن؟! شۇ سۆزنىڭ راستلىقىنى ئىسپاتلاش ئۈچۈن تۆت ئاي داۋامىدا نەچچىلىگەن ئىلىم ئەھلىنىڭ مۇشەققىتىنى قوبۇل قىلىدىڭ ۋە بۇ قەدەر جاپاغا گىرىپتار بولىدۇڭ، — دەيدى.

— بىلگىن، ئەي ئوغۇل، سۆز تۆت قىسىم بولىدۇ: بىرى شۇكى، بىلگۈلۈك ھەم ئەمەس، ئېيتقۇلۇق ھەم ئەمەس (بىلمە ھەم سۆزلىمە)؛ ئىككىنچىسى، ھەم بىلگۈلۈك ۋە ھەم ئېيتقۇلۇق (بىلىۋال ھەم سۆزلە)؛ ئۈچىنچىسى، ئېيتقۇلۇق، ئەمما بىلگۈلۈك ئەمەس (سۆزلە لېكىن بىلمە)؛ تۆتىنچىسى، بىلگۈلۈك،

ئەمما ئېيتقۇلۇق ئەمەس (بىلىپ قوي ئەمما سۆزلىمە). ھەم بىلگۈلۈك ۋە ھەم ئېيتقۇلۇق (بىلىۋال ھەم سۆزلە) دېگىنىم شۇكى، بىلىۋېلىشقا ھەم ئېيتىشقا تېگىشلىك سۆزلەر دىنىڭ ۋە ماكانىڭنى مەدھىيەلەيدىغان، ياخشى تەرىپىنى قىلىدىغان، بۇ جاھان ھەم ئۇ جاھاندا، يەنى ئىككىلا ئالەمدە پايدىلىق سۆزلەر-دۇر. بۇنداق سۆزلەر ئېيتقۇچىغىمۇ، ئاڭلىغۇچىغىمۇ مەنپەئەت يەتكۈزىدۇ.

بىلگۈلۈك، ئەمما ئېيتقۇلۇق ئەمەس (بىلىپ قوي ئەمما سۆزلىمە) دېگىنىم شۇكى، بىرەر ئۇلۇغ كىشىنىڭ ۋە ياكى بىرەر دوستۇڭنىڭ ئەيىبى ساڭا مەلۇم بولسا، يەنى ئەقىل ۋە تەدبىر تۈپەيلى شەرىئەت ھۆكۈمىدىن تاشقىرى — ئالەم ئىشلىرىغا مۇخا-لىپ بىرەر ئىش يۈز بەرسە، ناۋادا باشقىلارغا ئېيتساڭ، ئۇلۇغلار سەندىن ئاغرىنىدۇ، دوستۇڭغا ئازار يېتىدۇ ياكى شۇ ئىش سەۋەب-لىك غەۋغا - ئەنسىزلىك پەيدا بولىدۇ. شۇنىڭ ئۈچۈن ئۇنداق سۆزلەرنى بىلگۈلۈك، ئەمما ئېيتقۇلۇق ئەمەس.

ئېيتقۇلۇق، ئەمما بىلگۈلۈك ئەمەس (سۆزلە، لېكىن بىل-مە) دېگىنىم شۇكى، خۇدايتائالا تەرىپىدىن نازىل قىلىنغان قۇر-ئان كەرىم ۋە پەيغەمبەر سەللەللاھۇ ئەلەيھى ۋەسەللەم (ئاللاھنىڭ رەھىمىتى ۋە سالاملىرى ئۇنىڭغا بولسۇن) نىڭ ھەدىسلىرىگە قارىتا ئۆلىمالار ئۆز چۈشەنچىلىرى بويىچە شەرھى يازغان ۋە تەپسىر قىلغان بولغاچقا، مەنىلىرىدە بەزى ئوخشىماسلىقلار مەۋجۇت. ئەسلىدە بۇ ئايەتلەرنىڭ مەنىلىرىنى تەڭرىدىن باشقىلار بىلمەيدۇ. شۇڭا بۇ شەرھى ۋە تەپسىرلەرنى ئوقۇساڭ، ئېيتساڭ بولىدۇ، مەنىسىنى بىلمىسەڭ، ساڭا ھېچ زىيىنى يوق، تەڭرىمۇ غەزەپ قىلمايدۇ.

يۇقىرىدا تۆت تۈرلۈك سۆزنى بايان قىلدىم. بۇلاردىن ئەڭ

ياخشى «ھەم ئېيتماق ھەم بىلمەكتۇر». ھەر بىر سۆزنىڭ ئىككى يۈزى بولىدۇ: بىرى ياخشى (يېقىملىق)، بىرى يامان (قوپال). ھەر قاچان كىشىلەرگە سۆز قىلساڭ، ياخشى (يېقىملىق) تەرىپى بىلەن سۆزلە. ياخشى (يېقىملىق) سۆزلەرنى كىشىلەر ئاسان قوبۇل قىلىدۇ ھەمدە سېنىڭ قانداق كىشى ئىكەنلىكىڭنى كىشى سۆزۈڭگە قاراپ بىلىۋالالايدۇ. چۈنكى ئادەمزات — تىلى ئاستىدا مەخپىيىدۇر. بىراۋنىڭ قانداق ئادەم ئىكەنلىكىنى سۆزىگە قاراپ بىلگىلى بولىدۇ. سۆز شۇنچىلىك قۇدرەتكە ئىگىكى، بەزى سۆزلەر ئاڭلىغۇچىنىڭ روھىنى چۈشۈرۈپ، كۆڭلىنى پەرىشان قىلىۋېتىدۇ؛ بەزى سۆزلەر روھىنى كۆتۈرۈپ، كۆڭلىنى خۇشال-لىققا چۆمۈلدۈرۈۋېتىدۇ. شۇڭا كىشىنىڭ روھىنى چۈشۈرىدىغان، كۆڭلىنى پەرىشان قىلىدىغان ئىبارىلەرنىڭ ئورنىغا كىشىنىڭ روھىنى كۆتۈرىدىغان، كۆڭلىنى خۇشال قىلىدىغان لۇغەت (ئىبارە) لەرنى ئىشلەتمەك لازىم.

ھېكايەت:

ھارۇن رەشىد ئاغزىدىن ھەممە چىشى تۆكۈلۈپ چۈش كۆردى. ئەتىسى مۇئەببىر (چۈشكە تەبىر ئېيتقۇچى) نى چىلىتىپ، چۈشنىڭ تەبىرىنى سورىدى:

— ئەي ئەمىرۇل - مۆئمىنن، — دېدى مۇئەببىر، — سىزنىڭ بارلىق ئۇرۇق - تۇغقانلىرىڭىز سىزدىن بۇرۇن ئۆلگەنىدۇر، سىز ئۇلاردىن كېيىن تەنھا قالغۇدەكسىز، سىزدىن كېيىن ھېچبىر تۇغقانلىرىڭىز قالمايدۇ.

ھارۇن پەرمان قىلىپ دېدىكى:

— ئانداقچى، مۇنداقچى، ... كۆڭۈلگە ئازار بېرىدىغان بۇ قاتارلىق سۆزلەرنى يۈزۈمدىن يۈزۈمگە ئېيتقىنىڭ نېمىسى؟! ھەممە ئۇرۇق - تۇغقىنىم كەتسە، مەن كىم بىلەن بارىمەن؟ بۇ

گادىنى يۈز تاياق ئۈرۈپ قوغلاڭلار!

ھارۈن رەشىد يەنە بىر مۇئەببىرنى چاقىرتىپ چۈشەنمەكچى تەبىرىنى سورىغانىدى، ئۇ:

— سىزنىڭ بۇ چۈشەنمەكچى شۇنىڭدىن بېشارەت بېرىدۇكى،

بارلىق ئۈرۈك - تۇغقىنىڭىزنىڭ ئۆمرىدىن سىزنىڭ ئۆمرىڭىز

ئۆزۈنراق بولغۇسىدۇر، — دەپ تەبىر ئېيتتى.

— بۇ ئىككى تەبىر، — دېدى ھارۈن، — ئەقىل يۇسۇنى

بىرلە بىر مەنىدەدۇر، ئەمما، ئېيتماقتا پەرقى كۆپتۇر، بۇ

كىشىگە يۈز ئالتۇن بېرىڭلار!

بەس، سۆزنىڭ يۈزىنى ۋە ئارقىسىنى بىلمەك كېرەك.

سۆزلىمەكچى بولساڭ، سۆزنىڭ ئالدى - ئارقىسىغا قاراپ، ئوب-

دان تەرىپى بىلەن سۆزلە، سۆزلىسەڭ، ئەمما مەنىسىنى بىلمە-

سەڭ، تۈتى قۇشتىن پەرقىڭ بولماي قالىدۇ. چۈنكى تۈتى قۇش

سۆزلىيەلەيدۇ، ئەمما مەنىسىنى بىلمەيدۇ. شۇڭا سۆزلىگۈچى

ھەر بىر سۆزنىڭ مەنىسىنى بىلىپ سۆزلىسە، ئاڭلىغۇچىلار ئۇ-

نىڭ سۆزىدىن مەلۇم بىر نەرسىنى بىلىۋالالايدۇ. ئۇ ھالدا سۆزلى-

گۈچى ھەم كىشىلەر نەزىرىدە ئاقىللار قاتارىدىن ئورۇن ئالالا-

دۇ. ئەكسىچە بولغاندا، يەنى قىلغان سۆزۈڭنىڭ مەنىسىنى بىل-

مىسەڭ، ئاڭلىغۇچى سۆزۈڭدىن بىرەر نەرسە بىلمەمسە، ئۇ

ھالدا ھايۋانچىلىكمۇ بولالمايسەن. سۆز ئۇلۇغ. سۆزنى ئۇلۇغلا.

سۆزگە ئېتىقاد قىل. سۆز شۇنىڭ ئۈچۈن ئۇلۇغكى، ئۇ تەڭرىد-

نىڭ ئىلتىپاتى بىلەن ئىنساننىڭ قەلبىدىن ئۇرغۇپ چىقىدۇ.

گېزى كەلگەندە، ئۆز جايىدا بىلگىنىڭنى ئايماي سۆزلە. ئورۇن-

سىز جايلاردا سۆزۈڭنى زاي قىلما. يەنى پۇرسەت بولمىسا،

سۆزلىمە. تائەقلىڭگە، ئىلمىڭگە زۇلۇم قىلما. ئەمما ھەرنېمە

دېمەكچى بولساڭ، توغرا سۆزلە. دەلىلىڭ بولمىسا، سۆز ھەققىد-

دە ئىلمىي بولمىغان ئورۇنسىز دەۋالارنى قىلما. مەلۇم بىر ئىلىمدىن خەۋىرنىڭ بولمىسا، يەنى بىلمەيدىغان ئىلىمگە نىسبەتەن بىلىدىغاندەك قىياپەتكە كىرىۋالما ھەم ئۇنىڭدىن نان (پايدا) تەلپ قىلما. ئەگەر بىلگەن، ئۆگەنگەن بولساڭ، شۇ بىلگەن، ئۆگەنگەن ئىلىم ۋە ھۈنرىڭنى ئەمەلدە كۆرسەت، مەقسىتىڭ ھاسىل بولىدۇ. بىلمىسەڭ، ئۆگەنمىسەڭ، ھېچنەم ھاسىل بولمايدۇ.

ھېكايەت قىلىنىشىچە:

خۇسرەۋنىڭ ۋاقتىدا بىر ئايال مەسىلە سورىغىلى بۇزۇر جۇمھۇرنىڭ ئالدىغا كەلدى ۋە مەسىلە سورىدى. بۇزۇر جۇمھۇر - نىڭ بۇ مەسىلىگە جاۋاب ئېيتقۇدەك ۋاقتى يوق ئىدى. شۇڭا «بىلمەيمەن» دېدى. ئايال دېدىكى:

— شۇنچىلىك مەسىلىگە جاۋاب ئېيتالمىساڭ، ئۇنداقتا پادىشاھ بەرگەن ئىنئام (مائاش) نى نېمە دەپ يەيسەن؟
— پادىشاھ بىلگىنىمگە بېرىدۇ، بىلمىگىنىمگە مائاش بەر مەيدۇ، — دېدى بۇزۇر جۇمھۇر.

— ئەي ئوغۇل، ئەگەر بىلمىسەڭ، كېلىپ سورىغىن. سوراشتىن نومۇس قىلما. سۆزلەش توغرا كەلسە، قىسقا سۆزلە. كۆپ سۆز ئۆزۈڭگە شۇملۇق ئېلىپ كېلىدۇ. كۆپ گەپ قىلىدىغانلارنى كىشىلەر نەپرەتتۇر دەيدۇ. ھەرقانداق ئىشتا ئوتتۇرا ھال ھالەتنى كۆزدە تۇت. چۈنكى شەرىئەت ئىگىسى سەللەللاھۇ ئەلەيھى ۋەسەللەم (مۇھەممەد ئەلەيھىسسالام): «ھەر ئىشنىڭ ئوتتۇرا ھال بولغىنى ياخشى» دېگەن. سۆزلىگەندە ياكى بىرەر ئىشنى قىلغاندا ئېغىر بېسىق بول، يەڭگىلىك قىلما. كىشىلەر ئېغىر بېسىق خاراكتېرىڭنى ياقتۇرمىسا مەيلى، ئەمما ئۆزۈڭ بۇ خىل مەجىزىڭنى ئالدىراڭغۇلۇق ۋە يەڭگىللىكتىن ئوبدان دەپ بىل.

ساڭا مۇناسىۋەتسىز ئىشلارنى بىلىشكە ھەۋەس قىلما. سىرتقى
 ئۆزۈڭدىن ئۆزگىگە ئېيتىمىغىن. ئەگەر ئېيتساڭ ئۇنى سىز ياكى
 مەخپىيەتلىك دەپ بىلىمە. جامائەت ئارىسىدا يېنىڭدىكى كىشىگە
 پىچىرلاپ سۆزلىمە. گەرچە ياخشى سۆزلەرنى قىلغان بولساڭمۇ،
 ئۆزگىلەر يامان سۆز قىلىدىمىكىن، دەپ گۇمان قىلىدۇ. چۈنكى
 خېلى بىر قىسىم كىشى گۇمانخور كېلىدۇ. ھەرقانداق ئىشنى
 قىلساڭ ياكى سۆزلىسەڭ، تېگى - تەكتىنى بىلىپ قىل ۋە بىلىپ
 سۆزلە. قىلغان ئىشىڭنىڭ ۋە سۆزۈڭنىڭ ئاساسى بولسۇن،
 شۇندىلا خەلق سېنىڭ راست سۆزلۈك ئىكەنلىكىڭگە ئىشىنىدۇ.
 ئەگەر جامائەت ئارىسىدا ئەيىبىكە قالماي دېسەڭ، بىرەر ئىش
 ئۈستىدە ئالدىراپ گۇۋاھلىق بەرمە. گۇۋاھلىق بېرىشكە توغرا
 كېلىپ قالسا، ئىمكان بار ئۆزۈڭنى چەتكە ئال. كىشىلەر نېمە
 دېمىسۇن، دىققەت بىلەن ئاڭلا. لېكىن قانداق قىلىشنى ئۆزۈڭ
 بىل. دېمەكچى بولغان سۆزۈڭ ئۈستىدە ئاۋۋال ئوبدان ئويلى-
 نىپ، ئاندىن سۆزلە. يەنى ئويلانماي تۇرۇپ سۆزلىمە. ئويلاشنى
 سۆزلەشنىڭ مۇقەددىمىسى قىل. شۇندىلا قىلغان سۆزۈڭدىن پۇ-
 شايماق قىلمايسەن. ساڭا پايدىسى بولسۇن ياكى پايدىسى بولمى-
 سۇن، ھەرقانداق سۆزنى زېرىكمەي - تىرىكمەي ئاڭلا. سەن
 تۈپەيلى دېيىلمۇنغان سۆز ئۈزۈلۈپ قالمىسۇن. كىشىلەرگە سو-
 غۇق سۆزلىمە، يەنى ئاچچىقلىما. سوغۇق سۆز دۈشمەنلىك ۋە
 ئاداۋەت پەيدا قىلىدۇ. گەرچە دانا (بىلىملىك) بولساڭمۇ، ئۆ-
 زۈڭنى نادان (بىلىمسىز) دەپ تونۇ. تاكى ئۆگەنمەك يولى ساڭا
 ئوچۇق بولغاي!

بىراۋ سۆز قىلىۋاتقاندا، ئۇنىڭ سۆزىنى بۆلمە. ئالدىراپ
 ھەم ماختىما. سۆزلىگۈچىنىڭ ئەيىبىمۇ، ھۈنرى (پەزىلىتى)
 مۇ ساڭا مەلۇم بولىدۇ. ئاۋامغا سۆز قىلغاندا چۈشىنىشلىك

قىلىپ سۆزلە، ئەمما ھېكمەت (ئىلىم) دائىرىسىدىن چەتنەپ كەتمە. ئاڭلىغۇچىغا ئۇۋال بولمىسۇن. يەنى ئاڭلىغۇچى سۆزۈڭنى چۈشىنەلمەي قىيىنلىپ قالمىسۇن. ئىمكان بار خەلقنىڭ ئارزۇسى بويىچە سۆزلىگىن. تا ھەر قوۋمنىڭ ئارىسىغا كىرسەڭ سالامەت چىقالايسەن. ھەرقانچە سۆزمەن (ئاتىق) بولساڭمۇ، ئۆزۈڭنى بىلگىنىڭدىن كەمرەك كۆرسەت. سۆزلەۋېتىپ توختاپ قالما. ھەرقانداق سورۇندا كۆپ ئاڭلا، ئاز سۆزلە. ئەمما ئاز ئاڭلاپ، كۆپ سۆزلەيدىغانلاردىن بولۇپ قالما. چۈنكى تولا سۆز-لەش ئەيىبتۇر. ھۆكۈمالار:

«خامۇشلۇق، يەنى سۈكۈتتە تۇرۇش — ئىككىنچى سالامەت-لىكتۇر، تولا سۆزلىگەن — ئىككىنچى ئەخمەقتۇر» دېگەن. شۇنىڭ ئۈچۈن، تولا سۆزلۈك، يەنى كۆپ گەپ قىلىدىغان كىشى-نى ھەرقانچە دانا، ئەقىللىق بولسىمۇ، ئاددىي خەلق ئەقىلسىزلىرى قاتارىدا سانايدۇ؛ ئەگەر نادان، كەم ئەقىل بولسىمۇ، ئاز سۆزلە-گەن كىشىنى، ئۇنىڭ سۈكۈتتە تۇرغانلىقىغا قاراپ ئاقىللار قاتا-رىدا سانايدۇ. ھەرقانچە پاك، تەقۋادار بولساڭمۇ، ئۆزۈڭنى ماخ-تىغۇچى بولما. چۈنكى كىشى ئۆزى ئۈچۈن گۇۋاھلىق بەرسە، ھېچكىم ئۇنىڭ گۇۋاھلىقىنى قوبۇل كۆرمەيدۇ. توختىماي تە-رىش، ئەمما ئۆزۈڭنى ئۆزۈڭ مەدھىيلىمە، سېنى خەلق مەدھە-يىلىسۇن. ئەگەر بىلسەڭ، لازىملىق يېرىنى دېگىن. لازىمى يوق سۆزلەرنى دېمە. تاكى دېگەن سۆزۈڭ تۈپەيلى ئۇۋاللىق يەتمىسۇن. سەئىدزادە زەنگان شەھىرىنىڭ مۇپتىسىغا دېدىكى:

— ئاڭلىشىمچە، ساھىب خەلىپىنىڭ زامانىدا زەنگان شەھە-رىدە بىر مەردى كەلان بار ئىدى. ئۇ ئىمام شافىئىنىڭ ساھابىلىرى ئىچىدىكى كاتتىلىرىدىن بولۇپ، مۇپتى (پەتمۇزا بەرگۈچى) ۋە مۇدەررىس كىشى ئىدى.

شەھەر رەئىسى ۋە ئۇلۇغنىڭ بىر ئوغلى بار ئىدى. ئومۇمىي سەئىد — كاتتا مەرتىۋىلىك كىشى ئىدى. ھەمىشە بۇ ئىككى بۇزۇك ئارىسىدا مۇنازىرە ۋە سۆھبەت (تالاش - تارتىش) بولۇپ تۇراتتى. بەزىدە بىر - بىرىگە غايىبانە (يوشۇرۇن) تەنلەر قىلمىشاتتى. بىر كۈنى سەئىد مۇدەررىس دەرس ۋاقتىدا كۇرسى ئۈستىدە ئولتۇرۇپ مۇپتىنى «كاپىر» دېدى. بۇ سۆز مۇپتىغا ئاڭلاندى. مۇپتىمۇ دەرس ۋاقتىدا كۇرسى ئۈستىدە ئولتۇرۇپ سەئىد مۇدەررىسنى «ھارامزادە» دېدى. بۇ سۆزمۇ سەئىدكە يەتكۈزۈلدى. سەئىد ئورنىدىن قوپتى ۋە مۇپتىدىن ئۆچ ئېلىش قەستىدە شىكايەت قىلىش ئۈچۈن ساھىب خەلىلىنىڭ ئالدىغا بېرىپ يىغلاپ:

— مۇپتى مەندەك بىر پەرزەنتى رەسۇلىللاھنى «ھارامزادە» دەپ تىللىدى. سىزدەك ئۇلۇغ كىشىنىڭ زامانىدا بۇنداق ئاتاش راۋامۇ؟! — دېدى.

ساھىب خەلىل بۇ سۆزدىن ئاچچىقلىنىپ:
— شەھەرنىڭ بارلىق ئۆلىما، ئالىم ۋە كاتتىلىرى يىغلا - سۇن! — دەپ پەرمان قىلدى ۋە چىقىپ دىۋانخانىدا ئولتۇردى. ئاندىن مۇپتىنى چاقىرتىپ:

— ئەي شەيخ، سىز ئىمام شافىئىنىڭ ساھابىلىرى ئىچىدىكى كاتتا ئالىم ۋە قازى تۇرۇقلۇق، ياشىنىپ قالغىنىڭىزغا قارىماي پەرزەنتى رەسۇلىللاھنى «ھارامزادە» دەپسىز. بۇ سۆزنى دېيىش سىزگە لايىق ئەمەسكى. ئەمدى سىز بۇ سۆزنى دېگەن ئىكەن. سىز، ئۇنىڭ راستلىقىنى ئىسپاتلاڭ. ئېيتقان سۆزىڭىزنىڭ راستلىقىنى ئىسپاتلىمىسىڭىز، شۇنداق قاتتىق ئازاب - ئوقۇبەت يەتكۈزەيكى، دۇنيادا بۇنىڭدىنمۇ ئېغىر ئازاب بولمىغاي! بۇئەل - ۋەتتە شەرىئەتتە ۋاجىپتۇر. تاكى خالايدىق ئىبرەت ئالسۇن. مۇن.

دىن كېيىن كىشىلەر بۇنداق بىئەدەپلىكنى قىلمايدىغان بولسۇن!
— دەدى. مۇپتى دەيدىكى:

— بۇ سۆزنىڭ راستلىقىغا ئۇشبۇ سەئىدنىڭ ئۆز سۆزى
ئۆزى ئۈچۈن ياخشى گۇۋاھتۇر. مېنىڭ سۆزۈم بويىچە بولغاندا،
سەئىد پاك، ھالالزادە ئىدى. ئەمما ئۇنىڭ سۆزى بويىچە ھارامزا-
دەدۇر.

ساھىب خەلىل سورىدى:

— بۇ سۆزنىڭ مەنىسى نېمە؟

مۇپتى دەيدىكى:

— شەھەر خەلقى بىلىپ تۇرۇپتۇ. سەئىدنىڭ ئاتىسىغا ئاند-
سىنى مەن نىكاھلاپ قويغانىدىم. ئۇ مېنى ئاشكارا «كاپىر»
دېدى. ئەگەر بۇ سۆزنى ئېيتقانى بىلەن (چىن كۆڭلىدىن)
دېگەن بولسا، «كاپىر» گۇۋاھ بولغان نىكاھ دۇرۇس ئەمەس.
ئۇنداقتا ئۇ مۇشۇ سۆزى بىلەن شەكسىز «ھارامزادە» دۇر. ئەگەر
ئېيتقانى بىلەن ئېيتىمىغان بولسا، ئۇ ھالدا يالغان ئېيتقان بولدى.
دۇ. پەرزەنتى رەسۇلىللاھ يالغانچى بولسا، يەنى يالغان ئېيتسا
بولمايدۇ. شۇنداق بولغاندا خەلق ھەم ئۇنى يالغانچى دەپ چۈش-
نىپ قالدۇ. شۇڭا بۇ ئىككىسىدىن بىرىگە توختاش كېرەك.
مۇپتىنىڭ بۇ سۆزىگە سەئىد زادە ھېچ جاۋاب تاپالمىدى.
خىجالەتتىن دېمى ئىچىگە چۈشۈپ كەتتى. ئويلانماستىن دەپ
سالغان سۆزى ئۆزىنى ئۇۋالچىلىققا قويدى.

— ئەي ئوغۇل، سەن ھەم سۆز قىل، ئەمما بېھۇدە سۆز-
لەرنى قىلما. بېھۇدە سۆزلەش دىۋانە ۋە مەجنۇنلارنىڭ ئىككىنچى
مەرتىۋىسىدۇر. ھەرقانداق كىشىگە سۆز قىلماقچى بولساڭ، ئاۋ-
ۋال ئۇنىڭ مەجەزىگە قارا. ئۇ كىشى سېنىڭ سۆزۈڭگە خېرىدارمۇ
ياكى خېرىدار ئەمەسمۇ، يەنى سېنىڭ سۆزۈڭگە قىزىقامدۇ ياكى

قىزىقمايدۇ؟ ئەگەر خېرىدار بولسا، يەنى قىزىقسا، «بېلىڭ» نى ئۇنىڭغا كۆرسەتكىن. ئەگەر خېرىدار بولمىسا، يەنى قىزىقىمىسا، ئۇ ھالدا ئۇنىڭغا خۇش كەلگۈدەك سۆزنى دە، تاكى سېنىڭ سۆزۈڭگە قىزىقىدىغان بولسۇن. ئەل ئىچىگە كىرسەڭ ئەلدەك بول. ئەل ئىچىدە «ئەلگە كىرسەڭ ئېلىڭچە، سۇغا كىرسەڭ بېلىڭچە» دېگەن مەسەل بار ئەمەسمۇ؟! ئادەمگە قوشۇلساڭ، ئادەمدەك بول. ئەل بۆلەكتۇر، ئادەمىلىك (ئادەمگەرچىلىك) بۆلەكتۇر. غەپلەت ئۇيقۇسىدىن ئويغانغان ھەرقانداق كىشى ئەل ئىچىدە مەن ئېيتقان دەك ھايات كەچۈرسۇن. ئىمكانىيەتنىڭ بولسا، سۆز ئاڭلاشتىن زېرىكمە. كىشى سۆز ئاڭلىماق بىلەن سۆزمەن (سۆزگە ئۇستا، ناتىق) بولىدۇ. مىسالى، بىر گۈدەك نى ئانىسىدىن تۇغۇلۇشى بىلەنلا، كىشى يوق خىلۋەت يەرگە ئاپىرىپ قويۇپ، شۇ يەردە پەرۋىش قىلسا، ئاتا - ئانىسى ۋە ياكى ئىنىك ئانىسى ئۇنىڭغا سۆزلىمىسە ياكى ئۇ ھېچ كىشىنىڭ سۆزىنى ئاڭلاپ باقمىسا، كامالىغا يېتىپ چوڭ بولغان تەقدىردىمۇ، ئۇ گاچا بولىدۇ. ھېچقانداق سۆزنى بىلمەيدۇ. پەقەت بىر مەزگىل خەلققە ئارىلىشىپ ياشىغاندىلا، ئاندىن سۆز قىلىشنى ئۆگىنەلەيدۇ. بۇ خۇددى ئانىسىدىن گاچا ھالەتتە تۇغۇلغان گۈدەكلەرنىڭ قولىقىمۇ پاك بولىدىغانلىقىغا ئوخشاشلا بىر ئىش. چۈنكى سۆزنى ئاڭلىيالمىغان بالا سۆزلەشنىمۇ بىلمەيدۇ.

ھۆكۈمالار: «پادىشاھلارنىڭ كۆزى ھۆكۈمالارنىڭ سۆزىنى ئاڭلاپ تۇرغانلىقى ئۈچۈنلا روشەندۇر، چۈنكى كۆڭۈل كۆزىنىڭ تۇتىيىسى ۋە سۈرمىسى ھېكمەتتۇر» دېگەن. ھۆكۈمالارنىڭ سۆزىنى كۆڭۈل قولىقى، يەنى پۈتۈن زېھنىنىڭ بىلەن ئاڭلا. ھۆكۈمالارنىڭ سۆزلىرىگە پۈتۈن ۋۇجۇدۇڭ بىلەن كۆڭۈل بەر. نۇشىر-ۋان ئادىلىنىڭ ئەنە شۇنداق ياخشى سۆزلىرىدىن نەچچە جۈملە

ئېسىمدە بار ئىدى. شۇلاردىن ئېسىمگە كەلگەنلىرىنى بۇ كىتابتا بايان قىلدىم. شۇنى بىلگىنىكى، پادىشاھلارنىڭ نەسەبتىگە ئەمەل قىلماق ۋاجىپتۇر.

مەن ئىلگىرى ئۆتكەن خەلىپىلەرنىڭ تارىخى كىتابلىرىدىن مۇنۇلارنى ئوقۇغانىدىم:

«مەئمۇن خەلىپە نۇشرۇۋان ئادىلنىڭ مازىرىغا باردى ۋە ئەزالىرىنى تامام كۆردى. ئەزالىرى پارچە - پارچە بولۇپ تەخت ئۈستىدە يېتىپتۇ. تەختنىڭ ئۇدۇلىغا — ئۆينىڭ تېمىغا پارس تىلىدا ئالتۇن ھەل بىلەن نەچچە قۇر خەت پۈتۈلگەنىكەن. مەئمۇن خەلىپە پەرمان بىلەن پارسچىنى بىلىدىغان ئالىملاردىن چاقىرتىپ پۈتۈلگەن ئىبارىلەرنى ئەرەب تىلىغا تەرجىمە قىلدۇردى. بۇ ئىش پۈتكۈل ئەجەم^① دىيارىغا مەشھۇر بولدى. خەتنىڭ مەنىسى بۇ ئىدىكى:

ھايات ۋاقتىدا خۇدايتائالانىڭ بەندىلىرىدىن چوڭ - كىچىك ھەممىسى قېشىمغا كېلىپ، مېنىڭ ئادالەتىمدىن بەھرىمەن بولغانىدى. مۇندىن كېيىن ھېچ كىشى مېنىڭ خىزمىتىمگە كەلمەيدۇ ۋە مېنىڭ شەپقەت ۋە مەرھىمىتىمدىن بەھرىمەن بولالمايدۇ. چۈنكى ئاجىزلىق (يەنى، ئەجەل) زامانى يەتتى. ئامالسىزلىق ۋاقتى ماڭا چاپلاشتى. شۇڭا لەھەدنىڭ تېمىغا بىرنەچچە نەسەبت سۆزلىرىمنى يازدۇرۇپ قويۇشتىن ئۆزگە ھېچ چارە تاپالمىدىم. ئەگەر مېنىڭ زىيارىتىمگە قەدەم قويغان ھەرقانداق كىشى ئۇشۇ خەتنى ئوقۇسا، بىلسە، يادىغا ئېلىۋالسا ۋە ئەمەلدە كۆرسەتسە، تا مەندىن كېيىن بولسىمۇ، ئوخشاشلا مېنىڭ مەرھىمىتىمدىن مەھرۇم بولمىغان بولىدۇ.

① ئەسلىدە ئاسىيادىكى غەيرىي ئەرەب مىللەتلىرىنىڭ ئومۇمىي نامى بولۇپ، كېيىنچە پۈتۈن مىران زېمىنىنىڭ ئومۇمىي نامىنى بىلدۈرىدىغان جۇغراپىيىلىك ئاتالغۇ بولۇپ قالغان.

سەككىزىنچى باب

نۇشرۋان ئادىلنىڭ پەند - نەسەتلىرىنىڭ بايانى

— ئەي ئوغۇل، كېچە بىلەن كۈندۈز كېلىپ ۋە كېتىپ تۇرىدۇ. يەنى كېچە بىلەن كۈندۈز ئالمىشىپ تۇرىدۇ. ئالەم ئىشلىرىنىڭ بۇنداق ئايلىنىپ تۇرۇشىدىن، يەنى بۈگۈن مۇنداق، ئەتە ئۇنداق ئۆزگىرىشلىرىدىن ھەيران بولما. بۈگۈن كەلگەن دۆلەت (ئامەت) نىڭ، ئەتە كېلىدىغان قايغۇسىنى ئۇنتۇپ قالما. خەلق پۇشايمان قىلغان (ئۆزىنى تارتقان) ئىشتىن سەنمۇ ئۆزۈڭنى تارت.

تىنچ، خاتىرجەم ياشاي دېسەڭ، پادىشاھلار بىلەن دوستلاشما.

ئۆز شەخسىيىتى — نەپسى ئۈچۈن ياشايدىغان كىشىنى تەرىكلەر قاتارىدا كۆرمە.

خەلققە ئازار بەرگەن كىشىنى دۈشمەن دەپ بىل.

دوستلىرىڭنىڭ دۈشمىنىنى دوستۇم دېمىگىن.

ھۈنەرسىز (ئىلىمىسىز) كىشىنى دوست تۇتما. چۈنكى ھۈ-

نەرسىز كىشى نە دۈشمەنلىككە يارىماس، نە دوستلۇققا.

نادان، ھېچنېمە بىلمەيدىغان تۇرۇپ، ئۆزىنى دانا (بىلىم-

لىك) ھېسابلايدىغان كىشىدىن ئۆزۈڭنى تارت.

باشقىلارغا ھاجەتمەن بولماي دېسەڭ، ئۆزۈڭنىڭ ئىشىنى

ئۆزۈڭ قىل .

گەرچە كىشىلەرگە ئاچچىق ئاڭلانسىمۇ ، راست سۆزلە .
دۈشمەن ئاڭلاپ قالمىسۇن دېسەڭ ، دوستۇڭغىمۇ سىرىڭنى
ئېيتما .

زامانىڭ ئۇلۇغلىرىدىن بولاي دېسەڭ ، كىشىلەر ئارىسىدا
ئۆزۈڭنى چوڭ تۇتما .

خەلق ئارىسىدا قەدىر - قىممىتى يوق كىشىنى تىرىكلەر
قاتارىدا سانما .

جاپا - مۇشەققەتكە قالماي ، باي ، دۆلەتمەن بولاي دېسەڭ ،
ھەرقانداق ئىشنى ئويلاپ قىل .

ئۆزۈڭگە پايدىسىز ۋە مەنپەئەتى يوق نەرسىلەرنى ئالما .
پايدىسىز ۋە مەنپەئەتى يوق نەرسىلەرنى باشقىلارغىمۇ ساتما .

ئۆزۈڭگە باراۋەر كىشىگە موھتاج بولغاندىن ، ئۆلۈمنى خوپ -
راق بىلگىن .

گاداي (يوقسۇل) نىڭ نېنى بىلەن تىرىكچىلىك قىلغاندىن ،
ئاچلىقتا ئۆلگەن ياخشىراق تۇر .

كۆڭلۈڭدىكى ئوي - خىيالىڭنى ئىشەنچسىز كىشىلەرگە
ئېيتما ، ئەمما ئىشەنچلىك كىشىلەردىن ئىشەنچىڭنى ھەم يوقاتما .

ئۆزۈڭدىن تۆۋەن (كەمبەغەل) ئۇرۇق - تۇغقانغا موھتاج
بولغاندىن ، ئۆلۈم - مۇسەبەتنى ياخشىراق بىل . چۈنكى قۇمۇ -
چاقنىڭ پاناھىدا تىرىكلىك قىلغاندىن ، سۇدا غەرق بولۇپ ئۆلگەن
ياخشىراق تۇر .

مال - دۇنياغا ھېرىس خۇداجۇي ، تەقۋادار ۋە تەكەببۇر
زاھىدىتىن ، ئۇ دۇنيالىقنى تەلەپ قىلغۇچى كەمتەر پاسىق ياخشى -
راقتۇر .

تېگى پەس ۋە ئىچى تار كىشى كاتتا مەرتىۋىگە ئېرىشكەندىن

كېيىنمۇ، باشقىلارغا شۇ تېگى پەس، ئىچى تار ۋە كۆزى كىچىك
لىك نەزەرى بىلەن قارىسا، بۇنداق كىشى دۇنيادا ھەممىدىن نادان
كىشىدۇر.

دۇنيادا ئۆزى بىلىپ تۇرۇپ دەۋا قىلىدىغان، يەنى بىلمەس
لىككە سالىدىغان ۋە بىلمەي تۇرۇپ يالغان سۆزلەيدىغان، يەنى
ئۆزىنى بىلىدىغاندەك كۆرسىتىدىغان ئىشتىنىمۇ ئارتۇق گۇناھ
بولماس!

بارىنى يوققا خىراجەت قىلىدىغان، يەنى قولىدىكىنى قولغا
كەلمەيدىغان نەرسىگە سەرپ قىلىدىغان كىشىگە ئالدىنما.
بىراۋنىڭ ھاجىتى چۈشسە، شۇ ھاجەتنى ئادا قىلغۇدەك
قۇدرىتى تۇرۇپمۇ ئادا قىلمىغان كىشى جاھاندا ھەممىدىن نامرات
كىشىدۇر.

بىرسى سېنى يامان دەپسە، ئۇ كىشىدىن، يەنى سېنى يامان
دېگەن كىشىدىن، بۇ سۆزنى ساڭا يەتكۈزگەن كىشىنى يامانراق
بىلىپ، ئۇنىڭدىن ئۆزۈڭنى قاچۇر.

پايدىسى يوق ئىش ئۈچۈن بىھۈدە ۋاقىت سەرپ قىلغان
كىشىنىڭ ھال - ئەھۋالى گويا بىرەر ئەزىز كىشىسى ئۆلۈپ
مۇسەبەت يەتكەن كىشىنىڭ ھال - ئەھۋالىغا ئوخشاشتۇر.

يېمەك - ئىچمەكنىڭ قولى، يەنى نەپسىنىڭ قولى بولغان.
دىن، كىشىلەر ئېلىپ - ساتىدىغان قۇل بولغان ئەۋزەلدۇر.

ئالەم ئىشلىرىنىڭ تەجرىبە ۋە ئىمتىھانى، يەنى جەمئىيەت
پاراسەتلىك قىلالىمىغان ھەرقانداق كىشىنى ئەقىل - پاراسەت ۋە
ئەدەپكە ئۆگىتىمەن، دەپ ھېچبىر ھۆكۈما رەنج - مۇشەققەت
تارتىمىغا!

ھەرقانداق نەرسىنى ئۆز بەدىنىدىن ئاسرىماقتىن، نادانلار -
دىن ئاسرىماق ئاسانراقتۇر.

باشقىلار مېنى ھۆرمەتلىسۇن دېسەڭ، سەن ئاۋۋال باشقىلار-
نى ھۆرمەتلە.

ئەگەر سەن مېنىڭ چەككەن رەنج - مۇشەققىتىم (رەنج -
مۇشەققەت بىلەن قولغا كەلتۈرگەن نەتىجەم) خەلق ئارىسىدا زاپا
بولمىسۇن، يەنى بىكار كەتمىسۇن دېسەڭ، سەن ئاۋۋال خەلقنىڭ
رەنج - مۇشەققىتىنى، يەنى خەلقنىڭ رەنج - مۇشەققەت بىلەن
قولغا كەلتۈرگەن ئەمگەك مېۋىسىنى زاپا قىلما.

ھاياتىڭنى ئاسانلىق - ئاسايىشلىقتا ئۆتكۈزەي دېسەڭ، يۈ-
رۈش - تۇرۇشۇڭ بۆلەك، قىلغان ئىشنىڭ بۆلەك بولمىسۇن.
كىشىلەر مېنى دىۋانە، يەنى ساراڭ قاتارىدا سانمىسۇن
دېسەڭ، تېپىلمايدىغان نەرسىنى ئىزدەيمە.

كىشىلەر ئارىسىدا ئابروۋىيۇم بىلەن ياشاي دېسەڭ، ياخشى
خۇيلۇق بولماقنى ئۆزۈڭگە لازىم تۇت، يەنى ئابروۋىيۇم تۆكۈلمىد-
سۇن دېسەڭ، ھاياتى ئۆزۈڭگە كەسىپ قىل.

كىشىلەرنىڭ نەپرىتىگە - تەنقىدىگە ئۇچرىماي دېسەڭ، قىل-
مىغان ئىشنى قىلغاندەك كۆرسەتمە، يەنى قۇيرۇق كۆرسىتىپ،
ئۆپكە ساتما.

ئەگەر ئۇياتقا قالماي دېسەڭ، ئۆزۈڭ يەردە قويمىغان نەرسىد-
نى ئۈستۈن كۆتۈرمە. يەنى خىيالىڭغا كەلگەن ئىشنى قىلما.
ئەگەر ئۆزۈڭدىن تۆۋەن كىشىلەرنىڭ كۈلكىسىگە قالماي
دېسەڭ، ئۇلۇغلارنى كەمسىتمە.

ئەگەر تۈگىمەس پۇشايماقچا قالماي دېسەڭ، كۆڭلۈڭنىڭ
خاھىشىچە ئىش قىلما.

ئەگەر ئۇلۇغلار، زېرەك ئادەملەر جۈملىسىدىن بولاي دې-
سەڭ، ئۆزۈڭنى ئۆزگىلەرنىڭ ئەينىكىدە كۆرۈپ باق.

ئەگەر قەدىر - قىممىتىمنى ساقلاي دېسەڭ، ئاۋۋال ئۆزۈڭد-

لەرنىڭ قەدرىنى بىلگەن.

ئەگەر كىشىلەرنىڭ ماختىشىغا ئېرىشەي دېسەڭ، پاراسەتسىز، كەم ئەقىل كىشىلەرگە سىرىڭنى ئاشكارا قىلما. ئەگەر خەلق ئارىسىدا ئابروي تاپاي دېسەڭ، ئاش - ناننى، يەنى داستىخاننىڭنى كەڭرى قىل.

ئەگەر خەلق ئىچىدە ئۆزۈڭنى ئازادە تۇتاي دېسەڭ، كۆڭلۈڭدە تەمەگە يول بەرمە، يەنى تەمەگەر بولمىغەن.

كىشىلەرنىڭ دادىغا يەتكۈچىلەردىن بولاي دېسەڭ، ئىمكا - نىيىتىڭنىڭ بارىچە نامراتلارغا يار - يۆلەك بول.

ئەگەر كىشىلەرنىڭ يامان دېيىشىدىن، يەنى يامان ئاتاققا قېلىشتىن ساقلىنماي دېسەڭ، كىشىلەرنى كەينىدىن ماختا.

ئەگەر خەلق مېنى كۆڭلىمدە دوست تۇتسۇن، مەندىن ئاغرىد - مىسۇن دېسەڭ، خەلقنىڭ ئارزۇسى بويىچە سۆزلە.

ئەگەر كۆڭلۈمگە ئازار - زەخمەت يەتمىسۇن دېسەڭ، نادان كىشىلەر بىلەن مۇنازىرە قىلما ۋە سۆزلەشمە.

ئەگەر تىلىم ئۇزۇن بولسۇن دېسەڭ، قولۇڭنى ئوچۇق تۇت.

نوشرۋان ئادىلىنىڭ نەسىھەتلىرى شۇ ئىدى. ئېسىمدە بارىچە بايان قىلدىم. بۇ سۆزلەرنى، يەنى نەسىھەتلەرنى ئاددىي كۆرمە،

ئوبدان ئوقۇ. بۇ سۆزلەردىن ھېكمەتنىڭ پۇرىقى كېلىدۇ. چۈنكى بۇ ئىبارىلەر ھۆكۈمالار ۋە پادىشاھلارنىڭ سۆزلىرىدۇر. شۇنى

ئاڭلىغىنكى، بۇ سۆزلەرنى ياش ۋاقتىڭدا ئوبدان ئۆزلەشتۈر. قېرىغاندا ھېكمەت سۆزلىرىنى ئاڭلاش ۋە ئۆگىنىشنىڭ ھاجىتى

قالمايدۇ. چۈنكى قېرىلار ئۈچۈن زاماننىڭ تەجرىبە ۋە ئىمتىھان - لىرى يېتەرلىكتۇر، يەنى قېرىلار نۇرغۇن تەجرىبە - ساۋاقلارنى

بېشىدىن كەچۈرگەن.

توققۇزىنچى باب

يىگىتلىك ۋە قېرىلىقنىڭ بايانى

— ئەي ئوغۇل، گەرچە يىگىت بولساڭمۇ، ئەقلىڭ قېرىلار. نىڭ ئەقلىدەك بولسۇن. بۇ ھەرگىزمۇ يىگىتلىكنى تاشلا دېگىنىم ئەمەس. بەلكى ئۆزۈڭنى تۇتۇۋال، باتۇر بول، بوشاڭ يىگىتلەر. دىن بولۇپ قالما دېگەنلىكتۇر. يىگىتلىك ۋاقتىدا ئادەمدە بىر خىل شوخلۇق ۋە بىپەرۋالىقلار بولۇپ تۇرىدۇ. ئەرەستايىش ھەكىم: «يىگىتلىك — ساراڭلىقنىڭ ئىككىنچى مەرتىۋىسى (دەرىجىسى) دۇر» دېگەن. ئەمما جاھىل ۋە تۈرۈك (بىلىمسىز) يىگىتلەر جۈملىسىدىن بولما. گەرچە شوخلۇقنىڭ ھېچبىر زىيىنى بولمىسىمۇ، لېكىن بارلىق بالايىئاپەتنى جاھىللىق ۋە تۈرۈك-لۈك (ئىلىمسىزلىك) پەيدا قىلىدۇ. يىگىتلىكتىن بەھرە ئالغىن، ئەمما چېكى بولسۇن، يەنى ھەددىدىن ئاشۇرۇۋەتمە. بولمىسا، قېرىغاندا ئۆزۈڭنى يىغالمىسەن ۋە توختالمىسەن. ياشانغان بىر كىشىنىڭ نېمە دېگەنلىكىگە قاراپ باق:

«ئەگەر ۋاقتى يېتىپ قېرىپ كەتسەم قانداق قىلارمەن. ئۇ چاغدا يىگىتلەر، خۇش رۇيلار مېنى خالىمايدىغان بولۇپ قالارمۇ، دەپ نەچچە يىل ھەسرەت تارتىپ غەم يېگەندىم. مانا ئەمدى قېرىدىم. بىراق مەن ئۆزۈم ئۇلارنى (يىگىتلەرنىمۇ، خۇش رۇي-لارنىمۇ) خالىمايدىغان بولۇپ قالدىم. خالىساممۇ ئۇلار كۆزۈمگە چىرايلىق كۆرۈنمەيدۇ.»

— ئەي ئوغۇل، ياش ۋە يىگىتلىك دەۋرىڭدىمۇ خۇدا تائالانىڭ نى ئۇنتۇما. ئۆلۈمنى ئېسىڭدىن چىقارما. ئۆلۈم ياش - قېرىغىغا باقمايدۇ. ئۆلۈم باشقا كەلگەندە، نە قېرىغىمۇ، نە ياشقىمۇ چارە يوقتۇر:

باقماس ئۆلۈم قارى بىرلە ياشقە،
چارە نەدۇر يەتسە ئۆلۈم باشقە.

ھېكايەت:

ھىرى شەھىرىدە تىككۈچىلىك ھۈنەرى بىلەن شۇغۇللىنىدىد. خان بىر كىشى بار ئىدى. دۇكىنى قەۋرىستاننىڭ دەرۋازىسى ئالدىدا ئىدى. ئۇ بىر مىخقا بىر كوزىنى ئېسىپ قويغان بولۇپ، قاچانكى كىشىلەر شەھەردىن جىنازا كۆتۈرۈپ كەلسە، شۇ كوزىغا بىر تال تاش سالىدىكەن. ھەر ئايدا بىر قېتىم كوزىدىكى تاشنى تۆكۈپ ساناپ، بۇ ئايدا مۇنچە كىشى ئۆلۈپتۇ، دەپ ھېساب قىلىپ، يەنە كوزىنى ئېسىپ قويدىكەن. تا يەنە بىر ئاي توشقاندا تۆكۈپ يەنە ھېساب قىلىپ، يەنە يېڭىمۇ ئاشتىن بىر جىنازا (ھەر بىر مېيىت) ئۈچۈن بىر تال تاش سالىدىكەن. ئۇ (تىككۈچى) نەچچە يىلنى ئۇششۇ تەرىقىدە ئۆتكۈزۈپ، بىر كۈنى ۋاپات بوپتۇ. بىر كىشى تىككۈچىنىڭ ئۆلگىنىدىن خەۋىرى يوق ئۇنى ئىزدەپ كەلگەندى، ئىشىكىنىڭ مەھكەم ئىتىكىلىك تۇرغانلىقىنى كۆردى ۋە تىككۈچىنىڭ قوشنىسىدىن:

— تىككۈچى نەگە كەتتى؟ — دەپ سورىدى. قوشنىسى

دېدىكى:

— ئۇ ھەم ئۆزىنى كوزىغا سالىدى.

— ئەي ئوغۇل، ھوشۇڭ بىلەن بولغىن. يىگىتلىكنىڭ ۋە

ياشلىقىڭغا مەغرۇرلانىما. خاھى تائەتتە بول، خاھى گۇناھ ئىچىدە بول، ھەرقانداق ئەھۋالدا خۇدايتائالانى يادىڭدا تۇت. خۇدادىن مەغپىرەت تىلە. ئۆلۈمدىن قورققىن، يەنى ئەجەلنى يېقىن بىل. گۇناھ يۈكلىرىنى كۆتۈرۈپ، ئاشۇ تىككۈچىگە ئوخشاش توساتتىن كوزىغا چۈشۈپ كېتىشتىن ھەزەر ئەيلە.

— ئەي ئوغۇل، ھەمىشە يىگىتلەر بىلەنلا ھەمسۆھبەتتە بولسۇرمەي، قېرىلار بىلەنمۇ ھەمسۆھبەتتە بولغىن. ھەمراھلىق بىر ئىش، نەۋكەرلىرىڭنى ھەم يىگىتلەر ھەم قېرىلار بىلەن ئارد. لاشتۇرۇپ تۇتقىن. ئەگەر يىگىتلەر مەغرۇرلىنىپ بىرەر خاتا سۆز قىلسا، قېرىلار ئۇنى مەنى قىلىدۇ. چۈنكى قېرىلار يىگىت-لەرگە قارىغاندا كۆپىنى بىلىدۇ. ۋەھالەنكى، يىگىتلەر قېرىلارنى نىڭ ئۆزلىرىگە موھتاج بولىدىغانلىقى سەۋەبلىك، قېرىلارنى كەمسىتىپ زاڭلىق قىلىشىدۇ، قېرىلارغا ئارتۇقچە تەلەپ قو-يۇپ، ئۇلاردىن قۇسۇر ئىزدەپ ھۆرمەتسىزلىك قىلىدۇ. ھالبۇ-كى، قېرىلارمۇ يىگىتلىك ئارزۇسىنى قىلىدۇ. ئەكسىچە، يى-گىتلەر ھەم شەكسىز قېرىلىق ئارزۇسىدا، يەنى قېرىلاردەك ئەقىل - پاراسەتلىك بولۇش ئارزۇسىدا بولىدۇ. ئەمما پات ئارىدا راستىنلا قېرىلار قاتارىغا قوشۇلۇپ قالغىنىنى ئۆزىمۇ سەزمەي قالىدۇ. بىراق چوڭقۇرلاپ مۇلاھىزە يۈرگۈزۈدىغان بولساق، ھەر ئىككىسى — يىگىتلەرمۇ، قېرىلارمۇ بىر - بىرىگە ھەسەت قىلىشىد-دۇ. ئەمما، ئۆزلىرىنى ھەممىدىن دانا دەپ ھېسابلايدىغان يىگىت-لەر جۈملىسىدىن بولۇپ قالما. قېرىلارنى ئىززەتلى، ھۆرمەتلى. قېرىلاردىن قاتتىق جاۋاب ئاڭلاپ قالماي دېسەڭ، قېرىلار بىلەن سۆزلەشكەندە ھۆرمەتسىزلىك قىلما.

ھېكايەت:

يۈز ياشقا كىرگەن بىر كىشى قەددى پۈكۈلگەن ھالەتتە

ھاسغا يۆلىنىپ تۇراتتى. كېتىۋاتقان بىر يىگىت بۇ ئايلىنىڭ ئۈدۈ-
لىغا كېلىپ:

— ئەي شەيخ، بۇ ھاسنى نەچچە پۇلغا ئالدىڭىز؟ مېنىڭمۇ
بىرنى ئالغۇم بار، — دېدى. شەيخ جاۋاب بېرىپ دېدىكى:

— ئەگەر ئۆمۈر تاپساڭ ۋە سەۋر قىلساڭ ساڭا بۇنداق
ھاسنى بىكارغا بېرىدۇ. ناۋادا شۇنداق ياشاش ساڭا نېسىپ
بولسا!؟

ئەمما، ساددا ۋە ئەخمەق قېرىلار بىلەنمۇ ھەمسۆھبەتتە بول-
ما. چۈنكى ئاقىل يىگىتلەر ئەخمەق ۋە نادان قېرىلاردىن كۆپ
ياخشىدۇر. تاكى يىگىت سەن، يىگىتلىك ھالەتتە، يەنى يىگىت-
لەردەك بول. ناۋادا قېرىدىڭ، قېرىلىق ھالەتتە، يەنى قېرىلار-
دەك بول. چۈنكى قېرىغاندا يىگىتلىك ياراشمايدۇ. قېرى كىشى-
نىڭ يىگىتلىك قىلغىنى گويا مەغلۇپ بولغان قوشۇننىڭ جەڭدىن
قېچىپ كېتىۋېتىپ كارناي چالغىنىغا ئوخشاشتۇر.

ناپاك ۋە پاسىق قېرىلاردىن قورققىن. ياسانچۇق قېرىلاردىن
ھەم بولما. يىگىتلەردىن قېرىلارنىڭ قەدىردانلىقى ئۇلۇغراق تۇر.
شۇ ۋەجىدىن يىگىتلەر قېرىلىقتىن ئۈمىد تۇتىدۇ. ئەمما قېرىلار-
نىڭ ئۆلۈمىدىن باشقا ئۈمىدلىرى بولمايدۇ. بۇ شۇنىڭغا ئوخشاش-
كى، زىرائەت پىشىپ ئاقارسا، ئۇنى ئورۇۋېلىش (يەنى يىغىۋې-
لىش) كېرەك. ئەگەر ئورۇۋالمىسا، تۆكۈلۈپ كېتىدۇ. مېۋە
پىشقاندىن كېيىن دەرەخ ئۈستىدە تۇرمايدۇ، تۆكۈلۈپ يەرگە
چۈشىدۇ. نەزمە:

ئايۇ كۈن ئۆزرە گەر پايتهختىڭ بولسۇن،
ئالەمدە سۈلەيمان كەبى بەختىڭ بولسۇن.
تاشلار تۈگەنسە ئۆمر، ھەرنە رەخشىڭ بولسۇن،

پىشقان مېۋەسىن گەرچە دەرەخنىڭ بولسۇن.

ھەرقانداق نەرسە كامالغا يەتكەندىن كېيىن زاۋاللىققا قايتىدۇ.

— ئەي ئوغۇل، شۇنى بىلگىنكى، سەن مۇنداق ياشلىق ھالىتىڭدە تۇرۇۋەرمەيسەن. ۋاقتىكى، يىگىتلىكنىڭ قېرىلىققا ئورۇن بېرىدۇ. ئۇ چاغدا سۆزلىمەك، كۆزىمەك، ئىشىمەك (ئاڭلىماق)، پۇرىماق، سىيلىماق (تۇتماق) ۋە تېتىماق قاتارلىقلار. نىڭ ئىشىكى سېنىڭ يۈزۈڭگە يېپىلىدۇ. ئۇ ھالدا نە سەن تىرىك. لىكىڭدىن خۇرسەن بولمايسەن، نە خالايمىق سەندىن خۇرسەن بولمايدۇ. ھەتتا باشقىلارغا يۈك بولۇپ قالسىەن. شۇڭا نۆۋىتىدە ئۇنداق تىرىكلىكتىن ئۆلۈم ياخشىراق تۇر. مىسالى، ئادەمنىڭ ئۆمرىنى ئاپتاپقا (قۇياشقا) ئوخشاتساق، يىگىتلىكنىڭ ئاپتاپى (قۇياشى) مەشرىق بۇرجىدۇر. ئۇ سائەتمۇ سائەت يەرگە ياتىدۇ. شۇڭا مەن دەيمەنكى، شېئىر:

پىرلىق ئىلكىدە، ئەي كەيكىكاۋۇس^① ئاجىز بولدۇڭ،
ئۆمر تەدبىرىنى قىلدى، ئالتمىش ئۈچ ياشنىڭ كەلدى.

شۇ سەۋەبلىك، قېرىغان كىشى (گەرچە كۆرگەن — بىلگىنى كۆپ، تەجرىبىلىك بولسىمۇ) ئەقىلدىمۇ، ھەرىكەتتىمۇ يىگىتلەر بىلەن تەڭلىشەلمەيدۇ.

قېرىلارغا يۇمشاق مۇئامىلىدە بول، چۈنكى قېرىلىق شۇنداق بىر كېسەللىكى، ئۇنى ھېچ كىشى كۆرگىلى بارسا؛ قېرىلىق

① ئىراننىڭ رىۋايەت دەۋرىدىكى كىيانىيان سۇلالىسىنىڭ پادىشاھلىرىدىن بىرى.

شۇنداق بىر زەئىپدۇركى، ئۆلۈمدىن بۆلەك ھېچ كىشى ئۆمىك
داۋاسىنى بىلمەس.

قېرى كىشى قېرىلىقتىن ئۆلمىگۈچە ھېچبىر ئاسايىشلىقتا
بولالمايدۇ. ئادەم ھەرقانداق كېسەل - ئاغرىققا گرىپتار بولسىمۇ،
شۇ ئاغرىق ئۆلۈمگە تاقالمىسلا، ساقىيدۇ. ئەمما، قېرىدە
لىق ئاغرىقى كۈندىن كۈنگە ئېشىپ بارىدۇكى، ئۇنىڭدىن ساقىدە
يىش ئۈمىدىنى تۇتۇپ بولماس. شۇنىڭ ئۈچۈن ھېكمەت كىتابىدە
رىدىن ئوقۇپ كۆردۈمكى، ئادەم ئوتتۇز تۆت ياشقا كىرگىچە
كۈندىن كۈنگە قۇۋۋەت تېپىپ، بەدىنى كۈچلىنىپ بارىدۇ. ئاندىن
دىن كېيىن تا قىرىق ياشقا كىرگىچە ئارتۇق ۋە كەم ئەمەس، شۇ
بىر خىل ھالەتتە تۇرىدۇ. گويا قۇيۇش ئىستى - ئاستا سەير قىلىپ
(ئايلىنىپ) ئاسماننىڭ ئوتتۇرىسىغا كەلگىنىگە ئوخشاش.

ئادەم قىرىق ياشتىن ئۆتۈپ تا ئەللىك ياشقا كىرگىچە ھەر
يىلى ئۆزىدە ئالدىنقى يىلى ھېس قىلمىغان كەم قۇۋۋەتلىكىنى
ھېس قىلىدۇ. ئەللىك ياشتىن تا ئاتتىمىش ياشقا يەتكىچە ھەر ئايدا
ئۆزىدە ئالدىنقى ئايدا ھېس قىلمىغان مەلۇم نۇقساننىڭ پەيدا
بولۇۋاتقانلىقىنى، ئايمۇ ئاي ئاجىزلىشىپ بېرىۋاتقانلىقىنى ھېس
قىلىدۇ. ئاتتىمىش ياشتىن يەتمىش ياشقىچە ھەر ھەپتە ئۆزىدە
ئالدىنقى ھەپتەدە ھېس قىلمىغان مەلۇم ئىللەت ۋە كەم قۇۋۋەت-
لىك پەيدا بولۇۋاتقانلىقىنى ھېس قىلىدۇ. ناۋادا سەكسەندىن
ئۆتسە، ھەر سائەتتە ئۆزىدە ئالدىنقى سائەتتە ھېس قىلمىغان
رەنج، كېسەل - ئاغرىقنىڭ پەيدا بولۇۋاتقانلىقىنى ھېس قىلىدۇ.
ئۆمۈر لەززىتىنىڭ ئىنتىھاسى پەقەت قىرىق ياشقىچىدۇر.

ۋاقتىكى، قىرىق يىل تامام بولدى، ئۆمۈر لەززىتىمۇ تامامغا
يەتتى دېگەن سۆز. ھەتتا تۆردىن، يەنى تەختتىن ئورۇن ئالغان
پادىشاھ بولسىمۇ، ھەر يىلى، ھەر ئاي، ھەر ھەپتە، ھەر كۈن

ۋە ھەر سائەت شۇ تەرىقە بىلەن تۆرنىڭ، يەنى تەختنىڭ يۇقىرىسىدا -
 غا چىقىپ ئولتۇرسىمۇ، ئوخشاشلا شۇ ھالەتتە شەكسىز ۋە شۈبھى-
 ھىمسىز پەسكە، يەنى پەگاغا چۈشمەي قالمايدۇ. شۇڭا ئىمكان بار
 كىشىنىڭ خۇشاللىقىنى ئىزدە. چۈنكى كىشىگە كەلگەن شۇ
 رەنج، ئاغرىق ھەپتە، كۈن، سائەت ئۆتمەي ساڭمۇ كېلىدۇ.
 — بەس، ئەي ئوغلۇم، ۋاي كۆزۈمنىڭ نۇرى يالام. ساڭا
 قېرىلىق ھەققىدە ئۇزۇن ۋە ئارتۇقچە سۆز قىلدىم. چۈنكى مەن
 قېرىلىق ئازابىنى يەتكىچە تارتتىم. شۇ تاپتا مېنىڭ دۈش-
 مىنىم - قېرىلىقتۇر. شۇڭا شىكايەت قىلسام سەن ھەيران بول-
 ما. مەن پەقەت ئۆز ئورنىدا جاننىڭ ئاپىتى بولغان قېرىلىقتىن
 ئىبارەت شۇ دۈشمىنىم توغرىسىدىلا شىكايەت قىلدىم. ئەسلىدە
 بۇنداق شىكايەتنى كىشىلەر كۆپىنچە ئەڭ يېقىن دوستىغا قىلات-
 تى. ئەمما مەن ساڭا قىلدىم. ئۈمىدىم شۇكى، ساڭا قىلغان
 بۇ شىكايەتلىرىمنى پەرزەنتىڭگە قىلىپ بەرگەيسەن. چۈنكى سېنى
 ھەم خۇدايىم پات پۇرسەتتە قېرىلىق مەرتىۋىسىگە يەتكۈزدى.
 مەن بۇ توغرىدا مۇنداق ئىككى بېيت پۈتتۈم.

بېيت:

كىمگە قىلايىن شۇكۇھ بۇ پىرلىغىم دەردىن،
 سورىغان كىشى دەر رۇتبە، بۇ دەرد داۋاسىدۇر.

قېرىلىقنىڭ رەنج - ئازابىنى ۋە ئاجىزلىقىنى قېرىلاردىن
 ئۆزىگە كىشى بىلمەيدۇ. پەدەر بۇزۇكۋارىمنىڭ ياساۋۇللىرىدىن
 بىرى بار ئىدى. ئۇنى كەلان ياساۋۇل (ئۇلۇغ ياساۋۇل) دەپ
 ئاتايتتى. ئۇ سەكسەندىن ئاشقان قېرى كىشى ئىدى. ئۇ ياۋاش
 ۋە بېسىق بىر ئات ئېلىشنى ئىختىيار قىلغانىدى، ئۇنىڭغا بىر

ئات كەلتۈردى. ئۇ تولىمۇ چىرايلىق ۋە سېمىز، ھەممە ئىزداننى دۇرۇس ئات ئىدى. ئۇلۇغ ياساۋۇل ئاتنى كۆرۈپ ئالدى. چۈنكى ئات قېرى ئىدى. ئەمما بۇ ئاتنى باشقا بىر كىشى ئالدى. مەن دېدىم:

— ئەي ياساۋۇل ئاتا، ئۇ ئاتنى پالانى كىشى ئالدى، سىز نېمە ئۈچۈن ئالمايسىز؟
ياساۋۇل دېدى:

— ئۇ ئاتنى ئالغان كىشى ياش يىگىتكەن. ئۇ قېرىلىقنىڭ رەنجى ۋە ئاغرىقىدىن بىخەۋەردۇر. ئەگەر رەڭ - تۇرقىغا قاراپ سېتىۋالسام ئالدىنغان بولاتتىم. مەن قېرىلىقنىڭ رەنجى ۋە زە-ئىپلىك ئاپىتىدىن خەۋىرىم بار تۇرۇپ، بۇ قېرى ئاتنى ئېلىپ بىرەر ئاپەتكە يولۇقسام خەلق مېنى ئەيىبلەيمەمدۇ؟

— ئەمما، ئەي ئوغۇل، قېرىغان ۋاقتىڭدا تىرىشىپ - تىرىشىپ بىر ئورۇندا قارار تاپقىن. قېرىغاندا سەپەر قىلىش - ئەقلى بار كىشىنىڭ ئىشى ئەمەس. خۇسۇسىيەت، كۈچ - قۇدرىتى يوق يوقسۇل كىشىنىڭ سەپەر قىلىشى تېخىمۇ دۇرۇس ئەمەس. چۈنكى قېرىلىق بىر دۈشمەن، يوقسۇزلۇق بىر دۈشمەن. ئىككى دۈشمەن بىلەن بىرگە سەپەر قىلماق نادانلىق جۈملىسىدندۇر. ئەمما زۆرۈرىيەت توغۇلۇپ، يەنى مەلۇم سەۋەبلەر تۈپەيلىدىن ئۆز ۋەتىنىڭدىن ئايرىلىپ يىراق، باشقا بىر يۇرتقا بېرىش ساڭا نې-سىپ بولسا، خۇدايتائالا شۇ سەپىرىڭگە رەھمەت قىلغاي! ناۋادا شۇ سەپىرىڭ تۈپەيلى غۇربەتچىلىكتىن قۇتۇلۇپ، ساڭا ياخشىلىق قۇچاق ئاچقان بولسا، شۇ تۇپراقنى ئۇلۇغلا، ھەرگىز يۇرتۇڭنى، يەنى يۇرتۇڭغا قايتىپ كېلىشىنى ئارزۇ قىلما. قايسى يەردە مۇرا-دىڭ ھاسىل بولسا، شۇ يەردە تۇرۇپ قال. يېمەك - ئىچمەك - مەئىشتىڭ قەيەردە كاپالەتكە ئىگە بولسا، شۇ يەرنى

يۇرتۇم دەپ تونۇ. گەرچە «ۋەتەننى سۆيمەك ئىمان جۈملىسىدىن-
دۇر؛ ۋەتەن ئىككىنچى ئانا» دېيىلسىمۇ، سەن كۆچۈپ بارغان
ۋەتەن ئوخشاشلا ئىككىنچى ئاناڭدۇر. بەختىڭ قەيەردە ئېچىلسا، شۇ
يەردە ۋەتەن تۇت. بەختلىك ئادەمگە ئالەم قۇچاق ئاچىدۇ. بەخت-
سىز ئادەملەرلا پەقەت ئاتا - ئانىنىڭ ئابرويى بىلەن كۈن كەچۈ-
رىدۇ. شۇڭا سەن ئالەمنىڭ قايسى يېرىدە راۋاج تاپسالىڭ ۋە
مەنپەئەتلىك بىرەر ئىشنى (كەسپىنى) قولۇڭغا ئالسالىڭ، تىرى-
شىپ - تىرىشىپ تا شۇ كەسپىنى پۇختىلا، ئۇنى مەھكەم تۇت.
ئۇنىڭدىنمۇ ياخشىنى تاپمەن دەپ، قولۇڭدىكىدىن ئايرىلىپ قال-
ما. چۈنكى تەمەننىڭ كەينى تۆشۈك. ئەمما، ھايات كۈنلىرىڭنى
تەرتىپسىز ئۆتكۈزۈمە. ھەرقانداق ئىش قىلسالىڭ، ئۆز تەرتىپى
بىلەن قىل. ھەتتا تاماق يېيىش، سۇ ئىچىش قاتارلىقلارمۇ
تەرتىپ ئىچىدە بولسۇن. ئەگەر دوست - دۈشمەنلىرىمنىڭ ئالدى-
دا مەرتىۋە ۋە ئابرويى تاپاي دېسەڭ، سېنىڭ ھال - ئەھۋالىڭ
ئاددىي خەلقنىڭ ھال - ئەھۋالىدىن يۇقىرىراق مەرتىۋىدە بولغاي!

ئونىنچى باب

تاام يېيىش تەرتىپىنىڭ بايانى

— بىلگىن، ئەي ئوغۇل، ئاددىي خەلق ئۆز ئىشلىرىدا ۋاقىت ۋە تەرتىپنى ئىزدەيدۇ، يەنى ئاددىي خەلق تە ۋاقىت ۋە تەرتىپ قارىشى بولمايدۇ. ئۇلار ئىشلىرىنى خالىغان چاغدا قىلىدۇ. ئەمما ئۇلۇغلار، ئەھلى ئىلىملەر قىلماقچى بولغان ھەربىر ئىشى ئۈچۈن ۋاقىت بەلگىلەيدۇ، يەنى بىر كېچە - كۈندۈز يىگىرمە تۆت سائەت بولۇپ، بۇ يىگىرمە تۆت سائەتنىڭ ھەر بىرىنى مەلۇم بىر ئىشقا تەيىن قىلغان بولىدۇ. ھەربىر ئىشنىڭ ئارىلىقىدا مەلۇم ۋاقىت پەرقى ھەم قويغان بولۇپ، قىلماقچى بولغان ئىشلىرى بىر - بىرىگە ئارىلىشىپ ۋە قوشۇلۇپ كەتمەيدۇ، يەنى ھەربىر ئىشى رەت - رېتى بىلەن بولىدۇ. ئۇلارنىڭ قايسى ۋاقىتتا نېمە ئىش بىلەن مەشغۇل بولىدىغانلىقى خىزمەت - كارلارغىمۇ ئاياندۇر. تا ھەر بىر ئىش ئۆز ئورنىدا رەت - رېتى بىلەن ئورۇنلىنىدۇ.

ئەمدى ئالدى بىلەن ئاخشىمى تاام يېيىش ئادەتلىرىنى بايان قىلايلى:

ئاخشىمى تاام يېيىش — بازار خەلقىنىڭ ئادىتىدۇر. بىلىدۇ. شىڭ كېرەككى، بۇنداق ئادەت تولىمۇ زىيانلىقتۇر. قاچان، قايسى ۋاقىتتا تاپسا، شۇ چاغدا يېيىش — لەشكەرلەرنىڭ ئادىتىدۇر. ئۇلار ۋاقىتقا قارىمايدۇ.

ئەدە ئوت - سامان بولسا، شۇ يەردە ۋە شۇ ۋاقىتتا
يېيىش — ھايۋانلارنىڭ ئادىتىدۇر.

بىر قېتىمدىن ئارتۇق تائام يېمەسلىك، يەنى كۈنگە بىر
ۋاخ تائام يېيىش خاسلار ۋە ئۇلۇغلارنىڭ ئىشىدۇر. گەرچە بۇ
ئۆزىنى سالامەت تۇتۇشنىڭ يولى بولسىمۇ، لېكىن بۇنداق ئوزۇق-
لانغاندا بەدەن زەئىپلىشىپ كېتىدۇ، ماغدۇرى بولمايدۇ. شۇڭا
تاماقلىنىشنىڭ مۇۋاپىق تەرتىپى شۇكى، كاتتىلار ۋە ئۇلۇغلار
ئەتىگىنى خىلۋەتتە ئولتۇرۇپ ئازراق تائام يەپ، يەنى ناشتا
قىلىپ بولۇپ، ئاندىن ھاكىمىيەت ئىشلىرى بىلەن مەشغۇل بول-
مىقى لازىم. تا ناماز يېشىن (چۈش ۋاقتى) بولغاندا قائىدە
بويىچە ئىشىنى تامامغا يەتكۈزۈپ، تائام - كاسىلارنى ھازىر
قىلىپ، تاماقلانماق كېرەك. تائام يېگەندە ئىمكانقەدەر ئالدىرىماي
ئاستا يېيىش لازىم. تائام يەۋېتىپ ھەمداستىخانلارغا، يەنى ئۆ-
زۈڭ بىلەن بىللە ئولتۇرغان كىشىلەرگە گەپ قىلىش زۆرۈر
بولۇپ قالسا، بېشىڭنى تۆۋەن قىلىپ سۆزلە، كىشىنىڭ يۈزىگە
ۋە ياكى تائامغا قاراپ تۇرۇپ سۆزلىمە. ئاڭلىشىمچە:

پادىشاھ ساھىب ئاباد ئۆز كىشىلىرى بىلەن تائام يەپ ئول-
تۇرغانىدى. بىر كىشى قاچىسىدىن بىر لوقما تائامنى ئېلىپ
ئاغزىغا سالماقچى بولدى. ساھىب ئاباد ئۇ كىشىنىڭ ئاغزىغا
سالماقچى بولغان لوقمىسىدا بىر تال قىل تۇرغانلىقىنى كۆرۈپ
قالدى. ئۇ كىشىنىڭ بۇنىڭدىن، يەنى لوقمىسىدا قىل بارلىقىدىن
خەۋىرى يوق ئىدى. ساھىب ئاباد:

— ئەي پالانى، لوقمىڭىزدىكى قىلنى ئېلىپ تاشلاڭ، —
دېدى. ئۇ كىشى لوقمىنى قاچىسىغا سېلىپ قويۇپ، ئورنىدىن
تۇرۇپ كەتكىلى تەمشەلدى. ساھىب ئاباد:
— ئەي پالانى، مېھماندارچىلىق ئاخىرلاشماي تۇرۇپ، داس-

تەخنىمىدىن نېمە ئۈچۈن تۇرۇپ كەتتىڭىز؟ — دەپ سورىدى.
ئۇ كىشى دەيدىكى:

— قولۇمغا ئالغان لوقمىدىكى قىلىنى كۆرۈپ تۇرغان كىشىدىن
نىڭ تائامىنى يېمەك مەكرۇھدۇر.

بۇ سۆزدىن ساھىب ئاباد خىجىل بولدى.

— ئەي ئوغۇل، سەن ئاۋۋال ئۆزۈڭگە مەسئۇل بولۇپ، تائام
يېمىشكە تەييارلىنىپ ئولتۇر. ئاندىن تائام كەلتۈرۈشكە بۇيرۇ-
غىن. ئۇلۇغلاردا تائام تارتىشنىڭ قائىدە - يوسۇنى ئىككى تۈر-
لۈكتۇر: بەزىلىرى تائامنى ئاۋۋال ئۆزىگە قويۇپ، ئاندىن مېھمان-
غا تارتىدۇ؛ بەزىلىرى ئاۋۋال مېھمانغا تارتىپ، ئاندىن ئۆزىگە
قويدۇ. مانا بۇ ئىككى مۇۋاپىق قائىدىدۇر. ھەم ئالدىنچا ئالدىنقى،
سېخىلىق تەرىقىسىدۇر. ئاۋۋالقى قائىدە بولسا، سەيىد - خو-
جىلار رەسىمىدۇر. ئەمما ئاش تارتىلغاندىن كېيىن، داستىخاننى
يىغىۋېتىشكە ئالدىراپ پەرمان چۈشۈرمە، مېھمان ئالدىرىماي يەپ
تويسۇن. داستىخاننى ھەممىسى تائامدىن قول يىغىپ بولدى قىل-
غاندا ئاندىن يىغقان تۈزۈك. ئىمكان بار داستىخاندىكى تائام
يېپىلىپ تۈگىسۇن. ناۋادا سېنىڭ ئالدىڭدا تائام بولۇپ، باش-
قىلارنىڭ ئالدىدا تۈگىگەن بولسا، ئۇلارغا ھەم ئالدىڭدىكى تائام-
دىن نېسەۋە بەرگىن. تائام يەۋاتقاندا قاپىقىڭ تۈرۈلۈپ، چىرا-
يىڭ تۈتۈلۈپ قالمىسۇن. تائام ئۈستىدە تائامغا چوڭلاردىن ئىلگى-
رى قول سالما ھەم باشقىلار بىلەن جېدەللەشمە. چۈنكى ئۇ
ياخشى ئادەت ئەمەس. بۇ توغرىدا كېيىنكى بابتا يەنە توختىلىد-
مىز. قاچانكى تائام يېمەكنىڭ تەرتىپىنى بىلگەن بولساڭ، ئەمدى
شاراب ئىچمەكنىڭ تەرتىپلىرىنى بىل ۋە ئاڭلا.

ئون بىرىنچى باب شاراب ئىچمەكنىڭ بايانى

— بىلگىن، ئەي ئوغۇل، شاراب ئىچىشنىڭ تەرتىپلىرى توغرىسىدا نەچچە كەلىمە بايان قىلاي: مەن ساڭا شاراب ئىچكىن دېمەيمەن. ئىچمىگىن ھەم دېمەيمەن. چۈنكى يىگىتلەر يىگىت ۋاقتىدا كىشىنىڭ سۆزىگە قۇلاق سالمايدۇ. قىلىمەن دېگەن ئىشدىن يانمايدۇ. [چوڭلار] ماڭا ھەم شاراب ئىچمە، دەپ نۇرغۇن قېتىم ئېيتقان. لېكىن مەن ئاڭلىمىغانىدىم. تا ئەللىك يىلدىن كېيىن خۇدايتائالانىڭ رەھىمىتى مېنى توۋىغا مۇشەررەپ قىلدى. ناۋادا سۆزۈمنى ئاڭلاپ شاراب ئىچمىسەڭ ئىككىلا ئالەمدە يۈزۈڭ يورۇق بولىدۇ؛ بىرى، ھەقتائالانىڭ رازىلىقىغا مۇيەسسەر بولىسەن؛ يەنە بىرى، كىشىلەرنىڭ ئەيىبلەشلىرىدىن، نادانلار بىلەن ھەمداستىخان بولۇشتىن قۇتۇلۇپ قالىسەن. قولدىن كەلمەيدىغان - مۇمكىن بولمايدىغان قىلىق ۋە ئىشلار بىلەن ھەپىلىشىشتىن ساقلىنالايسەن. ئىشلىرىڭ كۈنساين ياخشىلىق بىلەن روناق تاپىدۇ. لېكىن يىگىت سەن، بىلىمەنكى، يامان ھەمراھلىرىڭ سېنىڭ ئىچمىگىنىڭگە قويمايدۇ. شۇڭا «يامان سۆھبەتداش» تىن تەنھالىق ياخشى، يەنى يامان كىشىلەر بىلەن سۆھبەت قۇرغاندىن تەنھا ئۆتكەن ياخشى» دېگەن گەپ بىكار ئېيتىلمىغان. ناۋادا شاراب ئىچىپ قالساڭ، كۆڭلۇڭنى توۋا بىلەن تۇت. قىلغان توۋاڭ ئۈچۈن ھەقسۇبھانە ۋە تائالادىن تەۋپىق تىلە. سەھۋەند.

لىكلىرىڭدىن ھەمىشە پۇشايمان قىل. قىلغان توۋاڭ ۋە پۇشايمان-
لىرىڭنىڭ بەدىلىگە ھەقسۇبھانە ۋە تائالا پەزىلى كەرمى بىلەن ساڭا
تەۋپىق نېسىپ قىلغاي!

مەيزاب (شاراب) ئىچمەكچى بولساڭ، ئاۋۋال ئۇنى قايسى
تەرىقىدە ئىچىدىغانلىقىنى بىلىۋال. ئەگەر تەرتىپ - قائىدىلىرىد-
نى بىلمەي تۇرۇپ ئىچسەڭ، ئىچكەن شاراب سەن ئۈچۈن ئوغا
بولدۇ. تەرتىپلىرىنى بىلسەڭ، دەرھەقىقەت، ئۇ سەن ئۈچۈن
تەرىپك (زەھەر قايتۇرغۇچى دورا) بولمىدۇ. يېمەك -
ئىچمەك - تائام ۋە شارابلارنى كۆرۈپ ھەددىدىن زىيادە ئىچسەڭ
ۋە يېسەڭ ئۇ زەھەرگە ئايلىنىدۇ. بۇ ھەقتە مۇنداق دېيىلگەن،
نەزمە:

ئەگەر تەرىپك بولسۇن بولغۇسى زەھەر،
گەر ئىچسە تاشقارى ئەندازەسىدىن.

ناۋادا تائام يېگەندىن كېيىن ئۇسساپ كەتسەڭ، ئۈچ مەرتىۋە
ئۇسسۇلۇق ئىچىپ، ئاندىن مەيزاب ئىچ، يەنى ئۇسسۇلۇق ئىچمەي
تۇرۇپ مەيزاب ئىچمە. ئەگەر ئۇسسۇمىغان بولساڭ، تائامدىن
كېيىن ئۈچ سائەت تەخىر قىل. ئاندىن مەيزاب ئىچسەڭ بولىدۇ.
ئەگەر كىم، ئاشقازان قۇۋۋەتلىك، يەنى كۈچلۈك ۋە ياخشى
بولسا، قانچىلىك تائام يېگەن ۋە قانچىلىك شاراب ئىچكەن بولۇ-
شۇڭدىن قەتئىينەزەر، يەتتە سائەتتە ھەزىم قىلىنىپ بولىدۇ،
يەنى ئاشقازان مەيدىدىكى يېمەكلىكنى ئۈچ سائەتتە پىششىقلايدۇ،
يەنى ئۈچ سائەتتە تائامنىڭ قۇۋۋىتىنى سۈزۈۋېلىپ جىگەرگە يەت-
كۈزۈپ بېرىدۇ. جىگەر باشقا ئەزالارغا تەقسىم قىلىدۇ. جىگەر
تەقسىم قىلغۇچى ئەزادۇر. يەنە بىر سائەتتىن كېيىن قالغان

كېرەكسىز نەرسىلەرنى ئۈچەيگە يەتكۈزۈپ بېرىدۇ. شۇنداق قىلىپ ئاشقازان سەككىزىنچى سائەتتە ئەسلى ھالىتىگە قايتىدۇ. ئۇنداق بولمىسا، ئۇنى ئاشقازان ئەمەس، قاپاق دېيىش كېرەك. شۇڭا تائام يەپ ئۈچ سائەتتىن كېيىن مەيزاب (شاراب) ئىچسەڭ ھەم تائامدىن بەھرە ئالالايسەن، ھەم شارابتىن ھۇزۇر تاپالايسەن. — ئەي ئوغۇل، بىلگىنكى، شاراب ئىچىدىغان خۇش تەبىئەت مەيپەرەسلەرنىڭ ئۈچ تۈرلۈك قائىدىسى بولىدۇ:

بىرى، «سەلسەئى غەسسالە» (ئۈچ قېتىم يۇيۇش)؛ يەنە بىرى، «خەمسەئى ھازىمە» (بىش قېتىم ھەزىم قىلىش)؛ ئۈچىنچىسى، «سەبئەئى نايىمە» (يەتتە قېتىم ئوخلىتىش). ئۇلارنى بۇ يەردە بايان سەھىپىسىگە سىزماق ۋە تەقدىر رىشتىسىگە تىزماق لازىم كەلدى:

«سەلسەئى غەسسالە» (ئۈچ قېتىم يۇيۇش) دېگىنى شۇكى، ئەيىش - ئىشرەتتىن ئۆزىنى تارتمايدىغان مەيخورلار شاراب بەزىمىسى قۇرماقچى بولسا، ئاۋۋال ئۈچ پىيالى ئىچىۋالىدۇ. بۇ ئۈچ پىيالى مەينى ئۇلار ئۆز چۈشەنچىلىرى بويىچە «غەسسالە» (پاك قىلغۇچى) دەپ ئاتايدۇ. ئۇلارنىڭ قارىشىچە، ئاۋۋال ئىچىۋالغان بۇ ئۈچ پىيالى مەي دىلنى غەشلىكتىن پاك قىلىپ، كۆڭلىنى كۆتۈرۈپ، كىشىنى ھۇزۇرلاندۇرۇپ، كەيپىنى چاغ قىلارمىش؛ ئىككىنچى قەدەمدە نۆۋەتنى «خەمسەئى ھازىمە» گە بېرىشىدۇ، يەنى ئىشتىھا بىلەن يېمەكلىككە تۇتۇش قىلىدۇ. بۇ مەيپەرەسلەرنىڭ يەنە بىر قائىدىسى بولۇپ، تويۇنۇپ يېيىلگەن بۇغىزا ئۇلارنىڭ قارىشىچە ھەزىم قىلىشنى ياخشىلاپ، زەھەر قايتۇرغۇچى دورىغا ئوخشاش كىشىگە مەجۇنى ياقۇت (ياقۇت ئارىلاشتۇرۇپ ياسالغان كەيپ قىلغۇچى دورا) مەسەللىك خاسىيەت بېرەرمىش. ئاندىن كېيىن نۆۋەت «سەبئەئى نايىمە» گە كېلىدۇ. بۇ

ئۇلارنىڭ مەي ئىچىشتىكى ئۈچىنچى تۈرلۈك قائىدىسى بولۇپ، يەتتە پىيالە مەي بىلەن مەيخور ئۆزىنى ھېچنەمنى بىلمەيدىغان ئاڭقىرمايدىغان ھالەتتە بىخودلۇق مەرتەۋىسىگە يەتكۈزۈپ، تەل-ۋىلىك تەككىسىگە باش قويۇرۇش.

ناۋادا مەيخورلۇقنىڭ بۇ ئۈچ تۈرلۈك قائىدىسى بويىچە مەي ئىچىش توغرا كەلسە، شۇنى ئېسىڭدە مەھكەم تۇت: «سەلسەئى غەسسال» نى نامازدېگەر بىلەن باشلا. تا بەشىنچى ۋە يەتتىنچىسىگە يېتىپ مەستلىك ۋە بىئىختىيارلىق سېنى ئەسىر قىلغۇچە، قا-راڭغۇ چۈشۈپ، كىشىلەرنىڭ ئايىغى بېسىقىدۇ. كىشىلەر سې-نىڭ مەست بولۇپ قالغان ھالىتىڭنى كۆرمەيدۇ. ناۋادا مەست بولۇپ قالساڭ، بەتخۇيلۇق قىلما. مەستلىكتىكى بەتخۇيلۇقنى ھېچبىر تائىپە خوپ كۆرمەيدۇ. ئىمكان بار باغلاردا، سەھرالاردا مەي ئىچمە، غېرىب بولۇپ قالسەن. غېرىب، مۇساپىرنىڭ ئىلىكى ھېچبىرگە يەتمەيدۇ. ئەگەر مەي ئىچسەڭ مەست بولۇشتىن ئىلگىرى ئۆيۈڭگە قايت. مەستلىكنى ئۆيۈڭدە قىل، يەنى مەست بولغۇڭ كەلسە، ئۆيۈڭدە بول. چۈنكى تۆت تامنىڭ سايىسى دەرەخ سايىسىدىن ياخشى. كىشى ئۆز ئۆيىدە گويا پادشاھقا ئوخشايدۇ. يەنە بىرى، مەينى ھەر كۈنى ئىچىشتىن پەرھىز قىل. ئىچسەڭمۇ ئارىلاپ ئاز ئىچ. ئىككى - ئۈچ پىيالە بىلەن توختاپ قال. تويۇنۇپ تا ئام يېيىش ۋە مەست بولغۇچە مەي ئىچىشتىن پەرھىز قىل. تويۇنۇپ تا ئام يېيىش ۋە مەست بولغۇچە مەي ئىچىش — ھەر ئىككىلىسى سالامەتلىككە زىيانلىقتۇر. مەستلىكتە ئىككى تۈرلۈك ئىش يۈز بېرىدۇ: بىرى، ئاغرىق، يەنى شاراب تەسىرىدىن مېڭە، جىگەر، يۈرەك زەھەرلىنىپ، بېشىڭ ئاغرىپ، ساغلام بەدەننى زورلاپ كېسەلگە گىرىپتار قىلد. سەن؛ ئىككىنچىسى، ساراڭلىق، يەنى شاراب ئىچىپ مەست

بولغاندىن كېيىن پۈتۈن ئەزالىرىنىڭ ئىختىيارسىز ھەرىكەتكە كېلىدۇ: تىلىنىڭ دېمەيدىغانى دەيدۇ، پۈتۈنك بولمايدىغان جايغا بارىدۇ. قولۇنىڭ تۇتمايدىغانى تۇتىدۇ. كۆزۈنىڭ قارمايدىغانغا قارايدۇ. ئاغزىنىڭ يېمەيدىغانى يەيدۇ، ... شۇنداق قىلىپ ئۆز ئەزالىرىنىڭ بىلەن ئۆزۈڭنىڭ كىشىلىك ئىززەت - ھۆرمىتىڭنى يەرگە ئۇرۇپ، كىشىلەر ئارىسىدا رەسۋا بولىسەن.

— ئەي ئوغلۇم، ماڭا مەلۇم، سەن مەيزابتىن قول يىغالمىدەسەن. نەسەتتىنمۇ قوبۇل قىلالمايسەن. شۇنداقتىمۇ ئىمكان بار تىرىشىپ كۆر. بىلىپ - بىلمەي مەست بولۇپ قالساڭ «سۈبۈھى» (مەستلىكنى يېشىدىغان ئەتىگەنلىك شاراب) ئىچمە. يەنى ئەتىگەندە ئورنۇڭدىن تۇرۇپلا شاراب ئىچمەكنى ئادەت قىلما. بۇنىڭ زەربى ناھايىتى يامان. بۇ خىل ئادەتنى ھۆكۈمالار ۋە ئەقىل ئىگىلىرى خوپ كۆرمەيدۇ. ئەتىگەندە شاراب ئىچسەڭ بىرى، بامدات نامىزىنى قازا قىلسەن؛ يەنە بىرى، كۈندۈزى ياكى ئاخشىمى ئىچكەن شارابنىڭ مېڭىدىكى گاز تەسىرى تېخى يوقمىغان بولغاچقا، ئەتىگەنلىك شارابنىڭ گاز تەسىرى بىلەن بىرلەشسە، مالىخولىيا (ئەقىلدىن ئازغان نېرۋا كېسىلى) غا گەرىپتار بولىسەن. ئۇنىڭ ئۈستىگە ئاخشىمى شاراب ئىچسەڭ ئۆي-قۇددىن مەھرۇم بولىسەن. ئۇ ھالدا باشقىلار ئۇخلايدىغاندا سەن ئويغاق، باشقىلار ئويغانغاندا سەن ئۇخلايدىغان ئەھۋال روي بېرىدۇ. چۈنكى كېچىسى ئۇخلىمىغاندىن كېيىن كۈندۈزى ئۇخلىماي چارە يوق. كۈندۈزىمۇ، كېچىسىمۇ ئۇخلىمىساڭ، مەجەزنىڭ ئو-ساللىشىپ كېتىدۇ. پۈتۈن بەدىنىڭ ئاجىزلىشىپ پۇشايماغۇ، ئاغرىق ئازابغا قالسىەن. ناۋادا مەيزاب ئىچىشكە ھېرىس بولساڭ، ھەرگىزمۇ ئازنا (جۈمە) كېچىسى ۋە ئازنا كۈنى ئىچمە. مەيزاب ئىچىش ئەسلىدىلا ھارام. شۇنداقتىمۇ ئازنا كېچىسى،

ئازنا كۈنى شاراب ئىچىشكە ئادەتلەنمە. ئازنا كۈنى ھۆرمەت ساقىد
لا. ئەگەر ئازنا كېچىسى ۋە ئازنا كۈنى ھۆرمەت ساقلاپ شاراب
ئىچمىسەڭ، خەلقنىڭ كۆڭلى سەندىن بىر ھەپتە خوش بولىدۇ؛
تەلى سېنى ئەيىبلەشتىن بىر ھەپتە توختايدۇ. شۇ سەۋەبلىك بۇ
جاھاندا ساۋاب تاپىسەن. بەلگىلىك رىزىققا ئېرىشەلەيسەن.

ئون ئىككىنچى باب

مېھمان بولماق ۋە مېھمان قىلماقنىڭ بايانى

— بىلگىن، ئەي ئوغۇل، يات (سىرداش بولمىغان) مېھماننى مېھماندارچىلىققا (زىياپەتكە) چاقىرما. چاقىرىش توغرا كەلسىمۇ ھەر كۈنى چاقىرما. چۈنكى ھەر كۈنى چاقىرساڭ، مېھماننى كۆڭۈلدىكىدەك كۈتەلمەي، مېھمانلىق ھەققىنى ئوبدان ئادا قىلالمايسەن. بىر ئايدا نەچچە مەرتىبە مېھمان چاقىرماقچى بولساڭ، مەسىلەن: بەش قېتىم قىلماقچى بولغان مېھماندارچىلىق قىلغىنى يىغىپ بىر قېتىم قىل. يەنى بەش قېتىملىق زىياپەت ئۈچۈن سەرپ قىلىدىغان خىراجەتنى يىغىپ، پۇختا تەييارلىق بىلەن بىر قېتىملىق زىياپەت ئۈچۈن سەرپ قىل. تاكى سېنىڭ مېھماندارچىلىقىڭ (زىياپىتىڭ) ھەممە ئەيىبتىن خالىي بولسۇن ۋە سەندىن (سېنىڭ مېھماندارچىلىقىڭدىن) ئەيىب ئىزدىگۈچىلەرنىڭ تىللىرى قىسقارسۇن.

قاچانكى، ئۆيۈڭگە مېھمان كەلسە، ھەر بىرىگە ئۆز لايىقىدا ھۆرمەت بىلدۈرگىن ۋە ھەرقايسىسىغا ئۆز ئەھۋالى بويىچە يېقىن-چىلىق كۆرسەت، ئىززەتلە. بۇ توغرىدا شۈكۈر بەلخى مۇنداق دېگەن: نەزمە:

گەر، ئەي دوست، مېھمان ساڭا بولسە دوست،

ئاڭا مېزبانلىقنى ① قىلغىل دۇرۇست.

ئەگەر مېۋە پىشقان مەزگىل بولسا، نان (تائام) يېمەستىن
ئىلگىرى مېھماننىڭ ئالدىغا ئالدى بىلەن ھۆل مېۋە قوي ۋە بىرەر
سائەت تەخىر قىلىپ، ئاندىن تائام كەلتۈر. ئۆزۈڭ داىستىخاندا
ئولتۇرۇۋالما. ئەگەر مېھمانلار سېنى بىللە ئولتۇرۇشقا تەكلىپ
قىلسا، بىللە ئولتۇرغىن ۋە سائادەت بىل. ئەمما، «مەن خىزمەت-
تىڭىزلىرىنى قىلاي، سىزلىر تائامغا مەيىل قىلىڭىز» دېگىن.
بىز بىلەن بىللە ئولتۇرغىن دەپ تەكرار تەكلىپ قىلسا، ئولتۇ-
رۇپ ئۇلار بىلەن بىرگە تائام يېگىن. ئەمما تۈرگە چىقىۋالما.
يەنى مېھماندىن تۆۋەندە — پەگادا ئولتۇرغىن. بىراق مېھمان
ئۇلۇغلاردىن (كاتتىلاردىن) بولسا، ئولتۇرۇۋېلىش ئەدەپ جۈمە-
لىسىدىن ئەمەس. ھەدىسىلا: «تاماق ئوخشاپتۇ، ئېلىڭىلار،
بېقىڭىلار، ھېچنەمە يېمىدىڭىز، خىجىل بولماڭ، سىزنىڭ
لايىقىڭىزدا بىر ئىش قىلالىمىدەم. كېلەر قېتىمدا تولۇقلىۋالار-
مەن، ...» دېگەنگە ئوخشاش تەكەللۈپ سۆزلىرىنى قىلىۋەرمە.
بۇنداق سۆزلەر ھىممەت ئەھلى قىلىدىغان سۆزلەر ئەمەس. بۇ
خىل سۆزلەر نەچچە يىلدا بىر قېتىم مېھمان چاقىرىدىغان كىشى-
لەرنىڭ سۆزىدۇر. شۇڭا بۇنداق تەكەللۈپ سۆزلىرىڭىزدىن ئولتۇر-
غان مېھمانلار خىجىل بولۇپ، تويغۇدەك تائام يېيەلمەيدۇ. مېھ-
مانلار سېنىڭ داىستىخىنىڭىزدىن تويغۇدەك تاماق يېيەلمەي كېتىپ
قالسا، بۇمۇ ياخشى ئەمەس. گىلان شەھىرىنىڭ مېھماندارچىلىق
قائىدىلىرى ماڭا تولىمۇ خوپ كۆرۈنىدۇ:

قاچانكىم مېھمان چاقىرغان بولسا، ئاۋۋال ئۇسسۇلۇق ۋە
تۈرلۈك تائام تەييارلاپ، ساھىبخان ياكى خىزمەتكارلىرىدىن بى-

① مېھمان كۈتۈش تەرتىپلىرى.

رى ئىشىكتە تۇرۇپ مېھماننى تۆرگە باشلايدۇ. يەنە بىر - ئىككى كىشى قاچا ئەكېلىش ۋە بىكار بولغان قاچىلارنى ئاپىرىۋېتىش ئۈچۈن ھازىرلىنىپ تۇرىدۇ. زىياپەتكە كەلگەن ھەر بىر مېھمان ئۆز خاھىشى (ئۆز ئىختىيارلىقى) بويىچە يەپ - ئىچىدۇ. مېھمانلار تويۇنۇپ قوللىرىنى يۇيۇپ بولغاندىن كېيىن گۈلاب (گۈل سۈيى) ۋە ئەتىر كەلتۈرۈپ خۇش بۇي قىلىدۇ.

— ئەي ئوغۇل، شۇنىمۇ بىلگىنكى، مېھماندارچىلىقتا مېھمانلارنىڭ خىزمەتكارلىرى ۋە قۇللىرىغىمۇ ياخشى مۇئامىلىدە بولۇش لازىم. ياخشى نامنىڭ شۇلار ئارقىلىق ئاشكارا بولىدۇ. مۇمكىن بولسا، خۇش ئاۋاز ھاپىزىلار (ناخشىچىلار) ۋە ئۇستا سازەندىلەرنى تەكلىپ قىل. مېھمانلارغا مەيزاب (شاراب) قۇي. ماقچى بولساڭ، ئوبدىنىنى قۇيغىن، مېھمانلار ئەتىدىن ئاخشامغىچە تائام يېيىش بىلەنلا بولۇپ قالمىسۇن. ئارىلاپ شاراب ئىچىپ ۋە ئۇسسۇل ئويناپ تۇرغاي. ناۋادا مېھماندارچىلىق جەريانىدا يېمەك - ئىچمەكتە نۇقسان بولسىمۇ، بۇنداق ئەيىب - نۇقسانلار شاراب ۋە ئۇسسۇلنىڭ كەيپىدە مەلۇم بولمايدۇ. ئەلۋەتتە، شاراب ئىچىش گۇناھتۇر. ئەمما گۇناھ قىلغانىكەنسىن، يەنى شاراب ئىچكەنلىكىنى، شۇ گۇناھنى بىمەرزە قىلما. ئىچكەن شارابنىڭ — بەزمەڭ كۆڭۈللۈك بولسۇن. كۆڭۈللۈك ئىچكەن شۇ شارابنىڭ لەززىتى تۈپەيلى قىيامەتتە تاپاق يەپ دەرد تارتساڭمۇ ئەرزىسۇن! شاراب ئىچمەكچى بولساڭ، ئوبدىنىنى ئىچ؛ نەغمە ئاڭلىماقچى بولساڭ، ئوبدىنىنى ئاڭلا. مۇبادا ھارام ئىشنى قىلىپ سالساڭمۇ، كىشىگە ياخشىلىق قىلىشنى ئۇنتۇما. ئۇ دۇنيا. لېكىڭ گۇناھلىق بولسىمۇ، بۇ جاھاندا كىشىلەر ئارىسىدا ئەيىبلىك ۋە يامان ئاتلىق بولمايسەن. يەنى قىلغان شۇ ياخشىلىقنىڭ تۈپەيلى كىشىلەر ھارام ۋە گۇناھلىق ئىشلىرىڭنى ئەپۇ قىلىۋېتىدۇ.

دۇ.

بۇ ھەقتە كۆپ سۆزلەپ كەتتىم. شۇنداقتىمۇ يەنە ئاڭلاپ

قوي:

سېنىڭ مېھماندا ھېچ ھەققىڭ يوق. ئەمما مېھماننىڭ سەندە

ھەققى كۆپتۇر.

ھېكايەت:

ئاڭلىشىمچە، شاھ مۇقلىنىڭ ئوغلى مەنسۇر تەمىننىڭ ئوغ-

لى نەسر دېگەن ۋەزىرگە بەسرەھنىڭ ھاكىملىقىنى بەرگەندى.

بىر يىلدىن كېيىن چاقىرتىپ ھېسابات ئىشلىرىنى سورىدى.

نەسر ھېسابسىز باي كىشى ئىدى. خەلىپىنىڭ پۇل - مالدىن

تەمىنى بار ئىدى. شۇڭا تەكشۈرۈش قىلىپ نۇرغۇن پۇل -

مالنىڭ ھېسابىنى چىقاردى. ئاندىن شاھ مۇقلىنىڭ ئوغلى:

— بۇ پۇل - مالدىن ماڭمۇ بەرگىن، بولمىسا زىندانغا

سالماق، — دېدى. نەسر دېدىكى:

— ئەي مەۋلانا، مېنىڭ مال - مۈلكۈم ھەقىقەتەن كۆپ.

ئەمما ھازىر بەرسەم بولمايدۇ. ماڭا بىر ئاي مۆھلەت بەرگىن.

مۇنچىلىك مال ئۈچۈن زىندانغا تاشلىساڭ ئەرزمەيدۇ. مۇقلىنىڭ

ئوغلى كۆڭلىدە: «راست، مۇنچىلىك پۇل - مالنى بېرىۋېتىش

نەسر ئۈچۈن ھېچ گەپ ئەمەس» دەپ ئويلاپ دېدىكى:

— ئەسرۇل - مۆئمىنىدىن پەرمان بولمىغىچە، بۇ

پۇل - مالنى بەرمەي تۇرۇپ ئۆز جايىڭغا قايتساڭ بولمايدۇ. تا

بۇ پۇل - مېلىڭنى بىر تەرەپ قىلغىچە، بۇ يەردە — مېنىڭ

ئۆيۈمدە تۇرۇپ، ماڭا مېھمان بولغىن.

— پەرمانىڭىزدىن چىقماسمەن، — دەپ نەسر مۇقلىنىڭ

ئۆيىدە بىر ئاي مەھبۇس بولۇپ ئولتۇردى. بۇ چاغ دەل رامىزان

ئېيىنىڭ ئاۋۋىلى ئىدى، كەچ بولدى. مۇقلى خىزمەتكارغا بۇي-

رۇدى:

— نەسىرنى چاقىرىپ كەل. ھەركۈنى مەن بىلەن بىرگە ئىپتار قىلسۇن.

نەسىر بۇ بىر ئاي ئىچىدە مۇقلى بىلەن بىللە ئىپتار قىلدى. ۋاقتىمكى، ھېيت بولدى، نەچچە كۈن ئۆتتى. مۇقلى نەسىر-

گە:

— ئۇ پۇل - مالىنى تاپشۇرىدىغان ۋاقتى بولدى. بۇ ئىشنىڭ تەدبىرى ئەدىن - نەگىچە، — دەپ كىشى ئەۋەتتى. نەسىر دەيدىكى:
— مەن بۇ پۇل - مالىنى بېرىپ بولدۇم. مۇقلى دەيدى:
— بۇ پۇل - مالىنى كىمگە بەردىڭ؟ نەسىر دەيدى:
— سىزگە بەردىم.

مۇقلى بۇ سۆزدىن پەرىشان بولدى ۋە:

— ئەي خاجە، ئۇ پۇل - مالىنى ماڭا قاچان بەردىڭىز؟
نەسىر دەيدى:

— بۇ رامزان ئېيىدا مەن سىزنىڭ ئاش - تۇزىڭىزنى يېدىم. بىر ئاي سىزنىڭ مېھماندارچىلىقىڭىزدا ئىپتار قىلدىم. ئەمدى ھېيت بولدى. مەندىن يەنە پۇل - مال، ئالتۇن سوراۋاتىسىز. مېھماننىڭ ھەققى شۇنداق بولامدۇ؟

بۇ سۆزلەردىن مۇقلىنىڭ ئوغلى كۈلدى ۋە دەيدىكى:

— پۇل - مېلىڭدىن ئۆتتۈم. ئىجازەتنامەڭنى ئېلىپ قايت-
قىن.

نەسىر تۈز - تائامنىڭ ھۆرمىتى سەۋەبلىك ئۆز پۇل - مېلىدىن كەلگەن بالا - قازادىن قۇتۇلۇپ قالدى.

— بەس، ئەي ئوغۇل، مېھمانغا مىننەت قىلما. خۇش خۇي

ۋە ئوچۇق چىراي بول. شاراب ئىچ، لېكىن مېھماننىڭ ئالدىدا

مەست بولۇپ قالمىغىن. ناۋادا مېھمانلار مەست بولۇپ قالسا، ئۇ چاغدا سەنئەت ئۆزۈڭنى مەست بولۇپ قالغاندەك كۆرسەتە دوستلىرىڭنى خۇش خۇيلۇق بىلەن ياد قىل، ئەمما بىھۇدە كۈلە ۋە ئورۇنسز سۆزلىمە. بىھۇدە (ئورۇنسز) كۈلۈش - ساراڭلىقنىڭ يەنە بىر خىلىدۇر. ۋاقتىكى، مېھمان مەست بولۇپ قېلىپ ئۆيگە قايتماقچى بولسا، بىر ئىككى مەرتىۋە ئەدەپ بىلەن: — مۇشۇ يەردە قونۇپ قالسىڭىز ياخشى بولارمىكىن. بۇ كېچە ھەم خىزمىتىڭىزدە بولاي، — دېگەندەك سۆزلەر بىلەن كۆڭلۈڭنى بىلدۈر. ئەگەر قوبۇل قىلمىسا، ئېسىلىۋالما. سىيىلىق ۋە مېھرىبانلىق بىلەن ئۆزىتىپ قويغىن. ئەگەر خىزمەتكارلىرىڭدىن بىرەرسى مېھمانلارنىڭ قېشىدا بىرەر خاتا ئىش قىلىپ قويسا، ئۇنى كەچۈرۈۋەت، غەزەپ قىلما. قاتتىق - يىرىك سۆزلىمە. «بۇ ئىشنىڭ يامان بولدى ياكى ئۇ ئىشنىڭ ياخشى بولدى» دېگەندەك سۆزلەرنى ھەم ئېيتما. ناۋادا مېھمان بار يەردە خىزمەتكار سېنىڭ ئالدىڭدا چوڭچىلىق قىلىسىمۇ، سەۋر قىلغىن. ئەگەر مېھمانلار شۇنداق قىلىسىمۇ، بىمەنە سۆزلەرنى ئېيتسىمۇ ھەرگىز نارازىلىق قىلغىنى بىلدۈرمە، ئەكسىچە ھۆرمەت بىلدۈر، ئۇلۇغلا!

ھېكايەت:

ئاڭلىشىمچە، مۇتەسەم خەلىپە رۇمغا پادىشاھ مەزگىلىدە بىر گۇناھكارنىڭ بېشىنى كېسىشكە پەرمان چۈشۈرگەنىدى. گۇناھكار:

— ئەي ئەمرۇل - مۇئىنن، خۇدا ۋە رەسۇلۇللاھ (مۇ-ھەممەد پەيغەمبەر) نىڭ ھەققىدە بولسىمۇ، مېنى بىر جام سۇ بىلەن مېھمان قىل، ئۇسساپ كەتتىم. ئاندىن كېيىن ھەر نېمە بۇيرۇساڭ پەرمانبەردارمەن، — دېدى. خەلىپە سۇ بېرىشكە بۇي-

رۇدى. گۇناھكار سۇنى ئىچتى ۋە دېدىكى:

— شۇبۇ ياخشىلىقىڭىز ئۈچۈن تەڭرىم بەرىكەت ئاتا قىلغاي!
ئەي ئەمىرۇل - مۆئمىنن، بۇ بىر قاچا سۇنى ئىچىپ، سىزنىڭ
مېھمىنىڭىز بولدۇم. ئەمدى سىزلەرنىڭ قائىدە-ئەلەمدە مېھماننى
ئۆلتۈرمەك ۋاجىپ بولسا، پەرمان قىلىڭ، مېنى ئۆلتۈرسۇن.
ناۋادا مېنى ئەپۇ قىلىپ گۇناھىمدىن ئۆتسىڭىز، سىزنىڭ ئالدىدە
ئىزدا توۋا قىلاي!

— راست ئېيتتىڭىز، — دېدى خەلىپە، — مېھماننىڭ ھەققى
ئۆلۈغدۇر. سېنى ئەپۇ قىلدىم. توۋا قىلغىن. مۇنىڭدىن كېيىن
گۇناھلىق ئىشلارنى قىلما.
ئۇ كىشى توۋا قىلدى. خەلىپە ئۇنى ئازاد قىلىپ قويۇپ
بەردى.

— بىلگىن، ئەي ئوغۇل، مېھماننىڭ ھەققى ۋاجىپتۇر.
لېكىن مېھمان قىلساڭ مېھمان بولۇشقا، يەنى ھۆرمەتلەشكە،
ئۇلۇغلاشقا لايىق ۋە مېھماندارچىلىققا ئەرزىگۈدەك ئادەمنى مېھ-
مان قىل. نادان، نائەھلى ۋە پەسكەش، بېخىل كىشىلەرنى
مېھمان دەپ ئۆيۈڭگە يوللىقۇچى بولما. ئۇنداق كىشىلەر ئۇلۇغ-
لاش - ھۆرمەتلەشكە ئەرزىمەيدۇ. بىلىشنىڭ كېرەككى، مېھمان-
دارچىلىق ۋە ھۆرمەت - ئىززەتنى كۆرگەنلىكى كىشىگە قىلغۇ-
لۇق ئەمەس. ئەگەر باشقىلارنىڭكىدە مېھمان بولۇش توغرا كەل-
سە، بولار - بولماس كىشىنىڭ مېھماندارچىلىقىغا بارما. ئەگەر
بارماقچى بولساڭ، بەك ئاچ قورساق بارما. بەك توقمۇ بارما.
چۈنكى ھېچنېمە يېمىسەڭ ئۆي ئىگىسىنىڭ كۆڭلى يېرىم بولىدۇ.
كىشىلەر رەنجىيدۇ. ناۋادا كۆپ يېسەڭ، «قارنى يامان»
دېگەن ئاتاققا قالمىسەن. مېھماندارچىلىققا بارساڭ، بىر يەردە،

يەنى ئۆزۈڭگە لايىق ئورۇندا ئولتۇرغىن. سەن بارغان ئۆي دەسسە تۇڭنىڭ ئۆيى بولۇپ، بىرەر ئىش قىلىشقا، يەنى ياردەملىشىشكە توغرا كەلگەندىمۇ يېمەك - ئىچمەكتە ئۆي ئىگىسىنىڭ ئىشلىرىغا ئارىلاشما. يېمەك - ئىچمەك ئۈستىدە ھەرقانداق كىشىنى ئىشقا بۇيرۇما. ئۆي ئىگىسىنىڭ خىزمەتكارلىرىغا: «ئەي پالانى، بۇ تاۋاقنى بۇ يەردىن ئېلىپ ئۇ يەرگە قويغىن، بۇ ئىشنى مۇنداق قىل، ...» دەپ ئاقساقاللىق قىلما. داستىخان ئۈستىدە كىشىنىڭ تاۋىقىغا شېرىك بولمىغىن. خىزمەتچىلەرگە ئازار بەرمە. مەست ۋە خاراب بولغىچە ئولتۇرما. بەزمىدىن شۇنداق ھالەتتە قايتقىنكى، يول يۈرگەن ۋاقتىڭدا سەندىن مەستلىكنىڭ ئەسىرى كۆرۈلمىگەي. چىرايىڭ باشقىلارنىڭ چىرايىدىن پەرق قىلمىغۇ. دەك ئىچ. مەست بولغۇچە ئىچمەكچى بولساڭ، ئۆيۈڭگە بېرىپ بىر تەرەپ قىل. ناۋادا بىرەر قەدەھ مەي ئىچىپ سالىساڭ، سەندىن كىچىكلەر ئالدىڭدا قانچىلىك گۇناھ سادىر قىلمىسۇن، ئۇلارغا ئەدەپ بەرمەك لازىم بولسىمۇ، ئەدەپ بەرمە. چۈنكى مۇنداق چاغدا ئەدەپ بەرسەڭ، ئۇنى ھېچ كىشى ئەدەپ قاتارىدا كۆرمىيدۇ، بەلكى سېنى مەست بولۇپ قاپتۇ، دەپ چۈشىنىپ قالىدۇ. شۇنىڭ بىلەن سەن «قىلىقى سەت» دېگەن يامان نامغا قالىسەن. نېمە ئىش قىلماقچى بولساڭ، قىلماقچى بولغان ئىشنىڭى ھاراق ئىچمىگەندە ۋە ساق ۋاقتىڭدا قىلغىن. ئەگەر خاتا ئىش قىلىپ قويساڭمۇ، ئوقۇشماسلىققا چىقىرىدۇ. بۇ ئىش تۈپەيلى سېنى «قىلىقى سەت» دېمەيدۇ. مەستلىكتە قانداقلىكى ئىش قىلساڭ «قىلىقى سەت» (بەتخۇيلۇق) دەپ بىلىدۇ. شۇڭا ئاقىللار: «ساراڭلىق بىرقانچە تۈرلۈك بولىدۇ. مەستلىك ئەنە شۇ ساراڭلىقنىڭ بىر تۈرىدۇر» دېگەن. ئوخشاشلا كۆپ سۆز.

لەش، توختىماي چاۋاك چېلىش، قوللىرىدىن قاس چىقىرىش،
ئايىغىنى يەرگە ئۇرۇش، زۆرۈرىيىتى يوق ئىشلارنى قىلىش، ...
مەيلى مەستلىكتە بولسۇن ياكى ساق ۋاقتىدا بولسۇن، بەتخۇيلۇق
جۈملىسىدىندۇر. شۇڭا مەست، خاراب ۋە يالغۇز ئەھۋالدا ئەل
ئارىسىغا بارغۇچى بولما. بارغۇڭ كەلسە، ئەھلى ئايالنىڭ ياكى
خىزمەتكارلىرىڭنىڭ قېشىغا بارغىن.

ئون ئۈچىنچى باب دامكا ۋە شاھمات ئوينىماقنىڭ بايانى

— بىلگىن ئەي ئوغۇل، «ھەزىل - چاقچاق يامان ئىشلار. نىڭ مۇقەددىمىسى» دېگەن گەپ بار. تاكى قۇدرىنىڭ يەتسىلا ھەزىل - چاقچاق قىلماقتىن پەرھىز قىلغىن. خۇسۇسەن سوغۇق ۋە ناخۇش (كۆڭۈلسىز) ھەزىل قىلماقتىن پەرھىز قىل. ئەگەر ھەزىل ۋە چاقچاق قىلساڭ ھەم مەستلىكتە قىلما، ئارتۇقچە چۈشەنمەسلىك پەيدا بولمىسۇن. چۈنكى ھەزىل - چاقچاقنىڭ كۆپىنچىسى بېزەپ بولىدۇ. شۇڭا ناخۇش ۋە بېزەپ ھەزىل - چاقچاقتىن مەيلى مەستلىكتە بولسۇن، مەيلى ساق ۋاقتىڭدا بول. سۇن، ئۆزۈڭنى تارت. بولۇپمۇ دامكا ۋە شاھمات ئوينىغان ۋاقتىڭدا شەرم تۇت ۋە پەرھىز قىل. چۈنكى مۇنداق ۋاقتتا ھەزىل - چاقچاق قىلساڭ، ھەر ئىككى كىشى (ئۆزۈڭ ۋە ئۆزگە) ئوخشاشلا خىجىل بولىدۇ ياكى ھەزىل - چاقچىقىڭنى كۆتۈرەلمەيدۇ. دامكا ۋە شاھمات ئوينىماقنى تولا ئادەت قىلىۋال. ما. ئەگەر ئوينىماقچى بولساڭ مۇۋاپىق بىر ۋاقتتا ئوينا. ئەمما گۆرۈ قويۇپ، يەنى پۇل تىكىپ ئوينا. ئۆزئارا مېھمان بولماق ۋە مېھمان قىلىشماق ئۈچۈن ئوينىساڭ مەيلى، لېكىن پۇل ۋە ئالتۇن - كۈمۈش تىكىپ ئويناش — قىماردۇر. قىمار — ھارامدۇر. دامكا - شاھماتنى ھەرقانچە ياخشى ئوينىساڭمۇ، قىمارۋازلىق بىلەن نام چىقارغان كىشىلەر بىلەن ئوينا. چۈنكى

مۇنداق كىشىلەر بىلەن شاھمات ئوينىساڭ، ئوخشاشلا سەن ھەم قىمارۋاز دېگەن ئاتاققا قالسىەن. ئەگەر ئۆزۈڭدىن چوڭ كىشى بىلەن شاھمات ئوينىماقچى بولساڭ، ئاۋۋال چوڭلارنىڭ مېڭىشىغا يول قوي. مەست، بەتخوي ۋە ھۇرۇن كىشىلەر بىلەن ھەرگىز شاھمات ئوينىما. تا ئارىدا دۈشمەنلىك ۋە خۇسۇمەت پەيدا بولمىد. غاي! ئويۇن ئۈستىدە ئۇرۇقنى ئۇنداق ماڭدىڭ ياكى مۇنداق ماڭدىڭ، دەپ جەدەللەشمە ۋە ئۇرۇشما ياكى ئۆزۈڭنىڭ توغرىلىق قىنى ئىسپاتلاپ قەسەم ئىچمە. گەرچە سەن راست ئېيتىۋاتقان بولساڭمۇ، باشقىلار سېنى يالغان ئېيتىۋاتىدۇ، دەپسە ئامال يوق. ئومۇمەن، ھەممە يامانلىق ۋە بەتخويلىقنىڭ ئىسلىنى ھەزىل - چاقچاق دەپ بىل ۋە ئويۇن ئۈستىدە ھەزىل - چاقچاقتىن پەرھىز قىل. ئەمەلىيەتتە، ھەزىل - چاقچاق قىلماق ئەيىبمۇ ئەمەس، گۇناھمۇ ئەمەس، نۆۋىتى كەلگەندە ھەزرىتى رەسۇل ئەلەيھىسسالام لام ھەم چاقچاق قىلاتتى. رىۋايەت قىلىنىشىچە:

ھەزرىتى ئائىشە رەزىيەللاھۇ ئەنھانىڭ خىزمىتىدە ياشانغان بىر ئايال بار ئىدى. بىر كۈنى ئۇ ئايال ھەزرىتى رەسۇل ئەلەيھىسسالامدىن سوردى:

— يا رەسۇللاھ، مېنىڭ يۈزۈم جەننىتىلەرنىڭ، يەنى جەننەتكە كىرىدىغانلارنىڭ يۈزىگە ئوخشامدۇ ۋە ياكى دوزخىيلارنىڭ، يەنى دوزاخقا كىرىدىغانلارنىڭ يۈزىگە ئوخشامدۇ؟
ھەزرىتى رەسۇل ئەلەيھىسسالام جاۋابەن:

— ھەرقانداق قېرى خوتۇن جەننەتكە كىرمەيدۇ، — دېدى.
ئۇ خوتۇن بۇ گەپنى ئاڭلاپ كۆڭلى بۇزۇلۇپ يىغلىدى، ھەزرىتى رەسۇل ئەلەيھىسسالام:

— تولا يىغلىما، مېنىڭ سۆزۈم يالغان ئەمەس. مەن راست ئېيتىۋاتىمەن. ھېچبىر قېرى خوتۇن جەننەتكە كىرمەيدۇ. بۇ

شۇنىڭ ئۈچۈنكى، قىيامەت كۈنى ھەممە خەلق گۈرلىرىدىن يېت-
 گىت ۋە جۇۋان ھالىتىدە تىرىلىپ ئورنىدىن تۇرىدۇ، — دېدى.
 بۇ سۆزنى ئىشتىپ ياشانغان ئايالنىڭ كۆڭلى خۇش بولدى.
 بىلگىنىكى، ھەزىل ۋە چاقچاق قىلماق راۋادۇر. ئەمما قوپال
 ۋە بۇزۇقچىلىققا ئائىت ھەزىل - چاقچاقلارنى دېيىش راۋا ئەمەس-
 تۇر. بەس، ئەگەر قوپال ۋە بۇزۇقچىلىققا ئائىت چاقچاقلارنى
 قىلساڭ ۋە دېسەڭ ئۆزۈڭدىن كىچىكلەرگە قىلما ۋە دېمە. چۈنكى
 ئۆزۈڭدىن كىچىكلەرگە چاقچاق قىلساڭ ئىززەت - ھۆرمىتىڭگە
 — سەلتەنتىڭگە مۇۋاپىق كەلمەيدۇ، بەلكى نۇقسان يېتىدۇ.
 ئەگەر ئامالسىز قېلىپ ھەزىل - چاقچاق قىلماق ۋە دېمەك زۆرۈر
 بولۇپ قالسا، ئۆزۈڭنىڭ تەڭتۇشلۇرىغا دە. ئۇلار جاۋاب قايتۇر-
 سمۇ ئەيىب بولمايدۇ. ھەر ۋاقىت سىلىق ۋە كۆڭۈلگە ياقىدىغان
 ھەزىل - چاقچاقلارنى قىلىشقا ئادەتلەن. كۆڭۈلىسىز ھەزىل -
 چاقچاقلارنى قىلىشتىن پەرھىز قىل. چۈنكى ھەزىل - چاقچاق
 تاپتىن چىقىپ كەتسە، كىشىنى قەدىرسىز ۋە ئېتىبارسىز قىلىپ
 قويىدۇ. ئەلۋەتتە، سەن باشقىلارغا قانداق ھەزىل - چاقچاق
 قىلغان بولساڭ، نۆۋىتىدە سەنمۇ شۇنىڭ باراۋىرىدە جاۋابقا
 ئېرىشىسەن - دە! شۇڭا چاقچاق قىلىدىم دەپ كىشىلەر بىلەن
 جېدەللىشىپ - ئۇرۇشۇپ قالمىغىن. ئۇرۇشۇش —
 ئۇلۇغلارنىڭ ئىشى ئەمەس. بەلكى خوتۇنلار ۋە كىچىك بالىلارنىڭ
 ئىشىدۇر. ناۋادا كىشىلەر بىلەن ئۇرۇشۇپ ياكى جېدەللىشىپ
 قالساڭ، بىر نېمە دېگۈدەك، يەنى گەپ قايتۇرغۇدەك ئىمكانىڭ
 بولسىمۇ، دېمىگىن. چۈنكى ئۇرۇشۇش ۋە جېدەلنىڭ ئۈستىگە
 كۆڭۈل ئاغرىتىدىغان گەپ - سۆزلەر قوشۇلسا، دوستلۇققا، يەنى
 يارىشىۋېلىشقا يول قالمايدۇ. ئىمكان بار دەرھال تۈگەتسىمۇ
 بولىدىغان ماجىرالارنى ئۇزاققا سوزما ھەم خۇسۇمەت ساقلىما.

خۇسۇمەت ساقلاش يوقسۇز ، نامرات ۋە يامان كىشىلەرنىڭ ئادىتىدۇر . شۇنى بىلگىنكى ، ئادەتلەرنىڭ ئوبدىنى خۇش مۇئامىلىلىك-تۇر . خۇش مۇئامىلە خۇدانىڭ بەندىگە بەرگەن ئۇلۇغ نېمىتىدۇر . يەنە بىرى ، كىشىگە ھەسەت قىلما ، يەنى كىشىنىڭ مەنپەئەتىگە قارىتا يامان نىيەتتە بولمىغىن . بەرھەق ، شاراب ئىچمەك ، ھەزىل - چاقچاق قىلىشماق يىگىتلەرنىڭ ئىشىدۇر . ئەمما ، بۇ ئىشلار يەنىلا ۋاقتى - سائىتىدە - ئۆز ئەندىزىسى ئىچىدە بولغىنى تۈزۈك . ئىچىشكە توغرا كەلسە ، ئىچىش ؛ ئىچمىسىمۇ بولىدىغان يەردە ئىچمەسلىك كېرەك . يەنى ھەم ئىچەلەيدىغان ، ھەم ۋاز كېچەلەيدىغان بولۇشۇڭ لازىم . يۇقىرىدا شاراب ئىچمەك ۋە ھەزىل - چاقچاق قىلماق توغرىسىدا بىرنەچچە سۆز دېدىم . بۇ توغرىدا ئەجدادلارمۇ ئېيتقان . شۇلارنىمۇ كۆرۈپ باق . ئەمدى ئىشقى ۋە ئاشىقلىق توغرىسىدا بىلگىنىمچە بىرنەچچە سۆز ئېيتاي . مەلۇمكى ، كۆڭۈل ئىشىدا تەشەببۇسكار بولماق تولمۇ مۇشكۈل-دۇر .

ئون تۆتىنچى باب

ئىشقى ۋە ئاشىق بولماقنىڭ بايانى ①

— بىلگىن، ئەي ئوغۇل، كىشى مۇلايىم تەبىئەتلىك بولمىدۇ. غۇچە ئاشىق بولمايدۇ. چۈنكى ئىشقىنىڭ ئۆزى مۇلايىملىقتۇر. كىشى خاراكتېرىنىڭ مۇلايىملىقىدىن ئىشقى پەيدا بولىدۇ. « ھەر كىشى ئاتىسىغا ئوخشىسا، ئۇنىڭغا زۇلۇم يەتمەيدۇ» دېگەن گەپ بار. شۇڭا ئىشقى دېمەك - مۇلايىملىق دېمەكتۇر. ئەگەر مۇلايىملىقتىن مۇلايىملىق تۇغۇلسا، ئۇنداق مۇلايىملىق ھېچبىر تاپا - تەنىگە قالمايدۇ. كۆرمىدىڭمۇ؟ قېرىلاردىن، يەنى قېرىلارغا قارىدىغاندا يىگىتلەر تولاراق ئاشىق بولىدۇ. چۈنكى يىگىتلەرنىڭ تەبىئەتى قېرىلارنىڭ تەبىئەتىدىن يېقىملىقراق ۋە نازۇكرىك بولىدۇ. ئادەتتە قوپال تەبىئەتلىك، ھۇرۇن كىشى ھەرگىزمۇ بىراۋغا ئاشىق بولمايدۇ. چۈنكى ئىشقى شۇنداق بىر ئاغرىقتۇركى، ئۇ نازۇك روھلارغا تولاراق ئازاب ئېلىپ كېلىدۇ. شۇڭا ھەر ئامال بىلەن ئاشىق بولۇشتىن ساقلان. ئاشىقلىقتىن پەرھىز قىلغىن. ئاشىقلىق بالا ۋە ئاپەتلىك ئىشتۇر. خۇسۇسەن پۇلۇڭ يوق، نامرات كۈنلىرىڭدە ئاشىق بولساڭ، يەنى ئىشقى يولىغا كىرسەڭ، تېخىمۇ نامرات ۋە يوقسۇز بولۇپ كېتىسەن. ناۋادا قېرىلار ئاشىق بولسا، ھەرگىزمۇ مۇرادىغا يېتەلمەيدۇ. چۈنكى ئۇلاردىن پۇلدىن

① بۇ ماۋزۇ تېكىست ئىچىدە «گەپ قىلماق ۋە ئاشىق بولماقنىڭ بايانىدا» دېيىلگەن، مۇنداقچە ئىسكى قىلىندى.

بۆلەك ھېچنېمە ھاسىل بولمايدۇ. قېرىلارنىڭ ئاشقىلىقى پەقەت ئۆزىنىڭ قېنىنى ئۆزى ئىچكىلى ھەرىكەت قىلغانغا باراۋەردۇر. شۇڭا بۇ توغرىدا مۇنداق دېمەكچىمەن:

پۇلسۇزلۇقۇم ئەيلەدى مېنى شىفتەئى ھال^①،
پۇل يوقلۇقىدىن نەسىبىم^② ئولمادى ۋىسال.
ئالەم ئېلى ئىچرە بۇ مەسەلدۇر مەشھۇر:
«پۇلسىز كىشى بازار ئارا چىقماق ۋەبال».

ناۋادا ۋاقتى - سائىتى يېتىپ بىرەرسىگە كۆڭلۈك چۈشۈپ قالسا، ھەم ئۇنىڭ ئىشقى مۇھەببىتى بىلەن كۆڭلۈك خۇش بولسا، ئۇ ھالدا شۇ كۆڭلۈكنىڭ پېيىدە بولغىن. ئەمما ھە دەپسلا ئىشقى - مۇھەببەتكە بېرىلىپ كەتمە. ئۆزۈڭنى نەپسى خاھىشىغا، يەنى ھاۋايى - ھەۋەسكە ئاتىۋەتمە. چۈنكى بۇنداق قىلىش ئەقىل ئىگىلىرى ۋە ئاقىللارنىڭ ئىشى ئەمەس. ئاشىق بولغۇچى يا ۋىسال ئىچىدە ئەيش - ئىشرەت شەرىپىتىنى تېتىيدۇ، يا پىراق ئىچىدە دەردۇ - مېھنەت زەھىرىنى تېتىيدۇ. بىلگىنكى، بىر يىللىق ۋىسالنىڭ راھىتى بىر كۈنلۈك پىراق (ئايىرىلىش) نىڭ دەردۇ - مېھنىتىگە، يەنى جەۋرى - جاپاسىغا ئەرزىمەيدۇ. ئا- شىقنىڭ دەسلەپ ئېرىشىدىغىنى كۆڭۈل دەردى ۋە كۆڭۈل رەنجى- دۇر، يەنى ئاشىق ئۈچۈن مەشۇقى بىلەن ئۇچرىشىشى خۇشاللىق ئېلىپ كەلسە، ئايىرىلىش ھەمىشە ئازاب ئېلىپ كېلىدۇ. ناۋادا مەشۇقۇڭ يامان خۇيلۇق بولسا، ۋىسالغا يەتكەن تەقدىردىمۇ، ھەمىسىلەپ خورلۇق ئازابىنى چېكىسەن. شۇڭا پىراق، يەنى

① پەرىشان، بىقارار، دىۋانە.
② تەقدىرىم، ئارزۇ - ئارمانلىرىم.



ئايرىلىش ۋىسالىدىن - ۋىسالىغا ئېرىشىشتىن يامانراق تۇر. ئېلىنماي
بلۇق، مەشۇقۇڭ پەرىشتە بولسىمۇ، ھېچ ۋاقىت خالايمىنىڭ مالا
مىتىدىن خالىي بولالمايسەن. چۈنكى ئالەم خەلقى ھەمىشە باشقىم
لاردىن ئەيىب ئىزلەشكە ئادەتلەنگەن. شۇڭا قۇدرىتىڭنىڭ بارىچە
ئۆزۈڭنى تۇتۇۋال. ئاشقىلىقتىن پەرھىز قىل. ئاقىل - ھۆكۈم -
لاردىن بۆلەك كىشى ئاسانلىقچە ئىشقتىن پەرھىز تۇتالمايدۇ.
ئەمەلىيەتتە، ھەرقانداق ئادەمنىڭ بىر كۆرۈش بىلەنلا بىرسىگە
ئاشىق بولۇشى مۇمكىن ئەمەس. ئاۋۋال كۆز كۆرىدۇ، ئاندىن
كۆڭۈل مايىل بولىدۇ. دېمەك، كۆڭۈل مايىل بولدى، دېگەن
سۆز تەبىئىتىڭنىڭ مايىل بولدى، دېگەن سۆز. تەبىئىتىڭنىڭ مايىل
بولغانىكەن، كۆڭلۈڭ كۆرۈشمەكنى تەقەززا قىلىدۇ. ئەگەر سەن
نەپىسنىڭ خاھىشىغا يول بېرىپ، كۆڭلۈڭنى ئۇنىڭ، يەنى كۆڭ -
لۇڭنى ئۇتمۇۋالغۇچىنىڭ ئىختىيارغا تاپشۇرساڭ، ئۇ ھالدا كۆر -
مەك - كۆرۈشمەكنىڭ تەدبىرىنى قىلىشقا توغرا كېلىدۇ. كۆڭ -
لۇڭ بىر كۆرۈش بىلەن قانائەت ھاسىل قىلمايدۇ. يەنە بىر
قېتىم كۆرۈشنى ئىزلەيدۇ. كۆرۈشۈش ئىككى قېتىمغا يەتسە،
مايىللىق كۈچىيىدۇ. دە، كۆرۈش - كۆرۈشۈش ئىستىكى، يەنى
كۆڭۈلنىڭ ئارزۇسى غالىب كېلىپ، كۆڭلۈڭ ئۈچىنچى قېتىم
كۆرۈشۈشكە ئىنتىلىدۇ. شۇنىڭ بىلەن ئىشقى - مۇھەببەت سۆز -
لىرى ئارىغا چۈشىدۇ. سەن بىر سۆز قىلسەن، ئۇ بىر جاۋاب
ئېيتىدۇ. ئاخىرىدا خۇددى چاق بىلەن تانايقا ئوخشاش پۈتكۈل
ئەقىل - ھوشۇڭ، پەم - پاراستىڭنى ئۇنىڭغا، يەنى ئىشققا بەند
بولۇپ، ھەممە ئىشىڭدىن قالسەن. ئاندىن ئۆزۈڭنى تارتقان
بىلەنمۇ توختىتالمايسەن. ئۆزۈڭنى تۇتۇۋالماقچى بولغىنىڭدا ۋا -
قت ئاللىبۇرۇن قولۇڭدىن كەتكەن بولىدۇ. چۈنكى ۋاقىت ئۇ -
زارغانىبىرى ئىشقىڭمۇ ئېشىپ بارىدۇ. تەدبىرى شۇكى، مەھبۇب -

نى تۇنجى كۆرگەندە ئەڭ ياخشىسى ئۆزۈڭنى تۇتۇۋال ، كۆڭلۈڭ تەقەززا قىلسىمۇ ، ئەقلىڭنى كۆڭلۈڭگە تاپشۇرۇپ ، ئۇنىڭ ، يەنى مەھبۇبىڭ ئىسمىنى تىلىڭغا ئالما . كۆڭلۈڭنى باشقا بىر ئىشقا مەشغۇل قىل . نەپسىڭ خاھىشىنى تىزگىنلە . كۆزۈڭنى ئۇنىڭ ، يەنى مەھبۇبىڭ جامالىغا قاراشتىن رەت قىل ، قارىما . كۆڭۈل رەنجى ھەرقانچە ئېغىر بولسىمۇ ، جاپاسى بىر ھەپتىلىكتۇر . ئەمما بۇنداق چىدام - ئىرادە ھەر كىشىنىڭ قولىدىن كېلىۋەر - مەيدۇ . ئىشقىنىڭ رەنج - مېھنىتىگە - ئاغرىقىغا پەقەت ئاقىل ۋە دانا كىشىلەر سەۋر ۋە سەۋەب قىلالايدۇ . ئىشقى شۇنداق بىر ئاغرىقتۇركى ، بۇ ئاغرىقنىڭ داۋاسى توغرىسىدا مۇھەممەد زەكە - رىيا ھەكىم «قانۇن» دېگەن كىتابىدا مۇنداق دېگەن : «دائىم روزا تۇتۇش ، يەنى تويغىچە تاماق يېمەسلىك ؛ ئېغىر يۈك كۆتۈرۈش ، يەنى بەدەنگە ئېغىر ئەمگەك مەجبۇرىيىتى يۈكلەش ؛ يىراق جايلار - غا سەپەر قىلىش ، ھەمىشە بەدەننى رەنجى ۋە مۇشەققەتتە تۇتۇش ، ...»

ئەمما ، بىرەر كىشى بىلەن دوستلىشىش ، ئۆزئارا كۆرۈ - شۇش ، ئۆزئارا خىزمەتتە بولۇش راۋادۇر .

شەيخ ئەبۇ سەئىد ئەبۇل - خەير رەھمەتۇللاھى ئەلەيھى دوست تۇتۇشقا لايىق كىشى توغرىسىدا مۇنداق ئېيتقان : «بىرىنچى ، ھالال نان ، يەنى ھالال ئىشلەپ ، تۇرمۇشنى قامدىيالايدىغان بولۇ - شى ؛ ئىككىنچى ، مۇۋاپىق ھال - ئەھۋال ، يەنى ھال - ئەھۋالى مۇۋاپىق بولۇش ؛ ئۈچىنچى ، گەرچە ۋەيرانە بولسىمۇ تۇرغىدەك ماكانى بولۇش ؛ تۆتىنچى ، سادىق مەھبۇبى ياكى خىزمەتكارى بولۇش . بۇ ھالدا ھەر كىشى ئۆز خاھىشى ۋە ئەندىزىسى بويىچە ياشايدۇ ، ئۆزئارا بېقىنىپ قالمايدۇ . دېمەك ، بۇنداق دوست ئاش - نان مەنپەئەتى ئۈچۈن ئەمەس ، ھەقىقىي دوستلۇق ئۈچۈن

دوست بولىدۇ. »

ئەمما، دوستلۇق بۆلەك، ئاشىقلىق بۆلەكتۇر، يەنى دوستلۇق بىلەن ئاشىقلىق ئارىسىدا پەرق بار. ئىشقى - مۇھەببەتتە كىشىگە يېتىدىغان خۇشاللىق كەم بولىدۇ، يەنى ئىشقىنىڭ ئۆتى دائىم يالقۇنلاپ سېنى ۋاقىتلىق خۇش قىلىدۇ، ئەمما ئاقىۋەتتە كۆيدۈرۈپ ھالاك قىلىدۇ. چۈنكى ئۇ كۆيدۈرگۈچى ئوتتۇر. دوستلۇق بولسا، مەڭگۈلۈك خۇشاللىق ئېلىپ كېلىدۇ. ئاشىقلىقتا بولسا، ھەمىشە دەردۇ - مېھنەت ئىچىدە كۈن كەچۈردۈسەن.

ئەمما، يىگىتلىكتە ئاشىق بولساڭ كېرەك يوق. ھەر كىم بولسىمۇ «ياشتۇر، يىگىتتۇر، ...» دەپ ئەپۇ قىلىۋېتىدۇ. بىراق قېرىلىقتا ئاشىق بولۇشتىن ھەزەر ئەيلە. چۈنكى قېرىغاندا ئىشقى يولىنى ھەۋەس قىلساڭ، ھېچكىم كەچۈرمەيدۇ. ناۋادا ئاددىي ئادەملەردىن، يەنى پۇقرالاردىن بولساڭ كارايىتى چاغلىق. پادىشاھ ياكى مۇيسىپىتلەردىن بولساڭ، ئاشىقلىق ھەۋەسنى قىلچە خىيالىڭغا كەلتۈرمە. مەيلى ئاشكارا بولسۇن، مەيلى يوشۇ-رۇن بولسۇن، كۆڭلۈڭنى، يەنى كۆڭۈل ئارزۇسىنى مەھكەم تۇت. پادىشاھلارغا ۋە مۇيسىپىتلەرگە ئىشقى - مۇھەببەت ئىشى - ئاشىقلىق ئادىتى زور ئاپەتتۇر.

رېۋايەت قىلىنىشىچە:

بۇخارادا بىر سودىگەرنىڭ تولىمۇ ساھىبجامال بىر دېدىكى بار ئىدى. باھاسى ئىككى مىڭ ئاقچا ئىدى. ئەھمەد سەئىد ئەمىرگە مەلۇم قىلىپ:

— بىر كىشى ئەۋەتسىڭىز، ئۇ دېدەكنى سېتىۋېلىپ ئېلىپ كەلسۇن، — دېدى. ئەمىر:

— ئۆزۈڭ بارغىن! — دېدى.

ئەھمەد سەئىد بۇخاراغا كەلدى ۋە بىر قۇل سودىگىرىگە پەرمان قىلىپ، ئۇ دېدەكنى ھازىر قىلدى. ئەھمەد سەئىد ئۇ دېدەكنى مېڭا ئىككى يۈز ئاقچىغا ئېلىپ كورگان شەھىرىگە — ئەمىرنىڭ ئالدىغا كەلتۈردى. ئەمىر دېدەكنى كۆرۈپ قوبۇل قىلدى ۋە نەپىس كىيىملەرنى سوۋغا قىلدى.

تا نەچچە كۈن ئۆتتى. ئەمىر بىر كۈنى قولىنى يۇدى. دېدەك لۆڭگىنى سۇنۇپ بەردى. ئەمىر قولىنى ئېرتىپ لۆڭگىنى دېدەك. نىڭ قولىغا بەرگۈچە، دېدەككە نەچچە زەت نەزەر سالدى. دېدەك ئەمىرنىڭ كۆزىگە خۇش كۆرۈندى.

ئارىدىن سائەت ۋاقىت ئۆتتى. ئەبۇل — ئەبباس ۋەزىر ئىدى. ئەمىر ئۇنىڭغا:

— مەن دېدەكنى ئازاد قىلدىم ۋە پالانى سەھرانى ئۇنىڭغا بەخش قىلدىم. مۆھۈرلۈك خەت قىلىپ بەرگىن ۋە شەھەردىن بىرەر ئادەمنىڭ ئوغلىغا ئۇنى نىكاھلاپ قويغىن. ئۇ ئۆيىدە ئولتۇرسۇن. تا قېرىلىق يەتكۈچە ئۆيىدىن تاشقىرى چىقىمىسۇن، — دېدى. ۋەزىر ئەبۇل — ئەبباس:

— قانداقلىكى پەرمانىڭىز بولسا بەجا كەلتۈرەي. ئەمما پادىشاھلىقىڭىزنىڭ تەقەززاسى يۈزىسىدىن بولسىمۇ، مەن بەندىگە ئىزھار قىلىشىڭىز، بۇنداق قىلىشتىن مەقسىتىڭىز نېمە؟ — دېدى. ئەمىر دېدىكى:

— بۇ كۈنلەردە مېنىڭ ئەھۋالىم بۇ قاتارلىق بولسا، يەنى بىرسىگە ئاشىق بولسام خوپ ئەمەستۇر. مەندەك پادىشاھنىڭ يەتمىش ياشقا كەلگەندە بىراۋغا ئاشىق بولۇشى گۇناھتۇر. مەن يەتمىش يىل ياشاپتىمەن. ئەمدى خۇدايتائالانىڭ بەندىلىرىنىڭ ھالىدىن ئوبدان خەۋەر ئېلىشىم، پۇقرالارنى تەرتىپكە كەلتۈرۈمەن. كىم، لەشكەر ھالىدىن خەۋەردار بولمىقىم ۋە يۇرت — مەملىكەت

ئىشلىرىنى ياخشى سورىمىقىم ۋە باشقا ئىشلارنى تويىدىن بىر تەرەپ قىلمىقىم لازىم تۇرۇپ، ئاشقىلىق دەۋاسى قىلسام، يەنى ئەيش - ئىشرەت بىلەن مەشغۇل بولسام، خۇدايتائالانىڭ دەرگا- ھىدا ۋە بەندىلەرنىڭ ئالدىدا ئۆزىم ئېيتىشقا تىلىم قىسقا بولۇپ قالىدۇ. ئەمما ياشلار ۋە يىگىتلەر ھەرنېمە قىلسا، ئۇنى كەچۈ- رۈش — ئەپۇ قىلىش مۇمكىن. بىراق ياشلارمۇ ئاشقىلىقنى ئاشكارا قىلمىغىنى - پىنھان تۇتقۇنى تۈزۈك، بەلكى سىياسەت تەرىقىنى ۋە ھۆكۈمەت قائىدىلىرىنى ساقلىغىنى خوپتۇر.

ئون بەشىنچى باب

جىما قىلماق ۋە خوتۇن كىشىدىن مەنپەئەت ئالماقنىڭ بايانى

— ئەي ئوغۇل، قاچانكى بىرسى بىلەن جىما (جىنسىي مۇناسىۋەت) نى دوست تۇتساڭ، يەنى جىماغا كېلىشكەن بولساڭ، دائىم يەنى ھەر كۈنى جىماغا مەشغۇل بولما. بولۇپمۇ مەستلىكتە جىما قىلما. چۈنكى مەنپى سەندىن جۇدا بولىدۇ. مەنپى دېمەك بىر جان - بىر ئادەمنىڭ ئۇرۇقى دېمەكتۇر. ئۇ زايى بولمىغاي! ئەگەر جىما قىلساڭ، مەستلىكتە قىلمىغىن. مەستلىكتە جىما قىلىش تولىمۇ زىيانلىقتۇر. ئەمما خۇمار قىلغان ۋاقىتتا، يەنى كۆڭۈل تەقەززا قىلغان ۋاقىتتا جىما قىلىش كۆپ مەنپەئەتلىك. تۇر. ناۋادا بىر نەچچە خوتۇنۇڭ بولسا، ئۆز مەيلىڭنى بىر تەرىقىدە تۇتقىن! ھەر بىرىدىن مەنپەئەتدار بولاي دېسەڭ، ھەممەسىگە باراۋەر مۇئامىلىدە بول. تاكى ئۇلار ئۆزئارا دۈشمەنلىشىپ قالمىغاي. ئومۇمەن، تولا جىما قىلىش زىيانلىقتۇر. ئەمما جىما قىلماسلىق ھەم زىيانلىقتۇر. قاچانكى جىما قىلماقچى بولساڭ، ئىشتىھا كەلگەندە، يەنى كۆڭۈل تەقەززا قىلغاندا قىل. تەكەللۇپ بىلەن، يەنى زورۇقۇپ قىلما. تەكەللۇپ بىلەن، يەنى زورۇقۇپ قىلغان جىما كۆپ زىيانلىقتۇر. ئەمما، مەيلى ئىشتىھا بىلەن بولسۇن ياكى بىئىشتىھا بىلەن بولسۇن، تومۇزدا، يەنى قاتتىق سوغۇقتا ۋە قاتتىق ئىسسىقتا - بۇ ئىككى ۋاقىتتا جىما قىلىش

بەكمۇ زىيانلىقنۇر. خۇسۇسەن، ياشانغان كىشىلەرگە تېخىمۇ شۇنداق. بۇ ۋاقىتلاردا پەرھىز قىلماق كېرەك.

جىما قىلىشقا ھەممىدىن باھار ۋاقتى خوپتۇر. بۇ چاغ دەل ھاۋا مۆتىدىل، دەريالارنىڭ سۈيى كۈندىن - كۈنگە كۆپىيىۋاتقان، جاھان خۇشلۇققا يۈز كەلتۈرگەن، يەنى تەبىئەت دۇنياسى قايتىدىن جانلىنىشقا يۈز تۇتقان ۋاقتتۇر. بۇ گويا قېرىغان، يەنى ئۆچەكتىكى ئالەمنىڭ قايتىدىن ياشىرىپ جانلىنىشقا باشلىدى. غىنىغا ئوخشاش، ئادەملەرنىڭ بەدىنىمۇ شۇ مۆتىدىل ھاۋا تەسىدىدىن قۇۋۋەت تېپىپ، جانلىنىپ نورمال ھالەتكە كىرىدۇ. تومۇرلاردا قان كۆپىيىدۇ. ئىشتىھا ئارتىپ، كۆڭۈل تەقەززاسى كۈچىيىدۇ. شۇڭا مۇنداق ۋاقىتلاردا جىما قىلغاننىڭ زەرىرى يوق ياكى زەرىرى كەمىرەك بولىدۇ.

يەنە بىرى، قان ئالدۇرماق ھەم مۇشۇنىڭغا ئوخشاش. ئىمى-كان بار قاتتىق سوغۇق ۋە قاتتىق ئىسسىق - بۇ ئىككى ۋاقىتتا قان ئالدۇرماقتىن پەرھىز قىل. ئەگەر قېنىڭنىڭ زىيادە ئارتىپ كەتكەنلىكىنى ھېس قىلساڭ، شەرىبەت ۋە مۇۋاپىق تاام ئارقىلىق قاننىڭ ئارتىپ كېتىشىنى تىزگىنلە. ياز ۋە قىشتا زىيان قىلىدىغان نەرسىلەرنى يېمە. بۇ ھەقتە قىسقىراق سۆزلىدىم. چۈنكى بۇ ئىشلار توغرىسىدا ئارتۇقچە سۆزلەش ھەم ھاجەت ئەمەس. ۋەلاھۇ ئەئىلەم بىسسەۋاب (خۇدا توغرىسىنى بىلگۈچىدۇر).

ئون ئالتىنچى باب ھامامغا بارماقنىڭ بايانى

— ئەي ئوغۇل، قاچانكىم، ھامام (مۇنچا) غا بارماقچى بولساڭ، قورسىقىڭ بەك توق ۋاقتتا بارما. يەنى توق قورساق مۇنچىغا كىرىش زىيانلىقتۇر. يەنە بىرى، ھامامدا جىما قىلما. خۇسۇسەن، ئىسسىق مۇنچىدا جىما قىلمىغان تۈزۈك. مۇھەممەد زەكەرىيا ھەكىم: «توق قورساق ھامامغا كىرگەن ۋە ھامامدا جىما قىلغان كىشىلەرنىڭ ئۆلمەي ھايات يۈرگىنىگە ھەيرانمەن!» دېگەندى.

ئەمما، ھامام بەدەننى مۆتىدىل ھالەتكە كەلتۈرۈپ، يەنى بەدەننى تەڭپۇڭلاشتۇرۇپ، مەجەزنى تەڭشەيدۇ. ھامامنىڭ خاسىيىتىنى بايان قىلىش لازىم بولسا، شۇنداق دېيەلمەنكى، ھۆكۈمالارنىڭ ھېكمەت بىلەن بىنا قىلغان ئىما-رەتلىرى ئىچىدە ھامامدىن خاسىيەتلىكرەك ئىمارەت يوقتۇر. لېكىن ھەرقانچە ياخشى بولسىمۇ، ھامامغا ئىككى كۈندە ياكى ئۈچ كۈندە بىر قېتىم كىرگەن. ھەر كۈنى كىرىشتىن ساقلان. چۈنكى ھامامغا ھەر كۈنى كىرسەڭ، پەيلىرىڭ ۋە بېغىشلىرىڭ بوشىشىپ كېتىدۇ. بەدەننىڭ ئاغرىق كىشىنىڭ بەدەنىدەك بولۇپ قالىدۇ. ئۇنىڭ ئۈستىگە تەبىئىيەتنىڭ ھامامغا ئادەتلىنىپ قالىدۇ. شۇڭا ھامامغا ھەر ئىككى كۈندە ياكى ئۈچ كۈندە بىر مەرتىۋە بارغان تۈزۈك. شۇنداق قىلساڭ، بەدەنىڭگە مەنپەئەت قىلىدۇ.

خالايقمۇ سېنى «ياسانچۇق، ئۆزىنى ياساشقا ئامراق» دەپ قارا -
مايدۇ. قاچانكى ھامامغا بارساڭ ئاۋۋال كاردوردا، يەنى ھاۋا
ئۆتۈشىدىغان جايدا بىردەم تۇرۇۋال، سوغۇقنىڭ تەسىرىدىن قۇ-
تۇلۇپ، بەدىنىڭ لەززەت تاپقاي. ئاندىن ئارا ئۆيگە كىرىپ بىردەم
ئارام ئال. تەبىئىيەتنىڭ ئۇنىڭ ھاۋاسىدىن بەھرە ئالغاي. ئاندىن
ئىسسىق ئۆيگە - مۇنچىغا كىرىپ بىر سائەت ئولتۇر ۋە بېشىڭنى
شۇ يەردە يۇغىن. ئەمما ئىسسىق ئۆيدە - مۇنچىدا ئۇزاق ئولتۇر-
ما. مېۋە سۈيىنى مۆتىدىل قىلىپ ئىستېمال قىل. ناۋادا مۇنچا
خالى بولسا، تولىمۇ غەنىمەت بىلگىن. ھامامدىن چىققاچى
بولساڭ، چېچىڭنى ئوبدان قۇرۇتۇپ، ئاندىن تاشقىرى چىققىن.
ھۆل چاچ بىلەن كىشىلەر ئۇچرىماق ۋە ئۇلۇغلار، يەنى چوڭلار
ئالدىغا بارماق بىئەدەپلىكتۇر. يۇقىرىدا ھامامنىڭ مەنپەئىتى ۋە
زەرىرى توغرىسىدا بايان قىلدىم. ئەمما ھامامدا سۇ ئىچىش ۋە
تائام يېيىشتىن پەرھىز قىلغىن. چۈنكى ھامامدا سۇ ئىچىش
ۋە تائام يېيىش كۆپ زىيانلىقتۇر.

ئون يەتتىنچى باب ئۇخلىماق ۋە ئارام ئالماقنىڭ بايانى

— ئەي ئوغۇل، رۇم ھۆكۈمالىرى ھەرقاچان ھامامغا كىر-
سە، يۇيۇنۇپ بولغاندىن كېيىن كىيىم ساقلاش ئۆيىدە بىر سائەت
يېتىپ ئۇخلاپ، ئاندىن چىقىدۇ. لېكىن باشقا خەلقلەردە بۇنداق
ئادەت يوق. ئەمما ھۆكۈمالار ئۇيقۇنى «مەۋتۇل - ئەسغەر» (يە-
نى، كىچىك ئۆلۈم) دەيدۇ. چۈنكى ئۇخلىغان كىشى بىلەن
ئۆلگەن كىشىنىڭ ئالەم ئىشىدىن خەۋىرى يوقتۇر. لېكىن بىرى
نەپەس ئېلىپ ئۇخلايدۇ؛ بىرى نەپەس ئالمايدۇ. بىراق كۆپ
ئۇخلاش ياخشى ئەمەس. ئۇيقۇ بەدەننى ئېغىرلىتىۋېتىدۇ. مەجەز-
نى ئوساللاشتۇرۇۋېتىدۇ. رەڭگىروپىنى سەتلەشتۈرۈۋېتىدۇ.
ھۆكۈمالار ئالتە نەرسە كىشىنىڭ رەڭگىروپىنى ئۆزگەرتىۋېتىدۇ
دېگەن:

بىرىنچى، توستاتىن خۇشال بولماق؛ ئىككىنچى، بىراقلا
كەلگەن غەم؛ ئۈچىنچى، غەزەپ؛ تۆتىنچى، ئۇيقۇ؛ بەشىنچى،
ساراڭلىق؛ ئالتىنچى، قېرىلىق. كىشى قېرىغاندا ئۆز سۆرىتىد-
دىن ئۆزى قۇسۇر تېپىپ، ئۆزىگە ئۆزى باشقىچە كۆرۈنىدىغان
بولۇپ قالىدۇ، كىشى ئۇخلىغاندا بولسا، مۇردىنىڭ، يەنى ئۆ-
لۈكنىڭ ھالىتىدە بولىدۇ. مۇشۇ مەنىدىن ئالغاندا، بىرى مۇردىغا
قەلەم (ھۆكۈم) بۇرمەيدۇ؛ بىرى ئۇخلىغان، يەنى ئۇخلاۋاتقان

ئادەمگە قەلەم (ھۆكۈم) يۈرمەيدۇ. چۈنكى ئۇنىڭ يەنى ئۇخلاپ
ۋاتقان ئادەمنىڭ قىلغان ئىشى ۋە دېگەن سۆزىنىڭ ئېتىبارى
بولمايدۇ. شۇنىڭ ئۈچۈن مەزكۇر كىتابنى يازغۇچى ئېيتىدۇكى:

قەددىمىنى مىڭ جەفا بىلەن قىلىدىك خەم^①،
مېھرىڭنى قاچان كۆڭلۈم ئارا قىلغۇم كەم.
ئۈزۈم سەمە جەفا بىلە كۆڭۈلنى سەندىن،
سەن ئۇيقۇدا سەن، ئۇيقۇغە چەكمەس لاقەلەم.

دېمەك، ئارتۇقچە ئۇيقۇ زىيانلىق، لېكىن ئۇخلىمىساڭ تېز-
خىمۇ زىيانلىق. ئەگەر ئادەم زاتىنى يەتمىش ئىككى مەرتىۋە، يەنى
يەتمىش ئىككى سائەت ئۇخلىغىلى قويمىساڭ، مەجبۇرىي ھالدا
ئويغاق تۇتساڭ ئۆلۈپ قېلىشى مۇمكىن. شۇڭا ھەر قانداق ئىش-
نىڭ ۋاقتى ۋە ئەندىزىسى بولىدۇ. ھۆكۈمالارنىڭ قارىشىچە، بىر
كېچە - كۈندۈز يىگىرمە تۆت سائەتتۇر. بۇنىڭ ئىككى ئۆلۈشىدە
ئويغاق بول، بىر ئۆلۈشىدە ئۇخلىغىن. سەككىز سائەت ئۇلۇغ
ۋە بۈيۈك خۇدايتائالانىڭ تائەت - ئىبادىتىدە مەشغۇل بول، سەك-
كىز سائەتنى خىزمەتكە سەرپ قىل. شۇنداق بولغاندا باشقا ئىش-
لار سەۋەبلىك بەدەنگە يەتكەن تۈرلۈك مالاەت، كېسەللىك ۋە
ھارغىنلىقلارغا خاتىمە بېتىلىپ، سالامەتلىكىڭ ئۆز ھالىغا كېلىد-
دۇ. مانا بۇ ئاقىللارچە تىرىكلىك قىلىشتۇر. ئەمما ئاددىي خەلق
بۇ يىگىرمە تۆت سائەتنىڭ نىسپىدە ئۇخلايدۇ ۋە نىسپىدە ئويغاق
يۈرۈيدۇ. مانا بۇ ھاماقەتلىكتۇر. شۇنىڭ ئۈچۈنكى، ھەر كىم
ئۇشبۇ تەرىقە بىلەن، يەنى ھۆكۈمالارنىڭ دېگىنى بويىچە ئىش

① ئېچىلگەن، پۈكۈلگەن.

تۇتسا، ھەر سەككىز سائەتتە ئۆزگىچە تۇس ۋە مەنپەئەتكە ئىگە بولالايدۇ. ئاخىرىدا شۇنىمۇ بىلگىنكى، ھەقسۇبھانە ۋە تائالا كېچىدىكى بەندىلىرىنىڭ ئاسايىشى ئۈچۈن ئاپىرىدە قىلغاندۇر. ئاللاھ شۇنداق دەيدۇ: «كېچىنى ئارام ۋە ئاسايىش ئۈچۈن پەيدا قىلدىم، كۈندۈزنى مەئىشەت ئۈچۈن ئاپىرىدە قىلدىم».

تەھقىق، بىلگىنكى، ئادەمنىڭ تىرىكلىكى تەن ۋە جان بىلەندۇر، يەنى ھاياتقا سەرمايە بولغۇچىنىڭ بىرى تەن، بىرى جان بىلەن جان ئالتە خاسىيەتنى ئۆز ئىچىگە ئالغاندۇر. بۇ ئالتە خاسىيەتنىڭ ئۈچى تەنگە، ئۈچى جانغا تەۋەدۇر.

تەنگە تەۋە ئۈچ خاسىيەت: ئۆلمەك، شۈك تۇرماق (توختاپ قالماق) ۋە ئېغىر بولماق؛ جانغا تەۋە ئۈچ خاسىيەت: ھايات، ھەرىكەت ۋە يېنىكلىكتۇر.

دېمەك، تەن بىلەن جان بىر يەردە بولسا، جان ئۆز خاسىيەتىنى ئاشكارىلاپ، يەنى ئەمەلدە كۆرسىتىپ تەننى سالامەت تۇتىدۇ. بەزىدە تەننى ھەرىكەتكە كەلتۈرىدۇ؛ گاھىدا تەننى ئۆز خاسىيەتى بىلەن ئىشلاردىن توختىتىدۇ ۋە مەنئى قىلىدۇ. شۇڭا تەن جان بىلەن تىرىكتۇر. قاچانمكى، تەن ئۆز خاسىيەتىنى ئاشكارىلىسا، يەنى ئەمەلدە كۆرسەتسە ئۆلمەك، ئېغىر بولماق ۋە توختاپ قالماق پەيدا بولىدۇ. بۇ خۇددى ئۆينىڭ تورۇسى بىر يولى يىقىلىپ چۈشسە، ئۆي ئىچىدە بارلىكى نەرسىنى بېسىۋېلىپ، ھېچقانداق نەرسىنى ئۆز ھالىغا قويماي توختىتىپ قويغۇنىغا ئوخشاش.

مەلۇمكى، تەن يىقىلسا، تەننىڭ روھى توختايدۇ — قۇلاق ئاڭلىمايدۇ، كۆز كۆرمەيدۇ؛ نە تەمنى پەرق ئېتىش، يەنى ئاچ-چىق - تاتلىقنى تېتىپ بىلىش؛ نە تۇتۇش - سىيلاش ئارقىلىق شەيئەنىڭ ئېغىر - يېنىكلىكى، قاتتىق - يۇمشاقلىقىنى پەرق

ئېتىش ئىقتىدارى بولمايدۇ، سۆزلەشتىن قالدۇ. شۇڭا ھەر قايدىكى سىسى، يەنى جان بىلەن تەن ئۆز ماكاندا تۇرسا، بۇنىڭ ئىشلار يۈز بەرمەيدۇ.

قىياس قىلىپ باق. گەرچە تەن ئۇخلىسىمۇ، خىيال ھېس - تۇيغۇ تەسىرىدىن كىشى چۈش كۆرىدۇ. ھەتتا كۆرگەن چۈشى خاتىرىسىدە قالدۇ. ئويغانغان ھامان باشقىلارغا: «مەن چۈشۈمدە ئۇنى كۆردۈم، بۇنى كۆردۈم...» دەيدۇ. بۇنىڭدىن شۇنى كۆرۈۋېلىشقا بولىدۇكى، جان بىلەن تەننىڭ پائالىيىتى ئوخشاش ئەمەس. جان ئىچكى ھېس - خىيال، پىكىر، خاتىرە كۈچى پائالىيىتىدە بولىدۇ. شۇڭا كىشى چۈش كۆرىدۇ، كۆرگەن چۈشنى خاتىرىسىدە تۇتالايدۇ. تەن بولسا، تاشقى ھېس پائالىيىتىدە بولىدۇ. دېمەك، ئىچكى ھېس پائالىيىتى بەدەنگە تەئەللۇق ئەمەس. ئەگەر بەدەنگە تەئەللۇق بولسا ئىدى، ئۇيغۇ بىلەن بۇ خىل پائالىيەت يوق بولاتتى، يەنى چۈش كۆرمەيتتى ۋە كۆرگەن چۈشى خاتىرىسىدە قالمىتتى. ئەگەر تاشقى ھېس پائالىيىتى بەدەنگە تەئەللۇق بولمىسا ئىدى، تەن ئۇخلىغان بىلەنمۇ ئويغاق ھالەتتە بولاتتى.

دەرھەققەت، جانلىقلارنىڭ راھەت ۋە ئاسايىشى ئۇيقۇدۇر. ئەمما، ھەقسۇبھانە ۋە تاۋالا ھەممە نەرسىنى ھېكمەت بىلەن ئايدىرىدە قىلغان. شۇڭا كۈندۈزكى ئۇيقۇدىن ئىمكان بار يىراق بولماق كېرەك. ئەگەر تاقتە قىلالمىساڭ، ئازغىنە ئۇخلىۋالساڭ. مۇ بولىدۇ. بىراق كۈندۈزنى كېچە قىلىۋېلىش ھېكمەت جۈملىسىدىن ئەمەس. چۈنكى ئۇخلاش — كېچىگە تەئەللۇقتۇر. ئەمما ئۇلۇغلارنىڭ ئادىتى بويىچە تومۇز كۈنلىرى چۈشتە خىلۋەت جايىنى تېپىپ كۆڭلى تارتقان كىشى بىلەن بىرەر سائەت ئارام ئېلىپ، قۇياشنىڭ تەپتى يېنىپ ھاۋا سۆرۈن (سالقىن) بولغاندىن كېيىن

تاشقىرى چىقىپ، ئۆز پائالىيىتىنى داۋاملاشتۇرسا بولىدۇ. ئەمما، ئادەم ئۆمرىنى ئىمكان بار ئويغا قىلىقتا ئۆتكۈزۈشكە تىرىشىدۇ. قى لازىم. چۈنكى تولا ئۇخلىغان ئادەم ئىلگىرى باسمايدۇ. قاچا. نىكى ئۇخلىماقچى بولساڭ، روھى پاك كىشى بىلەن، يەنى كۆڭ-لۈڭدىكى دوستۇڭ بىلەن ئۇخلا، كۆڭلۈڭنى كۆتۈرۈدىغان ئوي-غاق، يەنى ھوشيار بىر كىشى ھەمىشە قېشىڭدا بولغاي. چۈنكى ئۇخلاپ قالغان كىشى بىلەن ئۆلۈكنىڭ تۇرقى، يەنى كۆرۈنۈشى ئوخشاشتۇر. ھەر ئىككىسىنىڭ ئالەمدىن، يەنى ئالەم ئىشلىرىدىن خەۋىرى يوقتۇر. لېكىن بىرى تىرىك ۋە بىرى تىرىك ئەمەس. ئەمدى بۇ ئىككىسىنىڭ ئارىسىدىكى پەرق شۇكى، بىرى زورۇرىيەتتىن ئاجىزلىق بىلەن تەنھا ئۇخلايدۇ؛ يەنە بىرى ئۇ قاتارلىق بىچارە ئەمەس. شۇنداق ئىكەن نېمە ئۈچۈن تەنھا ئۇخ-لاشنى ئۆزۈڭگە راۋا كۆرسەن؟!

— ئەي ئوغۇل، ھەرۋاقت بىر ئۆلپەت - جانغا راھەت بېغىشلىغۇچى بىلەن ئۇخلا. تا تىرىكنىڭ ئۇيقۇسى بىلەن ئۆلۈك-نىڭ ئۇيقۇسى ئارىسىدا پەرق بولغاي! لېكىن سەھەر قوپماقنى، يەنى كۈن چىقماستىن ئىلگىرى قوپماقنى ئادەت قىلغىن. ئىمكان بار تاڭ يورۇماستىن ئىلگىرى ئورنۇڭدىن تۇرۇپ، خۇدايتائالانىڭ پەرھىزلىرىنى ئادا قىلغىن. ھەرقانداق بىر كىشى كۈن چىققاندا ئورنىدىن تۇرسا، رىزقى كەم بولىدۇ. ئۇنىڭ ئۈستىگە نامىزىمۇ قازا بولىدۇ. بۇنىڭ شۇملۇقىدىن رىزقىغا تەسىر يېتىدۇ. شۇڭا ھەركىم رىزق تاپاي دېسە، ئەتىگەن تۇرۇپ پەرھىزنى ئادا قىل-غاي. ئاندىن باشقا ئىشلار بىلەن مەشغۇل بولغاي، ناۋادا قىلغۇ-دەك بىرەر ئىش بولمىسا، شىكارغا چىقىشىمۇ بولىدۇ.

ئون سەككىزىنچى باب شكار قىلماقنىڭ بايانى

— ئەي ئوغۇل، ئات مىنمەك، شكار قىلماق، چەۋگان سوقماق پادىشاھلارنىڭ ۋە ھۆكۈمەت ئەھلىنىڭ ئىشىدۇر. خۇسۇسەن يىگىتلىك — ياشلىق ۋاقتىدا.

ئەمما، ھەر ئىشنىڭ بىر ئەندىزىسى ۋە تەرتىپى بولىدۇ. شكارغا بارساڭ، بىر ھەپتە يەتتە كۈن. بۇ يەتتە كۈندە ئىككى كۈن شكار قىل، ئۈچ كۈن تائەت ۋە ئىبادەتكە مەشغۇل بول. ئىككى كۈننى ئەل ئىشىغا سەرپ قىل. قاچانكى، ئاتقا مىنمەك، كىچىك ئاتقا مىنمە. چۈنكى كىشى ھەرقانچە كۆركەم ۋە ھەيۋەتلىك بولسىمۇ، كىچىك ئات ئۈستىدە بىچارە كۆرۈنۈپ قالىدۇ. يورغا ئاتقا سەپەردىن بۆلەك ۋاقتتا مىنمە. چۈنكى يورغا ئاتقا مىنگەن كىشى بىلىپ - بىلمەي ئۆزىنى ئاتنىڭ ئىختىيارغا قويۇپ بېرىدۇ - دە، ئاسانلا خەتەرگە ئۇچرايدۇ. شۇڭا شەھەر ئىچىدە ۋە شكار قىلغاندا ئىلدام ۋە شاش ئاتقا مىنگىن. تا ئۇنىڭ شاشلىقىدىن ئۆزۈڭنى ھوشيار تۇتسەن. ئات ئۈستىدە دۇرۇس ۋە پۇختا ئولتۇر. ئايىغىڭ ئىككى ئۈزەڭگۈدە تەڭ بېسىپ تۇر. سۇن. شكارگاھتا ھەۋەس قىلىپ ئات چاپتۇرما. بىھۆدە ئات چاپتۇرماق گۆدەكلەر ۋە غۇلاملارنىڭ ئىشىدۇر. ئوۋ، يەنى يىرتە. قۇچ ھايۋانلارنىڭ ئارقىسىدىن ئات چاپتۇرۇپ قوغلىما. ئوۋ ئۈستىدە يىرتقۇچ ھايۋانلارنىڭ ئارقىسىدىن قوغلاشساڭ،

زىيان - زەخمەتتىن ئۆزگە ھېچنېمە ھاسىل بولمايدۇ. ئىككى پادىشاھ ئوۋ ئۈستىدە يىرتقۇچ ھايۋانلارنىڭ ئارقىسىدىن يۈرۈپ ھالاك بولغان. بىرى مېنىڭ ئاتامنىڭ بوۋىسى. يەنە بىرى، مېنىڭ تاغامنىڭ ئوغلى. شۇڭا شىكاردا ئولجىنى تۈتۈپ كېلىش ئۈچۈن ئۆزۈڭدىن كىچىكلەرنى بۇيرۇغىن. ئۇلار ئات چاپتۇر- سۇن. سەن ئۆزۈڭ ئات چاپتۇرما. ناۋادا پادىشاھلار بىلەن بىللە بولساڭ، ئۆز ۋاقتىدا ئۆزۈڭنى كۆرسىتىش، نام چىقىرىش ۋە شۇ ئارقىلىق شۆھرەت تېپىشنى مەقسەت قىلىپ ئات چاپتۇرساڭ راۋادۇر. ئەگەر شىكار قىلماقنى، يەنى شىكارنى دوست تۇتساڭ، قارچۇغا، شۇڭقار، لاچىن، ئىت كەبى ھايۋانلارنى ئېلىپ بېرىپ شىكار قىل. ھەم ئوۋ قىلالايسەن، ھەم زىيان - زەخمەتتىن ئەمىن بولالايسەن، ھەم ئولجاڭ ئىشقا يارايدۇ، يەنى ئولجاڭنىڭ گۆشىنى يەپ، تېرىسىنى كىيىم قىلىپ كىيگىلى بولىدۇ. پادىشاھلا ئىككى تەرىقىدە شىكار قىلىدۇ: خۇراسان پادىشاھ- لىرى قارچۇغىنى ئۆز قوللىرى بىلەن قۇشلىمايدۇ. ئىراق پادى- شاھلىرىنىڭ قائىدىسى شۇكى، ئۇلار ئۆز قوللىرى بىلەن قۇشلايدۇ. ناۋادا سەن قارچۇغا بىلەن شىكار قىلماقچى بولساڭ، ئەگەر سەن پادىشاھ بولمىساڭ، ئۇ ھالدا ئۆز قولۇڭ بىلەن قۇشلىماققا زوقۇڭ بولسا، راۋادۇر؛ ئەگەر پادىشاھ بولساڭ، ئۆز قولۇڭ بىلەن قۇشلاشنى ئىختىيار قىلساڭ بۇمۇ راۋادۇر. ئەمما قارچۇغىنى بىر قېتىملا قۇشلا، قايتىلاپ قۇشلىما. چۈنكى پادى- شاھلار ئۈچۈن بىر قارچۇغىنى ئىككى نۆۋەت قۇشلاش ياخشى ئەمەس. قارچۇغىنى قۇشلىغان ۋاقتىدا ئۇنىڭ ئوۋنى ئالغان ياكى ئالالمىغانلىقىغا دىققەت بىلەن نەزەر سال، يەنى كۆزىتىپ تۇرغىن. ئىمكان بار قارچۇغىنىڭ ياخشىسىنى قۇشلا. پادىشاھ- لارنىڭ شىكار قىلماقتىن مەقسىتى ئوزۇق يىغىش ئەمەس، بەل-

كى تاماشا قىلىش ئۈچۈندۇر.

شۇنىمۇ بىلگىنكى، پادىشاھلار ئات بىلەن شىكار قىلماقچى

بولسا، ئىمتىنى ئۆز قولى بىلەن قويۇپ بېرىش مۇۋاپىق ئەمەس.

ئىمتىنى شىكارغا قۇللار ۋە غۇلاملار قويۇپ بەرسۇن، ئۆزلىرى

يەنى پادىشاھلار تاماشا كۆرسۇن. ئەمما ئوۋ ئارقىسىدىن ئات

چاپتۇرمىغاي. ناۋادا ئىپار مۈشۈك بىلەن شىكار قىلماقچى بول-

ساڭ، ئىپار مۈشۈكىنىمۇ ئۆزۈڭ كۆتۈرۈۋالما. چۈنكى بۇمۇ ئا-

قىل - دانالارنىڭ، خۇسۇسەن، پادىشاھلارنىڭ ئىشى ئەمەس!

ئون توققۇزىنچى باب چەۋگان ئوينىماقنىڭ بايانى

— ئەي ئوغۇل، دائىم چەۋگان^① ئوينىماقنى ئادەت قىلما. چۈنكى كۆپ ئادەم چەۋگان ئويناپ زەخمەتكە ئۇچرىغانلىقتىن يۇشايماغا قالغاندۇر.

ھېكايەت:

ئاڭلىشىمچە، ئەمىر ئىبنى لەيسىنىڭ بىر كۆزى بار ئىدى، ۋاقتىكى خۇراسانغا ئەمىر بولدى. بىر كۈنى ئۇ گوي^② ئوينىماق ئۈچۈن مەيدانغا باردى.

ئەمىرنىڭ ئەزھەر ئاتلىق بىر ۋەزىرى بار ئىدى. ۋەزىر نېمە دېسە، ئەمىر شۇنى قىلىپ، ۋەزىرنىڭ سۆزىنى ئاڭلايتتى. ۋەزىر كېلىپ ئەمىرنىڭ ئېتىنىڭ يۈگىنىدىن تۇتۇپ تۇرۇپ:

— مەن سىزنى گوي ئوينىغىلى قويمايمەن، — دېدى.

ئەمىر دېدى:

— نېمە ئۈچۈن ئوينىغىلى قويمايسەن؟ گوي ئويناش راۋا تۇرسا؟! ۋەزىر دېدى:

— مېنىڭ ئىككى كۆزۈم باردۇر. ناۋادا گوي تېگىپ بىر كۆزۈم نابۇت بولسىمۇ، يەنە بىر كۆزۈم قالدۇ. ئەمما سىز

① چەۋگان — ئات ئۈستىدە تۇرۇپ ياغاچ توپىنى ئۇرۇش ۋە توختىتىش ئۈچۈن ئىشلىتىلىدىغان ئۈچۈسى ئەگرى ئۇزۇن تاياق.
② گوي — چەۋگان ئوينىغاندا ئوتتۇرىغا تاشلاپ ئات ئۈستىدە تۇرۇپ ئۈچۈسى ئەگرى ئۇزۇن تاياق بىلەن ئوينىدىغان كىچىك ياغاچ توپ.

پادشاھنىڭ پەقەت بىر كۆزى باردۇر. ناۋادا گوي ئېگىز ئابۇت بولسا، خۇراساننىڭ ئەمىرلىكى (پادشاھلىقى) يوق بولىدۇ. دېگەن گەپ.

ئەمىر دەيدىكى:

— ئەي ئەزھەر، ئېيتقانلىرىڭ راستتۇر. قوبۇل قىلدىم. تاكى مەن ھاياتلا بولىدىكەنمەن، ھەرگىز چەۋگان ئوينىمايمەن!
— ئەي ئوغۇل، كۆپ كىشى بىلەن ئاتلانما، يەنى ئات مىنىپ كۆپ كىشى بىلەن چەۋگان ئوينىغىلى بارما، خەتەرلىك. تۇر. بېرىش توغرا كەلسە، سەككىزدىن ئارتۇق كىشى بىلەن بارما. ناۋادا بارساڭ، مەيداننىڭ يېنىدا تۇرغىن ۋە يەنە بىر كىشى مەيداننىڭ ئايىغىدا تۇرسۇن. قالغان ئالتە كىشى ئوتتۇرىغا كىرىپ گوي سوقسۇن. قاچانكى توپ سېنىڭ تەرىپىڭگە كەلسە، سوقۇپ ياندۇراي دېمە، دەرھال ئۆزۈڭنى چەتكە ئال. ئىمكان بار جامائەت بىلەن گوي ئويناشقا مەشغۇل بولما. تا خەتەردىن ئەمىن بولۇپ، مەقسىتىڭ ھاسىل بولغاي! چەۋگان ئوينىماقنىڭ تەرتىپلىرىنى شۇنچىلىك بايان قىلدىم.

يېڭىرىمىنچى باب

دۈشمەن بىلەن جەڭ قىلماقنىڭ بايانى ①

— ئەي ئوغۇل، ۋاقتىكى، سەن دۈشمەن بىلەن جەڭ قىلماقچى بولساڭ، جەڭ ۋاقتىدا ھۇرۇنلۇق ۋە سۇسلۇق شەرت ئەمەس. شۇنى قىلىشنىڭ كېرەككى، دۈشمەننىڭ كەچىنىڭ غېمىنى يېسە، سەن ئۇنىڭ، يەنى دۈشمەننىڭ ئۈستىدە ئەتىنىڭ غېمىنى يېڭىن! جەڭ مەيدانىغا كىرىش توغرا كەلگەندە، ھېچبىر سەۋەب كۆرسەتمە ۋە جېنىڭنى ئاياپ ئولتۇرما. بولمىسا ئۆزۈڭنى گۆردە كۆرسەن. جەڭ مەيدانىدا گويا ئۆيدە ئۇخلىغاندەك ئۇخلاش، يەنى ھۇرۇنلۇق ۋە سۇسلۇق قىلىش راۋا ئەمەستۇر.

شېئىر:

ئاھەڭ! ② ئەلەمى ساپەسىغە ئالغىل ئۆزۈڭنى،
ئول كېچەكى ئەر تە جەڭ ئېسە خوپ ئەمەس ئۇيقۇ.
جەڭ مەرىكىسى ئۈستىدە تا بىر قەدەم ئىلگىرى يۈرمەككە
قۇدرەت تاپساڭ، زىنھار قەدىمىڭنى توختاتما. دۈشمەن مەرىكىدە
سىگە گىرىپتار بولساڭ، جەڭ قىلىشتىن ھېچ ۋاقىت توختىما.
دۈشمەن بىلەن بولغان جەڭدىن تا جەڭ بىلەن قۇتۇلماق كېرەك.
سېنىڭ ئىلگىرىلەۋاتقىنىڭنى، زور كېلىۋاتقىنىڭنى دۈشمەننىڭ
كۆرسە، سەندىن ھېيىقىدۇ، يەنى دۈشمەنلىرىڭ سەندىن قورقۇنۇچ

① مۇندىمىچىدە «جەڭ قىلماق ۋە دۈشمەن بىلەن خۇسۇمەت قىلماقنىڭ بايانى» دېيىلگەن.
② ئىستىك، ئىنتىلىش.

ھېس قىلىدۇ. مۇنداق چاغلاردا ئۆلۈمنى خىياللىغۇغا كەلتۈرمە،
 قورقما ۋە كۆڭلۈڭنى ئازادە تۇت. قىلىچ ھەرقانچە قىسقا بولسىمۇ
 يۈرەكلىك ئەرنىڭ قولىدا ئۇزۇن كۆرۈنىدۇ. شۇڭا جاسارەت
 كۆرسىتىشتىن ھەرگىز توختاپ قالما. ئەگەر سەن قورققان ۋە
 سۇسلۇق قىلمۇناتقان ھالىتىڭنى چاندۇرۇپ قويساڭ، مىڭ جېنىڭ
 بولسىمۇ بىر جېنىڭنى قۇتقۇزالمىسەن. ئانچىكى كىشىمۇ سېنىڭ
 ئۈستۈڭدىن غالىب كېلىدۇ. ئۇ ھالدا سەن ھەم ئۆلسەن، ھەم
 يامان ئاتاققا قالسىەن، ناۋادا ئۆلمىگەن تەقدىردىمۇ خەلق ئارىسىدا
 نامەردلىك بىلەن مەشھۇر بولساڭ، خەلقنىڭ ئارىسىدا ھەمىشە
 ئار - نومۇستىن باش كۆتۈرەلمەيسەن. جەڭدىكى سۇسلۇقۇڭ
 تۈپەيلى نام - ئاتلىق ۋە ئېنىڭدىن - ساخاۋەتتىن ئايرىلىپ قالساڭ، ...
 بۇنداق تىرىكلىكتىن ئۆلۈم ياخشىدۇر. شۇڭا يامان نام بىلەن
 ھايات يۈرگەندىن، ياخشى نام قالدۇرۇپ ئۆلگەن ئەۋزەلدۇر.
 ئەمما، ناھەق ئادەم ئۆلتۈرۈشكە تولا مايىل بولما ۋە ھېچبىر
 مۇسۇلماننىڭ قېنىنى تۆكۈشنى ھالال دەپ بىلمە. بىراق ئوغ-
 رى، قاراچى ۋە كېپەن ئوغرىلىرىنى ئۆلتۈرمەك (جازالماق)
 شەرىئەتتىمۇ ۋاجىپتۇر. بۇنداق ئادەملەرنىڭ قېنىنى تۆكۈشنى
 ھالال، دەپ بىل. ئىككى جاھاننىڭ بالاسى ناھەق خۇن تۆكۈش
 بىلەن مۇناسىۋەتلىكتۇر: بىرىنچىسى شۇكى، قىيامەتتە ئۇنىڭ
 جازاسىنى كۆرسەن؛ ئىككىنچىسى، بۇ جاھاندا يامان ئاتلىق
 بولسىەن، كىچىكلەر سەندىن ئەمىن بولالمايدۇ. خىزمەتكارلار
 سەندىن ئۈمىدلىرىنى ئۇزىدۇ. خالايق سەندىن قانچىدۇ ۋە كۆ-
 گۈلسىز بولۇپ، ساڭا دۈشمەن بولىدۇ. دېمەك، ناھەق خۇن
 تۆككەننىڭ جازاسى ئاخىرەتتە بولۇپ قالماي، يەنە بۇ جاھاندا ھەم
 بولىدۇ. مەن كىتابلاردىن ئوقۇدۇم. نۇرغۇن تەجرىبىلەرنى ھەم
 قىلىدىم. ناھەق خۇن تۆككەننىڭ جازاسى ھەم بۇ جاھاندا، ھەم

ئۇ جاھاندا يەتكۈسىدۇر .

بەس ، كىمكى ياخشى خۇلقلۇق بولسا ، ئۇنىڭ ئەجرى بالە-
لىرىغا ھەم بولىدۇ .

— ئەي ئوغۇل ، ئۆزۈڭ ۋە پەرزەنتلىرىڭگە مەرھەمەت كۆر-
سەت . ناھىق قان تۆككە . ناۋادا قان تۆكۈش ئىشى سېنىڭ سالا-
ھىيىتىڭ ئالدىدا زۆرۈر بولسا ، يەنى زادى قان تۆكۈمىسەڭ بولماي-
دىغان ئەھۋالدا ھەرگىز تەخىر قىلما . ئۇنداق ئەھۋالدا تەخىر
قىلىش ، يەنى ئىككىلىنىش پىتنە - پاساتنىڭ پەيدا بولۇشىغا
سەۋەب بولىدۇ .

رىۋايەت:

شەمسۇل - مەئانى ئادەم ئۆلتۈرۈشكە خۇمار ئىدى . ھېچ
كىشىنىڭ گۇناھىنى ئەپۇ قىلمايتتى . ئۇنىڭ بۇ قىلمىقىدىن لەش-
كىرىمۇ ، خەلقىمۇ ئۇنىڭغا دۈشمەن بولۇپ ، مەلىكۈل - مەئانى
بىلەن بىرلەشتى . لەشكىرىمۇ ، خەلقىمۇ مەلىكۈل - مەئانىغا:
«ئەگەر سىز بۇ ئىشتا بىز بىلەن بىللە بولمىسىڭىز ، ئاخم-
رى بۇ پادىشاھلىقنى ياتنىڭ قولىغا تۇتقۇزىمىز ، دېيىشتى . مەلە-
كۈل - مەئانى پادىشاھلىقنىڭ — بۇ خاندانلىقنىڭ قولىدىن
كېتىدىغانلىقىنى بىلدى . ئامالسىز مەملىكەت زۆرۈرىيىتىدىن
شەمسۇل - مەئانىنى تۇتتى ۋە مەپىگە سېلىپ ، مۇئەككەل (مەخ-
سۇس ئىش بېجىرگۈچىلەر) نى تەيىنلەپ قەلئەگە ئەۋەتتى . مۇ-
ئەككەللەرنىڭ ئارىسىدا ئابدۇللاھ ئاتلىق بىر كىشى بار ئىدى .
قەلئەگە كېتىۋاتقاندا شەمسۇل - مەئانى ئۇنىڭدىن:
— ئەي ئابدۇللاھ ، بۇ ئىشلاردىن خەۋىرىڭ بارمۇ؟ — دەپ
سورىدى . ئابدۇللاھ:

— بۇ ئىشنى پالانى ، ... پالانى ، ... لەشكىرىي ئەمەلدارلى-
رىڭ (باش قوماندان) قىلدى ، دەپ بەش كىشىنىڭ ئىسمىنى

ئاتمىدى ۋە بۇ بەش لەشكەرنى، يەنى لەشكەرىي ئەمەلدارلارنى مۇشۇنداق قىلىشقا مەن قىزىقتۇرغان. مەن ھەم مۇشۇلارنىڭ قاتارىدا بار ئىدىم. خەلققە ۋەدە بېرىپ، بۇ ئىشنى بۇ يەرگىچە يەتكۈزدۈم. سەن بۇ ئىشنى مەندىن كۆرمە ۋە ھېچ كىشىدىن دەپ بىلمە، ئۆزۈڭدىن كۆر. بۇ ھال ھەرگىزمۇ لەشكەرنىڭ يۈز ئۆرۈگەنلىكى ئەمەس، بەلكى سېنىڭ ئادەم ئۆلتۈرگىنىڭدىن يۈز بەردى، — دېدى.

شەمسۇل - مەئانى دېدىكى:

— سەن يالغان ئېيتتىڭ. ماڭا بۇ ئىش ئادەم ئۆلتۈرمىگەن. لىكىمدىن بولدى. ئەگەر مەن ۋاقتىدا سەن بىلەن بۇ بەش كىشىنى ئۆلتۈرگەن بولسام ئىدى، بۇ كۈن مېنىڭ بېشىمغا چۈشمە. سەدى. بۇ ئالتە جاننى قەتلى قىلىپ سالامەت ئۆمۈر ئۆتكۈزگۈ. لۈك ئىكەن. »

بۇ ئىشلارنى شۇنىڭ ئۈچۈن رىۋايەت قىلىدىمكى، سەن ھەر-قانداق ئىش قىلماقچى بولساڭ، ئىككىلىنىپ تۇرما. ناۋادا چارە بولمىغان تەقدىردىمۇ ئۆز مەيلىگە قويۇۋەتمە. ساراي خادىملىرى، يەنى مۇھىم ئىشلارنى قىلىدىغانلارنى يېنىڭدا ئۇزۇن تۇرغۇزۇشنى ئادەت قىلما. ئۇنداق كىشىلەر سېنىڭدىن پايدىلىنىپ، ئۆز مۇراد - مەقسەتلىرىنىڭ ھوسۇلى ئۈچۈن باشقىلارنى زىيان - زەخمەتكە دۇچار قىلىدۇ. دۇنيادا بۇنىڭدىن قاتتىق زۇلۇم ۋە ئادالەتسىزلىك بولماي. ناۋادا ساراي خادىملىرى، يەنى مۇھىم ئىشلارنى بىر تەرەپ قىلىدىغان خىزمەتچى لازىم بولسا، باشقىلارغا بىر مەزگىل ئىشلىگەن كىشىنى ئىشلەت. مەنپەئەتى ساڭا، يامانلىقى ئىلگىرى ئىشلەتكەن كىشىنىڭ گەردىنىدە بولغاي! تاكى ئۆزۈڭنى مۇنداق يامانلىقلاردىن، يەنى شۇ كىشى تۈپەيلى بولىدۇ. خان يامانلىقلاردىن ساقلاپ قالالايسەن.

ئەمما، جەڭ ئىشلىرىدا ھەرقاچان جاسارەتلىك بول. ئۆزۈڭ-
نى ئايغاق بولما. تا ئۆز بەدىنىڭنى ئىمتلارغا يېمەكلىك ئورنىدا
تاشلاپ بەرمە. شىر ۋە يولۋاسلار كەبى نام كۆتۈرگەن. نام -
شۆھرىتىڭ ئارقىلىق ناننى قولغا كەلتۈرگەن ھەم قولغا كەلگەن
نام - شۆھرىتىڭنى ساقلاشقا تىرىش. بېھۋەدە قولدىن چىقىرىپ
قويما. يىغماق ۋە خىراجەت قىلماقنى ئۆز سائىتىدە ۋە ئۆز
ئەندىزىسىدە مۇۋاپىق بىر تەرەپ قىلغىن!

يىگىرمە بىرىنچى باب

مال جەمئىي قىلماقنىڭ بايانى ①

— ئەي ئوغۇل، مال جەمئىي قىلماق، يەنى پۇل - مال يىغماقتىن ئۆزۈڭنى غاپىل تۇتما. لېكىن ئازغىنە نەرسە ئۈچۈن ئۆزۈڭنى خارلىققا سالما. تىرىشىدىغانلا بولساڭ، ھەرقانداق نەرسىنى قولۇڭغا كەلتۈرەلەيسەن. ئەمما ماڭا ياراشسۇن دېسەڭ، قولۇڭغا كەلتۈرمەكچى بولغان نەرسە توغرا يول - ھالال يول بىلەن بولغاي! قولۇڭغا كەلتۈرگەن، يەنى يىغقان پۇل - مېلىڭ. نى ياخشى ساقلا. ئەھمىيەتسىز ۋە گۇناھ بولغۇدەك ئىشلار ئۈچۈن سەرپ قىلما. پۇل - مالنى ياخشى ساقلىماق، يەنى ئۆز ئورنىدا ئىشلەتمەك جەمئىي قىلماقتىن مۈشكۈلراقتۇر. ناۋادا بىرەر لازىملىق نەرسە ئۈچۈن چىقىم قىلماقچى بولساڭ، ۋاقتىدا ئۇنىڭ ئورنىنى تولدۇرۇشنىڭ ئامالىنى قىل. چىقىم قىلىشنىلا بىلىپ، ئورنىنى تولدۇرۇشنى بىلمىسەڭ، ئۇ ھالدا قارۇننىڭ ② خەزىنىسى بولسىمۇ توشۇمايدۇ — تۈگەيدۇ. ئەمما ئۇنىڭغا، يەنى پۇل - مېلىڭغا ئانچە كۆڭۈل باغلاپمۇ كەتمە. لېكىن ئۆم-رۈمنىڭ ئاخىرىدا تەڭلىككە قالماي دېسەڭ، قولۇڭدا ئاز - تولا پۇل - مېلىڭمۇ تۇرسۇن!

پۇل - مېلىڭ ھەرقانچە كۆپ بولسىمۇ ھەم تەدبىر بىلەن

① مۇندەرىجىدە «مال يىغماق ۋە دۇنيا تاپماقنىڭ بايانى» دېيىلگەن.
② ھېسابسىز بايلىق ئىگىسى (ئۇيغۇر كلاسسىك ئەدەبىياتىدا زور بايلىققا سىمۋول قىلىدۇ).

ئىش قىل. كىچىككىنە بولسىمۇ تەدبىر بىلەن قىلىنغان ئىش
تولسىمۇ ئوبداندۇر. ئازغىنە پۇل - مال ئۈچۈن غەيرىگە موھتاج
بولۇپ تىرىكچىلىك قىلغاندىن، نۇرغۇن پۇل - مېلىغىنىڭ
باشقىلارغا قىپقالغىنى ياخشىدۇر.

قەدىمكىلەر مۇنداق ئېيتقان: «دوستۇڭغا موھتاج بولغاندىن،
پۇل - مېلىغىنىڭ دۈشمىنىڭگە قالغىنى ياخشىراق تۇر.»
نەزم:

مال جەمئەتە فانىي ئالەم ئارا،
يۈرگۈچە خەلق نان بېرۇر دەپ ئاچ.
سەن ئۆلۈپ دۈشمىنىڭگە قالغان خوب،
دوست مالىغە بولغۇچە موھتاج.

تاپماقنىڭ مۇشەققىتىدىن ساقلىماقنىڭ مېھنىتى زىيادە ۋە
قاتتىقراق تۇر. سەرمايە ئازراق بولسا، ئۇنى ساقلىماقنى ۋاجىپ
بىل. ھەرقانداق بىر كىشى ئازنى ساقلاشقا چىدىسا، كۆپنى ھەم
ساقلىيالايدۇ.

باشقىلارنىڭ ئىشىنى قىلغاندىن، ئۆزۈڭنىڭ ئىشىنى قىل.
لىشىنى ياخشى دەپ بىل. ھۇرۇنلۇقنى ئومۇس بىلگىنىكى، ھۇرۇنلۇق
— بەختسىزلىكنىڭ شاگىرتىدۇر. ھەر ۋاقىت رەنج -
مۇشەققەتنى ئۆزۈڭگە لازىم تۇت. چۈنكى رەنج - مۇشەققەتتىن
پايدا ھاسىل بولىدۇ. ھۇرۇنلۇق تۈپەيلى پايدا قولىدىن كېتىدۇ،
بەلكى پايدا قولغا كەلمەس!

ھۆكۈمالار ئېيتىپتۇكى: تىرىش - تىرىشچانلىق كۆرسەت،
تا ئوبدان، يەنى بەختلىك بولغايىسەن. قولۇڭدىكىگە، يەنى قولۇڭ-
دا بارىغا خۇرسەن بول، تاكى باي بولغايىسەن. كەمتەر ۋە خۇش
مۇئامىلىلىك بول، تا دوستۇڭ كۆپ بولغاي!

بەس، نۇرغۇن رەنج - مۇشەققەت بىلەن تولغا كەلگەننى ئانچىكى ھۇرۇنلۇق ۋە غەپلەت بىلەن قولدىن چىقىرىپ قويۇش - دانا ۋە ئاقىللارنىڭ ئىشى ئەمەس. چۈنكى ھاجىمەن بولغان ۋاقتىڭدا پۇشايمان قىلساڭمۇ پايدىسى بولمايدۇ. شۇڭا رەنج - مۇشەققەت چېكىپ پۇل - مال جەمئىي قىل ھەم ئۆزۈڭنىڭ نېنىنى ئۆزۈڭ تېپىپ بېيىشكە تىرىش. گەرچە پۇل - مال ھەرقانچە ئەزىز ۋە كىشىنى مەقسەتگە يەتكۈزۈدىغان نەرسە بولسا، ئەمما لازىملىق خىراجەتتىن ئۆزۈڭنى قاچۇرما، يەنى چىقىم قىلىشقا توغرا كەلگەندە بېخىللىق قىلما. يەنە شۇنىمۇ بىلىشىڭ كېرەككى، پۇل - مېلىڭنى بىكارچى كىشىلەرگە خەج-لەپ، باشقا بىرىگە موھتاج بولۇپ قېلىشتىن ساقلان. چۈنكى موھتاجلار پېقىرلار ئۆيىدە بولىدۇ، بەلكى پېقىرلارنىڭ ئېھتىيا-جى ھەممە ئۆيگە چۈشىدۇ. مەسىلەن: بىر پۇل تاپساڭ، ئۇشبۇ بىر پۇلغا يەنە بىر پۇل چاغلىق نەرسىنى قوشۇپ خىراجەت قىلساڭ، ھەمىشە موھتاجلىقتا ئۆتسەن. ۋاقتىكى، بىر پۇل تاپساڭ، شۇ بىر پۇلدىن زەررە كەم خىراجەت قىلساڭ، ئۆيۈڭدە ھەرگىز موھتاجلىققا قالمايسەن. شۇڭا دۇنيالىقتىن ھەرقانداق نەرسە تاپساڭ، قانائەت قىلغىن. قانائەتنى يۇقىرى مەرتىۋە دەپ بىل. تەڭرىتائالادىن ھەربىر رىزق ۋە نېسۋە ساڭا قىسمەت بولغا-نىكەن، ئەلۋەتتە يەتكۈسىدۇر. ھەرقانداق بىر ئىش سۆز ياكى بىرەر كىشىنىڭ ۋاسىتىسى بىلەن ئەمەلگە ئاشىدىغان بولسا، ئۇ ھالدا ئۇ ئىش ئۈچۈن پۇل خەجلىمە. زۆرۈر بولىدىكەن، پۇل خەجلىشتىن ئايانما. چۈنكى پۇلسىز كىشىنىڭ ئىشىنىڭ قەدرى بولماس! شۇنى بىلگىنكى، ئادەملەرنىڭ تولىسى مەنپەئەتى بولمى-سىمۇ دۇنيادارلار (بايلار) نى دوست تۇتىدۇ؛ زەربىرى يەتمىسىمۇ كەمبەغەللەرنى يامان كۆرىدۇ. ئادەملەرنىڭ ھال - ئەھۋالىنىڭ

يامانراقى موھتاجلىقتۇر. شۇڭا ياخشى ئاتاققا ئېرىشەي، ياخشى نام بىلەن زىننەتلىنەي دەسەڭ، موھتاجلارغا خەير - ئېھسان قىل. ھەر كىشىنى ئۆز ئەھۋالىغا قاراپ رازى قىلىشقا تىرىش. ئەمما ئىسراپچىلىقمۇ قىلما. ئىسراپچىلىقنى خۇدايتائالاڭ دۈش. مىنى دەپ بىل. خۇدايتائالا ياخشى كۆرمىگەن ئىشنى بەندىنىڭ ياخشى كۆرۈشى تولىمۇ شۇملۇقتۇر. بۇ ھەقتە خۇدايتائالا ئۆز كالامدا خەۋەر بېرىپ: «ئىسراپ قىلماڭلار، خۇدايتائالا ئىسراپ قىلغۇچىلارنى دوست تۇتمايدۇ» دېگەن. شۇڭا خۇدايتائالا دوست تۇتمىغان نەرسىنى سەن ھەم دوست تۇتما. ھەرقانداق ئاپەتنىڭ بىر سەۋەبى بولىدۇ. نامراتلىقنىڭ سەۋەبى — ئىسراپچىلىقتۇر. دېمەك، ئېھتىياجدىن زىيادە خىراجەت قىلىش ئىسراپچىلىق جۈملىسىدىندۇر. ئەمما نەپەقە ئۈچۈن خىراجەت قىلىش ئىسراپچىلىق ھېسابلانمايدۇ. بۇنىڭدىن باشقا يەنە يېمەك - ئىچمەككە، گەپ - سۆزدە ۋە ئىش - ھەرىكىتىڭدىمۇ ئىسراپچىلىق. تىن ساقلان. خۇسۇسەن، يېمەك - ئىچمەككە تېخىمۇ شۇنداق. چۈنكى يېمەك - ئىچمەككىكى ئىسراپچىلىق — بەدەننى ئۇپرىتىدۇ، نەپەسنى قىيىنلاشتۇرۇۋېتىدۇ، ئەقىلنى قاجۇرىدۇ، ھاياتنى نابۇت قىلىدۇ. كۆرمىدىڭمۇ، چىراغنىڭ تىرىكلىكى (يورۇپ تۇرۇشى) ياغ بىلەندۇر. ناۋادا ياغ نورمال بولمىسا، چىراغ ئۆچۈپ قالىدۇ. مەلۇم بولدىكى، ياغ بولۇشلا كۇپايە قىلمايدۇ، بەلكى چىراغنىڭ يېنىپ تۇرۇشى ئۈچۈن ياغ نورمال بولۇشى كېرەك. ئەگەر ياغ نورمىدىن ئېشىپ كەتسە، تۆكۈلۈپ چىراغ ئۆچۈپ قالىدۇ؛ ئاز بولۇپ قالسا، پىلىككە ياغ يەتمەي ھەم ئۆچۈپ قالىدۇ. ئۇشبۇ جەھەتتىن خۇدايتائالا ئىسراپچىلىقنى دوست تۇتمىغاندۇر. خەلقىمۇ زامان - زاماندىن بېرى ئىسراپچىلىقنى «ئاپەت» دەپ، ھەر ئىشنىڭ نورمال بولۇشىنى خالاپ

كەلگەندۇر. دەرھەققەت، ئىسراپچىلىقنىڭ ئاقىۋىتى زىيان مەد
 لەن نەتىجىلىنىدۇ. ئەمما تېجەشلىك بولمىدىن، دەپ تىرىكچىلىك
 كىڭىنى - ھاياتىڭنى قاتتىقچىلىق بىلەن ئۆتكۈزۈمە ۋە رىزىقىڭنىڭ
 ئېشىكىنى يۈزۈڭگە باغلىما، يەنى بەك بېخىللىقمۇ قىلىپ كەتمە.
 ھەرقانداق لازىملىق نەرسىلەر ئۈچۈن سەھۋەنلىك سادىر قىلما.
 كىشى ئۆز ئىشىدا سەھۋەنلىك سادىر قىلسا، ساۋادەتكە ئېرىشەلە-
 مەيدۇ ۋە مەقسىتىگە يېتەلمەيدۇ. مەيلى ئۆز نەپسىڭ ئۈچۈن
 بولسۇن ياكى ساڭا لازىملىق ھەرقانداق نەرسە ئۈچۈن بولسۇن،
 چىقىم قىلىشتىن ئايانما. چۈنكى پۇل - مال ھەرقانچە ئەزىز
 بولسىمۇ، جېنىڭدىن ئەزىز ئەمەستۇر. شۇڭا قول - ئىلىكىڭدە
 بولسىلا، پايدىلىق ئىشلار ئۈچۈن سەرپ قىل. پۇل - مېلىكىڭنى
 ھەرگىزمۇ بېخىل، قىمارۋاز ۋە تىرىكتاپلارنىڭ قولىغا تاشلاپ
 بەرمە؛ بۇنداق ئادەملەرنى «ئوغرى» دەپ پەرەز قىل، تا مېلىكىڭ
 «ئوغرى» لاردىن ئەمىن تۇرغاي!

— ئەي ئوغۇل، دۇنيا، يەنى پۇل - مال جەمئىي قىلماقتىن
 ئۆزۈڭنى قاچۇرما. چۈنكى راھەتنىڭ رەنج - مۇشەققىتى بولغىنىد-
 دەك، رەنج - مۇشەققەتنىڭمۇ راھىتى بولىدۇ، يەنى بۈگۈنكى
 راھەت — ئەتىكى كۈننىڭ رەنج - مۇشەققىتىدۇر؛ بۈگۈنكى
 رەنج - مۇشەققەت — ئەتىكى كۈننىڭ راھىتىدۇر. شۇڭا ھەرقانداق
 نەرسىنى، مەيلى مۇشەققەت بىلەن ياكى مۇشەققەتسىز قىل-
 لۇڭغا كەلتۈر، چوقۇم ئىككى پۇلنى ئۆزۈڭگە ۋە ئەھلى ئايالىڭغا
 خىراجەت قىلساڭ، يەنە ئىككى پۇلنى ئېھتىيات ئۈچۈن ساقلاپ
 قويۇشنىڭ كويىدا بول. زۆرۈر بولغان كۈنلەردە ياكى ياشانغان
 ۋە ياكى كېسەل بولۇپ قالغان ۋاقىتلاردا ھاجىتىڭگە يارايدۇ.
 ئىمكانىيەتنىڭ بولسا، ئالتۇن، كۆمۈش، مىس ۋە شۇنىڭغا ئوخ-
 شاش قىممەت باھالىق نەرسىلەرنى ئېلىپ تۇت. تا ھەمىشە باقىي

تۇرغاي. ناۋادا بەك كۆپ بولسا، تۇپراققا كۆمۈپ ساقلا. تۇپراققا كۆمگەن ھەرقانداق نەرسىنى تۇپراق ھاجەت ۋاقتىدا يەنە قولۇڭغا قايتۇرۇپ بېرىدۇ. لازىملىق ئۈچۈن بىرەر ئەسۋابنى سېتىۋالغان بولساڭ، ئۇنى «كېيىن يەنە سېتىۋالارمەن» دەپ باشقا بىر لازىملىق نەرسە ئۈچۈن سېتىۋەتمە ياكى تېگىشمەۋەتمە. كېيىن سېتىۋالماي قالساڭ، ئۆي ئىچىدە شۇ نەرسىنىڭ ئورنى بوش قالدۇ. يەنە بىرى، ھەرقانچە زۆرۈر بولسىمۇ بىراۋدىن قەرز ئالما ۋە مال - مۈلكۈڭنى گۆرۈگە قويما. سەن ھەم تا قۇدرىتىڭ بولسىلا، كىشىگە قەرز بەرمە. خۇسۇسەن، دوستلىرىڭغا قەرز بەرمىگەن. چۈنكى قەرز بەرمىگەندىكى ئازاردىن، يەنى قەرز بەرمىگەنلىكىڭ تۈپەيلى ساڭا بولىدىغان خاپىلىق رەنجىشتىن، بەرگەن قەرزنى سورىغاندىكى ئازار يامانراق تۇر.

قەدىمدىن قېپقالغان مۇنداق بىر ماقال بار: «بېرىپ يامان بولغۇچە، بەرمىي يامان بول.»

بەس، ئەگەر قەرز بەرسەڭ، بەرگەن ئۇ پۇلنى ئۆز مېلىڭ قاتارىدىن سانما ۋە كۆڭلۈڭدە: «بۇ مالنى دوستۇمغا بەخش قىلىپ بەردىم، تا ئۇ بەرمىگەچە سورىماسەن» دەپ بىل. شۇ بەرگەن قەرزىڭنى سوراش تۈپەيلى دوستلۇقۇڭغا تەسىر يەتمەيگەي. چۈنكى دوستنى ئاز نەرسە بىلەن دۈشمەن قىلغىلى بولىدۇ. ئەمما دۈشمەننى دوست قىلماق تولمۇ مۇشكۈلدۇر. دوستنى دۈشمەن قىلماق گۆدەكلەرنىڭ ئىشىدۇر؛ دۈشمەننى دوست قىلماق قېرىلارنىڭ ھالىدۇر.

ناۋادا قولۇڭدا پۇل - مېلىڭ كۆپ بولسا، مۇۋاپىق مىقداردا موھتاجلارنى بەھرە ئالدۇرغىن، يەنى موھتاجلارنى ھاجىتىدىن چىقار. خۇسۇسەن، نامرات تۇغقانلىرىڭغا مەنپەئەت يەتكۈز. شۇنداقلا تۇغقانچىلىق مەجبۇرىيىتىڭنى ئادا قىلغان بولسەن. ئەمما

ئادەملەرنىڭ ئوبدىنى بولاي دېسەڭ، ھېچ كىشىنىڭ ھېچنەرسىدىن تەمە تۇتمىغىن، يەنى كىشىنىڭ مال - مۈلكىدىن تەمەيىك بولمىسۇن. ئۆزۈڭنىڭ مېلىنى ئۆزۈڭنىڭ دەپ بىل. كىشىنىڭ مېلىنى ئۆزۈڭنىڭ دەپ گۇمان قىلما، يەنى كىشىنىڭ مېلىنىڭ كويدا بولما. شۇنداقلا خەلق ئارىسىدا ئەمىنلىك ۋە دىيانەتلىك بىلەن مەشھۇر بولالايسەن. باشقىلارمۇ ساڭا ئىشىنىدۇ. بۇ دېگەنلىرىمنى ئۆزۈڭگە لازىم تۇتساڭ، چوقۇمكى، ھەمدە - شە باي - باياشاد ياشايسەن!

يىگىرمە ئىككىنچى باب ئامانەتنى ساقلىماقنىڭ بايانى

— ئەي ئوغۇل، ئەگەر كىشى ساڭا ئامانەت بەرمەكچى بولسا، ئىلاجى بار ئالمىغىن. ناۋادا ئامانەتنى ئالساق، ئوبدان ساقلا. دېمەكچى بولغىنىم، ئامانەتنى ساقلىماقنىڭ ئاقىۋىتى ئۈچ ھالدىن خالىي بولمايدۇ:

بىرى، ئامانەتنى ساقلاش ئۈچۈن جەۋر - جاپا چېكىسەن؛ يەنە بىرى، ئىگىسى تەلەپ قىلغاندا قايتۇرۇپ بېرىش مەجبۇرىيىدىن تىنى ئۆتەيسەن؛ بىرى، ئەگەر نىيىتىڭ بۇزۇلسا، ئامانەتنى ئىنكار قىلسەن ياكى ئامانەت بىرەر سەۋەب بىلەن زايابولسا، ئۇ يانقا قالسىن. مۇبادا ئاللاھنىڭ: «سىلەر ئامانەتنى ئۆز ئىگىسىگە تاپشۇرۇڭلار» دېگەن ئايىتى بويىچە ئامانەتنى ئىگىسىگە سالامەت يەتكۈزۈپ بېرەلسەڭ، ئۇ ھالدا سەن ناھايىتى ياخشى ئىش قىلغان بولىسەن.

ئادەم بولۇشنىڭ تەرىقىسى شۇكى، ئىمكان بار ئامانەتنى ئالما. ئەگەر ئالساق، ئوبدان ساقلاپ ئىگىسىگە سالامەت يەتكۈزۈپ بەرگىن. بۇ توغرىسىدا مۇنداق بىر ھېكايەتنى ئاڭلىغانىدىم: بىر كىشى سەھەردە سەرراپقا بارماقچى بولۇپ ئۆيىدىن چىقتى. يولدا كېتىۋاتقاندا بىر دوستى ئۇچرىدى. ئۇ دوستىغا: — مەن سەرراپقا كېتىۋاتىمەن. مەن بىلەن بىللە بارغان بولسىڭىز، — دېدى. دوستى ئېيتتى:

— تا سەرراپقا بارغىچە ھەمراھ بولاي، ئەمما سەرراپقا كىر-
مەيمەن. مېنىڭ ئىشىم بار.

سەرراپقا يېقىن كەلگەندە ئىككى يول ئايرىلىشقا كەتتى.
دوستى گەپ قىلمايلا يەنە بىر يولغا كىرىپ كەتتى. دەل شۇ چاغدا
سەرراپقا كېتىۋاتقان بىر ھەييار بۇ كىشىنىڭ ئارقىسىدىن ئەگە-
شىپ كەلگەندى. بۇ كىشى ئۆزىگە ئەگىشىپ كەلگەن كىشىنىڭ
ئۇچىسىغا قارىدى. ئەتراپ بەكلا قاراڭغۇ ئىدى. ھېلىقى ھەييارنى
تونۇماي، دوستى دەپ ئويلىدى. ئۇنىڭ يانچۇقىدا بىر ياغلىققا
تۈگۈكلۈك يۈز ئالتۇن ئاقچىسى بار ئىدى. ئېلىپ بۇ ھەييارغا
بەردى ۋە:

— ئەي بۇرادەر، بۇ ئامانەت مەن سەرراپتىن چىققىچە سىزدە
تۇرۇپ تۇرسۇن، — دېدى.

ئۇ ھەييار ئالتۇننى ئالدى ۋە ئالتۇننىڭ ئىگىسى سەرراپتىن
چىققۇچە تەۋرەنمەي شۇ يەردە تۇردى. بۇ چاغدا ئالەم يورۇپ
قالغانىدى. ئۇ كىشى كىيىملىرىنى كىيىپ سەرراپتىن چىقىپ
ئۇدۇل ئۆيى تەرەپكە راۋان بولدى. ھېلىقى ھەييار چاقىرىپ:
— ئەي سېخىي ئادەم، ئالتۇننىڭنى ئېلىۋېلىڭ، مەن سىز-
نىڭ ئامانتىڭىزنى ساقلىيالمىمەن. ئۆزۈمنىڭ قىلىدىغان ئىش-
لىرىم توختاپ قالدى، — دېدى. ئۇ كىشى سورىدى.

— نېمە ئالتۇن، سىز كىم؟

ھەييار دېدىكى:

— مەن ھەيياردۇرمەن. بۇ ئالتۇننى سەرراپتىن چىققۇچە
ساقلاپ بېرىڭ، دەپ ماڭا ئامانەت بەرگەندىڭىز.
ئۇ كىشى دېدى:

— ئەگەر سىز ھەييار بولسىڭىز، بۇ ئالتۇننى نېمە ئۈچۈن
ئېلىپ كەتمىدىڭىز؟!

ھەييار ئېيتتى:

— ئەگەر مەن سىزدىن بۇ يۈز ئالتۇننى ھەييارلىق تەرىقىسى بىلەن ئېلىۋالغان بولسام، ھەرگىزمۇ ئىندىشە قىلماي ئېلىپ كەتكەن بولارىدەم. ئەمما بۇ ئالتۇننى سىز ماڭا ئامانەت بەردىڭىز. ئامانەتنى يېۋېلىش، ئامانەتكە خىيانەت قىلىش ئادىمىيلىك ۋە مەردلىك تەرىقىسىدىن يىراقتۇر.

— بەس، شۇنى بىلگىنكى، بىر ھەييار ئامانەتنىڭ ھۆرمىتىنى بۇ قاتارلىق ساقلىغان يەردە، مەلۇمكى، ئامانەتنى ساقلىماق شۇ قەدەر ئۇلۇغ ۋە خەتەرلىك ئىشتۇر. ئەگەر ئامانەت سېنىڭ قولۇڭدا ھالاك بولسا، سەن ئۇ ئامانەتنى تۆلەپ بەرسەڭغۇ خوپتۇر. ناۋادا شەيتان ئازدۇرۇپ، ئۇ ئامانەتكە خىيانەت قىلماقنى خاھىش قىلساڭ ياكى تېنىۋېلىش خىيالىدا بولساڭ، تولىمۇ خاتادۇر. ئەگەر ئامانەتنى ئىگىسىگە سالماقتا بەرسەڭمۇ، ئامانەت ساقلىغاننىڭ رەنج ۋە مۇشەققىتى ساڭا بولىدۇ. ئەمما ئامانەت ئىگىسى سەندىن ھېچبىر مەنپەئەتدار بولمايدۇ ۋە بۇ مال ئۆزۈم-نىڭ ئىدى، ئۆزۈم قايتۇرۇپ ئالدىم، دەيدۇ. بەرھەق، ئەگەر كىشىنىڭ ئامانەتى سېنىڭ قولۇڭدا يوقاپ كەتسە، سەۋەب كۆر-سەتسەڭمۇ ھېچ كىشى ساڭا ئىشەنمەيدۇ. گەرچە سەن خىيانەت قىلمىغان بولساڭمۇ، خەلق ئارىسىدا خىيانەت قىلغۇچى ۋە دىيا-نەتسىزلىك بىلەن مەشھۇر بولىسەن. جەڭگۈ - جېدەل ۋە خۇسۇ-مەتكە قالسىەن ھەمدە قەرزدار بولۇپ قالسىەن. ناۋادا تېنىۋال-ساڭ، قەرز ئىگىسى زۇلۇم ۋە سىتەم بىلەن بولسىمۇ، ئۇ ئامانەت-نى سەندىن قايتۇرۇۋالىدۇ. ئۇ ھالدا سەن خىيانەت قىلغۇچى بولۇپ قالسىەن، قىيامەتنىڭ ئازاب - ئوقۇبىتىنى گەردىنىڭگە يۈكلىۋالىسىەن. بۇ ئالەمدە مۇرادىڭغا يېتەلمەيسەن ھەم ئاخىرەت-تىمۇ خۇدايتائالانىڭ ئازاب - ئوقۇبىتىگە گىرىپتار بولىسىەن.

ئەگەر كىشىگە ئامانەت بەرسەڭ، ئۇنىڭدىن گۇۋاھ (مۆجىزە) ئېلىۋال. تا ئامانەتدار «مال ئۆزۈمنىڭ» دەپ خىيانەت قىلىۋېلىشىدىن خالاس بولسەن. ناۋادا كىشىگە ئامانەتدار بولۇشقا توغرا كەلسە، يەنى كىشىنىڭ ئامانەتىنى ساقلاش زۆرۈر بولۇپ قالسا، ئامانەتنى قوبۇل قىلىشقا ئالدىراپ كەتمە. چۈنكى ئامانەتدارلىققا ئالدىرىماق، يەنى كىشىنىڭ ئامانەتىنى قوبۇل قىلىش ۋە ساقلاشقا ئالدىراش — ئۆزىگە زۇلۇم ۋە سىتەم قىلماقنىڭ نىشانىدۇر. ئىلاج بولسا، راست قەسەم ئىچمەكتىن ھەم پەرھىز قىل. يالغان قەسەم ئىچىشمۇ دۇرۇس ئەمەس. خەلق ئارىسىدا ئۆزۈڭنى قەسەمخورلۇق بىلەن مەشھۇر قىلما. ئامانەت توغرىسىدا خەلق سېنى «راست سۆزلۈك» دەپ بىلگەي.

قاچانكى، سەن زەردار ياكى پۇلدار بولساڭ، پۇل - مېلىڭ بىلەن ئۆزۈڭنى كۆز - كۆز قىلىشنىڭ كويىدا بولما. بەلكى ئۆزۈڭنى دەرۋىشلەر ۋە پېقىرلار قاتارىدا سانغىن. يامانلار ۋە خىيانەت قىلغۇچىلارنىڭ ئاقىۋىتى پېقىرلىق ۋە موھتاجلىقتىن ئۆزگە پايدا بەرمەيدۇ. خاتىرجەم ياشاي دېسەڭ، بىرەر ھۈنەرنى كەسىپ قىل ياكى زەردارلىق بىلەن تىرىكچىلىك قىلغىن. خاتىرجەملىكنىڭ ئاساسى — راست سۆزلۈك بولۇشتۇر. چۈنكى ئالەمدىكى بايلىق راست سۆزلۈكلەر ۋە خالىس كىشىلەرگە تەۋەدۇر. ھەر دائىم تىرىش، تىرىشچانلىق كۆرسەت. ئەمما كىشىلەرگە قارىتا قىلچە ھىيلە - مەكىر ئىشلەتكۈچى بولما. ئۇ ھالدا ئۆزۈڭمۇ ھىيلە - مەكىر [قىلتىقغا] دەسسەپ قالمايسەن.

خۇسۇسەن، كىشىگە بىر نېمە بەرگەندە ۋە ئالغاندا ھەر دائىم راست سۆزلۈك بولۇشقا ئادەتلەن!

يىگىرمە ئۈچىنچى باب قۇل ۋە دېدەك ئالماقنىڭ بايانى

— ئەي ئوغۇل، ئەگەر قۇل (خىزمەتكار) ئالماقچى بولسا، ئاگاھ بولغىنىكى، ئادەم (خىزمەتكار) نىڭ خاراكتېرىنى بىلمەك ناھايىتىمۇ مۇشكۈلدۇر. تولا بەندە (خىزمەتكار) باردۇر-كى، قارىماققا ياخشى كۆرۈنىدۇ. ئەمما ئىنچىكىلەپ، دىققەت بىلەن تەكشۈرۈپ كۆرسەڭ، ئەكسىچە.

كىشىلەرگە مەلۇمكى، بەندە (خىزمەتكار) ئالماق ئۆزگىچە سودىگەرلىكتۇر. ئەمما تولىمى بىلمەي، تونىماي ئالىدۇ. بىراق بۇ ئەيىب سانالمايدۇ. چۈنكى ئۇ مائا (رەخت) ئەمەس. ناۋادا مائانى تونۇماي (ياخشى ياكى ناچىرىنى پەرق ئەتمەي) سېتىۋالغان بولسا، بۇ — ئەيىبتۇر. شۇڭا ھەممىدىن مۇشكۈلراقى ئادەمنى تونۇشتۇر. چۈنكى ئادەمنىڭ ھۈنرى ۋە ئەيىبى تولىدۇر. بىر ئەيىب مىڭ ھۈنەرنى ياپىدۇ، بىر ھۈنەر مىڭ ئەيىبىنى (ياپىدۇ)، دېگەن گەپ بار ئەمەسمۇ؟! ئەمما ئادەملەرنى ھامان پاراسەت ۋە تەجرىبە ئىلمى ئارقىلىق بىلگىلى بولىدۇ. پاراسەت ئىلمىنىڭ تامامى ۋە كامىلى پەيغەمبەرلىك ئىلمىدۇر. ئادەمنىڭ تاشقى قىياپىتىگە قاراپ ئىچكى قىياپىتىنى بىلىش ھەر كىشىنىڭ قولىدىن كېلىۋەرمەيدۇ. ئەمما پەيغەمبەرلەرلا بۇنى پاراسەت بىلەن بىلەلەيدۇ. مەن ئىمكانىيىتىمنىڭ بارىچە، چامىمنىڭ يېتىد-شىچە بەندە (خىزمەتكار) ئېلىشنىڭ يوللىرىنى ساڭا بايان قىد.

لاي.

— بىلگىن، ئەي ئوغۇل، بەندە (خىزمەتكار) ئېلىشىنىڭ ئۈچ شەرتى باردۇر:

بىرىنچى، ئادەمنىڭ تاشقى ۋە ئىچكى ئەيىب ۋە ھۈنرىنى پاراسەت بىلەن تونىماق؛

ئىككىنچى، يوشۇرۇن ۋە ئاشكارا ئاغرىقىنى پاراسەت بىلەن بىلمەك؛

ئۈچىنچى، قوۋمنى چۈشەنمەك. چۈنكى ھەر قوۋمنىڭ ئە-

يىب ۋە ھۈنرى ئۆزگىچە بولىدۇ. شۇڭا بەندە (خىزمەتكار)

ئالماقچى بولسا، ياخشى كۆزەت. بەندە (خىزمەتكار) ئالماقچى

بولغان كىشىلەرنىڭ بەزىلىرى چىرايىغا قارايدۇ، بەدىنىگە ۋە

تۇرقىغا قارىمايدۇ؛ بەزىلىرى تۇرقىغا ۋە مۇسكۇللىرىغا قارايدۇ.

ئومۇمەن، ھەر قانداق كىشى بەندە (خىزمەتكار) ئالماقچى بول-

سا، ئاۋۋال يۈزىگە قارىغاي، ئاندىن كېيىن قوللىرى ۋە پۇتلىرى-

غا قارىغاي. [ئالماقچى بولغان خىزمەتكارنىڭ] ئالدى بىلەن خۇش

چىراي بولسۇن. چۈنكى ئاۋۋال كۆرۈنىدىغىنى كىشىنىڭ يۈزى-

دۇر. ئاندىن كۆزىگە ۋە قاشلىرىغا قارىغىن. ئاندىن بۇرنى،

لېۋى ۋە چىشلىرىغا، ئاندىن چېچىغا كۆز سالغىن. خۇدايتائالا

ئادەمنىڭ گۈزەللىكىنى كۆز بىلەن قاش ئارقىلىق ئىپادىلىگەن.

پاكىزلىقنى تېرىسى بىلەن يۈزىدە نامايان قىلغان. چېچىنى بول-

سا، ھەممىدىن زىننەتلىك ۋە يارىشىملىق قىلىپ ياراتقان. شۇڭا

ھەممە تەرەپتىن كۆزەتكىن. كۆز ۋە قاش جايىدا بولسا، بۇرنى

قاملاشقان، لېۋى ۋە چىشلىرى گۈزەل (يېقىملىق)، تېرىلىرى

جەلپ قىلارلىق (سۈزۈك) بولسلا، باشقا جەھەتلەردە ئىنچىك-

لەپ كەتمەسە ئىمۇ بولىدۇ. تۇرقى كۆرۈمسىز، ئەمما باشقا جەھەت-

تىن، يەنى سىجەز- خۇلقىنىڭ ياخشى بولغىنىغا قارىغاندا، تۇرقى-

نىڭ گۈزەل ۋە يېقىملىق بولغىنى ھەممىدىن مۇھىم. ئاندىن خىزمەتكارنىڭ ھەربىر ئىشىنى، ھال - ئەھۋالىنى ئوبدان بىلىدۇ. شىڭ كېرەك. بۇلاردىن باشقا يەنە [بويىنىڭ] ئېگىز - پاكارتىدۇ. قى، سېمىز - ئورۇقلۇقى؛ [رەڭگىنىڭ] ئاق ياكى قىزىل، سېرىق ياكى قارىلىقى قاتارلىقلار. ئومۇمەن، بارلىق سۈپەتلىرى مۇۋاپىق، يەنى ئوتتۇرا ھال بولغىنى تۈزۈك. يەنە بەدىنىنىڭ گۆشلىرى يۇمشاق، تېرىسى نېپىز، ئۈستىخانلىرى رۇس (تۈز) ۋە باراۋەر بولغاي. چېچى ھەددىدىن زىيادە قارا بولمىسۇن. كىرىپكىلىرى قارا، شەھلا كۆز، قاشلىرى توم، بۇرنى ئىلىپ-تەك، بېلى ئىنچىكە، ساغرىسى كەڭ، مەڭرى زىناقلىق، لېۋى قىزىل، چىشلىرى ئاق — ھەممە ئەزالىرى ئۆز جايىدا بولغاي. ھەر قانداق غۇلام شۇ سۈپەتتە بولسا، ئوبدان، زىبا ۋە ۋاپادار كېلىدۇ.

تۈز قامەت، چېچى مۇۋاپىق، سېمىز ۋە ئورۇقلۇقى نورمال، ئالقانلىرى ئازادە، ئۇششاق قوللىرى (بارماقلىرى) نىڭ ئارىلىقى كۈشادە، پېشانىسى كەڭ، شەھلا كۆز، كەم كۈلكە بولۇش — دانا ۋە ئەقىللىق بەندىلەرنىڭ ئالاھىدىدۇر. بۇنداق ئادەملەرگە ئىلىم ئۆگىتىش ۋە خەزىنىچىلىك ئىشلىرىنى تاپشۇرۇش لايىق ھەم ھەرقانداق ئىشقا قويساق مۇۋاپىق كېلىدۇ. بۇنداق ئادەملەر بەندىچىلىككە لايىق ۋە سازاۋەردۇر. ئەمما گۆشلىرى يىرىك، ئۇششاق قوللىرى (بارماقلىرى) ئىنچىكە، يۈزى گۆشلۈك ئادەملەردىن ئېھتىيات قىلغىن. بۇنداق ئادەملەر ھېچ نەرسە ئۆگىنەلمەيدۇ. ئالىقنى يۇمشاق، ئۇششاق قوللىرى (بارماقلىرى) نىڭ ئارىلىقى كەڭ، چىرايى ئوچۇق (مەرى ئىسسىق)، تېرىسى قېلىن، چېچى مۇۋاپىق — ئۇزۇن ھەم ئەمەس، قىسقا ھەم ئەمەس، قىزىلمۇ ئەمەس، قارىمۇ ئەمەس، شەھلا كۆز،

تاپانلىرى باراۋەر ئادەملەر ھەرقانداق مۈشكۈل ھۈنەرلىمۇ ئاسان
ئۆگىنىۋالالايدۇ. خۇسۇسەن، نەغمىسازلىقنى ئوبدان ئۆگىنىشلەر
دۇ.

چېچى يىرىك، بويى ئېگىز، بەستلىك، قۇلقى قاتتىق،
ئۇششاق قوللىرى يوغان ۋە ئۇستخانلىق، تېرىسى يىرىك، ئۈس-
تىخانلىرىنىڭ ئۆگىلىرى مەھكەم، تومۇر ۋە پەيلىرى بەدىنىدە
بىلىنىپ تۇرغان، دولىسى ۋە پېشانىسى كەڭ، گەردىنى يوغان،
بېشى ئوتتۇرا ھال، قورسىقى ھەم ئوتتۇرا ھال، كۆزلىرى قارا
بولۇش — باھادىرلىققا لايىق بەندىلەرنىڭ ئالامەتلىرىدۇر. ھەر-
قانداق بەندە مۇشۇ سۈپەتتە بولسا، باھادىرلىقى كۈندىن - كۈنگە
زىيادە بولىدۇ.

رەڭگى قارىغا مايىل، چىرايى ئادەتتىكىچە، بەتخوي، تاپىنى
نەپىز، ئاۋازى ئىنچىكە، لەۋلىرى قېلىن، ئۇششاق قوللىرى
(بارماقلىرى) قىسقا، قەددى ئەگرى، بويى زىلۋا كەلگەن بەندە-
لەر خوتۇنلار ئارىسىدا — ئۆي ئىچىدە خىزمەت قىلىشقا لايىق-
تۇر. ئەمما، بەدىنى ئاق ۋە يۈزى قىزىل بولمىسۇن، چېچى
قىزىل ۋە ئۇزۇن بەندىدىن ئېھتىيات قىلغىن.

قاشلىرى كەڭ، كۆزلىرى چوڭ، قوپال، كۆزىنىڭ قارىسى
كۆك، ئېقى قىزىل، لەۋى قېلىن، چىشلىرى ئۇزۇن، ئاغزى
چوڭ بولۇش — تۆگە ۋە ئات بېقىشقا لايىق بەندىلەرنىڭ ئالامىتى-
دۇر. بۇ سۈپەتتىكى ئادەملەر تولىمۇ بەھايا ۋە قورقۇمسىز،
بىئەدەپ ۋە غەۋغاچى كېلىدۇ.

چىرايى پاكىز، تۇرقى كېلىشكەن، يۈزى يۇمىلاق، قوللى-
رى ئىنچىكە ۋە شەھلا كۆز، كۆزلىرى كۆككە يېقىنراق، قامەت-
لىك، جىمغۇر، چېچى قىزىل بولۇش — يۈگۈر - يېتىم
ئىشلارغا، ئاشپەزلىككە لايىق بەندىلەرنىڭ ئالامەتلىرىدۇر. بۇ

سۈپەتتىكى ئادەملەر يۈگۈر - يېتىم ئىشلارغا ۋە ئاشپەزلىككە مۇۋاپىق كېلىدۇ.

شۇنى بىلگىنكى، بەندە نەچچە قوۋمگە تەئەللۇقتۇر. ھەر-قوۋمنىڭ ئىيى ۋە ھۈنىرى باشقا - باشقىدۇر. ھەر قوۋمنىڭ تەبىئىتى ۋە پاراسىتى بۆلەكتۇر. بۇلارنىڭ ئارىسىدا ھەممىدىن ياخشىراقى قىرغىز ۋە قىپچاقتۇر. ھەممىدىن خوشخۇي ۋە پەرىمانبەردارراقى تىبەتلەردۇر. ھەممىدىن باھادىر ۋە شىجائەتلىكراقى تاغلىقلار. دۇر. ئەمما ھەربىر قوۋم ئۆز زاتىدا ئوبداندۇر. تۈركلەردە شۇنداق بىر خاراكتېر باركى، ياخشىغا ئادەتتىن تاشقىرى ياخشى، يامانغا ئادەتتىن تاشقىرى ياماندۇر. تۈركلەرنىڭ تولاراق ئەيىبلەرى شۇكى، ئاچچىقى يامان، قارام، تەكەببۇر، قوپال، كېچىدە قورقۇنچاق، كۈندۈزدە باھادىر؛ ئەمما مەرد، بىر سۆزلۈك، قارىنى (كۆڭلى - كۆكسى) كەڭ، ئىچى بىلەن تېشى بىردەك. شۇڭا ھەرقانداق ئىشنى تاپشۇرۇشقا بۇلاردىن باشقا تائىپە بولمىسا كېرەك. لېكىن كىشىنىڭ ئېغىرىنى كۆتۈرۈش، كېچىسى يۈرەكلىك ۋە تېتىكلىك، خوجىسىغا سادىق بولۇش جەھەتتە تۈرك-لەرگە قارىغاندا رۇمىيلار ياخشىراقىدۇر. چۈنكى ئۇلار تولمۇ رايىش ۋە نازۇك كېلىدۇ.....

ئۈچىنچى شەرت شۇكى، خىزمەتكارنىڭ ئىچى ۋە سىرتىدىكى ئاغرىقلىرىدىن خەۋەردار بولۇش. ئاغرىقنىڭ ئالامەت ۋە نىشانلىرىنى بىلىش. ئۇنىڭ ئالامەت ۋە نىشانىسى شۇكى، سېتىۋالدىغان ۋاقتىڭدا ئېسىڭدىن چىقارما. بىر كۆرۈش بىلەن قىزىقىپ كەتمە. تۇنجى كۆرگەندە تولمۇ ياخشى كۆرۈنگىنى بىلەن كېيىن-چە يامان كۆرۈنۈشى مۇمكىن. دەسلەپ يامان كۆرۈنگىنى كېيىن-چە ئوبدان كۆرۈنۈشى مۇمكىن. چۈنكى ئادەملەرنىڭ چىرايى دائىم بىر ھال بولىۋەرمەيدۇ. گاھى ئوبدان كۆرۈنىدۇ ۋە گاھى

يامان كۆرۈنىدۇ. دېدەكلەرنىڭ تۇرقىغا ياخشى ۋە دەققەت بىلەن قارا. ھال - ئەھۋالى ساڭا مەخپىي قالمىغاي. دېدەكلەرنىڭ ئاغرىقى بولسىمۇ ئاسان ئاشكارا قىلمايدۇ. ئەمما ئاغرىق ئالامىتى نەچچە كۈندىن كېيىن پەيدا بولىدۇ. ئۇنىڭ ئالامەتلىرى:

چىرايىنىڭ رەڭگىدە ئازغىنە سېرىقلىق بولۇپ، لەۋلىرى ئوچۇق ۋە كۆزلىرى سۇس كۆرۈنسە، بۇ ئەسەر (تۇتاقلىق) ئاغرىقىدىن بېشارەتتۇر. ئەگەر كۆزىنىڭ قاپاقلرىدا ئىششىقنىڭ ئالامەتلىرى مەلۇم بولسا، بۇ قورسىقىغا سۇ يىغىۋېلىش كېسىلىدىن بېشارەتتۇر. كۆزلىرى قىزىل، پېشانە تومۇرلىرى توق ۋە كۆپ بولسا، بۇ دەرد (خۇددىنى يوقىتىش، ئاسان ھوشىدىن كېتىش) ئاغرىقىدىن بېشارەتتۇر. چېچىنى يۇلغان، كىرىپكىنى مىدىرلاتقان ۋە لەۋلىرىنى تولا يالىغان بولسا، بۇ مالخۇلىيا (سەۋدايلىق، روھىي كېسەللىك) ئاغرىقىدىن بېشارەتتۇر. بۇرنىنىڭ ئۈستىخىنى قىغغىر ۋە قوتۇر بولسا، تەكشى بولمىسا، بۇمۇ ئەسەر ئاغرىقىدىن بېشارەتتۇر. بەدىنىدە يارا ياكى داغنىڭ ئىزنالىرى بولسا، ياخشى تەكشۈرۈپ باق. پېسە ئاغرىقى بولۇپ قالمىسۇن. چىرايى غەيرىي، كۆزى سېرىق بولسا، بۇ يەرقان (جىگەر) ئاغرىقىدىن بېشارەتتۇر. ۋاقتىكى، بۇ پىنھان (يوشۇ-رۇن) ئاغرىقلىرىنى بىلگەن بولساڭ، ئەمدى ئاشكارا ئاغرىقىنى تەكشۈرۈپ كۆر:

ئەگەر ئاغزى سېسىق (پۇرايدىغان)، بۇرنى ۋە قۇلقى ئې-غىر بولسا، يەنى بۇرنىنىڭ پۇراش سېزىسى يوق، قۇلقى ئاڭلى-مايدىغان، سۆزى ئېنىق ئەمەس، يولىنىڭ ھەر تەرىپىگە چىقىپ ماڭىدىغان ياكى ئىغاڭلاپ ماڭىدىغان، تىزى ۋە ئوشۇقى يوغان، چىشلىرىنىڭ تۇۋى قاتتىق بولسا، بۇنداق ئادەملەرنى خىزمەتكار-لىققا ئېلىشتىن ھەزەر ئەيلە. ئومۇمەن، دېدەك ئالماقچى بول-

سالڭ، تەقۋادار كەلگىنىنى ئال. ئاۋۋال نەپىسنىڭ خاھىشىغا تەسە
 كىمىن بەر. ئاندىن كېنىزەك ئېلىشقا مەشغۇل بول. بىرەر يۇرتتا
 ئىززەتلىك بولغان بەندىنى ئالما. ئەگەرچە سەن ئۇنى ئەزىز
 تۇتساڭمۇ، ئۇ سەندىن مىننەتدار بولمايدۇ. چۈنكى باشقا بىر
 يەردە دائىم ئۆزىنى ئەزىز تۇتمىدىغان كىشى سەن ئەزىز كۆرگەنى
 ئانچە خالاپ كەتمەيدۇ. ناۋادا تۆۋەن كۆرسەڭ، يەنى ئەزىز تۇتمىدە.
 سالڭ، قېچىپ كېتىشى مۇمكىن. غۇلام، دېدەكنى شۇنداق يەر.
 دىن ئالغىنىكى، ئۇ ئۆي - ئۆيلەردە خار ۋە مۇشەققەت ئىچىدە
 يۈرگەن بولسۇن. تا سەندىن كىچىككىنە ياخشىلىق كۆرسە، تولا
 مىننەتدار بولۇپ، سېنى دوست تۇتقاي! گاھى - گاھدا خىزمەت.
 كارىڭغا بىرەر نەرسە بېرىشتىن ئاينما. دائىم پۇلغا موھتاج
 بولۇپ يۈرمىسۇن. بولمىسا، زۆرۈرىيەتتىن پۇل تىلەش ئۈچۈن
 كوچىغا چىقىپ كېتىدۇ. بەندە (خىزمەتكار) ئالماقچى بولساڭ،
 ئىمكان بار قىممەتەرەكىنى ئال. ھەر كىشىنىڭ قىممىتى ئۆز
 جەۋھىرىگە بېقىپ مەلۇم بولىدۇ. ئەمما تولا كىشىگە سېتىلغان،
 يەنى تولا خوجايىن كۆرگەن بەندىنى، تولا ئەرگە تەگكەن خوتۇنى
 كىشىلەر ئانچە ياقتۇرۇپ كەتمەيدۇ. بىر يەردە مۇقىم تۇرۇپ
 ئىشلەشنى خالايدىغانلىرىنى ئال. مەن دېگەن بىر خىزمەتكار،
 خالىغاندا مېنى باشقا بىرىگە بېرىۋېتىدۇ، دەپ كۆڭۈل توختاتماي.
 دىغان، گۇمانخور كەلگەنلىرىنى كۆڭلۈڭنى ئەنسىرەتمەي ۋاقتىدا
 يولغا سېلىپ قوي. تالاق بولۇشنى ئارزۇ قىلىدىغان خوتۇن ۋە
 سېتىلماقنى خىيال قىلىدىغان بەندە بىلەن كۆڭۈل خوشلۇقى
 ئىزدەيمە. ئەگەر خىزمەتكارنىڭ قەستەن ھۇرۇنلۇق قىلسا ياكى
 خىزمەتتە نۇقسان سادىر قىلسا، ئۇنى زورلۇق ۋە زۇلۇم بىلەن
 ئوبدان بولۇشقا قىستىما. ھېچ ۋاقىتتا ياخشى بولمايدۇ، بەلكى
 كۈندىن - كۈنگە قاتمالمىشىپ كېتىدۇ. ئەڭ ياخشىسى ئۇنداقلار.

نى دەرھال ئىشتىن بوشات. ئۇخلاپ قالغان كىشىنى بىر ئاۋاز بىلەن ئويغاتقىلى بولىدۇ. ئەمما بەدىنى ۋە كۆڭلى ئۆلۈك كىشىنى يۈزىڭ نەرە تارتىپ، ناغرا چالغان بىلەنمۇ ئويغاتقىلى بولمايدۇ. خىزمەتكە ۋە ئىشقا يارىمايدىغانلارنى قېشىڭغا يىغىۋالما. خىزمەتكارلارغا ياخشى مۇئامىلەدە بول. قاتتىقلىق قىلما. چىددە ماي قېچىپ كەتمەسۇن، مۇكاپىتىمۇ، جازاسىمۇ لايىقىدا بول. سۇن. ياخشى بىر كىشىنىڭ ئىشى ناچار ئىككى كىشىنىڭ ئىشىدىن ئوبدانراق تۇر. بەندىلەر (خىزمەتكارلار) ۋە كېنىزەكلەرنى نى ئۆي ئىچىدە ياخشى باشقۇر. ئۇلار بىرى بىرىنى ئاغا - ئىنى ۋە ئىگچە - سىڭىلدەك بىلىشكەي. تىنچلىق ھەممىدىن ئۇلۇغ. دۇر. مەيلى خىزمەتكار، مەيلى باشقىلار بولسۇن، چامىسى يەتە. كۈدەك ئىشقا سال. بۇيۇنتاۋلىق يۈز بەرمىسۇن. ئۆزۈڭنى ئىندە ساپ بىلەن زىننەتلە. زۇلۇم - سىتەم قىلغۇچىلاردىن بولما. خىزمەتكارلار ئۆز خوجايىنىنى ئاتا - ئانىسى ۋە بۇرادىرى ئورنىدا كۆرىدىغان بولسۇن. تولا قامچا - تاياق يېگەن بەندىنى ھەم ئالما. ئۇلار قورقۇنچاق كېلىدۇ. خىزمەتكارنىڭ گەرچە ئەيىبى بولمىسىمۇ، ئىشلەشنى خالىمىسا، ئۇنداقلارغا ھەم كۆڭۈل باغلىما. ئىشتىن بوشىتىپ، ئورنىغا يەنە بىرىنى قوبۇل قىل!



يىگىرمە تۆتىنچى باب

يەر ۋە ھويلا ئالماقنىڭ بايانى ①

— ئەي ئوغۇل، قاچانكى ئولتۇرۇش ئۈچۈن ئىمارەت ئېلىشنى خىيال قىلغان بولساڭ، ئەقىل بىلەن ئىش قىل. ساتماق ۋە ئالماقنىڭ پەيتىنى غەنىمەت بىل، يەنى [ئۆي - جاي] كاساتلاشقاندا — نەرقى چۈشكەندە سېتىۋال. ناۋادا ساتماقچى بولساڭ، نەرقى ئۆزلىگەندە ۋە خېرىدارى كۆپەيگەندە سات. سودا ئىشىدا پايدا - مەنپەئەت ئېلىشنى ئەيىب كۆرمە. بىرەر نەرسە ئېلىش خىيالىدا سودا قىلساڭ، پۇختا بول. سودىدىكى پۇختىلىق يېرىم تىجارەتتۇر. ئەمما سېتىۋالماقچى بولغان ھەرقانداق نەرسەنىڭ پايدا - زىيىنىنى چاغلاپ ئال. ئەگەر نامراتلىشىپ كەتمەي دېسەڭ، سودىدىن كىرگەن پايدا بىلەن سودا قىل. ئەسلى پۇلۇڭغا زىيان بولمىسۇن، يەنى دەسمايەڭدىن ئايرىلىپ قالماي دېسەڭ، زىيان تارتىش ئېھتىماللىقى بولغان سودىدىن پەرھىز قىل. بەك كۆپ پايدا ئېلىش، بىراقلا باي بولۇش ئارزۇسىدىمۇ بولما. بايىمۇ بولۇپ كەتمەي، كەمبەغەلمۇ بولۇپ قالماي، يەنى مۇۋاپىق كۈن كەچۈرەي دېسەڭ، كىشىنىڭ مېلىغا (بايلىقىغا) ھەسەت قىلما ۋە كىشىنىڭ بايلىقىغا ئېرىشىش خىيالىدىمۇ بولما. ھەممە ئىشتا سەۋر قىلغۇچىلاردىن بول. سەۋر - تاقەت ئەقىللىقنىڭ ئىككىنى.

① مۇندەرىجىدە «يەر - سۇ، ھويلا ئالماقنىڭ بايانى» دېيىلگەن.

چى مەرتىۋىسىدۇر. ھەرقانداق ئىشتا ئالدىراش، يەنى ئالدىراقە سانلىق قىلىش ياكى بىراقلا ئۆزىنى تاشلىۋېتىشنى جاھىللىق دەپ بىلگىن. ناۋادا قىلماقچى بولغان ئىش سەن ئۈچۈن تازا ئېنىق بولمىسا ۋە قىلىۋاتقان ئىشلىرىڭ توختاپ قالسا، ئاۋۋالقى ھالىڭغا قايتىپ، ئىشنىڭ يۈرۈشكچە سەۋر قىلىپ تۇرغىن. ئالدىراقىلىق قىلساڭ، ھېچ ئىش ئىزىغا چۈشمەيدۇ. ئالماق - ساتماق، يەنى سودا ئىشى توغرىسىدا شۇنچىلىك سۆزلەي.

قاچانكى يەر - جاي، ھويلا ئالماقچى بولساڭ، چوقۇم تىنچ ۋە ياخشى كىشىلەر ئولتۇراقلاشقان مەھەللىدىن ئال. شەھەرنىڭ ئەتراپىدىن ھويلا ئالمىغىن. شەھەرگە كىرىدىغان يول ئۈستىدىن - ھۇ ئالما. شۇنىڭدەك ئەرزىن بىلىپ، يەنى نەرقى ئەرزىنكەن دەپ ۋەيرانە ئىمارەتنىمۇ ئالما ھەم قوشنىلارغىمۇ دىققەت قىل. كىم - دۇر بىرى: «قوشنا كۆرۈپ ئۆي ئال» دېگەنكەن. بۇزۇر جۈم - ھۇر: «تۆت نەرسە ئىنسانغا زور بالادۇر» دەيدۇ: بىرى، يامان قوشنا؛ ئىككىنچى، سېنىڭ ھال - ئەھۋالىڭ. دىن خەۋەردار بولۇپ تۇرىدىغان، يەنى سېنىڭ ماڭغان - تۇرغىن - نىڭنى كۆزىتىپ تۇرىدىغان كىشى؛ ئۈچىنچى، كۆپ خوتۇن، تۆتىنچى، ھەسەتخورلۇق.

ئىمكان بار ئەمەلدار - خوجىلار ۋە ئۆلىمالارغا قوشنا بولۇپ قېلىش ئېھتىمالى بولغان جايدىنمۇ ھويلا ئالما. چۈنكى قوشنى - دارچىلىقنىڭ ھۆرمىتىنى ساقلىماق تولىمۇ مۇشكۈلدۇر. شۇنداق يەردىن ھويلا ئېلىش ئۈچۈن تىرىشقىنكى، ئۇ مەھەللىدە سەندىن بايراق كىشى بولمىسۇن. ئەمما يەنىلا ياخشى قوشنىلارنى ئىزدە ۋە مەھەللە خەلقى بىلەن ئوبدان چىقىشىپ ئۆت. ئاغرىپ قالغان بولسا، بېرىپ يوقلا. مۇسەبەت يەتكەنلەرگە تەزىيە بىلدۈر.

رۇش ئۈچۈن جىنازا نامىزىغا بار. قوشنىلىرىڭنىڭ ئىشلىرىغا ياردەملەش. شادلىقىغا شادلان، چامائىتىڭ يېتىشىچە ھەدىيە (سوۋغا) ئەۋەت. ياش - گۆدەكلەرگە مېھرىبانلىق كۆرسەت. قېرىلارنى ئىززەتلە؛ مەھەللىنىڭ مەسچىتىگە بېرىپ جامائەت بىلەن ناماز ئوقۇ. رامزان ئايلىرىدا مەسچىتكە شام - چىراغ قاتارلىق لازىملىقلارنى ئەۋەتىپ بېرىشىنى ئۈنتۈپ قالما. ئەلۋەتتە، شۇندىلا شۇ مەھەللىنىڭ ئۇلۇغلىرىدىن بولالايسەن.

باشقىلارغا ياخشىلىق قىلىشنى ئۆز ئىشىم دەپ بىل. چۈنكى كىشىگە ياخشىلىق قىلساڭ، ئۇ كىشى ھەمىشە ياخشىلىقىڭنى قايتۇرۇشنىڭ، يەنى ساڭا ھەم ياخشىلىق قىلىشنىڭ كويىدا بولىدۇ. ئەگەر يامانلىق قىلساڭ، دائىم ساڭا يامانلىق قىلىشنىڭ، يەنى پۇرسەت تېپىپ سېنىڭ ئەدىپىڭنى بېرىشنىڭ كويىدا يېيىڭدا بولىدۇ. شۇنى بىلگىنىكى، كىشىلەرگە قىلغان ياخشىلىقىڭمۇ، يامانلىقىڭمۇ ھامان ئۆز نۆۋىتىدە ئۆزۈڭگە قايتىدۇ. شۇڭا قىلىشقا تېگىشلىك بولمىغان ئىشنى قىلما. دېمەسلىككە تېگىشلىك بولغان سۆزنى دېمە. باشقىلار قىلالمايدىغان ئىشلارنى قىل. باشقىلار كۆزلىيەلمىگەن ئىشلارنى كۆزلە. ئەگەر قولۇڭدىن كەلسە، ھاۋاسى، سۈيى مۇۋاپىق بولغان چوڭ شەھەرلەردە بولغىن. ئالغان ھويلاڭنىڭ تېمى ئۆزگە ھويللارنىڭ تېمىدىن ئېگىز بول. سۇن. تاغەيرىنىڭ نەزىرى سېنىڭ ھۇجراڭغا چۈشمىگەي. سەن ھەم باشقىلارنىڭ ھۇجرىسىغا قاراپ رەنج يەتكۈزۈشتىن يىراق بول. يەر ئالماقچى بولساڭمۇ قوشنىسىغا قارا. ھەرقانداق نەرسەنى يىلنىڭ مولچىلىق، پاراۋان ۋە كەڭرى ۋاقتىدا ئالغىن ھەم تەكشۈرۈپ ۋارىسلار ئارىسىدا تەقسىماتى ئېنىق بولغان جايىنى سېتىۋال. ئالغان يېرىڭنىڭ ئىگىدارلىقى شۈبھىسىز بولسۇن. ئالغان ئىمارىتىڭنى دائىم تۈزەپ، ياخشىلاپ تۇرۇشنىڭ

كويدا بول ۋە ھەرقاچان يېڭىلاشقا تىرىش. شۇنداقلا ئىمارىتىڭىزنىڭ
نىڭ قىممىتى ئېشىپ بارىدۇ. ئەلۋەتتە، ئۆي - جاي - ئىمارەت ئەھمىيەت
قىلىشتىن باش تارتما. ياسىغان ئۆي - جاي ئىمارىتىڭىز ئارقىلىق -
مۇكىمىنلەر ئارىسىدا ھۆرمەت تاپالايسىن. ئەمما ياسىغان ئىمارەت
تىڭنىڭ ھوسۇلى بولسۇن، ھوسۇلى بولمىغان، يەنى ۋەيرانە
ئىمارەت گويا چۆل - باياۋانغا ئوخشايدۇ. چۈنكى دېھقاننىڭ
قەدەر - قىممىتى يەر - سۇ بىلەندۇر. يەرنىڭ قىممىتى ھوسۇل
بىلەندۇر. ھوسۇل، ئىمارەت، يەنى مېھنەت قىلمىغۇچە ھاسىل
بولماس!

يىگىرمە بەشىنچى باب ئات ئالماقنىڭ بايانى

— ئەي ئوغۇل، ئات ئالماقچى بولساڭ، ھوشيار بول ئالدى-
نىپ قالما، ئادەمنىڭ ۋە ئاتنىڭ ماھىيىتى ئوخشاشتۇر. شۇڭا
ئوبدان كىشى ئۈچۈن ئوبدان ئات ئېلىش راۋادۇر. ھۆكۈمالار:
«جاھان ئادەم بىلەن بەرپادۇر، ئادەم ھايۋان بىلەن بەرپا-
دۇر» دېگەن. ھايۋانلار ئىچىدە ھەممىدىن ياخشىسى ئاتتۇر. ئات
ئالماق ھەم نام - ئەمەل يۈزىسىدىن ئېيتقاندىمۇ مۇرۇۋۇتتۇر.
يەنە «گېتىڭ، لىباسىڭ ياخشى بولسۇن، تا ئېتىڭ ۋە لىباسىڭ
سېنى ھۆرمەتكە ئىگە قىلغاي» دېگەن گەپمۇ بار. ئاتنىڭ ياخشى
ۋە ناچىرىنى پەرق قىلماق ئادەمنىڭ ياخشى ۋە ناچىرىنى پەرق
قىلماقتىنمۇ مۇشكۈلراقتۇر.

ئادەمنىڭ ياخشىسى سۆز - ھەرىكىتىدىن مەلۇم بولىدۇ؛
ئاتنىڭ ياخشىسى تۇرقىدىن، يەنى كۆرۈنۈشىدىنلا مەلۇم بولىدۇ.
ئەگەر ئاتنىڭ قانداقلىقىنى بىلەي دەيسەڭ، سۈرىتىگە، يەنى تۈر-
قىغا قارا، چۈنكى ياخشى ئات تۇرقىدىنلا بىلىنىپ تۇرىدۇ. ياخشى
ئاتنىڭ كۆرۈنۈشىمۇ چىرايلىق بولىدۇ. ناچار ئاتنىڭ كۆرۈنۈ-
شى، يەنى تۇرقىمۇ ناچار بولىدۇ.

ياخشى ئات — چىشلىرى زىچ، چىڭ، بوي - بەستى زىلۋا-
راق كېلىدۇ؛ ئاستىنقى لېۋى (كالىپۇكى) ئۈستۈنكى لېۋىدىن
ئۇزۇن بولىدۇ؛ قۇلاقلىرىنىڭ تۇۋى يۇمشاق، قۇلاقلىرى ئۇ-

زۇن، ئۇچى ئىنچىكە؛ ئىككى ئېڭىكىنىڭ ئارىسى كەڭ، تۈكى پەس (قىسقا)، تۇۋاقلرى ئېگىز (توم) ۋە يۇمىلاق، كۆزلىرى قارا، بىقىنى تار، كۆكسى (كۆكرىكى)، پۇت - قوللىرىنىڭ ئارىلىقى كەڭ، قۇيرۇقى ئۇزۇن ۋە ئىنچىكە، قورسىقى ۋە كىرىپىكلىرى قارا بولىدۇ؛ يول يۈرگەندە ھوشيار، بويى ئېگىز، ساغرىسى كەڭ ۋە يۇمىلاق، تۇۋىقىنىڭ ئاستى كەڭ، يېنىنىڭ ئىچى تەرىپى گۆشلۈك بولىدۇ. ۋاقتىكى، ئۈستىگە مىنگەن كىشىنىڭ ھەردە-كىتىنى تۇيۇپ تۇرىدۇ.

ئاتتا بولىدىغان ھەربىر ھۈنەرلەرنى بايان قىلدىم. ئەمدى رەڭ - كۆرۈنۈش جەھەتتە ھەممىدىن كۆركەمراقى قارا تۇرۇق ئاتتۇر. بۇنداق ئات ئىسىنى ۋە سوغۇققا چىداملىق، جاپا - مۇشەققەتكە بەرداشلىق كېلىدۇ. ئەگەر قورسىقى ۋە ئىككى يېنىنىڭ ئارىسى، كۆتۈلۈكى، قۇيرۇقى، پايچىسى (پاچىقى)، پېشا-نىسى قارا بولسا، تېخىمۇ ئوبداندۇر.

تۈكلىرى توق سېرىق، پېشانىسى، قۇيرۇقى، قورسىقى، كۆتۈلۈكى، كۆزى ۋە لېۋى (كالىپۇكى) قارا كەلگەن شىرغا (شىرغا ئات) ھەم ياخشى ئات ھېسابلىنىدۇ.

بوز ئاتمۇ شىرغا ئاتتىن قېلىشمايدۇ. ئاتنىڭ رەڭگى قىزىل بولسا، بىرخىل رەڭدە بولسۇن، خالدار (ئالچىپار) بولۇپ قالمىسۇن؛ رەڭگى قارا بولسا، توق قارا بولسۇن؛ كۆزى قىزىل بولۇپ قالمىسۇن، چۈنكى كۆزى قىزىل ئات دىۋانە ۋە ئەيىبلىك كېلىدۇ.

ئاتنىڭ ئەڭ ناچىرى خالدار (ئالچىپار) ئاتتۇر. [خالدار ئات] ناھايىتىمۇ بەتخۇي بولىدۇ.

قاچانكى، ئاتنىڭ ھۈنەرلىرىنى، يەنى ئاتنىڭ ياخشى - يامان بولۇشىدىكى تۇرق - سۈرەتلىرىنى بىلگەن بولساڭ، ئەمدى ئەيىب-

لىرىنى بىلىشنىڭ ھەم زۆرۈردۇر.

ھەرقانداق ئەيىب ۋە ئىللەتنىڭ بىر ئالامىتى بولىدۇ. [ئەيىب ۋە ئىللەتنى] شۇ خىل ئالامەت بىلەن بىلگىلى بولىدۇ. — بىلگىنىكى، بىر ئەيىب شۇكى، گۈلڭ، يەنى گاچا، گاچا ئاتنى ھەر قانداق ئادەم ناھايىتىمۇ كەم باھا ھېسابلايدۇ. گاچا ئاتنىڭ ئالامىتى شۇكى، ھەرقانداق ئەھۋالدا ئاۋاز چىقارمايدۇ ھەم كىشىنىمەيدۇ.

شەبكور (نامازشام قارىغۇسى)، يەنى كېچە قارىغۇسى ئات تېخىمۇ ناچار دۇر. شەبكور، يەنى سوقۇر (كېچە قارىغۇسى) ئاتنىڭ ئالامىتى شۇكى، كېچىدە باشقا ئاتلار ھۈركىگەن نەرسىدىن ھۈركىمەيدۇ. يۈرگىلى بولمايدىغان يولغا دىۋىتىسىمۇ يۈرۈۋېرىدۇ.

ساغرىۇ (ياڭ)، يەنى قۇلقى ئېغىر ئاتنىڭ ئالامىتى شۇكى، دائىم قۇلقىنى سېلىپ ماڭىدۇ. باشقا ئاتلار كىشىنىسىمۇ ئۇن چىقارمايدۇ.

بېشىدا پۆپۈكى بولغان ياكى يالى ئۇزۇن كەلگەن ئات ئاجىز بولىدۇ. ئالامىتى شۇكى، ئۇنى يېتىلەپ ئىشىك ياكى دەرۋازا بوسۇغىسىدىن ئۆتكۈزمەكچى بولسا، ئاۋۋال چېپ ئايىغىنى ئىلگىرى باسدۇ.

يەنە روزكور (كۈندۈزى كۆرمەيدىغان) ئاتمۇ ناچار ئات قاتارىغا كىرىدۇ. ئالامىتى شۇكى، بۇنداق ئاتنىڭ كۆزىنىڭ رەڭگى قارىماققا قارا بولسىمۇ، يېشىل كۆرۈنىدۇ. ھەمىشە كۆزىنى ئوچۇق تۇتىدۇ. كىرىپكىنى مىدىرلاتمايدۇ. بۇ ئەيىبتۇر. ئەگەر بۇ خىل ئالامەت بىر كۆزىدىلا بولۇپ، يەنە بىر كۆزىدە بولمىسا، ئەيىب ھېسابلانمايدۇ.

ئاڭلىشىمچە، بىر پۈتى ئاق، توغرىراقى چېپ پۈتى ئاق ئات

شۇم ھېسابلىنىدىكەن. ئەگەر چېپ پۇتى ۋە چېپ قولى ئاق بولسا، ناھايىتىمۇ شۇم دەپ قارىلىدىكەن.

يەنە كۆزى ئاق، بويىنى تۈز كەلگەن ئاتمۇ ناچار ئات تۈرىگە مەنسۇپ. بويىنى تۈز كەلگەن ئاتنى پارس تىلىدا «تەختەگەردەن» دەيدۇ. ئىككى پۇتى كاج، يەنى مايماق كەلگەن ئاتمۇ ناچار ئات بولۇپ، بۇنداق ئاتنى پارس تىلىدا «كامان پاي» دەيدۇ. بۇ خىل ئات تولا يىقىلغاق، يەنى پۇتلاشقاق كېلىدۇ.

يەنە تۇۋىقىنىڭ چۆرىسىدە ئۇزۇن تۈكى بولغان ئاتمۇ شۇم. دۇر. كۆك كۆز ئات ئەگەر ئىككىلا كۆزى كۆك بولسا، ئەيىب. لىك، يەنى ناچار دۇر. خۇسۇسەن، چېپ كۆزى كۆك بولسا، بەكمۇ ئەيىبتۇر.

يەنە تۇۋىقى نېپىز ئاتمۇ ناچار دۇر. ئاتنىڭ قولى ۋە پۇتى ئۇزۇن بولسىمۇ ياخشى ئەمەس. يەنە ئىت قۇيرۇق ئاتمۇ، قولىنى دەسسەگەن يەرگە دەسسەلمىگەن ئاتمۇ ياخشى ئات ھېسابلانمايدۇ. يەنە ئۆزەڭگۈگە دەسسەگىلى قويمايدىغان، ئاغزى قاتتىق، چىشلىگەك، تولا كىشىگەك ۋە ئارغامچا ئۈزگەك، تۇرۇپ تېزەكلىگەك ئاتمۇ ياخشى ئات تۈرىگە كىرمەيدۇ. يەنە كۆزى قارا كەلگەن بەزى ئاتمۇ شەبكۈر، يەنى كېچە قارىغۇسى ھېسابلىنىدۇ.

ھېكايەت:

ئەھمەدنىڭ يىلقىچىسى نورۇز كۈنى ئەھمەدنىڭ قېشىغا كەلگەندى، ئەھمەد سورىدى:

— ماڭا نېمە ئۈچۈن نورۇزلۇق ئېلىپ كەلمىدىڭ؟
يىلقىچى كېيىتتى:

— ئەي خوجا، سىزگە لايىق تۆھپە (سوۋغا) تاپالمىدىم، ئەمما تۆھپىدىنمۇ ياخشىراق خۇش خەۋەر ئېلىپ كەلدىم.
ئەھمەد سورىدى:

— قانداق خۇش خەۋەر؟

يىلقىچى دېدىكى:

— تۆنۈگۈن يۈز بايتىلىڭىز يۈز قارا كۆز قۇلۇن تۇغدى.

ئەھمەد دەرغەزەپ بولۇپ يىلقىچىنى يۈز تاياق سوقتۇردى.

ۋە ئېيتتى:

— يۈز شەبكور (كېچە قارىغۇسى) قۇلۇن تۇغدى، دېگەن

گەپ خۇش خەۋەرمۇ؟ ھەر پەسلىنى ئوبدان پەرق ئەت. ئاتقا

يۇقىدىغان كېسەللەردىن ھوشيار بول. ئاتتا بولىدىغان كېسەل

(ئەيىب) لەر ئىچىدە كۆزنىڭ قارا بولۇشى ھەممىدىن يامانراق

ئەيىبتۇر. چۈنكى باشقا ئەيىبلەرنى داۋالىغىلى، ئىلاجىنى قىلغىد.

لى بولىدۇ. ئەمما قارىلىق، يەنى كېچە قارىغۇسىنىڭ ھېچ ئىلا-

جىنى قىلغىلى بولماس!

— ئەي ئوغۇل، ئەگەر ئات ئالسايڭ چوڭ، يەنى بەستلىك

ئات ئالغىن، سېمىز ۋە سەلتەنەتلىك كىشى كىچىك ئاتقا مىنسى،

كەمبەغەل كۆرۈنىدۇ. ئەگەر ئاتنىڭ ئىككى يان ئۈستىدىكى

بىر - بىرىگە تەڭ بولسا، قىممەت باھاغا ئالغىن، بۇنداق ئاتنىڭ

ئالدىغا ئۆتىدىغان ئات بولمايدۇ. ھەر قانداق نەرسە ئالماقچى

بولساڭ، تا ھاياتلا بولىدىكەنسىن، يەنى ھاياتلىقىڭدا ئۆزۈڭگە

مەنپەئىتى يەتكۈدەك، سەندىن كېيىن پەرزەنتلىرىڭگە مىراس

قالغۇدەك نەرسىنى ئال!

يىگىرمە ئالتىنچى باب خوتۇن ئالماقنىڭ بايىنى

— ئەي ئوغۇل، ئەگەر خوتۇن ئالساڭ، ئىززەت - ئىكرام بىلەن تۇتقىن، بۇ دۇنيالىقتا ھەرقانداق ئەزىز نەرسە بولسا، خوتۇنلۇك ۋە بالاڭدىن ئايىما، خۇسۇسەن، قولۇڭدا بولسىلا كۆ-يۈمچان خوتۇندىن، پەرمانبەردار ۋە مېھرىبان پەرزەنتتىن ھېچنىد-مەڭنى قىزغانما.

ئەمما، خوتۇن ئال، لېكىن خوتۇنلۇقنىڭ مال - مۈلكىنىڭ پېيىدا بولما. تولا خۇش چىرايى (چىرايلىق) خوتۇننىمۇ ئالما. چۈنكى گۈزەللىك غەيرىيەلەرنىڭ قىزىقىشىغا سەۋەب بولىدۇ. ئال-غان خوتۇنلۇك پاك دىن، چىرايى پاكىز، ئەر جىنىسىغا يېقىن يوللىمىغان، ئېتىقادلىق، شەرم - ھايالىق ۋە سادىق، جاۋاب ياندۇرمايدىغان، تاپقان مال - دۇنيالىرىڭنى ياخشى ساقلايدىغان بولسۇن. «ئوبدان خوتۇن يىراقنى ئويلايدۇ، يەنى كېيىننى ئوي-لاپ ئىش قىلىدۇ» دېگەن گەپ بار. ئەمما خوتۇنلۇك ھەر قانچە مېھرىبان ۋە خۇش خوي (گۈزەل) بولسىمۇ، ئۆزۈڭنى بىراقلا ئۇنىڭ قولىغا تاشلاپ بەرمە، پەرمانى ئاستىغا چۈشۈپ قالما. يېقىنلىرى ئىسكەندەر (ئىسكەندەر زۇلقەرنەين) دىن: «نېمە ئۈچۈن دارانىڭ قىزىنى ئالمايسەن؟» دەپ سورىغاندا ئىسكەندەر: «ئۇ ناھايىتىمۇ گۈزەل (چىرايلىق)، شۇڭا ئۇنى ياخشى كۆرمەي-مەن. چۈنكى پۈتۈن ئالەمگە مەن غالىب كەلگىنىم بىلەن، ئۇ

بىر خوتۇن ماڭا غالىب كېلىدۇ» دەپ جاۋاب بەرگەن.
ئۆزۈڭدىن چوڭ خوتۇننى ھەم ئالما. ئىمكان بار قىز ئال.
ئۇنىڭ كۆڭلىدە سېنىڭ مېھرى - مۇھەببىتىڭدىن بۆلەك ھەر قانداق
بىر كىشىنىڭ مېھرى - مۇھەببىتى قارار تاپمىسۇن، سەندىن
باشقا كىشىنىڭ تەمىي كۆڭلىدە ئورۇن تۇتمىغاي!
ھازىر جاۋاب يامان خوتۇن شۇنداق بولىدۇكى، ئەگەر ئەس-
كىلىكى تۇتۇپ قالسا، بارلىق تاپقان - تەرگىنىڭنى، يەنى
مال - مۈلكۈڭنى ئۆز ئىلكىگە ئېلىۋالىدۇ. سېنى ھېچ نەرسىگە
ئىگە بولغىلى قويمايدۇ. شۇڭا بۇ تەرىقىدىكى، يەنى خوتۇننىڭ
سىزىقىدىن چىقالمايدىغان ئەرلەرنى كىشىلەر «خوتۇن كىشى»
دېيىشىدۇ.

ئەگەر خوتۇن ئالماقچى بولساڭ، ياخشى ئائىلىنىڭ بالىۋاقد-
سىدىن ئال. ئەمما كىچىك ھەم نارەسىدە (بالاغەتكە يەتمىگەن)
قىزنى ئالما. چۈنكى ئۆيلەنمەكتىن مەقسەت ئۆي تۇتماقتۇر.
مەنپەئەت ئېلىش ئەمەس. ناۋادا شەھۋەت، يەنى ھاۋايى ھەۋەس
ئۈچۈن بولسا، بازاردىن كېنىزەك سېتىۋال. ئۇنىڭ ھېچقانداق
رەنج - مۇشەققىتى يوقتۇر. شۇڭا ئالدىنغان خوتۇن چوقۇم يېتىل-
گەن ۋە ئەقىللىق، ئۆي تۇتۇشنىڭ يوللىرىنى ئاتا - ئانىسىنىڭ
ئۆيىدە كۆرۈپ بىلگەن بولسۇن. ۋاقتىكى، مۇنداق خوتۇن تاپساڭ
ھەرگىز سەۋەب كۆرسەتمە، تىرىشىپ ئېلىشنىڭ (ئۆيلىنىش-
نىڭ) كويىدا بول، ھەرقانداق ئىشتا ئۆزۈڭگە يېقىن تۇت. يات
كۆرمە، خوتۇننى يات كۆرۈش يولىدىن چىقارغان بىلەن باراۋەر-
دۇر. چۈنكى خوتۇنلار [ئەرلىرىنىڭ ئۆزلىرىنى] يات كۆرگەنلى-
كى سەۋەبلىك يولىدىن چىقىدۇ ھەم ئۆزىنى پەس كىشىلەرگە پىدا
قىلىۋېتىدۇ. ئەگەر يات كۆرمىسەڭ، يەنى ئۆز كۆرسەڭ، ساڭا مىڭ
ئاتا - ئانىدىن ئۆتە سادىق ۋە مېھرىبان بولىدۇ. ناۋادا ئۆزۈڭنى

يات كۆرسەتسەڭ، مىڭ دۈشمەندىن ئۆتە دۈشمەن بولۇپ كېلىدۇ.
يات دۈشمەندىن ئېھتىيات قىلغىلى، يەنى ساقلانغىلى بولىدۇ.
ئەمما خوتۇنۇڭ دۈشمەن بولسا، ئېھتىيات قىلىش - ساقلانغىلى
تولمۇ مۈشكۈلدۇر.

ۋاقتىكى، قىز ئالساڭ ھەر كېچە يېقىنچىلىق قىلما، «ھەر
دايم مۇشۇنداق بولىدىغان ئوخشايدۇ» دەپ ئادەتلىنىپ قالىدۇ.
سۇن، ناۋادا بىرەر ئۆزلىك ئىش - زۆرۈرىيەت بولۇپ قالسا
ياكى سەپەرگە چىقىشقا توغرا كەلسە، سېنىڭ يوقلۇقۇڭدا سېنى،
يەنى سەن بىلەن بىللە بولۇشنى ئارزۇ قىلىپ تاقەتسىزلىنىدۇ.
ئىمكان بار خوتۇنۇڭنى ياتلارغا كۆرسەتمىگىن. خىزمەتكارنى،
ھەتتا ياشانغان بولسىمۇ، خوتۇنۇڭ بار ئۆيگە كىرگۈزمە. ھەر
دايم ئۆزۈڭنى غەيرەتلىك تۇت، غەيرەتسىز كىشىنى ئادەم سانىدۇ.
ما، خۇدايتائالا پەرزەنت ئاتا قىلسا، ئوبدان پەرۋىش قىل!

يىگىرمە يەتتىنچى باب

پەرزەنتنى پەرۋىش قىلماقنىڭ بايانى

— ئەي ئوغۇل، ئەگەر پەرزەنتنىڭ ئوغۇل بولسا، ياخشى ئات (ئىسىم) قويغايسەن، چۈنكى ياخشى ئىسىم قويۇش ئاتا - ئانا بولغۇچىنىڭ پەرزەنتى ئۈچۈن ئادا قىلىشقا تېگىشلىك ھەقلىرىدىن بىرىدۇر.

ئىككىنچىسى [پەرزەنتىڭنى] ئەقىللىق ۋە مېھرىبان بىر تەربىيىچىگە تاپشۇرغىن، ۋاقتىدا خەتنە قىلدۇر. خەتنە ئىشلىرىدىكى قۇدرىتىڭ يەتكىنىچە تويغا ئوخشاش تەنتەنلىك ۋە باياشات ئۆتكۈزۈشنى لازىم تۇت. ئاندىن ئىلىم ئۆگەتكىن. چوڭ بولغاندا جەڭ ماھارەتلىرىدىن تەلىم ئالدۇر. جەڭ ماھارەتلىرىنى ئوبدان بىلگەي، ئاندىن سۇ ئۈزۈشنى ئۆگەت.

مەن ئون بەش ياشقا كىرگەندىم. بىر ياساۋۇلمىز بار ئىدى. ئېتى (ئىسمى) مەنزەر ئىدى. ئاتام مېنى ئۇنىڭغا تاپشۇردى. ئۇ ماڭا ئات يۈگۈرتۈش (ئات مىنىش)، ئوق (ئوقيا) ئېتىش، نەيزىۋازلىق، كەمەن (سىرتماق، سالما) تاشلاش قاتارلىقلارنى ئۆگەتتى.

ياساۋۇل ئاتامنىڭ قېشىغا كەلدى ۋە:

— خوجىزادىگە مەن بىلگىنىمنى ئۆگەتتىم. جەڭ ماھارەتلىرىدە ۋايىغا يەتتى، — دېدى.

ئاتام مېنى ئوۋغا ئېلىپ چىقتى. ئۆگەتكەن ھۆنەرلىرىمنى

كۆرسەتتىم. ئاتام ئايلارنى قىلىپ، ياساۋۇلغا تون كىيگۈزدى
ۋە:

— پەرزەنتىمگە يەنە بىر ئوبدان ئىشنى ئۆگەتكەيسىز، —
دېدى.

ياساۋۇل سورىدى:

— ئۇ قانداق ئىش؟

ئاتام ئېيتتى:

— سۇچىلىق، يەنى سۇ ئۇزۇش.

شۇندىن كېيىن [ئاتام] يەنە بىر سۇچىنى، يەنى سۇ ئۇزۇش
ئۈستىسىنى كەلتۈرۈپ، مېنى ئۇنىڭغا تاپشۇردى. سۇ ئۇزۇشنى
ئوبدان ئۆگىنىۋالدىم. ئەمەلىيەتتە، سۇ ئۇزۇشنى خالاپ ئەمەس،
بەلكى مەجبۇرىيەت يۈزىسىدىن ئۆگەنگەندىم. نەچچە يىلدىن كېيىن
شام يولى بىلەن ھەجگە باردىم. مۇسىل شەھىرىگە يېقىن
كەلگەندە قاراقچى تېگىپ پۈتكۈل مۈلكىمىزنى تالان قىلدى.
ئادىمى كۆپ بولغاچقا، تەڭ تۇرالمىدۇق. ھەممىمىز ۋىرانە ھالدا
مۇسلىغا كەلدۇق. ھېچ ئىلاج قىلالماي بىر كېمىگە چۈشتۇق.
[كېمە بىلەن] باغدات دەرياسىغا يېتىپ كەلدۇق. بۇ يەردە ئىشىك
مىز ئوڭغا تارتىپ ھەقتائالا ھەج نېسىپ قىلدى. دېمەكچى بولدى.
غىنىم شۇكى، كېمە باغدات دەرياسىدا كېتىۋاتقاندا بىر خەۋپلىك
جايغا يەتتى. كېمىچى ئۈستىمگە ئەمەس ئىكەن. ئوڭلاپ يۈرەلمەي،
كېمە قاينامغا كىرىپ كەتتى. بىز يىگىرمە كىشى ئىدۇق. كېمە
غەرق بولغىلى تۇردى. مەن ۋە مېنىڭ بىر خىزمەتكارىم، يەنە
بىر بەسىرەلىك كىشى ئۈچىمىز ئۆزىمىزنى دەرياغا تاشلىدۇق.
[دەريادىن] غۇلاچ ئېتىپ ئۈزۈپ چىقتۇق. باشقىلار ھالاك بولدى.
شۇنىڭدىن كېيىن ئاتامغا بولغان مېھرى - مۇھەببەتتىم
تېخىمۇ ئاشتى. ئاتام نامىدىن كۆپلەپ دۇئا، سەدىقە خەيرىيەت

قىلىدىم. شۇنى چۈشەندىمكى، ئۇ، پىر [ئاتام] مۇشۇنداق كۈنلەر-
نىڭ بولىدىغانلىقىنى بىلگەچكە، ماڭا سۇ ئۈزۈشنى ئۆگەتكەند-
كەن.

دېمەك، ئۆگىنىش لازىم بولغانلىكى ھۆنەرلەرنى ئۆگەتكىن،
تا ئاتىلىق ھەققىنى بەجا كەلتۈرگەن بولسىمەن. ئالەمنىڭ ھادىسى-
لىرىدىن قېچىپ قۇتۇلغىلى بولمايدۇ، يەنى ھادىسىگە ئۇچراش-
تىن خالىي بولغىلى بولمايدۇ؛ ئادەمنىڭ بېشىغا كېلىدىغان ئىش-
لارنى بىلگىلى بولمايدۇ. مەيلى ياخشى، مەيلى يامان بولسۇن،
ھەرقانداق ھۈنەر بىر كۈنى كارغا كېلىدۇ. شۇڭا قانداق ھۈنەر
بولسۇن، ئۆگىنىشتىن باش تارتما. ئەگەر پەرزەنتىڭنى ئوقۇت-
دىغان ۋە ياكى ھۈنەر ئۆگىتىدىغان ئۇستازى ئۇرسا، ئۇنى ئوغ-
لۇڭغا بولغان ئاتىلىق شەپقىتى دەپ بىل، ئەدەپ بېرىش -
ئۇرۇشتىن توسما، كىچىك بالا ئىلىم ۋە ئەدەپ - قائىدىنى تاياق بىلەن
ئۆگىنىدۇ. شەپقەت بىلەن ئۆگەنمەس. ئەگەر سېنىڭ قېشىڭدا
بىئەدەپلىك قىلىپ غەزىپىڭنى كەلتۈرسە، ئۆزۈڭ ئۇرما، ئۇستا-
زىغا ئۇرغۇزغىن. ساڭا نىسبەتەن كۆڭلىدە ئاداۋەت ساقلىنىپ
قالمىغاي! سەن ئۆزۈڭنى ھەمىشە ھەيۋەتلىك (سۈرلۈك) كۆر-
سەت. سەندىن ئۆزىنى تارتىدىغان - قورقۇدىغان بولسۇن. ئەمما
لازىملىق خىراجەتتىن قىسما، پۇل - خىراجەت تۈپەيلى ئۆلۈمۈڭ-
نى تىلىمىسۇن. مىراسنىڭ ئەڭ ياخشىسى پەرزەنتكە ئىلىم،
ئەدەپ - ئەخلاق ئۆگەتمەكتۇر. شۇڭا ئىلىم، ئەدەپ - ئەخلاق
ئۆگىتىشكە سەل قارىما، ھەتتا ئەقىلسىز، پاراسەتسىز، يەنى
ئەقىل - پاراسەتتە ئانچە يېتىلمىگەن بولسىمۇ، ئىلىم،
ئەدەپ - ئەخلاق ئۆگىتىشنى تاشلاپ قويما. ئەگەر ئىلىم ئۆگە-
تەلمىسەڭ، كۈن ئاللىغۇدەك بىرەر ئىشنى بولسىمۇ ئۆگەت.
[ئۆلىمالار] شۇنداق ئېيتقانكى: «پەرزەنتىگە ئاتا - ئانىسى ئە-



ئىلىم، ئەدەب - قائىدە ئۆگەتمەسە، ئۇ ھامان زامانىنىڭ تۈرلۈك رەنج - مۇشەققىتىدىن قۇتۇلالمايدۇ». شۇڭا سەن ئاتىلىق شەرتىنى نى بەجا كەلتۈرگىن. پەرزەنتىڭ خۇدايتائالانىڭ ئىرادە - خاھىشى بويىچە تىرىكچىلىك قىلىدىغان بولسۇن، شۇنى بىلگىنكى، ئادەم يوقلۇق راھەتخانىسىدىن مەۋجۇدلۇق مۇھەببەتخانىسىغا پۈتۈن كۈل خۇي - پەيلى بىلەن پەيدا بولىدۇ. ۋاقتىكى، كامالىغا يەتسە، كۈندىن - كۈنگە ئوبدان بولۇشى ۋە ياكى كۈندىن - كۈنگە ئەسكى بولۇشى مۇمكىن. لېكىن سەن ئۇنىڭغا (پەرزەنتىڭگە) ھۈنەر، ئەدەب - قائىدىنى مەراس قالدۇرالىساڭلا، ئاتىلىق ھەق - قىنى بىجا كەلتۈرگەن بولىسەن. ئۇلۇغلارنىڭ بالىۋاقىسى ئۈچۈن ئىلىم - ھۈنەردىن ئارتۇقراق ھېچنەرسە يوقتۇر.

ناۋادا ئۇلۇغلارغا لايىق دېيىلسە، مېنىڭ نەزىرىمدە ھەممىدىن ئىلىم - ھۈنەر ئەڭ لايىقتۇر، ئەگەر ئۇلۇغلارنىڭ پەرزەنتى كۆپرەك ھۈنەر ئۆگەنسە، بەزىلىرى دەھال ئەسقاتمىسىمۇ، كۈندىن كۈنگە بىرىدە كارغا كېلىپ قالىدۇ.

ھېكايەت:

ئاڭلىشىمچە، كۈشناسىب مەرتىۋىسىدىن ئايرىلىپ قالغاندىن كېيىن رۇم مەملىكىتىگە - قۇستەنتىنىيە (ئىستانبۇل) گە كەلدى. قولىدا دۇنيالىقتىن ھېچنەرسە يوق ئىدى. باشقىلاردىن بىر نېمە تىلەشنى نومۇس بىلدى. كىچىكىدە ئاتىسىنىڭ ئۆيىدە تۆمۈرچىلەر ئىشلەيتتى. ئۇ تۆمۈرچىلەرنىڭ ھۈنەرگە قىزىقىپ، بەزى قائىدە - قانۇنلىرىنى كۆڭلىگە پۈكۈۋالغانىدى. يەنى تۆمۈرچىلىك ھۈنرىنىڭ بەزى تەرتىپلىرىنى ئۆگىنىۋالغانىدى. رۇمغا چۈشكەن كۈنى ھېچ ئامال قىلالماي تۆمۈرچىلەر دۈككىنىغا باردى ۋە مەن بۇ ھۈنەرنى بىلىمەن، دېدى.

تۆمۈرچىلەر ئۇنى ياللىۋالدى، يەنى ئىشقا قويدى، ئۇ خېلى

ۋاقتىقچە رۇمدا مۇشۇ ھۈنەر بىلەن تىرىكچىلىك قىلدى. ھېچ كىشىگە ئېھتىياجى چۈشمىدى. كۈنلەر ئۆتۈپ بىر كۈنى ئۆز ۋەتىنىگە يېنىپ كەلدى ۋە: «ئۇلۇغلاردىن ھېچ كىشى پەرزەنتىگە ھۈنەر ئۆگىتىشنى ئەيىب كۆرمىسۇن، بىر كۈنى كارغا كېلىدۇ. كەن» دەپ پەرمان قىلدى. شۇندىن كېيىن ھۈنەر ئۆگىنىش ئەجەمدە قائىدە بولۇپ قالدى. ھۈنەرى يوق، يەنى ھۈنەر ئۆگەنمىگەن بىرمۇ مۇجىزادە يوق ئىدى. ھاجىتى چۈشمىسىمۇ ئۆگەنمەيتتى.

ۋاقتىكى، ئوغلۇڭ بالاغەتكە يەتكەندە دىققەت بىلەن كۆزەت. ئۇنىڭدا ئەدەپ - ئەخلاقنىڭ ئەسىرى، ئۆي تۇتۇشنىڭ خاھىشى، خوتۇن ئېلىشنىڭ ھەۋىسى مەلۇم بولسا، دەرھال خوتۇن ئېلىپ بەر، ئۆيلەپ قوي. گەدىنىڭدىكى بىر قەرزنى ئادا قىلغان بولسىن. ئەمما ئوغلۇڭغا خوتۇن ئېلىپ بەرمەكچى ياكى قىزىڭنى ئەرگە بەرمەكچى بولساڭ، ھەرگىزمۇ ئۇرۇق - تۇغقانلىرىڭ بىلەن قۇدىلاشما، يەنى ئۇرۇق - تۇغقانلىرىڭ بىلەن توپلاشما، يات، يىراق يەردىن ئۆيلىگىن. چۈنكى ئۇرۇق - تۇغقانلىرىڭ گويى ئۆز بەدىنىڭدىكى قان بىلەن گۆشكە ئوخشاشتۇر. شۇڭا ياتلار بىلەن توپلاش ۋە ياتلارنى ئۆز قىلىۋال. شۇندىلا بىر كۈچۈڭ ئىككى بولىدۇ. ھەر ئىككى تەرەپتىن يار - يۆلەككە ئېرىشەلەي. سەن. ناۋادا ئوغلۇڭنىڭ ئۆي تۇتالمايدىغانلىقىنى، خاراكتېرىنىڭ كۈندىن - كۈنگە ناچارلاپ كېتىۋاتقانلىقىنى بايقىساڭ، خوتۇن ئېلىپ بېرىمەن دەپ، بىر مۇسۇلماننىڭ قىزىنى بالاغا قويمىدۇ. غەن، ئوغلۇڭنى ئۆز ھالىغا قويىۋەت. خالىغىنىنى - ئۆزى بىلگىنىنى قىلسۇن. ئەگەر پەرزەنتىڭ قىز بولسا، كۆيۈمچان ۋە مېھرىبان تەربىيىچىلەرگە تاپشۇر. ئوبدان پەرۋىش قىل. مەك - تەپكە بەر. شەرىئەتتە بەلگىلەنگەن لازىملىقلارنى - زۆرۈرى

بىلىملەرنى ئۆگەتكىن. بالاغەتكە يەتسە، ۋاقتىدا ئەرگە بەرگەن.
 «قىز بالىنىڭ ئەردە بولغىنى ياخشى، ئەردە بولمىسا،
 گۆردە بولغىنى ياخشى». ئەمما، قىز بالاڭ ئۆيۈڭدە -
 يېنىڭدىكى چاغدا، ھەمىشە ئۇنىڭغا مەرھەمەت ۋە شەپقەت بىلەن
 قارا، مېھىر - مۇھەببىتىڭنى ئايما، ئوغۇل بالا ئاتا - ئانىسى
 بولمىسىمۇ بىر ئىش قىلىپ كۈنىنى ئۆتكۈزىدۇ، ئۆزىنى تاشلىد -
 ۋەتمەيدۇ، ھەر تەرىقىدە بولسىمۇ جېنىنى باقالايدۇ. ئەمما قىز
 بالا بىچارىدۇر. دېمەكچىمەنكى، دۇنيالىقتىن، يەنى پۇل - مې -
 لىڭدىن نېمە بولسا، ئاۋۋال قىز بالىنىڭ جابدۇقىنى قىل ۋە
 شۇ ئىشنىڭ مەشغۇللىقىدا بولغىن، تا ئۇنى ياخشى بىر كىشىنىڭ
 گەدىنىگە يۈكلە، قىزىڭنىڭ غېمىدىن خالاس بول، قىزىڭ توي
 قىلمىغان بولسا، ئۆيلەنمىگەن كىشىگە ياتلىق قىل. قىز بالا
 ئېرىگە كۆڭۈل باغلىغاندەك ئېرى ھەم خوتۇنىغا كۆڭۈل باغلىد -
 غاي!

ھېكايەت:

ئاڭلىشىمچە [ئەرەب لەشكەرلىرى] مەلىكە شەھرىبانۇنى ئە -
 سىر قىلىپ ئەجەمدىن ئەرەبكە ئېلىپ كېلىشتى. ھەزرىتى ئەمد -
 رۇل - مۆمىنن ئۆمەر رەزىيەللاھۇ ئەنھۇ ئۇنى (مەلىكىنى)
 سېتىۋېتىشكە بۇيرىدى. ئۇ چاغدا ھەزرىتى ئەلى كەرىمۇللاھۇ:
 «پادىشاھلارنىڭ بالىۋاقتىسىنى سېتىش دۇرۇس ئەمەستۇر» دېگەن
 ھەدىسىنى ئېيتتى. بۇ ھەدىسىنى ئىشتىپ شەھرىبانۇنى سېتىشتىن
 توختىدى. ئەمما ئۇنى ياتلىق قىلماقچى بولۇپ، سەلمان فارسىد -
 نىڭ ئۆيىدە ئولتۇرغۇزدى ۋە ئۇنىڭغا كۆيەۋ (كۆيۈغۇل) تاپماق -
 چى بولۇشتى. شەھرىبانۇ: «مېنى ئالىدىغان كىشىنى كۆرمىگۈ -
 چە ئۆزۈمگە قوبۇل كۆرمەيمەن. مېنى بىر يەردە ئىچىدە ئولتۇر -
 غۇزۇڭلار، ئاندىن ئەرەبىنىڭ ئۇلۇغلىرىنى مېنىڭ ئالدىمدىن ئۆت -

كۈزۈڭلار، قايسىسى كۆڭلۈمگە ياقسا، شۇنى قوبۇل قىلىمەن»
دېدى. سەلمان فارسي شەھرىبانۇنى ئۆيىدە ئېگىز بىر يەردە
پەردە ئىچىدە ئولتۇرغۇزدى. ھەزرىتى سەلمان فارسي پەردىنىڭ
ئالدىدا تۇرۇپ ئۆتكەن ئۇلۇغلارنى تەرىپ ۋە تەۋسىپ بىلەن بىرمۇ
بىر تونۇشتۇرۇپ تۇردى. شەھرىبانۇ ئۇلارغا ئۆز ئېيتاتتى. تا
ھەزرىتى ئەمرۇل - مۆئمىنن ھەزرىتى ئۆمەر رەزىيەللاھۇ ئەنھۇ
ئۆتتى. شەھرىبانۇ سورىدى:

— بۇ كىمدۇر؟

سالمان ئېيتتى:

— ئەمرۇل - مۆئمىنن ھەزرىتى ئۆمەردۇر، ئۇلۇغ كى-
شىدۇر.

شەھرىبانۇ ئېيتتى:

— راست ئېيتىسىز، ئۇ ناھايىتى ئۇلۇغ كىشىدۇر، ئەمما
قېرى ئىكەن.

ئاندىن ئەمرۇل - مۆئمىنن ھەزرىتى ئەلى رەزىيەللاھۇ
ئەنھۇ ئۆتتى.

شەھرىبانۇ سورىدى:

— بۇ كىمدۇر؟

سەلمان ئېيتتى:

— ئەمرۇل - مۆئمىنن ھەزرىتى ئەلىدۇر. ئۇ خۇدانىڭ
پەيغەمبىرى [مۇھەممەد ئەلەيھىسسالام] نىڭ نەۋرە ئىنىسىدۇر.

شەھرىبانۇ ئېيتتى:

— ناھايىتىمۇ ئۇلۇغ ۋە ماڭا لايىق كىشى ئىكەن. لېكىن
قىيامەت كۈنى فاتىمەئى زۆھرە رەزىيەللاھۇ ئەنھانىڭ ئالدىدا شە-
مەندە بولۇشتىن قورقمەن.

ئاندىن كېيىن ئەمرۇل - مۆئمىنن ھەسەن رەزىيەللاھۇ
ئەنھۇ ئۆتتى.

شەھرىبانۇ سورىدى:

— بۇ كىمدۇر؟

سەلمان ئېيتتى:

— بۇ ئەسرۇل - مۆمىننىن ھەسەندۇرلار.

شەھرىبانۇ ئېيتتى:

— ماڭا لايىق كىشى ئىكەن، لېكىن كۆپ نىكاھلىق دەپ

ئاڭلىغانىدىم.

ئاندىن ئەسرۇل - مۆمىننىن ھۈسەيىن رەزىيەللاھۇ ئەنھۇ

ئۆتتى.

شەھرىبانۇ ئۇ كىشىنىڭ ئەھۋالىنى سورىدى ۋە:

— ئۆزۈمنى قوبۇل قىلدىم، — دېدى.

دېمەك، ئۆيلەنمىگەن كىشى ئۈچۈن قىز خوتۇن ئالماق جا-

يىزدۇر. ئەمما قىزىڭنى ئەرگە بەرمەكچى بولساڭ، خۇش رۇي

كىشىگە بەر. چۈنكى قىز بالا تەرى سۆرۈن (قايمىقى يامان)

كىشىگە كۆڭۈل باغلىمايدۇ. كۈيئوغۇل بولغۇچى چوقۇم چىرايى

پاكىز، دىنى پاك ۋە ئۆي تۇتۇشنىڭ يولىنى بىلىدىغان بولسۇن،

كۈيئوغۇلنىڭ ئورنى (ئائىلە ئەھۋالى) قىزىڭدىن تۆۋەنرەك بول-

غىنى ياخشى. شۇنداق بولغاندا، ئۇ (كۈيئوغۇل) سەن بىلەن

پەخىرلىنىدىغان بولىدۇ. ئەمما سەن ئۇنىڭدىن (كۈيئوغۇل)دىن

پەخىرلىنىپ يۈرمەيسەن، تاكى قىزىڭ راھەت ۋە ئۇلۇغلۇق بىلەن

ئۆمرىنى ئۆتكۈزگەي! لېكىن كۈيئوغۇلۇڭدىن ھېچنېمە تەلەپ

قىلما. قىزىڭنى ساتقۇچى ھەم بولما، يەنى ساڭا قىز بەردىم دەپ

تامام ھاجىتىڭنى ئۇنىڭ (كۈيئوغۇل)نىڭ ئۈستىگە يۈكلەپ قويد-

ما. قولۇڭدا نېمە بولسا، سەرپ قىلىپ قىزىڭنى ئوبدان بىرىگە

تۇتقۇزۇپ، غەم - قايغۇدىن خالاس بولغىن.

دوستلىرىڭغىمۇ ئۇشبۇ نەسىھەتنى قىل، ئۇلارمۇ مۇشۇ تە-

رىقىدە ئىش كۆرگەي!

يىگىرمە سەككىزىنچى باب دوست تۇتماقنىڭ بايانى

— بىلگىن، ئەي ئوغۇل، ئادەم ھاياتلا بولىدىكەن، دوست-سىز يۈرمەيدۇ. ئادەم ئۈچۈن دوستسىزلىق، يەنى دوستى بولماسلىق بۇرادەرسىزلىكتىن، يەنى ئاكا ياكى ئىنىسى بولماسلىق-تىنىمۇ يامانراقتۇر. كىشىلەر بۇ توغرىدا ھۆكۈمالاردىن: «دوست ياخشىمۇ ياكى بۇرادەر ياخشىمۇ؟» دەپ سوراشقانلىرىدا، ھۆكۈمالار: «بۇرادەرنىڭمۇ، دوستىڭمۇ بولغىنى ياخشى، ناۋادا بۇرادەر (قېرىنداش) ۋاپاسىز بولسا، ئەلۋەتتە، دوست ياخشى» دەپ جاۋاب بەرگەن.

بەس، دوستلىرىڭغا سوۋغات ئەۋەتىش، ئادەمگەرچىلىك قىلىش ئارقىلىق دوستلۇقۇڭنى مۇستەھكەملىمەك ۋە يېڭى دوست تاپماقنىڭ كويىدا بول، كىمكى دوستلۇق ھەقىقى ۋە ھۆرمىتىگە رىئايە قىلماقنىڭ كويىدا بولمىسا، ئەلۋەتتە دوستسىز قالغۇسىدۇر. كىشىلەر بىلەن دوست بولۇشقا تىرىش، چۈنكى كىشىنىڭ دوستى كۆپ بولسا، ئەيىبلىرى يېپىلىپ، ھۈنەرلىرى ئاشكارا بولىدۇ. لېكىن يېڭى دوست تۇتساڭ، كونا دوستلىرىڭدىن يۈز ئۆرىمە، «ياخشى دوست زور بايلىق» دېگەن گەپ بار. ھەممىشە دوستۇڭنى كۆپەيتىشنىڭ كويىدا پىكىر يۈرگۈز، ئەمما سەن بىلەن شەكىلدە دوستتەك يۈرۈپ، ئەمەلىيەتتە يېرىم دوستلۇق قىلىدىغان كىشىلەرگە سىزلىرىڭنى ئېيتما. لېكىن مەيلى ياخشى-

لىق قىلسۇن ۋە ياكى يامانلىق قىلسۇن، ئوخشاشلا مېھرىبان ۋە سەمىمىي مۇئامىلىدە بول. ۋاقتى - سائىتى يېتىپ سەندىن ياخشىلىق كۆرسە، ئەلۋەتتە پۈتۈن ۋۇجۇدى بىلەن بىر نىيەتتە ساڭا دوستلۇقىنى يەتكۈزىدۇ.

كىشىلەر ئىسكەندەردىن: «شۇنچە كۆپ ئالىمنى قانداق قىلىپ قولۇڭغا كەلتۈردۈڭ، يەنى ئەتراپىڭغا يىغالىدىڭ؟» دەپ سورىغاندا ئىسكەندەر: «دۈشمەنلىرىمنى مۇلايىملىق ۋە مەرھەمەت بىلەن قولغا كەلتۈردۈم؛ دوستلىرىمنى دوستلۇق ئەھدى ئارقىلىق كۆڭلىنى باغلاپ قولۇمغا كەلتۈردۈم» دەپ جاۋاب بەرگەن. دېمەكچىمەنكى، دوستۇڭنىڭ دوستىنىمۇ ئەزىز تۇت. چۈنكى دوستىنىڭ دوستى ھەم دوستتۇر. ئەمما دۈشمىنىڭنى دوست تۇتقان دوستۇڭدىن قورق. ئۇنداق ئادەمنىڭ ساڭا بولغان دوست-لۇقىدىن دۈشمىنىڭگە بولغان دوستلۇقى زىيادىرەك بولۇشى، ھەتتا دۈشمىنىڭ تەرىپىگە ئۆتۈپ، ساڭا يامانلىق ئىستەپ يۈرۈشى ئېھتىمالغا يېقىن.

يەنە دوستۇڭنى دۈشمەن تۇتقان دوستىنىمۇ ئېھتىيات قىل. سەندىن ھېچ سەھۋەنلىك ئۆتمەي تۇرۇپ، سەھۋەبسىزلا سەندىن قۇسۇر ئىزدەيدىغان دوستىنىمۇ قورق. ئۇنداق ئادەمدىن دوست-لۇق تەمە قىلما. دوست تۇتماقچى بولساڭ، ئىمكان بار ئالىم كىشىنى دوست تۇتقىن، چۈنكى ئالىم كىشىنىڭ ئەيىبى كەم بولىدۇ. ئىلىمىسىز كىشىنى دوست تۇتما، چۈنكى ئىلىمىسىز دوستتىن ياخشىلىق يەتمەيدۇ. يەنە ئاش ۋە نان ئۈچۈن دوست بولغانلىرىنى، خىزمەتكار قاتارىدا سانىغانلارنى دوستلار قاتارىدا كۆرمە، ئۇنداقلار پەقەتلا ئاش ۋە ناننىڭ دوستى، سېنىڭ دوست-تۇڭ ئەمەس.

ئوبدانلار بىلەن يامانلارنى ياخشى پەرق ئەت، ئەمما ھەر

ئىككى تائىپىگە، يەنى ئوبدانلارغىمۇ، يامانلارغىمۇ دوستلۇق كۆرسەت، بۇنداق دوستلۇقنى ئوبدانلارغا كۆڭۈل بىلەن، يامانلارغا تىلىڭ بىلەن بىلدۈر، ساڭا نىسبەتەن ھەر ئىككى تائىپىنىڭ دوستلۇقى ھاسىل بولسۇن، چۈنكى ھاجىتىڭ ھەمىشە ياخشىلارغا، غىلا چۈشۈۋەرمەيدۇ. ۋاقتى كەلگەندە يامانلارغا ھەم ھاجىتىڭ چۈشۈپ قېلىشى مۇمكىن، شۇڭا ئىمكان بار ياخشىلىق تەرىقىنى مەھكەم ساقلا. ئەمما بىئەقىل (نادان) كىشىلەر بىلەن ھەرگىز دوستلۇق ئورناتما، چۈنكى نادان دوستتىن زېرەك دۈشمىنىڭ ئوبداندۇر، نادان دوستۇڭنىڭ بىر ئېغىز سۆزى ساڭا يۈز زېرەك دۈشمىنىڭ يەتكۈزەلمەيدىغان ھادىسىلەرنى يەتكۈزۈشى مۇمكىن، ئالىم ۋە زېرەك، دوستلۇق ئەھدىدە مەھكەم كىشىلەر بىلەن دوست بول، سەن ھەم خەلق ئارىسىدا مەشھۇر بولغان دوستلۇق رۇڭ قاتارىدا مەشھۇر بولالايسەن. يامان ئادەملەر بىلەن ھەمسۆھبەت بولۇشتىن، تەنھالىقنى ئەلاراق بىلگىن، نەزم:

ئەي كۆڭۈل، قاچىغىل بەيابانلاردا ۋەھشىيلەر كەبى،
تۇتماغىل ئۇلفەت يامانلار بىرلە ياخشىلار كەبى.
تۇتقۇچە ئۇلفەت يامانلار بىرلە تەنھالىقدا بول،
لەئلى كانى ئىچرە قىينالغان بەدەخشىيلەر كەبى.

مالامەتكە سازاۋەر بولماي دېسەڭ، دوستلارنىڭ ھەققىنى زايى قىلما.

بىلىشىمچە، ئىككى تائىپە مالامەتكە سازاۋەردۇر:
بىرى، دوستلارنىڭ ھەققىنى زايى قىلغۇچى، يەنە بىرى،
ياخشىلىق قىلغاننى بىلمىگۈچى.

بىلگىنىكى، دوستلۇققا يارايدىغان كىشى ئىككى ئىش بىلەن تونۇلىدۇ:

بىرى شۇكى، ھەر قانچە تەڭقىسلىقتا قالسىمۇ، بارىنى ئايدى-ئايدۇ؛ ئىككىنچىسى شۇكى، ئەگەر دوستلىرىدىن بىرى ئالەمدىن ئۆتسە، بالىۋاقىسىنى سوراپ، ئىزدەپ، ئۇلارنىڭ ھالىدىن خەۋەردار بولۇپ، شەپقەت ۋە مەرھەمەت كۆرسىتىدۇ. ھەر دائىم دوستىنى زىيارەت قىلىدۇ. قەبرە ۋە جايى مەنزىلىنىڭ ھۆرمىتىنى ساقلايدۇ.

يەنە بىر سۆزۈم شۇكى، دوستلىرىڭ بىلەن دوستلۇقنى ئوتتۇرا ھال قىلغىن، دوستلىرىڭغا ئۈمىد بىلەن كۆڭۈل باغلىما، ئەمما ئۆزۈڭنى ھەممىدىن دوستراق تۇتقىن، ئالدى - ئارى-قاڭغا قاراپ ئىش تۇت، دوستلىرىڭغا بەكلا ئىشىنىپ كېتىش تۈپەيلى ئۆزۈڭدىن غايىلىق (پەرۋاسزلىق) ئۆتۈپ قالمىسۇن، چۈنكى مىڭ دوستۇڭ بولسىمۇ، ساڭا ئۆزۈڭدىن يېقىنراق يەنە بىرى يوقتۇر.

دوستۇڭنى تەڭلىك، يەنى قىيىنچىلىق ۋاقىتلاردا سىنا، مەئىشتىڭ پاراۋان، يەنى باي - بايئاد چاغلىرىڭدا ھەممە ئادەم ساڭا دوستلۇق بىلدۈرىدۇ. دوستلىرىڭدىن كۆڭلۈڭ ئاغرىغان ۋاقىتلاردا ھەم ئىلگىرىكىدەكلا خۇش مۇئامىلىدە بول. ئەمما دوستلىرىڭغا سىرىڭنى ئېيتقۇچى بولما. چۈنكى كۈنلەرنىڭ بىرىدە ئاراڭلاردا نىزا - خۇسۇمەت پەيدا بولۇپ قالسا، دوستلۇق دۈشمەنلىككە ئايلىنىدۇ - دە، ئېيتقان مەخپىيىتىڭ ساڭا زىيان ئېلىپ كېلىدۇ. كېيىن پۇشايمان قىلغان بىلەنمۇ پايدىسى بولمايدۇ. ئەگەر كەمبەغەل (يوقسۇل) بولساڭ، دۇنيادارلار (بايلار) بىلەن دوست بولما، چۈنكى كەمبەغەللەرنى ھېچ كىشى دوست تۇتمايدۇ. خۇسۇسەن، ئۆز مەرتىۋەڭدىكى ئۆزۈڭ بىلەن باراۋەر،

تەڭ دەرىجىدىكى كىشىنى دوست تۇتقىن. ناۋادا سەن باي بول-
سالىڭ، كەمبەغەللىرىنى دوست تۇت. كەمبەغەللىرىنى دوست تۇتۇش
ناھايىتىمۇ ئۇلۇغ سائادەتتۇر. ھەرقاچان دوستلىرىڭنىڭ ھەققىدە
كۆڭلۈڭنى دۇرۇس تۇت. ئىشلىرىڭنىڭ ئاقىۋىتى ياخشى بولدى-
دۇ. ئەگەر دوستۇڭ ھەققىدە سەندىن ھېچ گۇناھ ئۆتمەي تۇرۇپ-
مۇ، ئۇ، يەنى دوستۇڭ سەندىن كۆڭۈل ئۆزسە، ئۇنىڭغا ئۆزرە
ئېيتىشقا ئالدىراپ كەتمە. چۈنكى ئۇنداق كىشى دوستلۇققا لايىق
ئەمەستۇر. تەمەگەر، يەنى سەندىن پايدا ئۈمىد كۈتىدىغان دوست-
تىن ھەم يىراق بولغىن، چۈنكى ئۇنداق ئادەم سەن بىلەن پەقەت
بىرەر نەرسىنىڭ تەمەيىدىلا دوست بولىدۇ. يەنە ھەسەتخور كىشى-
لەر بىلەنمۇ دوست بولما، چۈنكى ئۇنداق ئادەملەرنىڭ كۆڭلىدىن
ھەسەت زەھىرىنى چىقىرىپ بولماس. ھەسەتخور كىشىلەر ھەمىد-
شە باشقىلارغا ئازار يەتكۈزۈمەك، ئاداۋەت تۇتماقنىڭ قەستىدىلا
يۈرۈيدۇ. سېنىڭ دوستلۇق قىلغىنىڭ ئۇنىڭ كۆڭلىگە تەسىر
قىلمايدۇ.

يۇقىرىدا دوست تۇتماقنىڭ مىزانلىرىنى بايان قىلدىم، ئەم-
دى دۈشمەن ئەھۋالىنى بايان قىلاي.

يىگىرمە توققۇزىنچى باب

دۈشمەندىن ئېھتىيات قىلماقنىڭ بايانى

— ئەي ئوغۇل، ھېچ كىشىنى ئۆزۈڭگە دۈشمەن قىلىۋالما. ماسلىققا تىرىش، ئەگەر بىراۋ ساڭا دۈشمەن بولسا، قورقمىغىن ۋە غەم يېمىگىن، گەرچە سەن دۈشمەنلىك قىلمىساڭمۇ، باشقا بىرى ھامان ساڭا دۈشمەنلىك ئارزۇسىدا بولىدۇ. ئەمما دۈشمەندىن نىڭ ئاشكارا ۋە يوشۇرۇن ئىشلىرىدىن غاپىل بولما ۋە ئۇنىڭ قىلغان يامانلىقلىرىغا قارىتا سۈكۈت قىلما، ھەر دائىم ئۇنىڭ (دۈشمەنلىرىڭنىڭ) ئىشلىرىغا — مىكر ۋە ھىيلىلىرىگە پەرۋا. سىز قارىما، دۈشمىنىڭنىڭ ھال — ئەھۋالى تەدبىرىدىن خەۋەر. سىز قالما، شۇندىلا بالاغا قالمايسەن، كەمبەغەل بولساڭمۇ، ئۆزۈڭنى دۈشمىنىڭگە ئۇلۇغ (باي) كۆرسەت، ھىممەتلىك ھەم جۈرئەتلىك بول. ئۆزۈڭنى ھەرگىزمۇ دۈشمىنىڭگە تۆۋەن ۋە يوقسۇل كۆرسەتكۈچى بولما، دۈشمىنىڭنىڭ دۈشمەنلىك ئىشەنچى كۈچىيىۋالمايىمۇ، دۈشمەننىڭ ياخشى مۇئامىلىسى، ياخشى قىلمىقى ۋە تاتلىق گەپ — سۆزلىرىگە كۆڭۈل باغلىما ۋە بۇ كۆڭۈل تاناپغا باغلىنىپ قۇدۇققا چۈشۈپ كەتمە، يەنى دۈشمىنىڭنىڭ مەسلىھەت ۋە كېڭىشىگە ئالدىنىپ قالما، ئەگەر دۈشمىنىڭدىن شېكەر تېتىساڭ، زەھەر بىلگىن، يەنى دۈشمىنىڭدىن بۇلبۇلنىڭ ناۋاسىدەك ناۋا يەتسە، ئۇنى كۆڭۈلنى جاراھەتلەندۈرگۈچى زەھەر. لىك يا ئوقى دەپ بىل. ئەلۋەتتە، دۈشمەندىن قورقۇش كېرەك.

دېيىلىدۇكى، ئىككى كىشىدىن قورقۇپ، بىرى، زالىم دۈشمەن، يەنە بىرى، ۋاپاسىز يار. دۈشمەننىڭ بىلەن ئاشكارا رىقابەتتە بول. لېكىن ئۇنى ئاجىز كۆرمە، گەرچە دۈشمەننىڭ ئاجىز ۋە يوقسۇل بولسىمۇ، ئۇنى ھامان دۈشمەن دەپ بىل. ھەرگىزمۇ ئاجىز، يوقسۇل دەپ سەل قارىغۇچى بولما.

ھېكايەت:

ئاڭلىشىمچە، خۇراساندا مەشھۇر ۋە سېخىي، تولىمۇ دانا بىر كىشى بار ئىدى. ئىسمى مۇھزىب ئىدى. بىر كۈنى ئۇ يولدا كېتىۋاتقاندا قوغۇن شاپىقىغا تېپىلىپ يىقىلدى. ئۇ ئورنىدىن تۇرۇپ شاپاقنى پىچىقى بىلەن پارە - پارە قىلدى. خىزمەتكارلىرى ئۇنىڭدىن:

— ئەي خوجا، شۇنچە ئۇلۇغلۇقۇڭ ۋە دانالىقىڭ بىلەن خىجالەت بولماستىن، بىر پارچە شاپاققا بۇ قاتارلىق ئاچچىق قىلغىنىڭ نېمىسى؟ — دېيىشتى.

مۇھزىب دېدىكى:

— [بۇ شاپاق] مېنى يىقىتتى، شۇڭا ئۇ مېنىڭ دۈشمەنمىم. دۇر. دۈشمەننى تۆۋەن كۆرگىلى بولماس، ناۋادا كىچىك (ئا. جىز) بولسىمۇ، ھەرقانداق كىشى دۈشمەننى تۆۋەن (ئاجىز) چاغلاپ كۆزگە ئىلمىسا، پات پۇرسەتتە دۈشمەن شۇ كىشىنى خار قىلىدۇ.

بەس، دۈشمەننىڭ سېنى ھالاك قىلماستىن بۇرۇن، سەن دۈشمەننىڭنى ھالاك قىلىشنىڭ تەدبىرىنى قىل، ناۋادا بىرەر كىشى ساڭا دۈشمەنلىك قىلسا، ئىمكان بار تېزلىك بىلەن ئۇنىڭ ئۈستىدىن غالىب كېلىشنىڭ يولىنى ئىزلە، ھەرگىزمۇ دۈشمەننىڭنى تۆۋەن ۋە ئاجىز چاغلاپ، [ئۆزۈڭنىڭ غالىب ئىكەنلىكىڭنى] كىشىلەرگە كۆز - كۆز قىلىپ يۈرمە، چۈنكى ئۇ

پەخىرلەنگۈدەك ئىش ئەمەس.

كۆرمىدىڭمۇ؟ بىر پادىشاھ ئۆز دۈشمىنى بويىسىنى ئورنىدا ئەمما ئۇ دۈشمەن ئۆزىنى بويىسىنى پادىشاھقا قارىغاندا مەر- تىمۈلىك ۋە ئۇلۇغ بولمىسا، يەنى مەرتىۋىسى تۆۋەن، ئاجىز بولسىمۇ، ۋاقتى كەلگەندە باشقىلار نامە پۈتۈپ، شۇ ئاجىز دۈش- مەننى مۇبالىغە بىلەن ئوقيا ئېتىشتا تەڭدىشى يوق، جاسارەتتە شىر، ئەجدىھا سۈپەت قىلىپ مەدھىيەلەيدۇ. دۈشمەننىڭ ئاتلىق ۋە پىيادە ئاجىز لەشكىرىنى بولسا، باھادىر ۋە پالۋانلىق سۈپىتىدە تەرىپلەيدۇ. شۇ ئاجىز دۈشمەننىڭ لەشكىرىنى باتۇر، جاسارەت- لىك قىلىپ، لەشكىرى قوماندىلىرىنى بولسا، شىجائەتتە يېگا- نە، پالۋانلىقتا تەڭداشسىز قىلىپ بىرمۇبىر ھېكايە قىلىدۇ. ئاندىن پالانى پادىشاھ دۈشمىنىنىڭ جەۋر - زۇلۇم تىغىنى سۇن- دۇرۇپ، بۇ قاتارلىق كۈچلۈك دۈشمەنگە شۇنداق ئات سالدىكى، ھەممىسىنى بىر ھۇجۇم بىلەنلا قاچۇرۇپ، بىراقلا نابۇت قىلدى، دېيىشىدۇ. ئەمەلىيەتتە، بۇ شۇ ئاجىز دۈشمەننىڭ تەرىپى بول- ماستىن، بەلكى غالىب پادىشاھنىڭ تەرىپى - لەشكىرىنىڭ جاسا- رىتىنىڭ تەرىپىدۇر.

ھېكايەت:

ئاڭلىشىمچە، رەي شەھىرىگە بىر مەزلۇم (ئايال) پادىشاھ ئىدى. ئۇنى سەيبىدە دەپ ئاتاپتى. ئەسلىدە پادىشاھ فەخرىد - دەۋلە ئالەمدىن ئۆتكەندە، ئۇنىڭ بىر ئوغلى بار ئىدى. ئىسمى مەجىد - دەۋلە ئىدى. شاھزادە كىچىك بولغاچقا، ئۇنىڭغا پەقەت پادىشاھلىق نامىلا بېرىلگەنىدى. پادىشاھلىقنى بولسا، ئانىسى قىلاتتى. ۋاقتىكى، مەجىد - دەۋلە چوڭ بولدى. ئەمما ناقابىل (قابىلىيەتسىز) ئىدى. پادىشاھلىققا لايىقتى يوق ئىدى. مەزلۇم خەلق تەك ئۆيدىن چىقماي، كېنىزەكلەر بىلەن خىلۋەتتە تاماشا

بىلەن بولاتتى. ئانىسى سەيپىدە رەي، قەھىستان ۋە ئىسپىھاندا
ئوتتۇز توققۇز يىل پادىشاھلىق قىلدى. بۇنى دېيىشتىكى مەقسە -
تىم شۇكى:

سۇلتان مەھمۇد سەيپىدەگە ئەلچى ئەۋەتىپ: «مېنىڭ نامم -
غا خۇتبە ئوقۇت، ماڭا سېلىق - خىراجەت تاپشۇر، بولمىسا
لەشكەر تارتىمەن» دەپ ھېسابسىز سىياسەت قىلدى. ئەمما سەيپ-
يىدە كەلگەن ئەلچىنى چاقىرتىپ دېدىكى:

— «سۇلتان مەھمۇدقا ئېيتقىن، مېنىڭ ئېرىم فەخرىد -
دەۋلە ھايات ۋاقتىدا سېنىڭ بۇ تەرەپكە كېلىشىڭدىن ۋە رەي
شەھىرىنى ئېلىش قەستىدە بولىدىغانلىقىڭدىن ئەندىشە قىلاتتۇق،
ۋەھالەنكى، فەخرىد - دەۋلە ئالەمدىن ئۆتتى. پادىشاھلىق ئىشى
ماڭا قالدى. شۇڭا بۇنداق ئەندىشلەر كۆڭلۈمدىن ئۆچتى. يەنە
شۇنى ئېيتىپ قويايىكى، سۇلتان مەھمۇد ئاقىل پادىشاھتۇر. بىر
خوتۇن كىشى بىلەن جەڭ قىلماق - يۇرت تالاشماق ئۈچۈن
لەشكەر تارتماق شۇنداق ئۇلۇغ پادىشاھنىڭ نام - شەرىپىگە لايىق
ئەمەستۇر. ناۋادا كەلسەڭ، خۇدايتائالا مەدەت قىلغاي! مەن قاچ-
ماسمەن، جەڭگە تەييار تۇرۇپتىمەن، چۈنكى ئۇرۇش ئىككى
ئىشتىن خالىي بولمايدۇ. شەكسىز ئىككى لەشكەر (قوشۇن) نىڭ
بىرى مەغلۇپ بولىدۇ. ئەگەر كۈتۈلمىگەندە سېنىڭ لەشكىرىڭ
مەغلۇپ بولسا، ئەتراپ - ئالەمگە: سۇلتاننى مەغلۇپ قىلدىم.
ئۇ يۈز مىڭ پادىشاھنى مەغلۇپ قىلغانىدى، دەپ نامە پۈتۈپ
ئەۋەتتىمەن. ناۋادا مېنىڭ لەشكىرىم مەغلۇپ بولسا، بىر خوتۇننى
مەغلۇپ قىلدىم، دەپ پەخىرلەنسەڭ ئەرزىمەيدۇ.»

سۇلتان مەھمۇد ئۇششۇ سۆز بىلەن ھاياتىنىڭ ئاخىرىغىچە
لەشكەر تارتىمىدى. رەينى ئىگىلىۋېلىش قەستىدىمۇ بولمىدى.
شۇڭا، ئەي ئوغۇل، دۈشمەننى زەئىپ ۋە ئاجىز كۆرۈپ

پەرۋاسزلىق قىلما. ھېچ قاچان دۈشمەندىن خاتىرىجەم بولما، خۇسۇسەن، ئۆي ئىچىدىكى (يېنىڭدىكى) دۈشمەندىن غايىل بولما، چۈنكى ياتلار بىلمەيدىغانى يېنىڭدىكى دۈشمەن بىلىدۇ. تالادىكى دۈشمەن يېنىڭدىكى دۈشمەن بىلگەننى بىلمەيدۇ. بىس ھېچىر دۈشمەنگە [چىن دىلىڭدىن] دوستلۇق قىلغۇچى بولما، پەقەت كۆرۈنۈشتىلا دوستلۇق كۆرسەت، كۆرۈنۈشتىكى دوستلۇق كۈندىلەر ئۆتۈپ ھەقىقىي دوستلۇققا ئايلىنىپ قالسا، ئەجەب ئەمەس. [بەزىدە] دۈشمەنلىكتىن دوستلۇق پەيدا بولىدۇ ۋە بەزىدە دوستلۇقتىن دۈشمەنلىك پەيدا بولىدۇ. ھەمىشە دۈشمىنىڭدىن دوستلىرىڭنىڭ كۆپ بولۇشى ئۈچۈن تىرىش. ئامال بار دوستلۇك كۆپ، دۈشمىنىڭ ئاز بولغاي! ئەمما مىڭ دوستلۇققا ئۈمىد باغلاپ، بىر دۈشمەندىن غايىل بولما. چۈنكى مىڭ دوستلۇك ساڭا بولغان دوستلۇقىدىن ۋاز كەچتى دېگەندىمۇ، بىر دۈشمەن ساڭا بولغان دۈشمەنلىكىدىن ھەرگىز ۋاز كەچمەيدۇ. ناۋادا دۈشمىنىڭ [ساڭا بولغان] دۈشمەنلىكىنى بولدى قىلىپ سەمىمىيلىك كۆر-سەتسە، سەن ھەم ئۇنىڭ بىلەن دۈشمەنلىشىپ يۈرمە، بىراق دۈشمىنىڭ سەندىن ھەر قانچە ئاجىز بولسىمۇ، يەنىلا ساڭا دىشۋار-چىلىق يەتكۈزۈشتىن ئېھتىيات قىل. ئەگەر دۈشمىنىڭ سەن بىلەن چىقىشىپ ئۆتۈشنى خالسا، ئۇنىڭ خاھىشىنى غەنىمەت بىلىپ چىقىشىپ ئۆتكىن. [دانالار] ئېيتقانكى:

«دۈشمىنىڭ بىلەن دۈشمەنلىشىپ يۈرگەندىن» يا ئادا - جۇدا بولغىنىڭ، يا بىر تەرەپكە كەتكىنىڭ ۋە ياكى چىقىشىپ ئۆتكىنىڭ خوپتۇر.»

ئەگەر دۈشمىنىڭ ئۈستىدىن غالىب كېلىپ [دۈشمىنىڭنى] ھالاک قىلساڭ، شاد - خورام بولماقلىق راۋادۇر، ناۋادا [دۈشمىنىڭ] ئۆز ئەجىلى بىلەن ئۆلسە، خۇشال بولۇپ كەتمە،

چۈنكى سەن ھەم ئۆلمەي قالمايسەن، ئۆزۈڭنىڭ ئۆلمەسلىكىڭنى بىلسەڭ، خۇشال بولۇش باشقا گەپ.

ھۆكۈمالار ئېيتىپتۇركى:

«ھەر كىشى دۈشمىنىدىن بىر نەپەس ئارتۇق ئۆمۈر كۆرسە غەنىمەت بىلگەي». لېكىن مەن شۇنداق دېيەلەيمەنكى،

نەزم:

گەر قىلسە ئۆلۈم خەسىم ① نايۇد،

خەسىم ئۆلگەنگە شادلىق ئەتەك نېسۇد ②؟

يەتكەندە ئەجەل سەرسەرى ③ ئۇمرۇڭ نەخلىن ④.

خەسىم كەبى ئەيلەگەي نەبۇدۇ فەرسۇد ⑤.

ھېكايەت:

ئاڭلىشىمچە، ئىسكەندەر زۇلقەرنەين ئەتراپ ئالەمنى كېزىپ جاھاننى ئىشغال قىلغاندىن كېيىن، مەنزىل ماكانغا يانماق بوپ لۇپ دامىغان شەھىرىگە كەلگەندە ئەجەل لەشكىرى ئۆمۈر بىناسىنى خاراڭ قىلماققا تەمشەلدى. ئىسكەندەر ۋەسىيەت قىلىپ دېدىكى:

«مېنى سالىدىغان جىنازىنىڭ ئىككى تەرىپىدىن تۆشۈك ئېپ-چىپ ئىككى قولۇمنى چىقىرىپ قويۇڭلار، تا پۈتۈن ئالەمنى ئېلىپ ئەمدىلىكتە قۇرۇق قول كېتىۋاتقىنىمنى خەلقى ئالەم كۆرۈپ ئىبرەت ئالغاي!»

① ۋۇجۇدىن دۈشمەن، رەقىب
② نېمە پايدا
③ شامال
④ كۈچەت
⑤ يوقالماق، تۈزۈپ كەتمەك

ئانامغا ئېيتىڭلاركى، ئەگەر مېنىڭ روھىمنى خاتىرجەم بولسۇن دېسە، مەن ئۈچۈن قايغۇرمىغاي. ناۋادا ئالەم ئىچىدە ھېچبىر ئەزىز ۋە مېھرىبان كىشىسى ئۆلمىگەن ئادەمنى تاپالسا، ئۇ ھالدا قايغۇرسا، يىغلاپ ھەسرەت چەكسە مەيلى. »

— ئەي ئوغۇل، يېنى ئۆز ھالىدا ئەشسە، بىر - بىرىگە قوشۇلۇپ ھاجەتكە يارايدۇ. ناۋادا ھالىدىن تاشقىرى ئېشىۋەتسە، ئۈزۈلۈپ كېتىدۇ.

بەس، ھەممە ئىشنى ئۆز ئەندىزىسىدە قىلغايىسەن. خاھى دوستلۇق، خاھى دۈشمەنلىك بولسۇن، ھەر ئىشنىڭ ئەندىزىسىنى بىلىمەك، ھەر ئىشنى ئۆز يولىدا بېجىرمەك ئەقىل جۈملىسىدەندۇر.

ئاجىزلارنىڭ ئېغىرىنى كۆتۈرگىن، گەدەنكەشلەرگە گەدەن كەشلىك قىل. ھەرقانداق ئىش قىلغاندا ئادەمگەرچىلىك تەرىقىنى ساقلىغىن، غەزىپىڭ كەلگەن ۋاقىتتا سەبىرىنى ئۆزۈڭگە ۋاجىپ بىل ۋە ئۆزۈڭنىڭ مىقدارىنى تونۇ. ھەر كىشى ئۆز مىقدارىنى بىلمىسە، ئادەمىيلىكتىن چەتنەپ كېتىدۇ. مەيلى دوست، مەيلى دۈشمەن بولسۇن، ئاستا، يەنى يۇمشاقلىق بىلەن سۆزلە، ھەرقاچان شېرىن سۆزلۈك بولغىن، شېرىن سۆزلۈك - سېھىرگەر. لىكىنىڭ ئىككىنچى مەرتىۋىسىدۇر.

كىشى بىر نېمە سورىسا، جاۋابىنى بەرگىن. كىشى قۇلاق سالمىغان سۆزنى دېمە. كىشىنىڭ ئالدىدا دېگىلى بولمايدىغان سۆزنى ئارقىسىدىمۇ دېمە. ئادەملەرگە ياخشىلىق قىلماقتىن ئاۋازدا. ما. قىلمىغان ئىشنى قىلدىم، دەپ لاپ ئۇرما، قىلغان ئىشلەر ئىشنى تولا دەۋەرمە. شېئىر:

ئىشقىڭ سۆزىن ئاشكارۇ پىنھان قىلدىم،
غەم تاغىنى كەسمەك بىلە تالقان قىلدىم.

مەئلۇم بۇ كۈن بولۇر، تاڭلاسىنى سان قىلدىم،
ھالىم ساڭا مەئلۇم ئەمەسدۇر، مەئلۇم قىلدىم.

قىلىدىغان، يەنى قىلماقچى بولغان ئىشىڭنى، سۆزلەيدىغان
سۆزۈڭنى ئالدىن ئويلىشىۋال. باشقا بىرسى سېنى سۆزگە تەكلىپ
قىلسا، تولا زۇۋاندارلىق قىلما، نەق گەپنى قىل. [كىشىگە] ئىككى
يۈزلۈك قىلما، ئەمما ئىككى يۈزلۈك كىشىدىن قاچ. يەتتە باش-
لىق ئەجدىھادىن قورقما، لېكىن سۇخەنچى (چېقىمچى، ئارىدا
گەپ توشۇيدىغان) كىشىدىن قورق، چۈنكى سۇخەنچىنىڭ بىر
سائەت قىلغان پىتىنىسىنى بىر يىلدىمۇ بېسىقتۇرۇپ بولالمايسەن.
ھەرقانچە ئۇلۇغ ۋە كۈچلۈك بولساڭمۇ، ئۆزۈڭدىن ئۇلۇغلار بى-
لەن ئويناشما. ھۆكۈمالار ئېيتقاندەك، مۇنداق ئون خىسلەتنى
ئۆزۈڭگە لازىم تۇت، تاكى بالادىن ئەمىن بولغايىسەن:

ئۆزۈڭدىن ئۇلۇغ (چوڭ) كىشىلەر بىلەن ئوينىما، خىز-
مەتكارلارغا تولا زۇلۇم قىلما؛ ھەسەتخور كىشىلەر بىلەن سۆھ-
بەت قۇرما؛ بېخىللار بىلەن ھەمسۆھبەتتە بولما؛ نادان كىشى
بىلەن مۇنازىرە قىلما؛ ئورنى يوق (جاھانكەشتى) كىشى بىلەن
دوست بولما؛ يالغانچىلار بىلەن مۇئامىلە قىلما؛ جېدەلخور كىشى
بىلەن شاراب ئىچمە؛ خوتۇنلار سۆھبىتىدە تولا (ئۇزاق) ئولتۇر-
ما؛ ئابرويمىنى ساقلاي دېسەڭ، سىرىڭنى كىشىگە ئېيتما.

— ئەي ئوغۇل، تولا ئەيىب ئىزدەيدىغان كىشىدىن قاچقىن.
ھەمىشە كىشىلەر بىلەن ئارىلىشىپ يۈرمىگىن. ھېچ كىشىنى
ھەددىدىن تاشقىرى، زىيادە ماختىما، ناۋادا ئەيىبلەش توغرا كەل-
سە، مۇمكىن بولماي قالىدۇ. ساڭا ھاجىتى چۈشكەن، چۈشمە-
گەن بولسۇن، كىشىگە غەزەپ قىلما، قورقۇتما، خارلىما، بۆ-
لەك كىشىنىڭ ئاچچىقىنى باشقا بىراۋدىن چىقارما، ئەگەر سېنىڭ
ھەققىڭدە بىرەر كىشىدىن گۇناھ ئۆتسە، كەچۈرگىن. ئۆزۈڭدىن

كچىكلەرگە بىگۇناھ باھانە ئىزدىمىگىن.

خىزمەتكارلىرىڭنى باياشاد تۇت. چۈنكى ئۇلار زىرائەتگاھىڭ-
دۇر، زىرائەتنىڭ ئوبدان بولسا، راۋاج تېپىشىڭغا سەۋەب بولىدۇ.

پەرمانىڭنى تۇتقۇدەك كىشىنى خىزمىتىڭگە ئال، ئىشىم
نۇقسانسىز بولسۇن دېسەڭ، بىر كىشى قىلىدىغان ئىشقا ئىككى
كىشىنى بۇيرىما.

دانالار ئېيتقانىكى: «بىر قازان ئاشنى ئىككى كىشى پىشۇر-
سا، مەزىسى بولماس؛ ئىككى خوتۇن بىر ئۆيدە بولسا، ئۆي
پاكىز تۇرماس». شېئىر:

ئىككى خاتۇنغە بىر ئۆي بولسە مەسكەن^①،
ئارىغلىق تۇتمە كۆز ئول ئۆي ئىچىدىن.

ناۋادا كىشىنىڭ قول ئاستىدا — پەرمانىدا بولساڭ، خوجا-
يىنىمنىڭ ئالدىدا يۈزۈم يورۇق بولسۇن، ئىشىمدىن نۇقسان
كۆرۈلمىسۇن دېسەڭ، بۇيرۇلغان ئىشىڭدا كىشىنى شېرىك قىل-
ما.

دوست ۋە دۈشمىنىڭگە ئوخشاشلا مەرھەمەت كۆرسەت. ئە-
گەر بىرسى گۇناھ ئۆتكۈزسە، قاتتىق غەزەپ قىلىپ كەتمە،
[باشقىلارنىڭ] غەيۋەت - شىكايەتلىرىگە قۇلاق سالما، يوقىلاڭ
ئىشلارنى دەپ خۇسۇمەت پەيدا قىلما، ئازغىنە گۇناھنى دەپ
كىشىنى ئازاب - ئوقۇبەتكە سازاۋەر قىلما، ھەر ئىشتا سېخىد-
لىق، ئەپۈچانلىق يولىنى ئۆزۈڭگە لازىم تۇت، شۇندىلا كىشىلەر
تىلىدا ياخشى نامىڭ مەشھۇر بولغۇسىدۇر.

① تۇرار جىي، تۇرالغۇ. ماكان

ئوتتۇزىنچى باب

ئەپۇ قىلماق ۋە جازالىماقنىڭ بايانى ①

— ئەي ئوغۇل، ئەگەر كىشى بىرەر گۇناھ سادىر قىلسا، ئادالەتنىڭ بىلەن ئۇنىڭ، يەنى گۇناھكارنىڭ ئۆزىنى ئاڭلا. چۈنكى ئۇ ھەم ساخا ئوخشاش ئادەمدۇر. گۇناھ ئەڭ ئاۋۋال ھەزرىتى ئادەم ئەلەيھىسسالامدىن كۆرۈلگەندى. ئۇ ھەممىزنىڭ ئاتىسى ئىدى. شېئىر:

بىر كۈن مەن ئەگەر بارالمادىم سۈبەتنىڭ،
يۈزىڭ غەم ئارا قالدى كۆڭۈل مېھنەتنىڭ.
ئەۋۋەل كىشكىم قىلدى گۈنەھ ئادەمدۇر،
بىر جۈرم بىلە تاشلاما مەنى فۇرقەتنىڭ.

[بىراۋغا] ھۇرۇنلۇق قىلغانلىقى تۈپەيلى ئوقۇبەت قىلما. تا يوق گۇناھ ئۈچۈن ئازابقا سازاۋەر بولمىغاي!
ھەرقانداق سۆزگە ئاچچىقنىڭ كەلمىسۇن. بولۇپمۇ غەمكىن، يەنى خاپا ۋاقىتلىرىڭدا ئاچچىقنى يۇتماقنى ئۆزۈڭگە ئادەت قىل. ئەگەر خاپىلىق تۈپەيلى [باشقىلار] ھەم بىرەر گۇناھ سادىر قىلغان بولسا، ئەپۇ قىل ۋە ئۆزىنى قوبۇل قىل. چۈنكى بەندە

① مۇندەرىجىدە «گۇناھكارنىڭ گۇناھىنى ئەپۇ قىلماقنىڭ بايانى» دېيىلگەن.

گۇناھ قىلمىغان بولسا، خۇدايتائالانىڭ ئەپۇسىمۇ بولمايدى. قانچىكى ئەپۇ قىلماقنى ئۆزۈڭگە ۋاجىپ بىلسەڭ، ھەر ۋاقىت ئۇلۇغلىق شاراپتىدىن قۇرۇق قالمايسەن. ناۋادا بىراۋنى ئەپۇ قىلساڭ، مىننەت قىلىپ ئۇنى خىجالەتكە قويما. چۈنكى مىننەت قىلىش — ئەپۇ قىلمىغان بىلەن باراۋەردۇر. ئەگەر كىشى جازاغا تارتىلغۇدەك دەرىجىدە گۇناھ قىلغان بولسا، گۇناھىغا بېقىپ جازالا. ئىنساپ ئەھلى شۇنداق ئېيتقانىكى: «جازانى گۇناھىغا بېقىپ بەرمەك كېرەك». ئەمما مەن ئېيتىمەنكى: ئەگەر كىشى گۇناھ قىلغان بولسا، سەن ئۇنىڭ گۇناھىغا قارىتا تولۇق، يەنى ئۈزۈل - كېسىل جازا بەرمەكچى بولساڭ، ئۇ ھالدا شەپقەت ۋە كەڭچىلىك تەرىقىسىنى ئۇنتۇغان بولسىەن. مېنىڭچە، بىر مىس- قاللىق گۇناھ ئۈچۈن يېرىم مىسقاللىق جازا بەرگەن تۈزۈك. شۇنداقتا ھەم سىياسەت تەرتىپىنى بەجا كەلتۈرگەن ھەم شەپقەت - كەڭچىلىك شەرتىنى ئادا قىلغان بولسىەن. ئالىجاناب- لار ۋە مېھىر - شەپقەت ئىگىلىرى رەھىمسىز، زالىملار ئىشىنى قىلسا، ياراشمايدۇ. ئەمما ئۆزى ئېيتىش لازىم بولغۇدەك گۇناھنى سادىر قىلما. ناۋادا شۇنداق گۇناھنى سادىر قىلىپ قوي- ساڭ، ئۆزرە ئېيتماقتىن — ئەپۇ سوراشتىن نومۇس قىلما.

ھېكايەت:

ھەزرىتى مۇئاۋىيەنىڭ زامانىلىرىدا بىر قوۋم گۇناھ سادىر قىلغانىدى. شەرىئەت بويىچە ئۇ قوۋمنى ئۆلتۈرمەك ۋاجىپ بول- دى. مۇئاۋىيە ئۇلارنى ئۆلتۈرۈشكە بۇيرىدى. بىر نەچچە گۇناھ- كار ئۆلتۈرۈلۈپ نۆۋەت بىرىگە يەتكەندە، ئۇ كىشى، يەنى گۇناھ- كار:

— يا ئەمىر، بىزنى قانداق قىلساڭ، گۇناھىمىز ئۈچۈن ھەق ۋە ئورۇنلۇقتۇر. ئەمما خۇدايتائالانىڭ ھەققىدە بولسىمۇ بىر

ئېغىز سۆز قىلىۋېلىشىم ئۈچۈن ئامانلىق بەرسەڭ، — دەپ
ئىلتىماس قىلدى. مۇئاۋىيە ئىجازەت بېرىپ: — سۆزۈڭنى ئېيت-
قىن، — دېدى.

گۇناھكار دېدىكى:

— ئەي ئەمىر، پۈتۈن ئالەم خەلقى سېنى «ئالىيجاناب ۋە
مېھىر - شەپقەت ئىگىسى» دەپ تەرىپلىشىدۇ. ئەگەر مۇشۇ
گۇناھىمىزنى يەنە بىر زالىم پادىشاھنىڭ مەملىكىتىدە سادىر
قىلغان بولساق، ئۇ بىزلەرنى نېمە قىلاردى؟
مۇئاۋىيە ئېيتتىكى:

— مەن قىلغاندەك قىلاردى، يەنى مەن ئۆلۈم جازاسىغا
ھۆكۈم قىلغاندەك ھۆكۈم قىلاتتى.

ئول گۇناھكار ئېيتتىكى:

— سەن ئۇ بىرەھىم زالىمنىڭ قىلغىنىنى قىلساڭ، ئۇ
ھالدا سېنىڭ ئالىيجانابلىقىڭنىڭ، مېھىر - شەپقىتىڭنىڭ پايدى-
سى نېمە؟

مۇئاۋىيە ئېيتتىكى:

— ئەگەر سەن ئېيتقان مۇشۇ سۆزنى ئىلگىرىكىلەر، يەنى
ئۆلتۈرۈلگەنلەر ئېيتقان بولسا ئىدى، ھەممىسىنى ئەپۇ قىلارد-
دىم. ئەمدى بولسىمۇ قالغانلارنىڭ ھەممىسىنى ئەپۇ قىلدىم!
ۋاقتىكى، گۇناھكار ئەپۇ قىلىشنى تەلەپ قىلسا، گۇناھىدىن
ئۆتكىن. چۈنكى سورالغان ئۆزرە گۇناھتىن ئۈستۈن تۇرىدۇ.
ئەگەر بىرەر ھاجەتمەننىڭ ساڭا ھاجىتى چۈشسە، ئۇ ھاجەت-
مەننىڭ ساڭا ياكى دىنىڭغا زەرىرى يەتمىسە، بايلىقىڭغا، يەنى
پۇل - مېلىڭغا تەسىر كۆرسەتمىسە، ئۇ كىشىنىڭ ھاجىتىنى ئادا
قىل، قۇرۇق قول ياندۇرمىغىن، ھەم ئۇ ھاجەتمەننى يالغانچى
گۇمان قىلما. ئەگەر ئۇ، يەنى ھاجەتمەن سېنىڭ ياخشى كىشى

ئىكەنلىكىگە ئىشەنمىسە، ھاجىتنى تىلەپ ئالدىمغا كەلمەيدى.
 دى. شۇنى بىلگىنىكى، ساڭا ھاجىتى چۈشكەن ھەرقانداق ھاجەت
 مەن سېنىڭ ئەسىرىڭدۇر. دەرھەقىقەت، ھاجەتمەنلىك —
 ئەسىرلىكنىڭ ئىككىنچى مەرتىۋىسىدۇر. شۇڭا ئەسىرلەرگە ھەم
 رەھىم قىلغايسەن! ئەسىرنى ئۆلتۈرۈش مۇۋاپىق ئەمەس. بۇ
 توغرىسىدا گۇناھ سادىر قىلىشنى ئۆزۈڭگە راۋا كۆرمىگەن،
 شۇندىلا ئىككى ئالەمنىڭ ساۋابىنى تەڭ كۆرسەن. ئەگەر سېنىڭ
 ھاجىتىڭ كىشىگە چۈشسە، ئالدى بىلەن ئۇ كىشىنىڭ، يەنى
 سېنىڭ ھاجىتىڭ چۈشكەن كىشىنىڭ ئالىيجاناب، مېھىر - شەپ-
 قەتلىك ئىكەنلىكى ياكى ئەمەسلىكىگە ئوبدان قارا. ئەگەر ئۇ
 كىشى ئالىيجاناب، مېھىر - شەپقەتلىك بولسا، ھاجىتىڭنى ئېيت
 ۋە ياردەم تىلە. ئەمما مېنىڭ مۇنۇ ۋەسىيەتىمنى قۇلىقىڭدا
 ئوبدان ساقلا: بىرى، سەن ھاجەت تىلەپ بارغان ۋاقىتتا ئۇ
 كىشى، يەنى سەن ھاجەت تىلەپ بارغان كىشى غەمكىن، قورسىقى
 ئاچ بولمىغاي، غەمكىن، قورسىقى ئاچ ۋاقىتتا ھاجەت تىلەپ
 بارما. بۇنداق چاغدا ھاجىتىڭ، يەنى ساڭا لازىم بولغان نەرسە
 قولۇڭغا تەگمەيدۇ؛ يەنە بىرى، قولغا كەلمەيدىغان نەرسىنى تىلە-
 مە، يەنى سورىما. ھاجىتىڭدىن چىققۇچى قوبۇل قىلالىغۇدەك
 نەرسىنى تىلە (سورا). ھاجىتىڭ چۈشكەندە ھاجىتىڭنى، يەنى
 نېمىگە ئېھتىياجلىق ئىكەنلىكىڭنى چىرايلىق، ياخشى سۆزلەر
 بىلەن بايان قىلغىل. مەقسىتىڭنى ئاڭلىتىپ بولۇپلا تاشقىرى
 چىق، ھەرقانداق سۆزنى ئەدەپ بىلەن ئېيت. ھاجىتىڭ چۈشكەن
 كىشىگە مۇلايىملىق بىلەن مۇئامىلە قىل. شۇندىلا ھېچ ۋاقىت
 قورۇق قول قايتماسەن. چۈنكى مۇلايىملىق ياخشىلىققا يېتىش-
 مەكنىڭ ئىككىنچى مەرتىۋىسىدۇر. رۇبائى:

ئەي دىل، ھەۋەس ئولسە يەتمەكنىڭ يارىغىغە،
بىۋاسىت قويمە قەدەمىڭنى ئول دىلبەرۇ دىلدارىغىغە.
تاشقارى خاھىشىدىن يەتسەڭ كېرەك،
ئول زەرىقى ئەييارىغىغە.

ھەرقانداق كىشىگە ھاجىتىڭ چۈشكەنمىكەن، ئۇ ھالدا ئۆزۈڭنى بەندە ۋە چاكار دەك بىلگىن. چۈنكى بىزنىڭ خۇداپىئائالارغا قۇللۇق بىلدۈرمىگىمىز ھاجىتىمىزنىڭ چۈشكەنلىكى سەۋەبىدىن. دۇر. ئەگەر خۇداپىئائالارغا بەندىنىڭ ھاجىتى چۈشمىسە ئىدى. ھېچ كىشى تاقت - ئىبادەتكە يۈز كەلتۈرمەس ئىدى. شۇڭا ھاجىتىڭنى تاپساڭ ھاجىتىڭنى راۋا قىلغان كىشىگە ھەر ۋاقىت تەشەككۈرۈڭنى بىلدۈرگەيسەن. دەرھەقىقەت، ھاجىتىدىن چىققان كىشىگە تەشەككۈر ئېيتمايدىغان ئادەم خۇداپىئائالارنىڭ بەرگەن نېمەتلىرىگىمۇ شۈكرى قىلمايدۇ. «قۇرئان كەرىم» دە: «شۈكرى ئېيتقۇچىلارنى خۇداپىئائالار دوست تۇتىدۇ» دېگەن كەلىمە بار. شۈكرى ئېيتماق ھاجىتىگە ئېرىشىشنىڭ ئىككىنچى مەرتىبىسىدۇر. ھاجىتىڭ چۈشكەن كىشى ئەگەر سېنى ھاجىتىڭدىن چىقارمىسا، بۇنى ئۆز بەختىڭدىن كۆرگىن. ئۇ كىشى توغرىلىق كىشىلەرگە سۆز - چۆچەك قىلىپ يۈرمە. چۈنكى سېنىڭ ھاجىتىڭ چۈشكەن كىشى سۆز - چۆچەك قىلىشىڭدىن قورقسا، ئەلۋەتتە، ھاجىتىڭنى راۋا قىلغان بولاتتى.

ئەگەر ھاجىتىڭ چۈشكەن كىشى بېخىل ۋە نامەرد بولسا، ساق ۋاقتىدا ھېچنېمە سورىما. سورىغان نەرسەڭنى بەرمەيدۇ. سورىماقچى بولغان نەرسەڭنى مەست ۋاقتىدا سورىما. چۈنكى بېخىل ئادەملەر مەست ۋاقتىدا سېخىي بولۇپ كېتىدۇ. ناۋادا شۇ بېخىل ئادەملەر كېيىن پۇشايمان قىلىپ، بەرگەن نەرسىنى

قايتۇرۇۋالماقچى بولسا ياكى ھاجىتىڭ ئامالسىزلىقىدىن شۇ بىر-
خىل، ناكەس ئادەملەرگە چۈشسە، ئۇ ھالدا ئۆزۈڭنى بىچارىلەر
قاتارىدىن سانما. ئۇلۇغلار ئېيتقانىكى، ئۈچ تائىپە بىچارىلەر قاتارىدا
دىن سانىلىدۇ.

بىرى، ئۆزى ئاقىل بولسىمۇ، ناداننىڭ قول ئاستىدا بولسا؛
ئىككىنچى، ئۆزى كۈچلۈك ۋە قۇدرەتلىك تۇرۇپ، ئاجىز ۋە
زەئىپ دۈشمەنگە تۇتقۇن بولسا؛ ئۈچىنچى، يوقسۇزلۇقتىن بىر-
خىل ئادەملەرگە موھتاج بولسا.

— ئەي غوغۇل، بىلگىنىكى، تۈرلۈك سۆز - نەسىھەتلەرنى،
ھۈنەرلەرنى قۇدرىتىم يېتىشىچە بۇ كىتابتا بايان قىلدىم. تا
ئوقۇپ بىلگەيسىن. ئەگەر بىرەر ئىشقا ھاجىتىڭ چۈشسە، كارغا
كەلگۈسىدۇر. كاشكى، ئىلىم - ھېكمەتلەردىن كۆپرەك بىلگەن
بولسام ئىدىم، ساڭا ئۆگەتكەن بولارىدىم. تا بۇ جاھاندىن بىخەم
ھالەتتە كەتكەن بولاتتىم. لېكىن نېمە ئىلاج قىلاي، ئىلىم ۋە
ھېكمەت يولىدا پىيادىدۇرمەن. ئەپسۇس، ساڭا مالاھەت يەتمىسۇن
دەپ پەقەتلا ئاتامدىن ئاڭلىغانلىرىمنىلا بايان قىلدىم. مەنمۇ ئىل-
گىرى ئۆزۈم بىلگىنىمچە ئۆمۈر ئۆتكۈزگەندىم. ئاتامدىن ئاڭلى-
غان - ئۆگەنگەنلىرىمگە ئانچە كۆڭۈل باغلاپ كەتمىگەنسەنمەن.
ئەمدىلىكتە خاھى ئاڭلا، خاھى ئاڭلىما، بىلگەنلىرىمنى بېخىللىق
قىلماي ساڭا ئېيتتىم. تەبىئىتىمنىڭ ئەينىكىدە ساڭا كۆرسەت-
تىم. ئۇلۇغلار ئېيتقانىكى: «سائادەتمەن كىشىلەر ئاڭلىغاننى
قوبۇل قىلىدۇ!»

ئوتتۇز بىرىنچى باب

ئىلىم تەلەپ قىلىشقا ۋە قازى بولماقنىڭ بايانى

— بىلگىن، ئەي ئوغۇل، ئەمدى تۈرلۈك ھۈنەر (ئىلىم) توغرىسىدا بىلگەنلىرىمنى بايان قىلىمەن: ھۈنەر - دۇكاندارلىق، يەنى ئالماق - ساتماق بىلەن شۇغۇللىنىش ئەمەس، بەلكى ھەر بىر كىشى تىرىشىپ - تىرىشىپ قولغا كەلتۈرىدىغان ئىلىم ياكى بىرەر كەسىپتۇر. ناۋادا سەن بىرەر ئىلىمنى ئوبدان بىلسەڭ، ئۇنىڭدىن سەمەرە (نەتىجە) كۆرسەن. بىلىمەن، ئۇستازغا ھا-جىتى چۈشمەيدىغان ھېچبىر ھۈنەر ۋە ھېچ ئىش يوقتۇر.

«ھۈنەر» نىڭ تۈرى كۆپتۇر. ھەممىسىنى تەپسىلىي شەرھىي قىلساق، كىتاب ئۈزىراپ كېتىدۇ. يەتمەكچى بولغان مەقسەتتىن يىراقلاپ كېتىدۇ. لېكىن بىلگىنكى، ھۈنەرگە تەئەللۇق ئىلىم مۇنداق ئۈچ جەھەتتىن تاشقىرى بولمايدۇ. ئۇلار: تېبابەتچىلىك ئىلمى، مۇنەججىملىك (ئاسترونومىيە) ۋە ھەندىسە (گېئومېتىرىيە)، يەنە شائىرلىق قاتارلىقلارغا ئوخشاش. بۇلارنىڭ ھەر بىرى رىنىڭ ئۆزىگە خاس تەرتىپى، يەنى قائىدە - قانۇنىيەتلىرى باردۇر. ئەگەر سەن بۇلارنىڭ قائىدە تەرتىپلىرىنى بىلمىسەڭ، ئۇ ھالدا سەن ھەرقانچە بىلەرمەن بولساڭمۇ، بۇ ئىلىم ئالدىدا ئەسىرگە ئوخشاپ قالغىنى. مانا بۇ «ھۈنەر» دېيىلىدۇ. بۇ ھۈنەرلەر تولىمۇ مەشھۇر بولغاچقا، ئۇلارنى بىر - بىرلەپ شەرھ-

لەپ ئولتۇرۇشنىڭ ھاجىتى يوقتۇر. لېكىن ئەمەلدە كۆرۈلگەندە،
خانلىرىنىلا بايان قىلىمەن ھەم ھەربىرىنىڭ قائىدە - تەرتىپلىرىنى
نى كۆرسىتىپ تۇتمەن.

ھەر ئىشنىڭ، يەنى ھۈنەرنىڭ مەقسىتى ئىككى ھالدىن
تاشقىرى بولماس: بىرى، زاماننىڭ تەقەززاسىدىن يا سېنىڭ ئۇ
ھۈنەرنى ئۆگىنىشكە ھاجىتىڭ چۈشىدۇ. ھاجەت چۈشكەن ۋاقىتتا
ھەربىر ھۈنەرنىڭ سىرلىرىدىن خەۋەردار بولۇش [زۆرۈرىيىتى]
تۇغۇلىدۇ ھەمدە ئۆگەنگەن شۇ ھۈنەرنىڭ ۋاقتى كەلگەندە ساڭا
ئەسقاتىدۇ. ھاجىتىڭ چۈشمىگەن، يەنى ئەسقاتمىغان تەقدىردىمۇ
كاتتىلار ئۈچۈن ھەرقانداق ئىلىمنىڭ قائىدە - تەرتىپلىرىنى
بىلىپ قويۇش ئوبداندۇر. يەنە بىرى، ئەگەر دۇنيا تەلەپ قىل-
ساڭ، قازى، مويىتى ۋە ياكى كاتتا مەرتىۋىدە بولغىن. ئەمما
بۇلارنىڭ مەنپەئىتى يەنىلا ئىلىم - ھۈنەرگە يەتمەيدۇ. ئىلىم
تەلەپ قىلماي تۇرۇپ، دۇنيا (بايلىق) ھاسىل بولمايدۇ ...

ھۈنەر، يەنى ئىلىم توغرىسىدا بىلگىنىمچە بايان قىلدىم.
ئەگەر ئىلىم تەلەپ قىلساڭ، قانائەتچان ۋە پەرھىزكار بولغىن؛
ئىلىمنى دوست تۇتقۇچى، دۇنيانى دۈشمەن تۇتقۇچى ۋە كىشىنىڭ
ئېغىرىنى كۆتۈرگۈچى، خۇشچاقچاق، ياخشى خۇپلۇق، كەم ئۆي-
قۇ، سەھەر تۇرىدىغان، كىتابنى دوست تۇتقۇچى؛ خۇش مۇئامى-
لىلىك ۋە ئالىم، دۇرۇس، چىداملىق، ھۈنەر ۋە ئىلىمنىڭ
ھۆرمىتىنى ساقلىغۇچى؛ ئۆگەنمەككە ھېرىس ۋە شەرم - ھاي-
لىق، ئۇستازنىڭ ھەققىنى ساقلىغۇچى بولغىسىن. ھەرۋاقىت
مەيلىڭ ۋە ئىلتىپاتىڭ كىتابلارغا بولغاي! قەلەم، دۈۋەت، قە-
لەمتىراش، قەلەمدان، پىچاق ۋە جەدۋەل، جەدۋەل قەلىمى،
قەغەز ۋە باشقا لازىملىق نەرسىلەر دائىم ئۆزۈڭ بىلەن ھەمراھ
بولغاي! ئىلىم تەلەپ قىلغۇچى قانداق ئىش بىلەن مەشغۇل بول-

سۇن، مۇشۇ تەرتىپ - قائىدىلەرنى ئۆزىگە ئادەت قىلسا، زامانە
نىڭ يېگانىسى، يەنى كاتتا مەرتىۋە ئىگىسى بولالايدۇ.
بەس، ئەگەر مۇپتى بولساڭ، ئىبادەتتىن چىقما. ئىككى
يۈزلۈك بولمىغىن. دۇرۇس سۆزلە، يەنى راستچىل بول. بەدد-
نىڭنى ۋە كىيىمىڭنى پاك تۇتقىن. ھەرقانداق مەسىلىگە قارىتا
جاۋابنى ۋاقتىدا بەر. لېكىن ھەقىقىتىنى تاپماي تۇرۇپ جاۋاب
پۈتمە. كىشىدىن ئاڭلىغىنىڭغا قانائەت قىلما. كىشىنىڭ ئېيتقىد-
نىنى ئاڭلاپلا ھۆكۈم چىقارما. ئىشەنچلىك كىشىلەرنىڭ خېتىگە
ئىشەنچ بىلەن قارا. ئەمما سۆزىگە ئىشىنىپ كەتمە. كۆرگەنلىكى
كىتاب ۋە پۈتۈكلەرنى مۆتمۈەر بىلىپ كەتمە. ئەگەر رىۋايەت
ئاڭلىساڭ، نام - شەرىپى ئېنىق بولمىغان راۋىي (رىۋايەت قىل-
غۇچى) لارنىڭ سۆزىگە ئەمەل قىلما؛ ئاتاقلىق ۋە مەشھۇر راۋىي-
لارنىڭ سۆزىگە ئەمەل قىل. ئىشەنچسىز بولسا ئەقىدە قىلما.
ئەگەر ئىشەنچلىك رىۋايەت بولسا، ئېتىبار بىلەن قارا. ئېغىزدىن
ئېغىزغا كۆچۈپ يۈرگەن، يەنى ئاشكارا سۆزلىنىپ يۈرگەن خە-
ۋەرلەردىن قاچما. تىرىشچان بول. ئەمما تولا ئاچچىقچان بولمى-
غىن. غەزەپ بىلەن سۆزلىمە. ئەگەر مۇنازىرە قىلساڭ، رەقد-
بىڭنىڭ ھال - ئەھۋالىنى كۆزەت. سۆزدە ئۈنىڭدىن، يەنى
رەقىبىڭدىن غالىب كېلەلسەڭ، مۇنازىرىلەش. ناۋادا غالىب كې-
لەلمىسەڭ توختاپ قال. بىر مىسالغا قانائەت قىلما ۋە بىر
دەلىلگە تايىنىپلا خۇلاسىە چىقىرىش دەۋاسىدا بولما. دەسلەپ
ئېيتقان سۆزلىرىڭنى يادىڭدا مەھكەم تۇت. تا ئاخىرنى چۇۋالچاق
قىلىپ قويىمىغايىسەن. ئەگەر مۇنازىرە بىرەر مەسىلىگە ئائىت
بولسا، ئاۋۋال ئاددىيراقىدىن - ئاڭلىغانلىرىڭدىن باشلا ھەم
دۇنيادا مەۋجۇد بولغان نەرسىلەر ئۈستىدە سۆز ئاچقىن. تا غەرد-
زىڭنى، يەنى مەقسىتىڭنى تولۇق چۈشەندۈرۈش ئۈچۈن تىرىش.

سۆزنى تەرتىپ بىلەن سۆزلە، كونا قىلما. سۆزنى ئازراق، يەنى قىسقا قىل. ئەمما مەنپەئەتتى يوق سۆزلەرنى سۆزلىگۈچى بولما. ئەگەر مەدداھ (ۋەز ئېيتقۇچى) بولساڭ، كۆپ نەرسىلەرنى يادقا ئالغىن. رەقىبىڭ ئاجىز بولسىمۇ، مۇنبەر ئۈستىدە — جامائەت ئالدىدا مۇنازىرە — دە تالاش قىلما. ۋەز ئېيتساڭ سۆزۈڭنى پاساھەتلىك (ئوچۇق - ئېنىق تەلەپپۇز بىلەن) قىل. مەجلىستە ئولتۇرغانلارنى ئىلىمىدە، سۆزدە ئۆزۈڭدىن تۆۋەن دەپ بىل. خالىغىنىڭچە، ئەركىن - ئازادە سۆزلە. سۆزۈڭ راۋان بولسۇن. سۆزلەۋېتىپ توختاپ قالما. لېكىن [سۆز مۇنبىرىگە چىققاندا] كىيىمىڭ، ئايىغىڭ پاكىز بولسۇن. مۇرىتلار (ئەگەشكۈچىلەر) نى قولۇڭغا كەلتۈرۈشكە تىرىش. ئۇلار سېنى قوللاپ مەجلىسنى قىزىتقاي! ناۋادا مەجلىس ئەھلى ھاياجانلىنىپ ۋە ياكى سۆزۈڭدىن تەسىرلىنىپ يىغلىسا، سەن ھەم يىغلا. ئەگەر سۆزلەۋېتىپ توختاپ قالساڭ، يەنى دېمەكچى بولغان سۆزۈڭنى ئوتتۇپ قالساڭ، ھودۇقۇپ كەتسە. مۇۋاپىق بىر سۆز بىلەن سۆزۈڭنى داۋاملاشتۇر. سۆزلىگەندە جانلىق بول. جۈرئەت بىلەن سۆزلە. مەجلىس ئەھلى قوبۇل كۆرسە، يەنى سۆزۈڭنى بېرىلىپ ئاڭلىسا، توختاپ قالما. ئۇيالىماي سۆزلە. سۆزۈڭ يەڭگىل، چۈشەنمەسلىك بولسۇن. لېكىن ياخشى سۆزنى يامان نەرسىگە ساتما. ناۋادا مەجلىس ئەھلى سۆزۈڭنى قوبۇل كۆرمىسە، يەنى ئاڭلاشنى خالىمىسا، سۆزلەشتىن دەرھال توختا.

سۆز مۇنبىرىدە ھەر تەرەپكە مېڭىپ تۇرۇپ سۆزلەشكە ئادەتتە بولما. ئەمما قولۇڭنى شىلتىما. ھەمىشە سۆزۈڭنى ئاڭلىغۇچىلارنىڭ ھال - ئەھۋالىغا قارا. ئەگەر مۇنبەردە تۇرغىنىڭدا بىراۋ سەندىن سوئال سورىسا، بىلگىنىڭگە جاۋاب بەر، بىلمىسەڭ، بۇ سوئالنىڭ جاۋابىنى مۇنبەر ئۈستىدە ئېيتقىلى بولماس، ئۆيۈمگە

كېلىپ ئاڭلاڭ، دە. سوئال سورىغۇچى كىشى جاۋابىنى ئاڭلايمەن دەپ ئۆيۈڭگە كېلىپ يۈرمەيدۇ.

ھەر قېتىملىق مەجلىستە بىر نۆۋەت دېگەن سۆزنى ئىككىنچى قېتىم دېمىگەن، يەنى دەپ بولغان سۆزلەرنى قايتا تەكرارلىما. ھەرقاچان چىرايىڭ ئوچۇق بولسۇن، ھەرقانداق بىر شەھەردە كۆپ تۇرمىغان. مەدداھلار ۋە پال ئاچقۇچىلارنىڭ تىرىكچىلىكى كۆپ ماڭماق بىلەن ھاسىل بولىدۇ.

كىشىلەرنىڭ خىزمەتكارلىرىغا خۇش مۇئامىلىدە بول. ئىچىڭ بىلەن تېشىڭنى توغرىلىق بىلەن بېزە. دىلىڭ بىلەن ھەردىكىنىڭ ئوخشاش بولسۇن. ئىمكان بار ناماز ئۆتەش، روزا تۇتۇش قاتارلىق ئادا قىلىشقا تېگىشلىك قائىدىلەرنى ئادا قىلىشقا تىرىش. كىشىلەر بىلەن بولغان مۇئامىلىدە تىلىڭ تاتلىق بولسۇن. كوچا - كويىلاردا، يەنى بازارلاردا تولا لاغايلاپ يۈرمە، ئاۋام ئارىسىدا ئەزىز بولغايىسەن. يامان - يالغانلاردىن پەرھىز قىل. ۋەز ئېيتقاندا سۆز مۇنبىرىنىڭ ئەدەپ - قائىدىلىرىنى ساقلا. بۇ سۆزلەرنى يۇقىرىدىمۇ دېگەندىم. تەكەببۇرلۇق قىلماق، يالغان ئېيتماق، پارا ئالماق قاتارلىق بولمىغۇر قىلىقلاردىن يىراق بول. خەلقنى ئۆزۈڭ قىلغان ۋە قىلالايدىغان ئىشقا باشلا. ئىنساپلىق ئالىم بولغايىسەن!

ئىلىمنى ئوبدان ئۆگەن ۋە ئۆگەنگەنلىرىڭنى ياخشى ئىبارىلەر ئارقىلىق ئادا قىل، يەنى باشقىلارغا يەتكۈز. ئىلىم ئۆگەنمىش ۋە ئۆگىتىش يولىدا خىجىل بولما. ئەمما ھېچ ۋاقىت يالغان ئېيتما. بەزىدە ئاگاھلاندۇر، بەزىدە سۆيۈندۈر. خەلقنى ھەرقاچان خۇدايتائالانىڭ رەھىمىتىدىن ئۈمىدسىزلەندۈرمە ھەم كىشىلەرنى بىر يولى جەننەت ئەھلى قىلىۋەتمە. ۋەز ئېيتقاندا تولاراق ئۆزۈڭ ھۆددىسىدىن چىقالايدىغان ۋە ئوبدان بىلىدىغان سۆزلەرنى

دېگىن. مۇنازىرىگە، يەنى دە - تالاشقا سالىدىغان، دەلىل - ئىسپاتى بولمىغان سۆزلەرنى دەپىشتىن ساقلان! چۈنكى دە تالاشقا سالىدىغان، دەلىل - ئىسپاتى بولمىغان سۆزلەر كىشىنى ئۇياتقا قالدۇرىدۇ.

ئەگەر ئىلىمنى كامالىغا يەتكۈزۈپ، كاتتا مەرتىۋىگە ئېرىد- شىپ قازى بولساڭ، ئېغىر بېسىق بول. ئالدىراڭغۇلۇقتىن ساقلان. ئۆزۈڭنى زېرەك ۋە پاراسەتلىك، ۋاقىت قارشى كۈچ- لۈك، يەنى ۋاقىتنى قەدىرلەيدىغان، قاتتىق قول قانۇن ئىلىملى- رىنى ئويدان بىلىدىغان قىلىپ يېتىشتۈر. ھەر گۈرۈھنىڭ مەز- ھەپ ۋە ئادەتلىرىنى پىششىق بىل ۋە ئۆگەن. ناۋادا ئالدىڭغا [زۇلۇمغا ئۇچرىغان بىرەر كىشى] دەۋالەشپ كېلىپ قالسا، گۇۋاھچىسى بولمىسىمۇ، ھەقىقەت شۇ زۇلۇمغا يولۇققۇچى تەرد- پىدە بولسىلا، تەدبىر بىلەن ئۇ كىشىنى ھەقىقەت يوسۇندا ھەقىقەت يەتكۈزگەيسەن. ھەقىقى كۆيۈپ كەتمىگەي!

ھېكايەت:

تەبىرىستاندا ئەبۇلئابباس رويانى ئىسىملىك بىر كىشى بار ئىدى. ئۇ تولىمۇ بىلىملىك ۋە تەقۋادار، تەدبىرلىك كىشى ئىدى. ئۇ قازى ئىدى. بىر كۈنى بىر كىشى يەنە بىر كىشى ئۈستىدىن يۈز دىنار ئاقچا (ئالتۇن پۇل) دەۋاسى قىلىپ قازىنىڭ (ئەبۇلئابباس رويانىنىڭ) ئالدىغا كەلدى. جاۋابكار يالغانچى كى- شى ئىدى. قازى دەۋاگەردىن گۇۋاھچى تەلەپ قىلدى. دەۋاگەر گۇۋاھچى يوقلۇقىنى ئېيتتى. قازى جاۋابكارنى ئەنت ئىچىشكە، يەنى قەسەم قىلىشقا بۇيرىدى. بۇ چاغدا دەۋاگەر پەرياد قىلىپ: — ئەي قازى، ئۇنى ئەنت ئىچىشكە بۇيرۇمىغىن. چۈنكى ئۇ يالغان قەسەم قىلىشتىن قورقمايدۇ، — دېدى.

قازى ئېيتتى:

— شەرىئەتتىن تاشقىرى چىققىلى بولماس . يا سەن گۇۋاھ-
چى تاپ، ياكى ئۇنى قەسەم قىلغىلى قوي .
ئۇ كىشى، يەنى دەۋاگەر قازىنىڭ ئالدىدا تۇپراققا يۈمۈلد-
نىپ يىغلاپ:

— ئەي قازى، مېنىڭ گۇۋاھچىم يوقتۇر . يالغاندىن ئەنت
ئىچىدۇ — يالغان قەسەم قىلىدۇ . ئەگەر ئۇنى قەسەم قىلىشقا
بۇيرۇساڭ، ماڭا زۇلۇم قىلغان بولسەن . ماڭا ياردەم بېرىپ
بۇ ئىشنىڭ تەدبىرىنى قىلغىن، — دېدى . قازى ئۇ كىشىنىڭ
نالە - زارىنى ئاڭلاپ راست ئېيتىۋاتقانلىقىنى پەملىدى . قازى
ئېيتتى:

— ئەي بۇرادەر، سەن بۇ كىشىگە قەرز بەرگەن ئاقچىنى
قانداق تۇسۇلدا — نەدە بەرگەندىڭ، باشتىن بايان قىلغىن!
ئۇ كىشى ئېيتتى:

— ئەي قازى، ئۆمرۈڭ ئۇزۇن ۋە دۆلىتىڭ زىيادە بولسۇن!
بۇ كىشى بىلەن كۆپ يىللاردىن بېرى دوست ئىدىم، تەسادىپەن،
بۇ كىشى بىر كېنىزەككە ئاشىق بولۇپ قاپتۇ . ئۇ كېنىزەكنىڭ
باھاسى بىر يۈز ئەللىك دىنار ئىكەن . بۇ كىشىنىڭ ئەللىك
دىنارلىق بىساتى بار ئىكەن . ئۇ كېنىزەكنى ئېلىشقا ھېچ چارە
تاپالماپتۇ . بىراق كېنىزەكنىڭ پىراقىدا كېچە - كۈندۈز ئازاب
ئىچىدە يۈرۈپتىكەن . بىر كۈنى تاماشا ئۈچۈن ئىككىمىز سەھراغا
بارغانىدۇق . بىر يەردە ئولتۇرۇپ دەم ئېلىۋاتقاندا، بۇ كىشى ئۇ
كېنىزەك توغرىسىدا سۆز ئېچىپ زار - زار يىغلىدى . ئۇ يىگىر-
مە ئۈچ يىللىق دوستۇم ئىدى . كۆڭلۈم ئۆرتىنىپ: « — ئەي
بۇرادەر، سەندە ئۇ كېنىزەكنىڭ باھاسىغا يەتكۈدەك پۇل - مال
يوق ئىكەن . مەندە ھەم ئۈنچىلىك ئاقچا يوق . باشقىلار سېنىڭ
دەردىڭگە يەتمەيدۇ . ئەمما مېنىڭ پۈتكۈل بىساتىم ھېسابىدا پەقەت

يۈز دىنارم بار. ئۇنى نەچچە يىلدىن بېرى ھېسابسىز رەنج ۋە مۇشەققەت تارتىپ يىغقاندىم. ئۇ دىنارنى ساڭا بېرىپ تۇرىم قالغىنىنى ئۆزۈڭ قوشۇپ ئۇ كېنىزەكنى سېتىۋال. كېنىزەك بىلەن بىر ئاي ئەيش - ئىشرەت قىلغاندىن كېيىن، سېتىۋېتىش يۈز دىنارمىنى ماڭا قايتۇرۇپ بەرگىن» دېگەندىم، ئۇ كىشى سۆزلىرىمنى ئاڭلاپ بېسىپ يىغلاپ، ئايىغىغا باش قويۇپ: «ئەگەر بىر ئايدىن كېيىن بەرمىسەم پالانى بولۇپ كېتەي» دەپ قەسەم ئىچتى. مەن ئالتۇننى ئۇنىڭغا بەردىم. ئالتۇننى ئۇنىڭغا بەرگەن ۋاقىتىمدا خۇدايپا ئالاغا مەلۇمدۇركى، ئىككىمىزدىن بۇ- لەك كىشى يوق ئىدى. ھالا تۆت ئاي بولدى. كېنىزەكنى ھەم ساتمىدى. ئالتۇنۇمنى ھەم بەرمىدى.

قازى سورىدى:

— ئالتۇننى ئۇنىڭغا قەيەردە بەرگەندىك؟

دەۋاگەر ئېيتتى:

— بىر تۈپ دەرەخنىڭ تۈۋىدە بەرگەندىم.

قازى دەيدىكى:

— ئالتۇننى دەرەخ تۈۋىدە بېرىپسەن، يەنە نېمە ئۈچۈن گۇۋاھچىم يوق دەيسەن؟ جاۋابكار بۇ يەردە تۇرۇپ تۇرسۇن. سەن قىلچە تەشۋىشلەنمەي شۇ دەرەخنىڭ تۈۋىگە بارغىن ۋە ئاۋۋال ئىككى رەكئەت ناماز ئۆتە، ئاندىن كېيىن پەيغەمبەر سەللەللاھۇ ئەلەيھى ۋەسەللەمگە يۈز قېتىم دۇرۇد ئېيتقىن، ئاندىن كېيىن دەرەخكە: «قازى سېنى ماڭا گۇۋاھلىق بېرىشكە ئۈچۈن چاقىردىم» دەپ دېگىن.

جاۋابكار بۇ سۆزدىن مىيىقىدا كۈلۈپ قويدى. قازى كۆرۈپ كۆرمەسكە سالدى.

دەۋاگەر دەيدىكى:

— ئەي قازى، ئۇ دەرەخ پەرىمانغا بويسۇنماسمىكىن، — دەپ قورقىمەن.

قازى ئېيتتى:

— مېنىڭ مۆھۈرىمنى ئېلىپ بارغىن ۋە ئۇنىڭغا: « بۇ قازىنىڭ مۆھۈرى، كېلىپ گۇۋاھلىق بەرسۇن دەيدى» دېگىن. دەۋاگەر مۆھۈرىنى ئېلىپ دەرەخ قېشىغا كەتتى. جاۋابكار قېلىپ قازىنىڭ ئالدىدا ئولتۇردى. قازى بولسا جاۋابكارغا قاردى. ماي، باشقا ئەرز ئېيتقۇچىلارنىڭ دەردىنى سوراڭ بىلەن مەشغۇل بولدى.

بىر پەستىن كېيىن قازى بىر كىشىگە قاراپ:

— ئەي پالانى، ئۇ كىشى دەرەخ تۇۋىگە يېتىپ بارغانمىدۇ؟ — دەپ سورىدى.

جاۋابكار شۇ ئان:

— تېخى يېتىپ بارمىغاندۇ؟ — دەپ جاۋاب ئېيتتى.

قازى يەنە بۆلەك ھۆكۈم ئىشلىرىغا مەشغۇل بولدى.

دەۋاگەر دەرەخ تۇۋىگە بېرىپ قازى ئېيتقان تەرىقىدە مۆھۈرىنى دەرەخكە كۆرسىتىپ تۇرۇپ: «قازى سېنى چاقىرىۋاتىدۇ» دەيدى ۋە دەرەخ تۇۋىدە بىر سائەت ئولتۇردى. دەرەختىن ھېچ جاۋاب كەلمىدى. ئۇ ئۈمىدسىزلەنگەن دەۋاگەر غەمگە پاتقان ھالدا قازىنىڭ ئالدىغا كېلىپ:

— ئەي قازى، بېرىپ مۆھۈرىڭنى ئۇ دەرەخكە كۆرسەتتىم.

ئۇ دەرەخ ھېچ جاۋاب بەرمىدى، — دەيدى.

قازى ئېيتتىكى:

— خاتالاشتىڭ. ئۇ دەرەخ كېلىپ گۇۋاھلىق بەردى.

قازى جاۋابكارغا قاراپ:

— بۇ كىشىنىڭ ھەقىقىتى بەرگىن، بولمىسا، مەن كېنىم.

زەكنى ساتتۇرۇپ، بۇ كىشىنىڭ ئالتۇننى ئېلىپ بېرىمەن، دەپ دېدى.

جاۋابكار:

— مەن سىزنىڭ قېشىڭىزدا تۇرسام، دەرەخ ھېچقاچان كەلمىدى. گۇۋاھلىق ھەم بەرمىدى، — دېدى.

قازى:

— راست ئېيتىسەن، دەرەخ كەلمىدى. ئەمما سەن بۇ ئالتۇننى شۇ دەرەخ تۈۋىدە ئالمىغان بولساڭ، مەن سەندىن «ئۇ كىشى دەرەخ تۈۋىگە يەتكەنمىدۇ؟» دەپ سورىغاندا سەن: ئارىلىقى يىراق، تېخى يېتىپ بارمىغاندۇ، دېمىگەن بولارىدىڭ. ئەگەر ئالتۇننى ئالمىغان بولساڭ، «ئۇ كىشى نەگە ۋە قايسى دەرەخ تۈۋىگە بارىدۇ» دەپ سورىغان بولاتتىڭ. ئۇ ھالدا، ئەلۋەتتە سەن ئوتقان بولاتتىڭ! دەپ جاۋابكاردىن ئالتۇننى تاپتۇرۇپ ئېلىپ، ئىگىسىگە بەردى.

— بەس، ھەممە ئىشنى كىتاب بويىچە بىر تەرەپ قىلىمەن، دېمىگەن. ئۆزۈڭنىڭ پەم - پاراستى ھەم ئەنە شۇنداق تۈرلۈك تەدبىر ئارقىلىق ھەقىقىتىگە يېتىشنىڭ چارسىنى ئىزلە. ئەمما قازىخاندا چىرايىڭنى سۈرلۈك تۇتۇپ، كۈلمەي ئولتۇر. ھۆرمەت تاپاي دېسەڭ، ئېغىر بېسىق بول. كەمرەك سۆزلىگەن. ئەمما دەۋالاشقۇچىلارنىڭ سۆزىنى ئاڭلاش ۋە سوراش جەريانىدا، ئەلۋەتتە، زېرىكمە ۋە تېرىكمە. سەۋرچان بول. ناۋادا بىرەر مۇرەككەپ ياكى مۇشكۈل دەۋا ئىشلىرىغا دۇچ كەلسەڭ، ئۆز رايىڭ بويىچە بىر تەرەپ قىلىشتىن ساقلان. ئىمكان بار مۇپتىلار بىلەن كېڭەش. شىپ، ئۆز قاراشلىرىڭنى چۈشەندۈر. ھەمىشە راست سۆزلەشنى ئۆزۈڭگە ئادەت قىل. بۇ ھەقتە بىر مۇنچە مەسىلە سۆزلىدىم. تەجرىبىلىرىڭنى كۆڭۈلدە بىل. شەرىئەتكە مۇخالىپ، يەنى شەك

كەلتۈرۈپ قويىدىغان تەرەپكە ھۆكۈم قىلما. چۈنكى بۇنداق ھۆكۈم راۋا ئەمەستۇر.

قازى بولغان كىشى زاھىتىلىق يولىنى تۇتقان، يەنى دۇنيا — پۇل — مالغا بېرىلمەيدىغان، فقھى ئىلىمدە ماھىر بولۇشى كېرەك. يەنە قازى بولغان كىشى ئاچ قورساق، ئۇسسۇز ۋە مۇنچىدىن چىققان ۋاقتتا، غەم — قايغۇلۇق، تەشۋىشلىك، خاپا چاغلىرىدا بىر مەھەل ھۆكۈم ئىشلىرى بىلەن مەشغۇل بولماستىن، ماسلىقى لازىم. يەنە قازىنىڭ خىزمەتكارلىرى ئەرز — داد ئېيتقۇنچىلارنىڭ سەرگۈزەشتىسىنى ۋە تۈرلۈك ھال — ئەھۋالنى پۇختا ئىگىلەپ، قازىغا ئەينەن ئىنكاس قىلىدىغان بولۇشى شەرت. چۈنكى قازىنىڭ ۋەزىپىسى بىر — بىرلەپ تەپتىش، يەنى سوئال — سوراق قىلىش ئەمەس، بەلكى ئىگىلىگەن ئەھۋالغا قاراپ ھۆكۈم قىلىشتۇر. شۇڭا قازى بولغان كىشى سۆزنى قىسقا قىلىپ، ھەربىر مەسىلىنى گۇۋاھچى ئارقىلىق دەلىللىگەن ياكى ئەرز — داد ئېيتقۇچىلارنى دەرھال قەسەم ئىچىشكە بۇيرۇغاي! ناۋادا دۇنياسى، يەنى پۇل — مېلى كۆپ، ھېچنەمىدىن ئەيمەنمەيدىغان كىشىلەر ئۈستىدىن سوئال — سوراق قىلىش توغرا كەلسە، قازى ئۆز تەجرىبىسىگە تايىنىپ تەپتىش ۋە تەھقىق قىلغاي. ھەرگىزمۇ سەھۋەتلىك سادىر قىلمىغاي ھەم يۈز قارىمىغاي. ھەرقانداق ئادەمگە باراۋەر مۇئامىلىدە بولغاي! چىقارغان ھۆكۈمنى ھەرگىزمۇ بۇزمىغاي. ھۆكۈمنى پۇختا ۋە مەھكەم قىلغاي. قازى ھۆججەت، ۋەسئە، يارلىق، پەرمان قاتارلىقلارنى ھەرگىز ئۆزى يازمىغاي. زۆرۈرىيەت بولۇپ قالسا، يازغاي. ئەمما ئۆز خېتىنى ئەزىز تۇتقاي ۋە ئۆز سۆزىنى ئىناۋەتكە ئالدۇرغاي!

— [ئەي ئوغۇل]، ھۈنەرلەرنىڭ ئوبدىنىنى ئىلىم ۋە تەقۋا-دارلىق دەپ بىل. ناۋادا ئىلىم ھۈنەرلىرىگە ھەۋىسىڭ بولمىسا،

يەنى بۇ ساھەدە نەتىجە يارىتىشقا كۆزۈڭ يەتمىسە، ئۇ ھالدا
تجارەت يولىنى ئۆزۈڭگە لازىم تۇت ۋە ئۇنىڭدىن مەنپەئەت كۆر.
ئەمما تىجارەتتە ھەرقانداق نەرسىنى ھالال يول بىلەن قولۇڭغا
كەلتۈر. ھالال يول بىلەن بېيىساڭ كىشىلەرنىڭ نەزىرىدە ھۆر-
مەت تاپىسەن. ئەمما بۇ يولدا سەھۋەنلىك سادىر قىلغۇچى بولما!

ئوتتۇز ئىككىنچى باب تىجارەت قىلماقنىڭ بايانى

— ئەي ئوغۇل، بىلگىنىكى، سودىگەرچىلىكنى ھۈنەر دېگىلى بولمىسىمۇ، لېكىن ئۇنىڭ ھەقىقىتىگە قارىسا، سودىگەرلەرنىڭ قائىدە - يوسۇن، ئادەتلىرى دائىرىسىدە يەنىلا ھۈنەر ھېسابلىنىدۇ. ئەمما دانالار ئېيتقانىكى: «سودىگەرلىكنىڭ ئەسلى — يىلتىزى نادانلىقتۇر، شاخچىلىرى ئەقىل بىلەندۇر. يەنى سودىگەرلىكنىڭ يىلتىزى نادانلىققا، شاخچىلىرى ئەقىلگە تۇتاشقان، ناۋادا شۇ «نادان» لار بولمىغان بولسا ئىدى، جاھان خاراب بولغان بولاتتى.»

بۇ سۆزنىڭ مەنىسى شۇكى، سودىگەرلىك بىلەن مەشغۇل بولغان ھەربىر كىشى بىر مىسقال پۇلنى ئارتۇق تېپىش تاماسىدا مەشرىقتىن مەغربىگىچە يۈرۈپ، تاغ، باياۋان ۋە دەريالاردا چانلىدى. رىنى ئالىقىنىغا ئېلىپ، خەتەرگە تەۋەككۈل قىلمىغان بولسا، ئوغرى، قاراقچى، شىر، يولۋاسلاردىن، يوللارنىڭ تىنچسىزلىقىدىن قورققان بولسا، مەشرىقتىكى نازۇنپەتلەر مەغربىگە ۋە مەغربىتىكى نازۇنپەتلەر مەشرىققە يەتمەسدى. مەلۇمكى، جاھاننىڭ ئاۋاتلىقى پەقەت نازۇنپەت بىلەندۇر. شۇڭا بۇنداق ئىشلارنى سودىگەردىن بۆلەك كىشى قىلالمايدۇ. پەقەت سودىگەرلەرلا بۇنداق خەتەرلىك ئىشقا تەۋەككۈل قىلىدۇ. چۈنكى پايدا ئېلىش ئىستىكىدە سودىگەرنىڭ ئەقىل كۆزى ھەرقانداق خەتەرنى

كۆرمەس بولۇپ قالدۇ، يەنى پايدا ئالدىدا ئەقىل كۆرى باغلىنىپ قالدۇ.

سودىگەرچىلىكنىڭ يوللىرى ئىككى تۈرلۈك بولىدۇ: بىرى، مۇئامىلە قىلماق، يەنى ئۆز يۇرتىدا ئالماق - ساتماق بىلەن مەشغۇل بولماق؛ يەنە بىرى، مۇساپىر بولماق، يەنى يۇرت ئاتلاپ، سودا ئىشى بىلەن شۇغۇللانماق.

مۇئامىلە قىلماق - زەردارلار، يەنى قول ئىلكىدە بار، پۇلدار، بايلارنىڭ تىجارەت يولىدۇر. بۇلارنىڭ بەزىلىرى يۇقىرى باھادا سېتىپ كۆپ پايدا ئېلىش تاماسىدا مالنى كاسات، يەنى ئەرزان ۋاقىتىدا كۆپلەپ ئېلىپ بېسىپ قويدۇ. مۇنداق قىلىش تولىمۇ خەتەرلىك، يەنى تەۋەككۈلچىلىكتۇر. ئەمما يىراقنى ئوي-لايدىغان - يىراقنى كۆرىدىغان كىشىلەر ئۇنداق قىلمايدۇ، يەنى ئەرزان ئېلىپ قىممەت سېتىش تاماسىدا مال ئېلىپ بېسىپ قويمىدۇ. ئەمما سودىگەرچىلىكنىڭ يولى شۇكى، تىجارەت يولىغا كىرگەن كىشى پايدا ئېلىش ئۈچۈن ھەر ئىككى ئەھۋالدا، يەنى مۇئامىلىدىمۇ، مۇساپىرچىلىقتىمۇ يۈرەكلىك، جەسۇر بولغاي؛ دىيانەت ۋە راستچىللىقنى ئۆزىگە لازىم تۇتقاي؛ ئۆزىنىڭ مەنپەئەتى ئۈچۈن ئۆزگىلەرنى زىيانغا ئۇچراتمىغاي؛ ئۆزىگە مەنپەئەت يەتكۈزۈش تاماسىدا باشقىلارغا مالاھەت، يەنى ئاۋارىچىلىق يەتكۈز-مىگەي، مۇئامىلىنى ئىمكان بار ئۆزىدىن تۆۋەن كىشىلەر بىلەن قىلغاي؛ ئەگەر ئۆزىدىن ئۇلۇغ، يەنى يۇقىرى كىشى بىلەن مۇئامىلە قىلىش زۆرۈر بولۇپ قالسا، دىيانەتلىك، مۇرۇۋەتلىك كىشى بىلەن مۇئامىلە قىلغاي؛ ھىلىگەر، مەككەر كىشىدىن ئېھتىيات قىلغاي؛ شۇنىڭدەك، دۇنياسى يوق كىشى بىلەنمۇ مۇئامىلە قىلمىغاي؛ دوستلار بىلەن ھەم مۇئامىلە قىلمىغاي، ئەگەر مۇئامىلە قىلىش توغرا كەلسە، سودىدىن، يەنى پايدا ئې-

لىش تاماسىدىن كۆڭۈل ئۈزگەي! تولا ھاللاردا دوستلۇق كىچىك-
كىنە پايدا ياكى ئازغىنە زىيان تۈپەيلى ۋەيران بولىدۇ.
— شۇنى بىلگىنىكى، [تجارەت ئىشىدا] كۆپ پايدا ئېلىش
تەمەسىدە نېسىي مۇئامىلە قىلما. كۆپ پايدا تەمە قىلىشتىن زىيان
كېلىپ چىقىدۇ. سودا ئىشلىرىدا ئىسراپچىلىقتىن ساقلان. چۈن-
كى زىياننىڭ ئەڭ چوڭى — ئىسراپچىلىقتۇر. تىجارەتتە پايدىغا
ئېرىشمەي تۇرۇپ، دىرىنى، يەنى ئەسلى پۇلىنى خەجلىگۈچى
بولما. سودىگەرلەر ئۈچۈن ئەڭ چوڭ زىيان دىرىنى، يەنى ئەسلى
پۇلىنى خەجلەشتۈر. مال سېتىۋالساڭ، ماتا (رەخ) لارنىڭ
ياخشىسىنى تونۇپ ئال. ھەرگىزمۇ دېگەنلىرىمنىڭ خىلاپىدا ئىش
قىلمىغىن. يەنە سودا (پايدا ئېلىش) ئۈمىدىدە ئاشلىق سېتىۋال-
ما. چۈنكى ئاشلىق ساتقۇچىلار ھەمىشە يامان ئاتلىق بولۇپ
قالدۇ. سودىدا دىيانەتلىك بولاي دېسەڭ، ئالغان ياكى ساتقاندا
يالغان ئېيتىمىغىن. مەيلى كاپىر، مەيلى مۇسۇلمان بولسۇن،
ئالدى - ساتتىدا، يەنە ئالماق - ساتماقتا يالغان ئېيتقانىنى ئوخ-
شاشلا يامان كۆرىدۇ. بۇ ھەقتە مۇنۇ ئىككى بېيتنى ئېيتاي،
نەزمە:

ئەي، كۆڭلۈم ئارا ئىشقىڭ ئوتى سالغان نۇر،
ئول نۇر ئارا مۇسا، مەنۇ كۆڭلۈمدۈر تۇر.
ئىشقىڭنى كۆڭۈل جان بېرىپ ئالمىشمەن،
ئالغۇچىغە يالغان دېمەك ئېرمەس مەشھۇر.

ئالماق - ساتماقتا نېسىي ئىش قىلما، يەنى سودىدا پۈتۈش-
مەي تۇرۇپ ماتا (رەخ) لىرىڭنى قولدىن چىقارما. مۇئامىلە،
يەنى سودىدا تولىمۇ تارتىنچاقلىق قىلما. ئۇلۇغلار: «ئۇياتچان-
لىق، تارتىنچاقلىق كۆپىنچە رىزقىنى كەم قىلىدۇ» دېگەن. شۇ-

نڭدەك بىمۇرۇۋۇۋەتلىكىنى، يەنى ئىنساپسىزلىقنى ھەم ئۆزۈڭگە لازىم تۇتما. بۇ ھۈنەرنىڭ، يەنى سودىگەرچىلىكنىڭ پەيتىۋالما-رى: «سودىگەرچىلىكنىڭ ئەسلى تەسەررۇپ قىلماق ۋە مۇرۇۋ-ۋەت قىلماقتۇر» دېگەن.

تەسەررۇپ — جەمئىي قىلغان مالىنى ساقلاشقا، يەنى پايدا يارىتىشقا؛ مۇرۇۋۇۋەت — سېخىلىك يولى بىلەن ئىززەت ۋە ھۆرمەتنى ساقلاشقا ئېيتىلغان. ئاڭلىشىمچە، ھېكايەت:

بىر سودىگەر بىر سېتىقچى بىلەن مىڭ دىنارلىق مۇئامىلە قىلغانىدى. ۋاقتىكى مۇئامىلىنى ھېساب قىلىدىغان سۈرۈك توش-تى. سودىگەر بىلەن سېتىقچى ئالغان - بەرگىنىنى ھېسابلىشىپ ئۈچ نوقۇت ئالتۇندا كېلىشەلمىدى. سېتىقچى:

— مەندە بىر دىنارنىڭ قالدى، — دېسە، سودىگەر: — سەندە بىر دىنار، يەنە ئۈچ نوقۇت ئالتۇنۇم قالدى، — دەيتتى.

سودىگەر بىلەن سېتىقچى مۇشۇ تەرىقىدە پامدات نامىزدىن تاكى پېشىن نامىزىغىچە دەتالاش قىلىشتى. ئاخىر سېتىقچى يۈرد-كى سىقىلىپ، دەتالاشقا چىدىماي بىر دىنار، يەنە ئۈچ نوقۇت ئالتۇننى سودىگەرگە بەردى. سودىگەر ئۆيىگە ياندى.

سېتىقچىنىڭ بىر شاگىرتى بار ئىدى. ئۇ سودىگەرنىڭ ئار-قىسىدىن ئەگىشىپ بېرىپ:

— ئەي خاجە، ماڭا «شاگىرت ھەققى» (شاگىرتقا تېگىش-لىك ئۆلۈش، نېسىۋە) بەرگىن، — دېدى. سودىگەر ھېلىقى بىر دىنار ئۈچ نوقۇت ئالتۇننى سېتىقچىنىڭ شاگىرتىغا بەردى. شاگىرت ئالتۇننى ئېلىپ سېتىقچىنىڭ قېشىغا كەلدى. سېتىق-

چى:

— ئەي پالانى، مېنى ئۈچ نوقۇت ئالتۇن ئۈچۈن ئەتمىگەندىن تا بۇ چاغقىچە كاپىتقان كىشىنىڭ قېشىغا نېمە تەمە قىلىپ باردىڭ؟ — دەدى. گۆدەك (شاگىرت) سودىگەر بەرگەن ئالتۇننى ئۈستىسىغا بەردى. سېتىقچى بۇ ئىشقا ھەيران قېلىپ ئۆز - ئۆزىگە: «سۈبھاناللا، بۇ كىشى شۇ قاتارلىق بېخىل تۇرۇپ، مۇنچە ئالتۇننى بۇنىڭغا نېمە ئۈچۈن بەرگەندۇر؟» دەپ، سودىگەرنىڭ ئۆيىگە باردى ۋە سودىگەردىن:

— ئەي شەيخ، سىزدىن ئاجايىپ نىر ۋەقەنى كۆردۈمكى، سىز ئەتمىگەندىن تا بۇ سائەتكىچە نەچچە كىشى بىلەن مېنى ئۈچ نوقۇت ئالتۇن ئۈچۈن كاپىتقاندىڭىز، ئەمدىلىكتە بۇ ئالتۇنلارنىڭ ھەممىسىنى مېنىڭ شاگىرتىمغا بېرىپسىز. شۇ باش ئاغرىد - قىنىڭ سەۋەبى نېمە ئىدى ۋە بۇ ساخاۋەتنىڭ مەنىسى نېمىكىن؟ — دەپ سورىدى. سودىگەر ئېيتتى:

— ئەي خاجە، مەن سودىگەردۇرمەن. سودىگەرچىلىكنىڭ تەرىقىسى ئالماق ۋە ساتماقتۇر. ئەگەر سودىدا بىر دېرەم چاغلىق زىيان تارتسا، سودىگەرنىڭ يېرىم ئۆمرى بىكارغا كەتكەنگە بارا - ۋەردۇر. ئەگەر مۇرۇۋۇتەت (سېخىلىق) قىلىدىغان ۋاقىتتا مۇ - رۇۋۇتەت قىلمىسا، ئۆز ئەسلىنىڭ (ماھىيىتىنىڭ) ناپاكلىقىغا گۇۋاھلىق بەرگەنلىكى بىلەن باراۋەردۇر. بەس، مەن ئۆزۈمنىڭ زىيان تارتقۇچى بولۇشىنى ھەم خالىمىدىم. ئەسلىمنىڭ ناپاك بولۇشىنى ھەم خالىمىدىم.

— ئەي ئوغۇل، شۇنى بىلگىنكى، سودىگەر بولساڭ شېرىك - چىلىكتىن، يەنى شېرىكلىشىپ سودا قىلىشتىن پەرھىز قىل. ناۋادا شېرىك سودا قىلىش توغرا كەلسە، تاپقان پايدىنى ئۈلۈشىپ ئالىدىغان ۋاقىتتا پۇشايمانغا قالماي دېسەڭ، ئۇ ھالدا باي كىشى بىلەن شېرىك بول، ھەم كىشىنىڭ سەرمايسىغا بىر نېمە ئالما.

شۇنىڭدەك ئۆلۈك ۋە سۇنۇق (ئاسان بۇزۇلۇپ كېتىدىغان) نەرسىلەرگە سىگە مەبلەغ سالما ھەمدە كىچىككىنە دۇنيا - مەبلەغ بىلەن ئۆز بەختىمنى سىنايمەن دەپ تەۋەككۈلچىلىككە يۈز قويمما. ئەگەر بىرەر كىشى: «بۇ خەتنى پالانى شەھەرگە ئالغاچ بېرىپ، پۈكۈندىغا بېرىپ قويۇڭ» دېسە، خەتنى ئوقۇپ بېقىپ ئاندىن ئالغىن. چۈنكى خەتنە بىرەر كىشىگە بالا ۋە زىيان يەتكۈزىدىغان گەپ - سۆزلەر پۈتۈلگەن بولمىغاي.

ھەرقانداق شەھەرگە بارساڭ، يامان خەۋەر ئېلىپ بارما. قىسقىسى، ئۆلۈم خەۋىرىنى ئېلىپ بارما. خۇشخەۋەر بولسا ئېلىپ بېرىشتىن ئۆزۈڭنى قاچۇرما. شۇنىڭدەك ھەمراھىسىز يولغا كىرمە. يەنى ھەمراھىسىز سەپەرگە چىقما. سەپەردە كارۋاننىڭ ئوتتۇرىسىدا ماڭ. چۈشكۈن قىلساڭ، يەنى قونالغۇدا مائالىرىڭنى كارۋان مائالىرىنىڭ ئوتتۇرىسىدا قوي. ئەمما كارۋان بېشىنىڭ يېنىدا ئولتۇرما. چۈنكى قاراڭچى ئاۋۋال كارۋان بېشىغا قەست قىلىدۇ. ناۋادا پىيادە بولساڭ، ئاتلىقلارغا ھەمراھ بولما، ھەم تونىمىغان كىشىدىن يول سورىما. نۇرغۇن ناپاك كىشىلەر بار. كى، بۇنداق ئادەملەر ساڭا ئەمەس يولنى كۆرسىتىپ قويۇپ، كەينىڭدىن بېرىپ قەست قىلىدۇ ياكى مائالىرىڭنى بۇلاپ كېتىدۇ.

يول (سەپەر) ئۈستىدە ئۇچراشقان ئادەملەرگە ئوچۇق چىراي سالما قىلغىن. ئەمما ئۆزۈڭنى قورققان ۋە ھارغان سۈرەتتە كۆرسەتمە.

زاھىتلارغا خىيانەت قىلما. ئىلتىپات ۋە ياخشى سۆزلەرنى ئۇلاردىن ئايمىما. گەرچە مەنزىلىڭ يىراق بولمىسىمۇ، ئوزۇقسىز يولغا چىقما. تومۇزدا (يازدا) قىشلىق كىيىمىسىز ۋە قىشتا يازلىق ئىگىنىسىز سەپەرگە ئاتلانما. كىراغا ئالغان كىشىنى رازى

قىل.

ۋاقتىكى، بىرەر يەرگە (قونالغۇغا) چۈشسەڭ، تىنچ ۋە دىيانەتلىك سېتىقچىنى تاپقىن. ناۋادا سۆھبەت قۇرماقچى بولساڭ، مۇنداق ئۈچ تائىپەنى سۆھبەتكە شېرىك قىل:

بىرى، مەرد، ھىيلە - مىكىردىن خالىي كىشى؛ يەنە بىرى، باي، مۇرۇۋۇتەتلىك، كىشىنىڭ ھەققىگە خىيانەت قىلمايدىغان كىشى؛ ئۈچىنچىسى، كۆپنى كۆرگەن - يول بىلىدىغان كىشى.

— ئەي ئوغۇل، ھەرقاچان ئىسسىق - سوغۇققا، ئاچلىق ئۈسسۈزلۈققا چىداملىق بول. ئاسايىشلىق، باي - باياشات ۋاقتىڭدا ئىسراپ قىلما. ئىسراپچىلىقتىن ساقلان. زۆرۈرىيەت بولۇپ قالسا، يول تاپالايسەن ھەم رەنج - مۇشەققەتكە قالمايسەن. ئۆزۈڭ قىلالايدىغان ئىشنى ئىمكان بار ئۆزۈڭ قىل. كىشىگە ھاۋالە قىلما. چۈنكى زامانە كىشىلىرىنىڭ تورغان - پۈتكىنى ھىيلە - مىكىر بىلەن بېزەلگەندۇر. ئەمما سودىگەرچىلىكنىڭ سەرمايىسى راستچىللىق ۋە دىيانەتتۇر. شۇڭا ئالماق ۋە ساتماقتا، يەنى ئېلىم - بېرىم ئىشلىرىدا مۇلايىم ۋە راست سۆز بولغايىسەن! سودا ئىشلىرىدا پەيتىنى چىڭ تۇت. ۋاقتىدا ئېلىپ، ۋاقتىدا سات. ھەرقاچان نېسى ئېلىپ، نېسى ساتماقتىن ساقلان. ئالىم ۋە مەرتەۋىلىك كىشىلەر بىلەن مۇئامىلە قىلما. سودا تۈپەيلى ئۇلارنىڭ كۆڭۈللىرى سەندىن رەنجىپ قالمىغاي. ناۋادا مۇئامىلە قىلساڭ، ئىمكان بار ئۇلارغا مەنپەئەت يەتكۈزۈش تەرىپىدە بول. يېڭىدىن باي بولغان، خەير - ساخاۋىتى يوق كىشىلەر بىلەن ۋە قازىنىڭ خاس كىشىلىرى، كىچىك بالىلار ۋە كىشىنىڭ خىزمەتكارى بىلەن ھەرگىز مۇئامىلە قىلما، ھەرقانداق كىشى بۇلار بىلەن مۇئامىلە قىلسا، باش ئاغرىقى ۋە پۇشايماندىن خالاس

بولالمايدۇ. يەنى كۆرمىگەن ۋە تونۇشمىغان ياكى سىناپ كۆرۈمگەن كىشى بىلەن مۇئامىلە قىلىشتىن ساقلان. بىر قېتىم سىناپ قىلغۇدىن ئۆتكەن كىشى بولسا، قايتا سىناپ يۈرمىگەن. سىنالغان كىشى بىلەن سىنالمىغان كىشىنى ئارىلاشتۇرۇۋەتمە. يەنى ئوخشاش مۇئامىلىدە بولۇشتىن ساقلان. دانالار ئېيتقانىكى: «سىنال- مىغان ئادەمدىن سىنالغان شەيتان ياخشى». كىشىنى سىنماقچى بولساڭ، ئۆز قۇدرىتىڭ يېتىدىغان ئىش بىلەن سىنا. بىرەر ئىشنى قىلدۇرۇپ كۆر. ھەرگىزمۇ گەپ - سۆز ئارقىلىق، يەنى سوئال - سوراق بىلەن سىنىغۇچى بولما. «يۈز تۈز قۇشى چاغلىق نېسىيدىن، بىر قۇشقاچ چاغلىق نەق سودا ئوبداندۇر.»

قۇرۇقلۇق سەپىرىدە ئون يېرىم ئاقچا تاپساڭ، ئون بىرنى تاپماق تەمەسسىدە دەريا سەپىرىنى ئىختىيار قىلما. چۈنكى دەريا سەپىرىنىڭ پايدىسىدىن زىيىنى كۆپرەكتۇر. ئەگەر قۇرۇقلۇقتا سەپەر قىلساڭ، مېلىڭ زىيانغا ئۇچرىغان تەقدىردىمۇ جېنىڭ ئامان قالىدۇ. ئەمما دەريا سەپىرى پادىشاھلارغا ئوخشىتىلىدۇ: پايدا بىراقلا قولغا كېلىدۇ ياكى بىراقلا قولدىن كېتىدۇ. لېكىن قۇدرىتىڭ يار بەرگەن ئەھۋالدا ئاجايىپ - غارايىپلارنى كۆرۈش ئۈچۈن ئېھتىيات بىلەن دەريا - دېڭىز سەپىرى قىلىشمۇ راۋادۇر. رەسۇل ئەلەيھىسسالام: «دەريا - دېڭىزلارغا سەپەر قىلىڭلار، بىرەر مەرتىۋە بولسىمۇ خۇدايتائالانىڭ قۇدرىتىنى كۆرۈڭلار» دېگەن.

— ئەي ئوغۇل، ئالماق - ساتماقتا ھوشيار بول. سېتىپ بولغان نەرسەڭ ئۈچۈن پۇشايمان قىلما. ئىمكان بار ئۆز ئىشىڭنى ئۆزۈڭ قىل. باشقىلارنىڭ قولىغا تاشلاپ قويما. دانالار ئېيتقاندەككى: «كىشىنىڭ قولى بىلەن يۈك كۆتەرگەن، كىشىنىڭ پۈتى بىلەن تىكەن دەسسەگەن.»

ھەرقاچان پايدا - زىياننى ئېنىق ھېساب - كىتاب قىلىپ خاتىرىلەپ ماڭ. سەۋەنلىكتىن خالىي بولالايسەن. خىزمەتكارلىد- رىڭدىن ھەمىشە ئىشنىڭ، يەنى سودىنىڭ نەتىجىسى ۋە ھېسابىنى سۈرۈشتۈرۈپ تۇر. ھەرقانداق ئىشقا ئالدىراپ ئۆزۈڭ گۇۋاھ بولما. سودا قىلىشتىن ئىلگىرى پايدا - زىيان ئۈستىدە كۆڭلۈڭ- دە سان بولسۇن. خىيانەت قىلىشتىن ئېھتىيات قىل. چۈنكى كىشىگە خىيانەت قىلساڭ، ئاقىۋەتتە ئۆزۈڭگە قايتىدۇ.

ھېكايەت:

ئاڭلىشىمچە، نۇرغۇن قوبى بار بىر كىشى بار ئىدى. ئۇنىڭ يىل بويى روزنى كەم قىلمايدىغان، دىيانەتلىك بىر قوچىسى (پادىچىسى) بار ئىدى. ئۇ ھەر كۈنى قويلارنى سېغىپ سۈتىنى خوجايىنىغا ئەكىلىپ بېرىتتى. خوجاينى بولسا، پادىچى ئەكەلگەن سۈتكە باراۋەر سۇ قوشۇپ ئۇ قوچىغا ساقمۇزاتتى. قوچى بۇ ئىش تۈپەيلى خوجاينىغا: «خىيانەتنىڭ ئاقىۋىتى ياماندۇر» دەپ نە- سىھەت قىلاتتى. ئەمما خوجاينى قوچىنىڭ بۇ نەسىھەتلىرىگە قۇلاق سالمايتتى. باھار پەسلى ئىدى، بىر كېچىسى قوچى قويلارنى ئېغىلغا سولاپ، ئۆزى ئېگىز بىر يەرگە چىقىپ ياتقان- دى. يامغۇر يېغىپ، قاتتىق بوران ئارىلاش سەل كېلىپ كۈتۈل- مىگەندە قويلارنى ئېقىتىپ ھەممىسىنى ھالاك قىلدى. ئەتىسى قوچى قۇرۇق قول كەلدى. خوجىسى:

— بۈگۈن نېمە ئۈچۈن سۈت ئېلىپ كەلمىدىڭ؟ — دەپ سورىدى. قوچى ئېيتتى.

— ئەي خوجە، مەن دېمىدىممۇ، سىزگە سۈتكە سۇ قوش- ماڭ، دېسەم نەسىھىتىمنى قوبۇل قىلمىدىڭىز. سۈتكە قوشقان شۇ سۇلار يىغىلىپ سەل بولۇپ قويلارنىڭنى ئېقىتىپ كەتتى. بۇ ھېكايىنى ئېيتىشتىن مەقسىتىم شۇكى، ھەرقانداق ئەھ-



ۋالدا خىيانەت قىلما. كىمكى بىر قېتىم خىيانەت قىلسا، كىم شىلەر ئۇنىڭغا مەڭگۈ ئىشەنمەيدۇ. راستچىلىقنى ئۇزۇنچىلىق دەپ قىل. چۈنكى كىشىنىڭ قەدىر - قىممىتى راستچىلىق تارازىسى بىلەندۇر. ئالماق - ساتماقتا خۇش مۇئامىلىلىك بول. بىرەر ئىش ئۈستىدە ھېچ كىشىگە ئالدىن ۋەدە قىلما. ناۋادا ۋەدە قىلساڭ، ۋەدەڭگە خىلاپلىق قىلمىغىن. خېرىدارغا راست سۆز. لە. تا خۇدايتائالا بەرىكەت بەرگەي!

نەگىلا بارساڭ دوست تۇتقىن. ئەگەر ئىلگىرى بېرىپ باقمىدىغان يەرگە بارماقچى بولساڭ، ئۇلۇغلارنىڭ خەت - نىشانىنى ئېلىپ بارغىن. تا ئۇزۇن تونۇتماق بىرلە مەشھۇر بولغايسەن. كىشىلەر بىلەن ئوبدان چىقىشىپ ئۆت. جاھىل، ئەخمەق، كۆرۈمسىز ۋە غەرىز بىلمەيدىغان، بىنناماز كىشىلەر بىلەن ھەم سەپەر بولما. دانالار: «ئاۋۋال دوست تاپ، ئاندىن سەپەر قىل» دېگەن. ناۋادا بىرسى ساڭا «ياخشى ئادەم» دەپ ئىشەنچ باغلىسا، سەن ھەم ئۇنىڭ ئىشەنچىسىنى يەردە قويما. بىرەر نەرسە ئالماقچى بولساڭ، كۆرمەي تۇرۇپ ئالما، يەنى ئاۋۋال كۆرۈپ، ئاندىن ئال. بىرەر نەرسە ساتماقچى بولساڭ، نەرقىنى ئېنىق بىلىپ، ئوبدان ئويلىشىپ، ئاندىن سات. گەپ - سۆزدىن خالىي بولاي دېسەڭ، سودا - سېتىقنى شەرت بىلەن قىلما.

ئۆي تۇتۇشنىڭ يوللىرىنى ئوبدان ئۆگەن. ئۆي تۇتۇشنىڭ يوللىرىنى پىششىق بىلگەن ئادەم سودىگەرلىكتىمۇ يول تاپالايدۇ. ئۆيگە لازىملىق نەرسىنى ئەرزانچىلىق ۋاقىتتا ئال. پەيتىنى تېپىپ بىر يىللىق خىراجەت ئۈچۈن ئىككى يىل خىراجەت قىلغۇ. دەك نەرسە سېتىۋالساڭ، بۇ ھېچقاچان ئەيىب ھېسابلانمايدۇ. مانا بۇ ئۆي تۇتۇشنىڭ يوللىرىنى بىلگەنلىك بولىدۇ. ئەگەر تىجارەتتە زىيانغا ئۇچرىساڭ، دەرھال ئۇنىڭ تەدبىرىنى قىلغىن ياكى تىرىد.

شىپ پايدىنى كۆپەيت، ناۋادا پايدا يارىتىش ئىمكانىيىتى بولمىد-
سا، خىراجەتنى كېمەيت.
— ئەي ئوغۇل، مۇبادا سودىگەرلىك قىلىشنى خالىمىساڭ،
ئىلىم ئۆگەن. شەرىئەت ئىلىمىدىن قالسا، ئىلىمنىڭ ياخشىسى
تېبابەتچىلىك ئىلىمىدۇر. پەيغەمبەر سەللەللاھۇ ئەلەيھى ۋەسەللەم
مۇنداق دېگەن: «ئىلىم ئىككى قىسىمدۇر: بىرى، بەدەن (يەنى
تېبابەت) ئىلمى؛ يەنە بىرى، دىن ئىلمى (يەنى دىنىي ئى-
لىم)» .

ئوتتۇز ئۈچىنچى باب تىبابەت ئىلمى تەلەپ قىلماقنىڭ بايانى

— ئەي ئوغۇل، ئەگەر تېۋىپ بولساڭ، تىبابەت ئىلمىنىڭ قائىدىلىرىنى پىششىق بىلگەيسەن ۋە ئۇنىڭ تۈرلىرىدىن تولۇق خەۋەردار بولغايسەن!

— بىلگىنىكى، ئادەمنىڭ بەدىنىدە بار نەرسىلەر بەدەننىڭ بەرپا بولۇپ تۇرۇشىدىكى ئامىلدۇر. بۇلاردىن بەزىلىرى ئادەمنىڭ مەۋجۇتلۇقى ئۈچۈن كېرەكلىك ئىچكى تەركىب ۋە بەزىلىرى تاشقى تەركىبتۇر. ئادەمنىڭ مەۋجۇتلۇقى ئۈچۈن كېرەكلىك ئىچكى تەركىب ئۈچ قىسىمدۇر:

بىرىنچى قىسىم، بەدەننىڭ ئۆرە تۇرۇشى ۋە ھاياتلىقى، بۇنىڭ ئاساسى — قاندۇر؛

ئىككىنچى قىسىم، بەدەننىڭ ئۆرە تۇرۇشى ۋە ھاياتلىقى ئۈچۈن زۆرۈر بولغان ئۈمىد، يەنى ئەقىل - ئىدراك؛ ئۈچىنچى قىسىم، بەدەننى بىر ھالدىن يەنە بىر ھالغا يۆتكەشكە، بۇنىڭ ئاساسى — جاندىر.

بەدەن جان ئارقىلىق ھەرىكەتكە كېلىدۇ. ھالەتتىن ھالەتكە يۆتكىلىدۇ، ھەرىكەتلىنىدۇ.

يەنە ئادەمنىڭ مەۋجۇتلۇقى، يەنى ھاياتى ئۈچۈن تەسىر كۆرسىتىدىغان تاشقى تەركىب بولىدۇ. بەزىلىرى ۋاسىتىلىك ياكى ۋاسىتىسىز پايدا ياكى زىيان يەتكۈزىدۇ. بەدەننىڭ ئۆرە تۇرۇشى ۋە ھاياتلىقى ئەنە شۇ ئىچكى ۋە تاشقى تەركىب، يەنى ماددىلارنىڭ

بىر - بىرىگە مۇۋاپىقلىشىشى بىلەندۇر.

ئىچكى تەركىب — ماددىنىڭ جىنسى، يەنى ئاساسى؛ تاش-قى تەركىب — سۈرەتنىڭ جىنسى، يەنى شەكىلدۇر. ئىنسان بەدىنىدىكى ئىچكى تەركىب تىبابەت ئىلمىدا «ئەناسىرى ئەربەئە» (تۆت ئېلېمېنت) دېيىلىدۇ. ئەناسىرى ئەربەئە ئوت، سۇ، شا-مال ۋە تۇپراقتىن ئىبارەت بولۇپ، بۇ ماددىلار ئىنسانلارنىڭ يارىتىلىشىدا مەۋجۇت تەركىب بولغاچقا، ئىنسان مەجەزىگە يېقىن تۇرىدۇ.

ئادەمنىڭ مەجەزى توققۇز تۈرلۈك بولىدۇ: بىرى مۆتىدىل مەجەز، قالغان سەككىزى غەيرىي مۆتىدىل، يەنى غەيرىي ئورمال مەجەزدۇر. بۇ سەككىز خىل مەجەزنىڭ تۆتى يەككە، يەنى مۇرەككەپ ئەمەس، تۆتى بەدەن ئەزالىرى ۋە خىلىتلارغا^① ئوخشاش مۇرەككەپ، يەنى بىر - بىرىگە مۇناسىۋەتلىكتۇر. مەجەزنىڭ بۇ خىل مۇرەككەپ تۈرىنى بەزىلەر ئوخشاشلا تۆت تۈرلۈك دېسە، بەزىلەر ئىككى تۈرلۈك دەيدۇ.

مەجەزنىڭ تۆتى يەككە (مۇرەككەپ ئەمەس) ۋە تۆتى مۇرەككەپ، يەنى بىر - بىرىگە مۇناسىۋەتلىك دېيىشىمىزنىڭ مەنىسى شۇكى، بەدەن ئەزالىرى خىلىتلار بىلەن مۇرەككەپتۇر؛ خىلىت — مەجەز بىلەن مۇرەككەپتۇر؛ مەجەز — ئەناسىر بىلەن مۇرەككەپتۇر؛ ئەناسىر — بەدەننىڭ يارالمنشقا خاس ماھىيەتلىك ماددىسى بىلەن مۇرەككەپتۇر. بۇنىڭدىن سۈرەت (شەكىل) جىنسىغا تەئەللۇق بولغىنى ئۈچ قىسىمدۇر: بىرىنچى قەۋا (كۈچ)؛ ئىككىنچى، روھ (ئەرۋاھ)؛ ئۈچىنچى، ئەفئال

① خىلىت — ئادەم بەدىنىدىكى ھەر خىل ئوزۇقلۇق ماددىلارنىڭ ئۆزگىرىشىدىن چىگرەدە ھاسىل بولغان مۇرەككەپ سۈيۈقلۈقلارنىڭ ئومۇمىي ئاتىلىشى. ئۇلار سەپرا، قان، بەلغەم، سەۋدا قاتارلىقلاردىن ئىبارەت تۆت خىل بولىدۇ.

(ھەرىكەت - پائالىيەت).

«قەۋا» ئۈچ قىسىم بولىدۇ: بىرىنچى، نەفسانىي (ھاياتنىڭ زاتى)؛ ئىككىنچى، ھەيۋانىي (ئادەمنىڭ ھاياتقا تەۋە بولۇشى)؛ ئۈچىنچى، تەبىئىي (تەبىئەتكە ئائىت، ئەسلىدىن بار). نەفسانىي ھەم ئۈچ قىسىم بولىدۇ: بىرىنچى، ئىدراكىي كۈچ (ئادەمنىڭ بىلىش، چۈشىنىش قابىلىيىتى). ئىدراكىي كۈچ ھەم بەش قىسىم بولىدۇ: بىرىنچى ھوش (ئەقىل، سەزگۈ قۇۋۋىتى)؛ ئىككىنچى، بەسەر (كۆرۈش قۇۋۋىتى)؛ ئۈچىنچى، سەمىئە (ئاڭلاش قۇۋۋىتى)؛ تۆتىنچى، شەمىم (پۇراش قۇۋۋىتى)؛ بەشىنچى، لەمىس (تېتىش ياكى تۇتۇپ - سىيلاپ بىلىش قۇۋۋىتى).

ھەرىكەت قۇۋۋىتى شۇكى، ئۇنىڭ سانى ئادەم ئەزالىرىنىڭ تۈر سانى بىلەن ئوخشاش بولىدۇ. ئىدراكىي قۇۋۋەت كۆڭۈلدە بولىدۇ. ئۇ ھەم ئۈچ قىسىم بولىدۇ: بىرى، خىيال قىلماق؛ يەنە بىرى، پىكىر قىلماق؛ ئۈچىنچىسى، يادىغا كەلتۈرمەك. ھەيۋانىي ئىككى قىسىم بولىدۇ: فائىلە ۋە مۇنەئىلە، يەنى قىلغۇچى ۋە قوبۇل قىلغۇچى.

تەبىئىي ئۈچ قىسىم بولىدۇ: مۇۋەللىدە — پەيدا قىلغۇ-چى؛ مۇرەببىيە — تەربىيىلىگۈچى ۋە غازىيە — نەتىجىلەنگۈ-چى، يەنى نەتىجىگە ئېرىشكۈچى.

ئەفئال (ھەرىكەت - پائالىيەت) ھەم نەفسانىي (ھاياتنىڭ زاتى) ھەم ھەيۋانىي (ئادەمنىڭ ھاياتقا تەۋە بولۇشى) ۋە تەبىئىي-نىڭ سانى باراۋىرىدە بولىدۇ. چۈنكى روھ — قۇۋۋەتنىڭ خىز-مەتكارى؛ قۇۋۋەت — ھەرىكەت، يەنى پائالىيەتنىڭ چىقىش، پەيدا بولۇش ئورنى؛ پائالىيەت — قۇۋۋەتنىڭ تەسىرىدۇر. بەس، ھەرىكەت، يەنى پائالىيەتنىڭ ھەممىسى قەۋا (كۈچ)

نىڭ سانى باراۋىرىدە بولىدۇ. روھ (گەرۋاھ) ئۈچ قىسىم بولىدۇ، ئۇلار: نەفسانىي، ھەيۋانىي ۋە تەبىئىيىدۇر. بەدەننىڭ بىر پۈتۈن گەۋدە بولۇپ مۇستەھكەم، يەنى مەزمۇت تۇرۇشى بۇلارغا تەۋەدۇر. مەسىلەن: ئادەمنىڭ سېمىز، ئورۇق، كۈچلۈك، ئاجىز بولۇشى قاتارلىقلار.

سېمىزلىك — مىزاج (مىجەز) نىڭ سوغۇقلۇقىغا؛ ئو - رۇقلۇق — مىزاجنىڭ ئىسسىقلىقىغا تەۋەدۇر. بەشەرە، يەنى يۈز - قىياپىتىنىڭ قىزىللىقى — قانغا تەۋەدۇر. بەشەرە، يەنى يۈز - قىياپىتىنىڭ سېرىقلىقى — سەپراغا تەۋەدۇر. نەبز (تومۇر - مۇر) نىڭ ھەرىكىتى — فائىلەئى ھەيۋانىي، يەنى ئادەمنىڭ ھاياتقا تەۋە بولۇشىدىكى سەۋەبىنىڭ قۇۋۋىتىگە تەۋەدۇر. نەبز (تومۇر) نىڭ شۇك تۇرۇشى قۇۋۋەتنىڭ سۇسلۇقىغا تەۋەدۇر. ساغلاملىق قۇۋۋەتنىڭ مۆتىدىللىقىغا تەۋەدۇر. تۇرق ۋە كەيپىيات ماددا ياكى شەكىلگە تەۋەدۇر.

ئومۇمەن، بەدەننى بىر ھالدىن يەنە بىر ھالغا يۆتكەيدىغان نەرسە ئەسبابى زەرۇرىي (زۆرۈرىي سەۋەب) دېيىلىدۇ. ئۇ ئالتە قىسىم بولىدۇ: بىرىنچى، ھاۋا؛ ئىككىنچى، تاام (يېمەك - ئىچمەك)؛ ئۈچىنچى، ھەرىكەت قىلماق ۋە شۇك تۇرماق؛ تۆتىنچى، ئۇخلىماق ۋە ئويغانماق؛ بەشىنچى، تەبىئەتنىڭ تۇتۇلۇشى ۋە راۋانلىقى؛ ئالتىنچى، سۆزلەش ئارزۇسىدا پەيدا بولىدىغان ھالەت.

ئارتۇقچە غەم ۋە غەزەپ، قورقۇنچ قاتارلىقلارغا ئوخشاش ھالەتلەرمۇ زۆرۈرىي سەۋەب تۈرىگە كىرىدۇ. مۇنداق دېيىشتىن سەۋەب شۇكى، ئادەم يۇقىرىدا دېيىلگەن ھەربىر ھالەتنىڭ يۈز بېرىشىدىن ھەرگىز ساقلىنالمىدۇ. يەنى بۇ ھالەتلەرنىڭ ھەربىر-

رى ئادەم بەدىنىگە نۆۋىتىدە بەلگىلىك تەسىر كۆرسىتىدۇ. ئەگەر شۇ ھالەتلەرنىڭ بەدەنگە بولغان تەسىرى مۆتىدىل، يەنى نورمال بولسا، بەدەن ساغلام ۋە سالامەت بولىدۇ؛ ناۋادا بۇ ھالەتلەر غەيرىي نورمال بولسا، يەنى نورمال، مۆتىدىل ھالەتتىن تاشقىرى بولسا، بەدەندە ئاغرىق پەيدا بولىدۇ. بۇ خىل ئاغرىقنىڭ سەۋەبى ياكى ئىسسىقلىقتىن بولىدۇ، بۇ بەش قىسىم بولىدۇ؛ ياكى سوغۇقتىن بولىدۇ، بۇ سەككىز قىسىم بولىدۇ؛ ياكى بەدەندە ئەسلىدىنلا بار بولغان ئىللەت (ئاغرىق) سەۋەبىدىن بولىدۇ.

— ئەي ئوغۇل، بىلگىنىكى، تېبابەت ئىلمى ئىككى قىسىم بولىدۇ: ئىلىم ۋە ئەمەلىيەت. بۇلارنىڭ شەرھى بىلەن ھەقىقىتىنى ۋە تەكتىنى بىلمەكچى بولساڭ، جالىنۇس ھەكىمنىڭ «ستە-تەئەشەر»، (يەنى ئون ئالتە ئۈگۈت) ناملىق كىتابىدىن ئۆگەن ۋە ھەقىقىتىگە يەتمەك ئۈچۈن تىرىش.

مىزاج ئىلمىنى «كىتابى مىزاج» (مىزاجغا قاراپ كېسەلگە دىئاگنوز قويۇش ئىلمى) دىن ئۆگەن.

قۇۋۋەت، يەنى ھايات - پائالىيەت ئىلمىنى «كىتابى نەبىز» (تومۇر تۇتۇش ئارقىلىق كېسەلگە دىئاگنوز قويۇش ئىلمى) دىن ئۆگەن.

بەدەن ئەزالىرى ھەققىدىكى ئىلمىنى بۇقرا تۇتۇش ۋە ئەفلاتۇن ھەكىملىرىنىڭ كىتابلىرىدىن ئۆگەن.

كېسەلنىڭ تۈرلىرى ھەققىدىكى ئىلمىنى «ستەئەشەر» نىڭ ئاۋۋالقى، يەنى بىرىنچى ماقالىسىدىن ئۆگەن ھەمدە «كىتابى ئەلىل - ئەمراز» (كېسەللىك ئىللەتلىرى ھەققىدىكى كىتاب) دىن تەلەپ قىل.

كېسەلنىڭ، يەنى كېسەل بولۇشنىڭ سەۋەبلىرى توغرىسىدا كى ئىلمىنى يەنە «ستەئەشەر» نىڭ ئىككىنچى، ئۈچىنچى ۋە

تۆتىنچى ماقالىسىدىن ھەمدە يۇقىرىدا تىلغا ئېلىنغان كىتابلاردىن ئۆگەن . . .

مەلۇمكى، يۇقىرىدا نەزەرىيە ئىلمىگە ئائىت تۈرلەرنى بايان قىلدىم. گەرچە سۆز ئۆزىراپ كەتسىمۇ، ئەمدى تېبابەت ئىلمىنىڭ ئەمەلىيىتىگە ئائىت تۈرلىرىدىن بىر ئاز بايان قىلاي:

ئىلىم ۋە ئەمەلىيەت — تەن بىلەن جانغا ئوخشاشتۇر. تەن — جانسىز ۋە جان — تەنسىز ھايات تۇرالمايدۇ. ئەگەر [بىرەر كېسەلنى] داۋالماقچى بولساڭ، مەيلى قېرى، مەيلى ياش بولسۇن، ئاۋۋال يېگەن غىزاسىنى تەكشۈرۈپ كۆر. كېسەلنىڭ يېگەن غىزاسىنىڭ تەركىبىنى بىلمەي، تەكشۈرمەي تۇرۇپ مەيلى قانداق تەرىقىدە بولسۇن، داۋالاشقا كىرىشمىگىن. كېسەلنىڭ يېگەن غىزاسى ئۈستىدە ياخشى تونۇشقا ئىگە بولغاندىن كېيىن، ئاندىن كېسەلنىڭ قايسى تۈرگە تەۋە ئىكەنلىكى، كېسەلنىڭ كېسەللىك سەۋەبى، مىزاجى، ۋاقتى (كېسەللىك ۋاقتىنىڭ ئۇزۇن — قىسقىلىقى ۋە قايسى مەۋسۇمدا كېسەل بولغانلىقى)، كېسەلنىڭ كېسەل بولۇشتىن ئىلگىرى شۇغۇللانغان ئىشى، خاھىشى، تۇرمۇش ئادىتى، كېسەل بولغان ئورۇن، ئىستىمىسى ۋە كېسەللىك ئەھۋالى قاتارلىقلارنى بىر — بىرلەپ تەكشۈرۈشتىن ئۆتكۈز. كېسەلنى داۋالغاندا يەنە تاماقنىڭ سىڭىدىغان ياكى سىڭمەيدىغانلىقى، بەدەن قۇۋۋىتى ۋە مىزاجىنىڭ قايسى خىلدا ئىكەنلىكى قاتارلىقلارنى تەكشۈرۈپ، بۇلار ئۈستىدە مۇلاھىزە ئېلىپ بار.

ئىسسىقتىن بولغان كېسەلگە قارىتا قايسى تەرىقىدە داۋالاش ئېلىپ بېرىش كېرەك ۋە قانداق داۋالاش لازىم؟ بۇ ھەقتە، بىلىشنىڭ كېرەككى، تېبابەت ئىلمىنىڭ قائىدىسى — قانۇنلىرى ۋە ئەمەلىيىتى بويىچە داۋالاش ئېلىپ بېرىش كېرەك. ناۋادا بۇلارنىڭ

ھەربىرنى ئالاھىدە، يەنى تەپسىلىي شەرھ قىلسا، سۆز ئۆزىراپ كېتىدۇ. شۇڭا مۇشۇ مەزمۇنلار شەرھلەنگەن كىتابلارنىلا تىلغا ئېلىپ ئۆتەي:

ساغلاملىقنى ساقلاش، يەنى كېسەللىكنىڭ ئالدىنى ئېلىشقا دائىر ئىلىمنى «سىتتە ئەشەر» ۋە «تەدبىرۇل - ئەسھوھا» (توغ-را تەدبىر، توغرا داۋالاش) ناملىق كىتابتىن تەلەپ قىل؛ كېسەلگە ئىلاج قىلماقنى ھەم «سىتتە ئەشەر» ۋە «ھىيلەئى يەرا» (يارا، جاراھەتنى داۋالاش) ناملىق كىتابتىن ۋە جالىنۇس-نىڭ «سىتتە ئەشەر» ناملىق كىتابىنىڭ ئاۋۋالقى ماقالىسىدىن ۋە ئالاقىدار كىتابلاردىن تەلەپ قىل؛

كېسەلنىڭ ئىچكى ئالامەت ۋە نىشانلىرىنى بىلىش توغرىسىدىكى ئىلىمنى ھەم «سىتتە ئەشەر» ۋە «ئەئزائى ئالىيە» (بەدەن ئەزالىرىغا ئائىت چۈشەنچىلەر) ناملىق كىتابتىن ئۆگەن؛ ئىستىمىلارنىڭ قانداقلىقىنى ھەم «سىتتە ئەشەر» ۋە «كىتابى ھەمىيەت» (ئىستىمىغا ئائىت چۈشەنچىلەر) تىن ئوقۇپ بىل؛

ئىسسىقتىن بولغان كېسەللەرنى داۋالاشنىڭ تەدبىرلىرىنى بۇقراتنىڭ كىتابلىرىدىن تەلەپ قىل.

تېۋىپ بولغان كىشى تەجرىبىنى قانچە كۆپ قىلسا، ئەمەلىي بىلىمگە قانچىكى باي بولسا، خەلق ئارىسىدا شۇنچە مەشھۇر بولىدۇ. شۇڭا تېۋىپ كېسەللەرنى كۆپ كۆرۈشى، بولۇپمۇ باش-قىلارنىڭ داۋالاش جەھەتتىكى تەجرىبىلىرىنى كۆپرەك ئۆگىنىشى لازىم.

تېۋىپ بولغان كىشى كېسەللەرنىڭ كېسەللىك ئەھۋالىنى تولۇق چۈشىنىپ، توغرا دىئاگنوز قويماي دېسە، كىتابلاردىن ئوقۇغانلىرىنى يادلىۋېلىشى، خاتىرىسىدە مەھكەم ساقلىشى، دا-

ۋالاش ئىشلىرىدىن زادىلا توختاپ قالماسلىقى، كېسەللەرنىڭ تەلپ - ئارزۇلىرىنى راستچىللىق بىلەن بەجا كەلتۈرۈشى، سۆز - ھەرىكىتى ئارقىلىق كېسەللەرنى ھەر ۋاقىت خاتىرجەم قىلىشى، ھەمىشە ئۆزىنى پاك تۇتۇشى ۋە خۇشبۇي يۈرۈشى كېرەك. قاچانكى، تېۋىپ بولغان كىشى كېسەل كۆرگىلى كەلسە، چىرايىنى ئوچۇق تۇتۇشى، كېسەلگە سىيلىق مۇئامىلىدە بولۇپ، چىرايلىق، ياخشى سۆزلەرنى قىلىشى، شۇ ئارقىلىق كېسەلگە قۇۋۋەت ئاتا قىلىشى لازىم. چۈنكى تېۋىپنىڭ كېسەلگە كۆڭۈل قۇۋۋىتى بەرگەنلىكى ھارارەت ۋە روھىي كۈچ بېغىشلەنغانلىقىدۇر.

— ئەي ئوغۇل، ئېسىڭدە بولسۇنكى، كېسەلنى كۆرگىلى بارغىنىڭدا، ئۇ كېسەل ئۇخلاپ قالغان بولسا، ئۇنى چاقىرساڭ جاۋاب بەرسە، يەنى ئويغانسا، ئەمما سېنى تونمىسا ھەمدە كۆزدىكى پات - پات ئېچىپ - يۇمسا؛ قولىنى ھەر تەرەپكە تاشلاپ ئۆرۈلۈپ ياتسا؛ ئەگەر بىھوش بولسا، ھەر ۋاقىت قىچقىرسا، يەنى جۆيلىسە؛ قولىنى چىشلىسە ۋە ھەر تەرەپكە تاشلىسا، كېسەلنىڭ كۆزىنىڭ ئېقى ئىلگىرىكىدىن ئاقراق ۋە قارىسى ئىلگىرىكىدىن ھەم قارىراق بولۇپ، لېۋىنى يالمسا؛ كېسەل گامى - گامى يۆتەلسە، بەلغىمىنى بىر نەرسىگە ئېلىپ قۇرۇتۇپ، ئاندىن يۇغاندا، ئۇ بەلغىمنىڭ نىشانىسى، يەنى ئىزى قالسا؛ ئەگەر كېسەل ھەمىشە قەي قىلسا (قۇسسا) ۋە قۇسۇق ھەر خىل رەڭدە بولسا، قۇسۇشتىن توختىمىسا؛ كېسەل قاتتىق ھەسەتتىن ياكى قاتتىق غەم - قايغۇدىن ئاغرىغان بولسا؛ . . . بۇلارنىڭ ھەممىسى يامان ئالامەتتۇر. [بۇنداق كېسەلنى] داۋالمىغىن، داۋالمىغۇمۇ پايدىسى يوقتۇر. ناۋادا كېسەلنى كۆرگىلى كەلسەڭ، كېسەلدە يۇقىرىدا ئېيتقان ئالامەتلەر بولمىسا، ئۈمىدۋار بولغىنكى، داۋا.

لساڭ ياخشى بولۇپ كېتىدۇ.

ئەگەر كېسەلنىڭ تومۇرى ناھايىتى كۈچلۈك سېلىپ، سوزۇق قۇش بارماقنىڭ ئاستىدىن بىلىنسە، بىلگىنىكى، قان غالىبتۇر؛ تومۇر ئىنچىكە (كۈچسىز)، سوقۇشى تېز بولسا، سەپرا غالىبتۇر؛ ئەگەر تومۇر بارماق ئاستىدا ئىنچىكە ۋە سۇس بىلىنسە، ئاستا سوقسا، رۇتۇبەت غالىبتۇر، يەنى بەدەننىڭ ھۆللۈكى ئېشىپ كەتكەنلىكىدىن بېشارەتتۇر.

تومۇرنىڭ سوقۇشى بارماق ئاستىدا قوپال بىلىنسە، سەۋدا-نىڭ ئېشىپ كەتكەنلىكىدىن بېشارەتتۇر.

ۋاقتىكى، كېسەلنىڭ تومۇر ھالىتىدىن بىلگەن بولساڭ، ئارقىدىنلا سۈيدۈكنى تەكشۈر. ئەگەر سۈيدۈكنىڭ رەڭگى ئاق، سۇغا ئوخشاش بولسا، بۇ غەم - قايغۇدىن كېسەل بولغانلىقىنىڭ ئالامىتىدۇر؛ ئەگەر ئاق بولۇپ روشەن (سۈزۈك) كۆرۈنسە، بۇ بەدەندىكى خىلىت (ماددا) لارنىڭ خاملىقى، يەنى پىشىپ يېتىلمىگەنلىكىنىڭ ئالامىتىدۇر؛ ئەگەر كۆكۈچ سېرىققا مايىل بولسا ۋە سۈيدۈكنىڭ ئىچىدە ئۇششاق قارامتۇل نەرسە بولسا، ئاشقازان ئاغرىقىنىڭ ئالامىتىدۇر؛ ئەگەر سۈيدۈك ياغ رەڭگىدە بولۇپ، ئاستىدا سىزىقچە كۆرۈنسە، كېسەلنىڭ ۋاقتى يېقىنلاشقانلىقىدىن، يەنى كېسەلنىڭ پىشىپ قالغانلىقىنىڭ ئالامىتىدۇر.

ئەگەر سۈيدۈكنىڭ ئۈستى سېرىق، ئاستى قارامتۇل كۆرۈنسە، كېسەل ئۆپكە ۋە تالدىن بولغانلىقىنىڭ ئالامىتىدۇر.

ئەگەر سۈيدۈكنىڭ ئۈستى قارامتۇل كۆرۈنسە، دورا قىلما. ئەگەر سۈيدۈكنىڭ ئاستى يېشىل ياكى سېرىق بولسا، كېسەل پات ساقىيىدۇ.

ئەگەر كېسەل كىشى جۆيلىسە ياكى سۈيدۈكى قىزىل ۋە قارامتۇل بولسا ياكى قان ئارىلاش بولۇپ، سۈيدۈكنىڭ كۆپۈكى

ئۈستىدە بولسا، ئۇنداق كېسەلدىن ھەزەر قىلغىن. ئەگەر سۈي-
دۈكنىڭ رەڭگى قارا بولۇپ، ئۈستىدە قانغا ئوخشاش نەرسە
كۆرۈنسە، ئۇنداق كېسەلنىڭ قېشىغا بارغۇچى بولما. ئەگەر
سۈيۈدۈكنىڭ رەڭگى قارا بولۇپ، ئۇنىڭدا كېپەككە ئوخشاش نەرسە
كۆرۈنسە ياكى ئۈستىدە قانغا ئوخشاش نەرسە بولسا، ئۇنداق
كېسەل بىلەن خوشلاشقىنىڭ تۈزۈك. ئەگەر سۈيۈدۈك سېرىق
بولسا ۋە ئۇنىڭدا ئاپتاپ (قۇياش) زەررىسىدەك نەرسە بولسا ياكى
يېشىل دانچىلار بولسا، كېسەل قاندىن بولغانلىقىنىڭ ئالامىتى-
دۇر. بۇنداق كېسەل قان ئالدۇرسا، پاتلا ساقىيىپ كېتىدۇ.
ئەگەر سۈيۈدۈك سېرىق بولۇپ، ئۇنىڭدىن ئاق سىزىقلار
كۆرۈنسە، بۇنداق كېسەل ئۇزاققا سۇزۇلىدۇ.

ئەگەر سۈيۈدۈك سېرىق بولسا، كېسەل تالدىن بولغانلىقىنىڭ
ئالامىتىدۇر. ئەگەر يېشىل بولسا، رەڭگىدە يەنە ئاز - تولا قارا
داغ (تۈس) بولسا، بۇنداق كېسەل ئىستىمىدىن پەيدا بولغانلىقىد-
نىڭ ئالامىتىدۇر. ئەگەر سۈيۈدۈك ئېقىش بولۇپ، ئۇنىڭدا سىر-
كە قۇرتىدەك نەرسىلەر كۆرۈنسە، بۇ يەللىك بوۋاسىر^① نىڭ ئالا-
مىتىدۇر.

ۋاقتىكى، سۈيۈدۈك ۋە تومۇرنىڭ ئالامەتلىرىنى بىلگەن بول-
ساڭ، ئەمدى كېسەلنىڭ تۈرلىرىنى بىلىش زۆرۈردۇر. چۈنكى
كېسەلنىڭ تۈرى كۆپ. ئەگەر كېسەلنىڭ تۈرلىرىنى پەرقلىنىدۇ-
رەلسەڭ، ئاۋۋال غىزا، يەنى يېمەكلىك بىلەن داۋالاشنى
قوللان. دورا بېرىشكە — دورا بىلەن داۋالاشقا ئالدىراپ كەتمە.
كۆپرەك كۆزەت. سۈرگە بىلەن داۋالاشنىمۇ چەتكە قاقما. ناۋادا
كېسەل ئېغىر بولسا، ئايرىم داۋالا. داۋالاشنى ھەرگىز توختىد-

① مەقۇت بىلەن تۈز ئۈچەينىڭ ئاخىرقى ئۈچلىرىدىكى كۆك تومۇردا قان ئۇيۇپ قېلىش
نەتىجىسىدە كېلىپ چىقىدىغان بىر خىل كېسەللىك.

تىپ قويما. داۋالاشتىن ۋاز كەچمە. كېسەلگە يوق قىلما. ئىممە-
كان بار كېسەلنىڭ قەۋزىيەت بولۇپ قېلىشىدىن پەرھىز قىل.
يەنى قەۋزىيەت بولۇپ قېلىشنىڭ ئالدىنى ئال. كېسەلگە قوبۇل
قىلالمايدىغان نەرسىلەرنى بۇيرۇما. ناۋادا زىيان قىلىدىغان نەرسى-
سىنى يېگەن بولسا، زىمىنىنى يوق قىلىدىغان دورىنى ئىشلەت.
تېۋىپنىڭ ئەڭ ياخشى ھۈنرى، يەنى ماھارىتى — دورا
تونىماق ۋە كېسەلنىڭ تۈرلىرىنى — خاراكتېرىنى پەرقلەندۈ-
رۈشتۈر.

تېبابەت ئىلمىنى دوست تۇتقانلىقىم ئۈچۈن بۇ بابتا كۆپرەك
سۆزلىدىم. چۈنكى تېبابەت ئىلمى ئۇلۇغ ئىلىمدۇر. مېنىڭ بۇ
بابتا كۆپرەك سۆزلىشىمىدىكى سەۋەب شۇكى، ھەر كىشى بىر
نېمىنى دوست تۇتسا، شۇ نەرسە توغرىسىدا كۆپرەك سۆزلەيدۇ.
ئەگەر بۇ ئىلمىنى ئۆگىنىش نېسىپ بولمىسا، «ئىلمى نۇجۇم»
(ئاسترونومىيە ئىلمى) ئۆگىنىشكە تىرىش. «ئىلمى نۇجۇم»
ھەم ناھايىتى ئۇلۇغ ئىلىمدۇر. سەۋەب شۇكى، «ئىلمى نۇجۇم»
پەيغەمبەر مۇرسەلنىڭ مۆجىزىلىرىدىندۇر.

ئوتتۇز تۆتىنچى باب

«ئىلمى نۇجۇم» بىلمەكنىڭ بايانى ①

— ئەي ئوغۇل، ئەگەر مۇنەججىم (ئاسترونوم) بولاي دېسەڭ، پۈتۈن ۋۇجۇدۇڭ بىلەن تىرىش ياكى «ئىلمى رىيازىي» (ماتېماتىكا ئىلمى) بىلەن كۆپرەك شۇغۇللان. چۈنكى «ئىلمى ئەھكام»، يەنى ئاسترونومىيەدە ئۆگىنىشكە تېگىشلىك بىلىم ناھايىتىمۇ كۆپتۇر. ئۇنى خاتاسىز، تولۇق شەرھى قىلىش تولد-مۇ مۇشكۈلدۇر. شۇڭا ھازىرغا قەدەر ھېچ كىشى ئۇنىڭ ھەقىقىدىكى تىنى خاتاسىز ۋە تولۇق شەرھىلەپ بېرەلمىگەن ئەمەس. ئەمما ھەممە جەھەتتىن «ئىلمى نۇجۇم» نىڭ، يەنى مۇنەججىملىك ئىلى-مىنىڭ نەتىجىسى كالىپندارچىلىقنىڭ قائىدىلىرىگە ئوخشاپ كېتىدۇ. كالىپندارچىلىقنىڭ پايدىسى، يەنى «تەقۋىم» (كالىپندار-چىلىق) دىن كۆرۈلىدىغان مەنپەئەتنىڭ ئاساسى «ئەھكام» — ئاسترونومىيەدە يۇلتۇزلارنىڭ سەير قىلىشى ۋە ھالىتىنى تەتقىق قىلىشقا ئائىت قائىدىلەردۇر. بەس، بۇلارنىڭ ھەممىسى «ئەھكام»، يەنى يۇلتۇزلارنىڭ سەير قىلىشى ۋە ھالىتىنى تەتقىق قىلىشقا ئائىت قائىدىلەردىن تاشقىرى بولماس! شۇنىڭ ئۈچۈن بۇ ئىلمىنىڭ ماھىيىتىنى بىلىشكە تىرىش. توغرا ھۆكۈم قىلىشقا ماھىر بول. سەييارىلەرنىڭ ئورنى ھەم ئۇلارنىڭ كۆتۈرۈلۈش ھەرىكەت دەرىجىسىنى كۆرسەتكۈچى يىللىق جەدۋەل (كالىپندار)

① تېكىمىت ئىچىدە «ئىلمى نۇجۇم ۋە ئىلمى ھەندىسەنىڭ بايانىدا» دېيىلگەن. مۇندەرىجە ئاساس قىلىندى.

توغرا بولسا، چىقارغان ھۆكۈمىڭ شۇ چاغدا توغرا چىقىدۇ، سەييارىلەرنىڭ ھەرىكىتىگە، تەلەي - ئامەتكە قاراپلا ھۆكۈم قىلىشتىن ساقلان. كۆپرەك تەپتىش ۋە تەھىقىقلاش (ماھىيىتىنى ئېنىقلاش) ئارقىلىق توغرا ھېسابلاشنى قولغا كەلتۈر ۋە ئىشەندۈرۈشنى تۇرغۇز. قاچانكى، ھېسابىڭ توغرا بولسا، ئاندىن ھۆكۈم قىل. شۇنداق قىلساڭ، ھۆكۈمىڭ توغرا چىقىدۇ.

يۇلتۇزلارنىڭ كۆتۈرۈلۈشى ھەرىكەت دەرىجىسىگە باغلىق. ئاي بۇرجى ① ئايغا باغلىق، يەنى ھەر بىر ئاي بىر بۇرجىغا تەۋەدۇر (مەسىلەن: بۇرجى ھەمەل ②، بۇرجى سەۋر ③ ... دېگەندەك). يۇلتۇزلارنىڭ ھەر بىر بۇرجىدا قانداق بولىدىغانلىقى، شۇ يۇلتۇز بۇرجىلىرىنىڭ مىزاجىغا باغلىق. يۇلتۇزلارنىڭ بۇرجىلىرىدىن قارىغاندا، ھەر بىر بۇرجىدا بىردىن يۇلتۇز بولىدۇ. بۇ يۇلتۇزلار تۇراقلىق بولۇپ، تۇرغۇن يۇلتۇز ھېسابلىنىدۇ. ئۇ بەخت - تەلەي دەرىجىسى، ئاجىزلىق دەرىجىسى ۋە قارا كۆڭۈللۈك دەرىجىسى قاتارلىقلارنى بىلدۈرىدىغان يۇلتۇزلار بولۇپ، قۇياش چەم - بىرىكىدە بولىدۇ. بىلگىنىكى، بۇ يۇلتۇزلارنىڭ كۆتۈرۈلۈش ۋە چۈشۈش ھەرىكەتلىرىدىن بىردەممۇ غاپىل بولما. ۋاقىت - پەيت، قۇياشنىڭ يىللىق دائىرىسىدىكى ئون ئىككى نۇقتىنىڭ ھەرىكىتى، تۇرغۇن يۇلتۇز ۋە ئۇلارنىڭ مەنزىلى، باغلىنىش مەركىزى، چېگرىسى، ئورنى، يەر يۈزى بىلەن بولغان ئەڭ يىراق نۇقتىسى ۋە ئەڭ يېقىن نۇقتىسى، بۇرجى ئارىلىقى قاتارلىقلارنى بىلىپ، ئاندىن ئاينىڭ دەرىجىلىرىگە باق، يەنى ئاينىڭ ئەھۋالىغا

① بۇرجى - قەدىمكى ئاسترونومىيەدە: قۇياشنىڭ يىللىق دائىرىسىدىكى ئون ئىككى نۇقتىنىڭ ھەر بىرى.
② قەدىمكى ئاسترونومىيە چۈشەنچىسى بويىچە ئون ئىككى بۇرجىنىڭ (قۇياشنىڭ يىللىق دائىرىسىدىكى ئون ئىككى نۇقتىنىڭ) بىرىنچىسى؛ قۇياش يىلى ھېسابىدا بىرىنچى ئاي نامى.
③ قەدىمكى ئاسترونومىيە چۈشەنچىسى بويىچە ئون ئىككى بۇرجىنىڭ ئىككىنچىسى؛ قۇياش يىلى ھېسابىدا ئىككىنچى ئاي نامى.

دىققەت قىل. تەلەي - ئامەت ۋە ياكى بىتتەلەي (نەس ۋە ياكى بەخت) يۇلتۇزلىرىنىڭ قايىسى بۇرچقا ئۇدۇللاشقانلىقىنى ياكى قايىسىغا ھاۋالە بولغانلىقىنى؛ ئاينىڭ يىللىق ھەرىكەت جەريانىدىكى ئەڭ تۇتۇلغان ۋاقتى (ئاي نۇرىنىڭ ئاجىزلاشقان ۋاقتى)، ئاينىڭ باشقا سەييارىلەر بىلەن بىر ئوربىتىغا كىرمىگەن ۋاقتى ۋە كىرگەن ۋاقتى؛ ئاينىڭ قۇياش بىلەن ئۇدۇللاشقان ۋاقتى قاتارلىقلارنىڭ ھەممىسىنى دىققەت بىلەن كۆزىتىپ، ئاندىن كېيىن ھۆكۈمدىن سۆز ئاچقايسەن. تەلەي - ئىتقبال توغرىسىدا ئىشەنچلىك كالىپلارغا ئاساسلىنىپ ھۆكۈم چىقارساڭ، ھۆكۈمىڭ توغرا چىقىدۇ. ھەر ئىشتا ئېھتىيات قىلساڭ، سەۋەنلىكتىن ساقلىنالايسەن. ۋاقتىكى، بۇلارنىڭ ھەممىسىگە ئېھتىيات بىلەن مۇئامىلە قىلساڭ، مېنىڭ دېگىنىمدەك بولىدۇ. مېنىڭ تەۋەللىۋەت بولغانلىقىم (تۇغۇلۇشۇم) ھەققىدىكى سۆزنى ئۈستازىم رەھىمەت تۇللاھ ئەلەيھىدىن ئاڭلىغانىدىم. ئۈستازىمنىڭ دېيىشىچە، ئادەمنىڭ يارىلىشى ئۇنىڭ ئاندىن تۇغۇلغان كۈنى بولماستىن، بەلكى ئەر كىشىنىڭ ئىسپىرىمى ئايال كىشىنىڭ بالىياتقۇسىدا قارار تاپقان ۋاقتىدۇر. تەقدىر - بەخت - تەلەي دېگىنىمىز شۇ بولۇپ، ئادەم تۇغۇلغاندىن كېيىن كەلگۈسىدە بولىدىغان ياخشىلىق ۋە يامانلىق شۇ پەيتتە، يەنى ئادەم تۇرىلىش بىلەن تەڭ پۈتۈلۈپ كەتكەن بولىدۇ. شۇڭا ئاندىن تۇغۇلغان شۇ سائەت بالىنىڭ تەقدىرى باشلانغان كۈن ھېسابلىنىدۇ. دېمەك، ئاتىنىڭ ئىسپىرىمى ئانىنىڭ بالىياتقۇسىدا قارار تاپقان شۇ سائەت دەل تۈرەلمىنىڭ تەقدىرى پېشانىسىگە پۈتۈلگەن ۋاقتىتۇر. بۇ ھەقتە رەسۇل ئەلەيھىسسالام مۇنداق دېگەن: «تەلەيلىك كىشى ئانىسىدىن ئىككى قورسىقىدىلا تەلەيلىك تۇرىلىدۇ، تەلەيسىز كىشى ئانىسىدىن ئىككى قورسىقىدىلا تەلەيسىز تۇرىلىدۇ». ئەمما، ئاتىنىڭ پۇشتىدىن

بىدىن ساڭا ئۆتكەن تەقدىر - تەلەي ھەققىدە كۆپ سۆزلەش ھاجەتتە
سىز. چۈنكى تەقدىرىڭىزنىڭ قايسى تەرىقىدە ئۆزگىرىشىنىڭ ئۆزى
مۇ تەقدىر - قىسمەتتە پۈتۈلگەن. بۇ ھەم ئۇستازلارنىڭ بىزگە
قالدۇرغان تەلىمىدۇر. بۇنى ئېسىڭىز مەھكەم ساقلا. ھەرقانداق
ئىشقا قارىتا ھۆكۈم قىلىش توغرا كەلسە، ئاۋۋال مېنىڭ ئېيتقان-
لىرىمنى ئوبدان مۇلاھىزە قىلىپ كۆرۈپ، ھۆكۈم قىلغىن.
ئەگەر بىرسى سەندىن مەسئەلە، يەنى ئۆز يۇلتۇزىنى (تەقدىرىنى)
سورسا، شۇ ۋاقىتتىكى يۇلتۇزنىڭ كۆتۈرۈلۈش ھەرىكىتىنى
كۆزەت. ئاندىن ئايغا ۋە ئۇلارنىڭ ئورنىغا، يىراق - يېقىنلىقىغا
قاراپ جاۋاب بەر. كىمىنىڭ غالىب بولىدىغانلىقى ۋە كىمىنىڭ
مەغلۇپ بولىدىغانلىقىنى بىلمەكچى بولساڭ، يۇلتۇزغا، بولۇپمۇ،
ئاي ئايلىنىپ ئۆتكەن يۇلتۇزغا ۋە ئۇنىڭ كۆتۈرۈلۈش ھەرىكىتى-
گە، يەنى تەلەي يۇلتۇزغا قاراپ ھۆكۈم قىل.

ئەھكام (يۇلتۇزلار ھەرىكىتى ۋە ھالىتى ھەققىدە مۇلاھىزە
يۈرگۈزۈش) نىڭ شەرتلىرىدىن بەزىلىرىنى بايان قىلدىم. ئەگەر
مۇھەندىس (گېئومېتىرىك) بولاي دېسەڭ، ھېسابنى ئوبدان ئۆ-
گەن. ھېساب ئۆگىنىشىنى بىردەممۇ توختىتىپ قويما. چۈنكى
ھېساب ئىلمى ناھايىتى تەس ئىلىمىدۇر. ئەگەر زېمىننى (يەرنى)
ھېسابلىماقچى بولساڭ، ئۇنىڭ ھەرىكىتى بۇلۇڭ - پۇچقاقلارغىچە
تونىغىن. ئوخشىمىغان شەكىللەرنى ھەرگىز نەزىرىڭدىن ساقىت
قىلما. «بۇ تەرىپىنى ئوبدان ھېساب قىلىپ، قالغىنىنى قىياس
قىلساممۇ بولىدۇ» دېمە. تىرىش تاكى ھەربىر بۇلۇڭلىرىدىن
تارتىپ ئوبدان تونۇمىغىچە بوشاشما. مېنىڭ ئۇستازىم ھەمىشە
ماڭا: «ھېساب ئىلمىدا بۇلۇڭلارغا سەل قارىما، زېمىننىڭ (يەر-
نىڭ) بۇلۇڭلىرى كۆپىنچە ياي شەكىللىك بولىدۇ، بەزىلىرى
ئۆزگىچە شەكىلگە ئىگە ھەم بىر - بىرىدىن خېلىلا پەرقلىنىدۇ؛

ھەتتا سەن ھېساب قىلماقچى بولغان يەر تەكشى بولسىمۇ، مۆلچەر بويىچە ھېسابلاشتىن ساقلان؛ بەلكى ھەممىسىنى ئوچبۇلۇڭ شەكلىگە ۋە ياكى تۆت بۇرجەك (كۋادرات) شەكلىگە كەلتۈرۈپ، ئاندىن بىر - بىرلەپ ھېسابلا، شۇ چاغدا ھېسابنىڭ توغرا چىقىدۇ» دەيتتى.

ئەگەر بۇ بابتا بۇنىڭدىن ئارتۇق سۆزلىسەم گەپ ئۇزىراپ كېتىدۇ. شۇڭا بۇ ھەقتە، يەنى ئىلمى ھەندىسە (گېئومېتىرىيە ئىلمى) توغرىسىدا كۆپ توختالماسلىقنى مۇۋاپىق كۆردۈم. بۇ باب تۈگىدى.

ئوتتۇز بەشىنچى باب شائىرلىقنىڭ بايانى ①

— ئەي ئوغۇل، ئەگەر شائىر بولساڭ، ئىمكان بار ئىستېمالدىن قالغان (چۈشىنىكسىز) سۆزلەرنى ئىشلەتمەسلىكىگە تىرىش ھەم ئۇنداق سۆزلەردىن پەرھىز قىل. چۈنكى ئۇ سۆزلەرنى، يەنى ئىستېمالدىن قالغان سۆزلەرنى ئۆزۈڭ بىلگەن بىلەن ئۆزگىلەر بىلمىسە، شەرھەش - چۈشەندۈرۈش زۆرۈرىمىتى تۇغۇلىدۇ. شۇڭا شائىر بولغان كىشى خەلق چۈشەنمەيدىغان سۆزلەرنى ئىشلەتمەسلىكى كېرەك.

ۋەزىنىگە چۈشمەيدىغان، قاپىيىسىز شېئىر يېزىشتىن ساقلان. تەرتىپسىز ۋە سۈپەتسىز شېئىرلارنى ئېيتما. تولىمۇ ئاددىي، مەنىلىرى ئۇدۇل، سەنئەتسىز يېزىلغان شېئىرلارنىمۇ ھېچ كىشى ياقتۇرمايدۇ. خۇددى ئالدىنقىلار ئېيتقاندەك، شېئىر قانداق چىكى سەنئەتلىك، مۇبالىغە ئارىلاش بولسا، شۇنچە ئوبداندۇر. مۇرەككەپ بولسىمۇ ۋەزىن، قاپىيىسى جايىدا بولسا، بۇنداق شېئىر كىشىلەرنىڭ تەبىئىيىتىگە ناخۇش كەلمەس! نازۇك سەنئەت شائىرلار بۇ ھەقتە بايان قىلىپ ئۆتكەن ھەم شېئىر ۋە شائىرلىق، خۇسۇسەن، شېئىرلارنىڭ تۈرلىرى ھەققىدە كۆپلىگەن تەرتىپ - تەرىپلەر بېرىشكەن. شېئىردا قاپىيە تولىمۇ مۇھىم. شۇڭا يازغان شېئىرلىرىڭ بىر تۈردە بولسا، باشتىن ئاياغ بىر قاپىيىدە بولغاي. باش - ئاخىرى مۇۋاپىق كەلگەي. بۇ شېئىرد-

① مۇندەرىجىدە: «شېئىر ئېيتماق ۋە شائىرلىق قائىدىلىرىنىڭ بايانى» دېيىلگەن.

يەتتە «مۇتابىق» (ماسلىق) دېيىلىدۇ. بىر بېيتنىڭ ئىككى مېتىرىسى بىر - بىرىگە زىت بولسا، بۇ «مۇتەزادد» (زىت، زىت مەنلىك) دېيىلىدۇ. ئىككى كەلىمىنىڭ شەكلى ئوخشاش - بىر شەكىلدە بولۇپ، سۆزلەر پەقەت چېكىت بىلەنلا پەرقلىنىدۇرۇلسە، بۇ «مۇتەشاكىل» (شەكىلداشلىق) دېيىلىدۇ. ئايەت، ھەدىسلەر - نى ۋە ماشايخ (مەشھۇر دىنىي ئالىم) نىڭ سۆزلىرىنى ئۆز سۆزى قىلىپ ئىشلەتكەن بولسا، بۇ «نەقىل» دېيىلىدۇ. بۇ كەمىنە مىسال قىلىپ ئېيتىدۇكى، نەزم:

دەرد ئېلىگە رەشىدى بولۇپ ھەمزەبان،
 يىغلا نەۋايى كەبى تارتىپ فىغان.
 قايم ئولۇپ «بۇ ئىسرە مافىيۇل - قۇبۇر^①»،
 زاھىر ئولۇپ «ھۇسسە مافىيۇس - سۇدۇر».

ناسىر ئەلىدىن مىسال، نەزم:

بېتەرزى مۇۋەۋى ئاھەنگ پەرداز،
 ھەدىسى دېگەرگۇن پەردىيى راز.
 (مەۋەۋىي مۇقامدا نەغمە ياغراتقىن،
 سۆزۈڭنى يېڭىلاپ تىلىسىمنى ئاچقىن.)

نەۋايىدىن مىسال. نەزم:

① «قۇرئان كەرىم» مىللەتلەر نەشرىياتى. 100 - سۈرە ئادىيات. 9 - ، 10 - ئايەت (قەبىلىدىكى گۆلۈكلەر سىرتقا چىقىرىلغان، دىنلاردىكى سىرلار ئاشكارا قىلىنغان چاغدا، ...). ئايەت بۇ يەردە مەزكۇر ئايەتنى «نەقىل» ئۈچۈن كۆرسەتكەن. قايم ئولماق - شەك تۇرماق. زاھىر ئولماق - ئاشكارا بولماق.

نە ئىشقى ئىدىكى ئەدەم ئەيلەدى ۋۇجۇدۇمنى،
كى ئۇردى سائىقە^① گەردۇنغە چەكتى دۇئاۋىنى.

ئىككى مىسرا بىر غەزەلنىڭ ھۆكىمدە بولسا، ئۇ «مۇزەۋ-
ۋەج» (پار كەلگەن، ياپسا) دېيىلىدۇ.
مەشھۇرى ناسىر ئەلنىڭ تەرىپىدە ئېيتىدۇكى، شېئىر:

گاھى دارەد ھەست دەر خۇبى كى تاق ئۇفتادە ئەست،
ھەمچۇ خۇرشىدې فۇرۇزان بەرقى ئەنۋەر خۇد ئەست.
(گاھىدا شۇنداقمۇ بولىدۇكى، خۇددى نۇرنى ئۆزى تارقا-
قان پارلاق قۇياشتەك، ياخشىلىق بابدا يېگانە يارالغان.)
ۋەزىنگە سېلىنغان شېئىر، يەنى نەچچە غەزەل بىر ۋەزىندە
كەلسە، ئۇ «تەتەببۇد» (ئەزىرە، ئوخشىتىش) دېيىلىدۇ. پۈتۈن
بىر غەزەل بىر مەزمۇندا كەلسە، ئۇ «مۇسەلسەل» (يۈرۈشلەش-
كەن، راۋان) دېيىلىدۇ.
نەۋائى قۇددىسە سىررۇھۇ (سىرلىرى مۇقەددەس، ئىزگۈ
بولسۇن) ئېيتىدۇكى، ئەزم:

ۋەھ نە خۇشتۇر شەھسۇۋارىم كەلسە مەيدان سارىدىن،
كىر فىكىم بىرلە سۇپۇرسەم گەردىنى رۇخسارىدىن.
ئىلكىم يەتمىش فەلەك تاقىغە قويسام تاق ئۆزە،
دۇدى ئاھىمدەك قارا پەرنى ئالىپ دەستارىدىن.
يەشبان زەررىن كەمەر نازۇك بەلنى قىلسام خەلاس،
تارتىبان گۈلگۈن قەبا سەرۋى سەھىي رەفتارىدىن.

① چاقماق، بېشىن.

ھەر ئاياغىدىن ئۆتۈك تارتىپ ئارتىسام يۈز بىلە،
تەر كۈلاھىن ئول ھىنا يافغان كەفى گۈلنارىدىن.
ئەي نەۋايى، دەھرى فانىي تۇشمۇدۇر يا خۇد خەيال،
دەۋلەتى باقىي تىلەر بولساڭ كى كەچكىل بارىدىن.

بېيىت توققۇزدىن زىيادە بولسا، ئۇ «قەسىدە» دېيىلىدۇ،
بىر قاپىيىدە كېلىدۇ. مىسراسى تۆت بولۇپ، جۈپ قاپىيىلىك،
يەنى ئىككى مىسراسى قاپىيىداش تۈزۈلىدۇ.
ھەر بىر مىسراسىنى ئاخىرىدىن بېشىغا (ئوڭدىن سولغا ياكى
سولدىن ئوڭغا) ئوقۇسا ھەم نەزمە بولۇپ تۈزۈلسە، ئۇ «مەقە-
لۇب» دېيىلىدۇ.

ئەمما، سۆزۈم ھەممىگە ئوبدان كۆرۈنگەي، يەنى چىرايلىق
ئاڭلانغاي دېسەڭ، ئىستىئارە (ئوخشىتىش يولى ئارقىلىق كۆچمە
مەنىدە ئىشلىتىلگەن سۆز ياكى ئىبارە) بىلەن سۆزلە. سۆزۈڭ
ئىمكان بار مەۋجۇت نەرسىلەر ئۈستىدە بولسۇن. ئەلۋەتتە، ئىس-
تىئارەنى مەدھىيە شېئىرلىرىدا كۆپرەك ئىشلەتكىن. غەزەل مەي-
لى تاق قاپىيە بىلەن، مەيلى مەشھۇر قاپىيىلەر بىلەن تۈزۈلگەن
ياكى گۈزەل، يېقىملىق سۆزلەر بىلەن بېزەلگەن بولسۇن، ئىم-
كان بار مۈشكۈل (چۈشىنىش قىيىن بولغان) ئەرەبى سۆزلەرنى
ئىشلىتىشتىن ساقلان. خاسۇ ئامغا (ھەممىگە) خۇش كۆرۈنسۇن
دېسەڭ، ئاشىقلارنىڭ ھال - ئەھۋالىغا مۇۋاپىق ئاشىقانى ۋە
گۈزەل، يېقىملىق سۆزلەرنى لازىم تۆت. تاكى سېنىڭ شېئىرىڭ
خەلق ئىچىدە مەشھۇر بولغاي. ئىمكان بار ئېغىر ۋەزىنلەر بىلەن
شېئىر ئېيتما. ئەگەر بىرەرسى خالىسا، بۇ باشقا گەپ. شائىر-
لىق ئىلمىنى، شائىرلىقنى، يەنى شېئىر بىلەن (شېئىرىي تىل
بىلەن) سۆزلەشمەكنى ياخشى ئۆگەن. ۋاقتى كېلىپ شائىرلار

ئارا مۇشائىرە ياكى مۇنازىرە بولۇپ قالسا ياكى ئىنتىھان ئۈچۈن سوئال قويۇلسا، ئاجىز ھالغا چۈشۈپ قالمايسەن. ئېيتقان ھەر بىر سۆزۈڭ، ئالايلىق، مەدھىيە، غەزەل، ھەجۋىي ياكى مەرسىيە بولسۇن، بۇلارنىڭ ھەر بىرىدە سۆزۈڭنى ئاخىرىغا يەتكۈز. ھەر-گىز كەم - كۇتا سۆزلىمىگىن. نەسردە ئېيتقان سۆزۈڭنى نەزم-دە ئېيتىمىغىن. چۈنكى نەسر پۇقراغا يارىغان بىلەن پادىشاھقا يارىماس. ناۋادا غەزەلنى مۇقامغا سالساڭ، تەسىرلىك بولغۇدەك ئېيت. مەدھىيىگە كەلگەندە كۈچلۈك، كۆڭۈللۈك، روھلۇق قىياپەتتە بول. مەدھىيەڭ ھەر بىر كىشىنىڭ لايىقىدا بولسۇن. مەدھىيىلەنگۈچىنىڭ قەدىر - قىممىتىگە بېقىپ سۆزلە. مەسىلەن: ئۆمرىدە بېلىگە پىچاق ئاسمىغان كىشىنى ھەرگىزمۇ شە-شەر بىلەن شىر ئۆلتۈرگەن دەپ مەدھىيىلىمە. ئۆمرىدە ئېشەككە مىنىپ باقمىغان كىشىنى «ئۇنىڭ ئېتى دۈلدۈل، تۈلپار. ھەتتا ئىرەككە شىرغا ئوخشايدۇ» دەپ مەدھىيىلىمە. بىراۋنى مەدھىيە-لىمەكچى بولساڭ، ئۇنىڭغا قايسى تەرىقىدىكى سۆزلەرنىڭ مۇۋاپىق كېلىدىغانلىقىنى ئوبدان بىل. شائىر ئۈچۈن مەدھىيە سۆز-لىرىنى [مەدھىيىلەنگۈچىگە] يارىشا قانداق ئىشلىتىشنى ۋە قايسى ئىشنىڭ خۇش كېلىدىغانلىقىنى بىلىش ۋاجىپدۇر.

— ئەي ئوغۇل، ئەگەر شائىر بولساڭ [باشقىلار ئالدىدا] ئۆزۈڭنى تولمۇ تۆۋەن تۇتما، يەنى بەك كەمتەرلىك قىلىپ كەتمە. يازغان قەسىدىلىرىڭدە ئۆزۈڭنى تۆۋەن تۇتۇپ «بەندە»، «خىزمەتكار» (مەن سېنىڭ قۇلۇڭ، چاكىرىڭ) دېگەندەك سۆز-لەرنى قىلما. باشقىلار توغرىسىدىمۇ بۇنداق سۆزلەرنى ئىشلىتىش-تىن ساقلا. شېئىردا يالغاننى (مۇبالىغىنى) ھەددىدىن ئاشۇ-رۇۋەتمە. گەرچە شېئىردا مۇبالىغە قىلىش سەنئەت ھېسابلىنىدۇ، لېكىن غەزەل ۋە مەرسىيەلەردە مۇبالىغە لايىقىدىراق بولغۇ-

نى تۈزۈك. شۇڭا غەزەل ۋە مەرسىيىنى مەلۇم بىر ئۇسلۇبتا ئېيتقان بولساڭ، ھەجۋىي ۋە مەدھىيىنى باشقىچە بىر ئۇسلۇبتا ئېيتقايسەن. باشقىلارنىڭ سۆز - ئىبارىلىرىنى دوراپ ئىشلىتىش - كە ئادەتلەنمە. چۈنكى پىكرىڭ چەكلىنىپ قالدۇ. سۆز ئىشلىد - تىش جەھەتتە زېھنىڭ ئېچىلالمايدۇ. ئەسلى ھالىتىڭدە توختاپ قالسىەن. ناۋادا ۋاقتى يېتىپ ھەقىقىي شائىر بولساڭ، زېھنىڭ ئوچۇق، سۆز ئىشلىتىشكە ماھىر بول. ئەگەر بىرەر يەردە غەيرىي سۆز ۋە مەنىنى ئاڭلىساڭ ياكى كۆرسەڭ، بۇ سۆز ۋە مەنى ساڭا خۇش كېلىپ قالسا، ئاڭلىغىنىڭ بويىچە ئەمەس، بەلكى شۇ سۆزگە باشقىچىرەك تۈس بېرىپ، مەسىلەن: مەدھىيىدە كۆرگەن بولساڭ، ھەجۋىيەدە، ھەجۋىيەدە كۆرگەن بولساڭ، مەدھىيىدە ئىستېمال قىل.

— ئەي ئوغۇل، قاچانكى بۇ ئىشنى، يەنى شائىرلىقنى ئۆزۈڭگە لازىم تۇتقان بولساڭ، ئاۋۋال ئىگىن، ئاياغلىرىڭنى پاكىزە تۇت. بەتخۇي بولما. دائىم پاكىز ۋە خۇش چىراي يۈرۈش - كە ئادەتلەن. ھېكايەتلەرنى ھەم ئۆزگىچە مەنىگە ئىگە قىزىق ۋە ئالاھىدە سۆزلەرنى كۆپلەپ يادلا.

ئوتتۇز ئالتىنچى باب سازەندىلىك، يەنى نەغمە قىلماق تەرىقىسىنىڭ بايانى

— ئەي ئوغۇل، ئەگەر سازەندە - نەغمىكەش بولساڭ، خۇش خۇي بولغىن. ئىمكانىيىتىڭ يەتكىنىچە ئۆزۈڭنى پاكىزە تۇت. تىلىڭ تاتلىق بولسۇن، ۋاقتىكى، نەغمە سۆھبىتىگە بار-ساڭ، چىرايىڭ تۇتۇلۇپ قالمىسۇن. مەجلىستە ھەممە كىشىگە ئوخشاشلا ئېغىرلىق قىلما، يەنى ئېغىر - بېسىق مۇئامىلىدە بولمىۋەرمە ۋە ھەممە كىشىگە ئوخشاشلا يېنىكلىك قىلىپمۇ يۈرمە. چۈنكى ئادەملەرنىڭ ھەممىسىنىڭ تەبىئىتى ئوخشاش بولمىۋەرمەيدۇ. خۇددى كىشىلەرنىڭ رەڭگىرى يى ئوخشاش بولمىغىنىدەك، تەبىئىتىمۇ بىر - بىرىگە ئوخشىمايدۇ، پەرق بولىدۇ. شۇ سەۋەبلىك بۇ ھۈنەرنىڭ ئۇستازلىرى خاس تەرتىپ بەلگىلىگەن. ئاۋۋال پادىشاھلار مەجلىسىدە چالغىلى ۋە ئېيتقىلى، نەغمە قىلغىلى بولىدىغان شاھانە پەدىلەر ئىجاد قىلىنىپ، ئۇنىڭغا «ئاھ» دەپ ئات قويۇلغانىدى. بۇ كۈي - نەغمىلەر قېرىلار ۋە ئەھلى ھاياجانلارنىڭ تەبىئىتىگە تولمۇ ماس كەلگەنىدى. ئەمما كېيىنرەك شۇنى بىلىدىكى، ئادەملەرنىڭ ھەممىسىلا قېرى ۋە ئەھلى ھاياجانلاردىن ئەمەس. شۇڭا مۇزىكا ئۇستازلىرى قېرىلار ئۈچۈن بىر خىل كۈي، يىگىتلەر ئۈچۈن بىر خىل كۈي كەشىپ قىلدى. بۇ كۈيگە ۋەزنى يەڭگىل شېئىر ۋە مۇقاملارنى تەييارلاپ «خەفىق» (يەڭگىل، يەڭگىل كۈي) دەپ ئات قويدى. شۇڭا

ھەر بىر مۇقامدىن كېيىن «خەفىق» نى، يەنى تەرز ۋە يەڭگىل كۈيلەرنى چېلىش ۋە ئېيتىش لازىم. تا ئۇنىڭ نەغمىلىرىدىن قېرىلارغا ھەم، يىگىتلەرگە ھەم ھۇزۇر يەتكەي. بالىلار ۋە ئاياللارغا ھۇزۇر بېغىشلاش ۋە راھەت ھېس قىلدۇرۇش ئۈچۈن يەڭگىلەر ۋە يېقىملىق، شوخ كۈينى ھەمدە ئويۇن - چاقچاق ئارىلاش قىزىقارلىق ناخشىلارنى ئىجاد قىلىشتى.

شۇنى بىلگىنىكى، ۋەزىنلەر ئىچىدە ھېچبىر ۋەزىن «تەرانە» (گەرۇز ئىلىمىدە رۇبائىي ۋەزىننىڭ نامى) دىن يېقىملىق ئەمەس. مەجلىسلەردە نەغمە قىلساڭ، مەن ئېيتقاندىكى سۈرۈن ئەھلىگە ۋە ئۇلارنىڭ تەبىئىتىگە قاراپ ئوخشىمىغان كۈيلەردىن چال ۋە ئېيت. تاكى ھەممە كىشى سېنىڭ نەغمىڭدىن بەھرە ئالغاي. ھەرقانداق بىر مەجلىستە ئۆزۈڭنى سەگەك تۇت. ئەگەر نەغمە ئىشتىكۈچى (تىڭشىغۇچى) قىزىل يۈزلۈك بولسا، تولۇق ۋە يۇقىرى ئاۋازدا چال؛ ئەگەر سېرىق يۈزلۈك، سەپرا مەجەز بولسا، تولاراق سۇس ۋە يۇمشاق ئاۋازدا چال؛ ئەگەر چىرايى قارا، ئورۇق ۋە زەئىپ، سەپرا مەجەز بولسا، تولاراق ئوتتۇراھال ئاۋازدا چال؛ ئەگەر ئىشتىكۈچى ئاق يۈزلۈك، سېمىز ۋە مەرتىۋەلىك بولسا، تولاراق تولۇق ۋە يۇقىرى ئاۋازدا چال. چۈنكى نەغمىلەرگە ئادەملەرنىڭ تۆت خىل مىزاجىغا مۇۋاپىقلاشتۇرۇپ تەرتىپ بېرىلگەندۇر.

گەرچە مەن سازەندە - نەغمىكەشلەرنىڭ شەرتىگە مۇۋاپىق كەلمىسەممۇ، سېنى بۇ مەنلەردىن خەۋەردار قىلىش ئارزۇسىدا بىلگەنلىرىمنى بايان قىلدىم. ساڭا مەلۇم بولغايدىكى، يەنە تىرىد. شىپ ھېكايىلەرنى كۆپلەپ ئۆگەن، يادقا ئال. نەغمە قىلىپ چارچىغاندا ھېكايە ئېيتىش، ھەزىل - چاقچاق قىلىش ئارقىلىق ئۆزۈڭنى بىر ئاز بولسىمۇ راھەتلەندۈرەلەيسەن. ئەگەر شائىر

بولساڭ، ھەمىشە ئۆزۈڭنىڭ شېئىرىغىلا ئاشىق بولىۋالما. پەنى
 ئۆزۈڭنىڭ شېئىرىنىلا ئېيتىپ تۇرۇۋالما. ھەممە بېيىتلارنى ئۆز
 شېئىرىڭ بىلەنلا ئوقۇما. چۈنكى ئۆز شېئىرىڭ ئۆزۈڭگە خۇش
 كەلگىنى بىلەن، يەنە بىراۋغا خۇش كېلىشى ناتايىن. ناۋادا
 مەجلىس ئەھلى دامكا ياكى شاھمات ئويناۋاتقان بولسا، سەن ھەم
 ئويۇنغا قىزىقىپ نەغمەڭنى توختىتىپ قويىدىغان ئىشنى قىلما.
 چۈنكى ساھىبخان سېنى مېھمانلارغا ساز چېلىپ، نەغمە قىلىپ
 بېرىش ئۈچۈن چاقىرغان. ئويۇن (دامكا - شاھمات) ئويناشقا
 چاقىرغان ئەمەس. قاچانكى غەزەل ئېيتساڭ ياكى ئۆگەنسەڭ
 ۋەزنىنى ئوبدان بىلىپ ئېيت ياكى ئۆگەن. ۋەزنىگە چۈشمەيدىغان
 غەزەل ياكى كۈيلەرنى ئېيتقۇچى بولما. ۋەزنىسىز ئېيتىلغان
 غەزەل ساڭا خۇش كەلگىنى بىلەن ئۆزگىلەرگە خۇش كەلمەيدۇ.
 ئەگەر بىر كىشىگە ئاشىق بولساڭ، شۇ ئاشىقلىق تۈپەيلى ھەمىشە
 ئۆز ھال - ئەھۋالىڭنى بايان قىلىدىغان شېئىرلارنىمۇ ئوقۇپ
 يۈرمە. چۈنكى ئۇمۇ ساڭا خۇش كەلگىنى بىلەن ئۆزگىلەرگە
 خۇش كەلمەيدۇ. ئېيتماقچى بولغان ھەر بىر غەزەلنى ئوخشىمايدى-
 خان مەنىلەردە ئوقۇغىن. شېئىر ۋە غەزەلنى كۆپرەك يادقا ئال.
 مەسىلەن: ھەر پەسىلگە، پىراق (ئايىرىلىش)، ۋىسال، مالا مەت،
 غەزەپ، مەنى ۋە مەقبۇل، ۋاپا ۋە جاپا، ئېھسان، ۋاقىت،
 پەزىلەت، ھال - ئەھۋال قاتارلىق مەزمۇنلارغا ئىگە تۈرلۈك
 شەكىلدىكى شېئىرلارنى يادقا ئال. ھەر پەسىلدە پەسىلگە بېقىپ
 ئوقۇيدىغان غەزەللەرنى ئۆگەن. باھار پەسىلىدە كۈزگە، كۈز
 پەسىلىدە باھارغا تەۋە غەزەللەرنى ئوقۇشتىن ساقلان. ھەرقانداق
 بىر غەزەلنى ئۆز پەسىلىگە قاراپ ئوقۇشنى بىل. ھەرقانداق نە-
 سىنىڭ ۋاقتى - پەيتىنى ئوبدان پەرقلىنىدۇر. ئەگەر بىرەر مەج-
 لىس - ئولتۇرۇشقا بارساڭ، ئۈستازىڭ يوق ئەھۋالدا ئالدى

بىلەن مەجلىس ئەھلىگە، جۈملىدىن، قارشى تەرەپنىڭ ھال - ئەھۋالىغا دىققەت بىلەن قارا. ناۋادا مەجلىس ئەھلى ياكى قارشى تەرەپ مەرتىۋىلىك ھەمدە ساز - نەغمىگەشلىك ھۈنەرلىرىدىن خەۋەردار كىشىلەردىن بولسا، ساز - نەغمىنى ئۆز تەرتىمىدە ۋايىغا يەتكۈزۈپ ئورۇنلا. ئەگەر يىغىن ئەھلى يىگىتلەر ۋە گۈ - دەكلەر بولسا، ئاشىقلارغا خاس مۇقاملارنى چېلىپ، خوتۇن - قىزلار ۋە يىگىتلەرنىڭ كۆڭلىنى كۆتۈرىدىغان شوخ غەزەللەرنى ئوقۇغىن. ئەگەر يىغىن ئەھلى لەشكەرلەر ياكى ھەييارلاردىن بولسا، رۇبائىيلار ۋە باتۇرلۇققا دالالت قىلىدىغان شېئىر - بېيىتلارنى ئوقۇغىن. ھەرگىزمۇ كۆڭۈلنى غەش قىلىدىغان - جەڭ قىلماق، قان تۆككەك ۋە ھەييارلىق، ھىيلە - مىكىر قاتارلىقلارغا دالالت قىلىدىغان بېيىتلارنى ئوقۇما. پادىشاھلارغا خاس شاھانە نەغمىلەرنى ھەم چالما. سازەندىلىكنىڭ شەرتى شۇ - كى، ئاۋۋال ئاممىباب پەدىلەردىن بىر قاتار چېلىپ ۋە ئېيتىپ، ئاندىن كېيىن ھەرقايسى پەدىلەردىن، مەسىلەن: ئىراق، ئۇ - شاق، سىگاھقا ئوخشاشلارنى ئادا قىل، ھەرگىزمۇ مۇزىكا كۈيلى - رىنى، مەسىلەن: باياۋان، نەۋا. . . دېگەنلەرگە ئوخشاش، سا - زەندىلىك قائىدىسى بويىچە تولۇقى بىلەن ئادا قىلىپ، ئاندىن ئاممىباب پەدىلەرنى چالىمەن دېمە. چۈنكى سەن مۇتەبىلىق، يەنى سازەندىلىك شەرتلىرىنى بەجا كەلتۈرۈپ بولغۇچە، مەجلىس ئەھ - لى مەست بولۇپ تارقىشىپ كېتىدۇ. ياخشىسى سەن مەجلىس ئەھلىگە قارا. ۋاقتىكى، قەدەھ كىمگە يەتسە ۋە شۇ كىشى قايسى مۇقامنى خالىسا، شۇ مۇقامنى چال. ئىشتىكۈچى ھەم سەندىن رازى بولىدۇ. سازەندىلىك ھۈنەرنىڭ ئەڭ كاتتىسى - ئىشتى - كۈچىنىڭ تەبىئىتىگە بېقىپ نەغمە قىلىشتۇر.

مەجلىس - ئولتۇرۇشلاردا باشقىلار ساڭا قەدەھ سۇنسا،

ھۆرمەت بىلدۈرۈپ قولۇڭغا ئال. ئەمما مەينى كۆپ غىجىمە.
كۆڭۈل بىلدۈرۈپ، ئىززەت - ھۆرمىتىڭنى ساقلا. مەرقاچان
مەستلەر بىلەن جەدەل قىلما. مەست كىشىلەر مۇقامدىن تاشقىرى
غەزەل ياكى ناخشا ئېيتسا، ئۆز ھالىغا قويۇپ بەر. مەستلەر
بىلەن مۇنازىرىلەشكۈچى بولما. مۇنازىرىدىن پايدا چىقمايدۇ.
ناۋادا شۇ سورۇندا يەنە بىر نەغمىكەش بولۇپ، چالغان ۋە ئېيتقان
پەدىلىرى ۋەزنىگە چۈشمەي قالسىمۇ، ئاچچىق قىلما. تۈزىتىمەن
ھەم دېمە. ئىختىيارغا قوي. بولمىسا قول - پۈت سۈنۈپ ۋە
ياكى ئىگىن يىرتىلىپ ئۆيگە قايتىشقا توغرا كېلىدۇ. شۇنى
بىلگىنكى، سازەندىلەر مەستلەرنىڭ كىراكىشىدۇر. ئەمما مەست-
لەر ئارىسىدا ئاچچىق قىلساڭمۇ، كىراكىش بولساڭمۇ ھېچكىم
ھەق بەرمەيدۇ. بەلكى مۇشت بېرىشىدۇ.

ئەگەر مەجلىستە بىرەر كىشى سېنى ماختىسا، ئۇ كىشىگە
ئەدەپ بىلدۈرۈپ، ئۇنىڭ خالىغان كۈي - مۇزىكىسىنى چېلىپ
بەر. تا ئۆزگىلەر ھەم سېنى ماختاشسۇن. مەقسىتىم ھاسىل
بولسۇن دېسەڭ، چالماق ۋە ئېيتماقتىن مالال بولما. چۈنكى
مۇترىب (سازەندە) لار ئۈچۈن ئەڭ ئۇلۇغ ھۈنەر - سەبىردۇر.
مۇترىبلار (سازەندىلەر) سەبىرلىك، يەنى ئېغىر - بېسىق بولمى-
سا، ھەمىشە ھۆرمەت - ئابرويىدىن مەھرۇم قالىدۇ. بۇ ھەقتە
مۇنداق دېيىلىدۇ: «مۇترىب (سازەندە) قارىغۇ، گاس ۋە گاچا
بولغاي، يەنى ئاڭلاشقا تېگىشلىك بولمىغان گەپ - سۆزلەرگە
قۇلاق سالمىغاي ۋە كۆرۈشكە تېگىشلىك بولمىغان نەرسىلەرگە
كۆز سالمىغاي، مۇنداق سازەندە ھەمىشە ئۆي ئىگىسىدەك ھۆر-
مەتكە سازاۋەر بولغۇسىدۇر» ۋەسسالام!

ئوتتۇز يەتتىنچى باب

پادشاھلار خىزمىتىدە بولماقنىڭ بايانى

— ئەي ئوغۇل، ئەگەر پادشاھنىڭ خىزمەتكارلىرىدىن بولساڭ، ناۋادا پادشاھ سېنى ئۆزىگە يېقىن كۆرسە، شۇ يېقىنلىق تۈپەيلى تولا مەغرۇرلىنىپ كەتمە. مۇمكىن بولسا، پادشاھلارغا بەكمۇ يېقىن بولۇپ كەتمە، يەنى پادشاھلاردىن يىراقراق تۇر. ئەمما خىزمىتىدىن، يەنى پادشاھلارغا خىزمەت قىلىشتىن قاچما. چۈنكى پادشاھلارغا يېقىن بولماقتىن يىراقلىق ھاسىل بولىدۇ؛ خىزمەت قىلماقتىن يېقىنلىق ھاسىل بولىدۇ. ناۋادا پادشاھ سېنى قانچىكى خاتىرجەم قىلسىمۇ، سەن ئۆز - ئۆزۈڭنى خاتىرجەم ھېسابلىما. ھەرقاچان سېمىز بولساڭ، يەنى ئازراقلا «سەمىز» قالساڭ، شۇ «سېمىز» لىكىڭ ئۆلتۈرۈلۈشكە سەۋەب بولىدۇ. باشقىلار ھەم سېنى «ئۆلتۈرمەك» نىڭ كويىغا چۈشۈپ دۇ. شۇڭا ھەرقانچە ئەزىز، ھۆرمەتكە سازاۋەر بولساڭمۇ، ئۆزۈڭنى بىل، ئۆزۈڭنى تونۇماقتىن غاپىل بولما. پادشاھنىڭ مەقسەت - ئارزۇسىدىن تاشقىرى ھەرقانداق سۆزنى ئېيتقۇچى بولما ھەم پادشاھنىڭ مەقسەت - ئارزۇسىغا خىلاپلىق قىلما. «ھەرقانداق كىشى پادشاھنىڭ مەقسەت - ئارزۇسىغا خىلاپلىق قىلىدىكەن، ئەجلى يەتمەي ئۆلىدۇ. «بىگىزگە مۇشتلىماق ئەخ - مەقلىقتۇر» دېگەن گەپ بار.

ۋەزىپە ئۆتەۋاتقان كىشىنى ياخشىلىقتىن بۆلەك يولغا باشلىما، ياخشىلىقى ساڭا ھەم يېتىدۇ. ئەگەر يامان ئىشنى ئۆگەتە-

سەڭ، ساڭا ھەم يامانلىق قىلغۇسىدۇر، يەنى يامانلىقى ساڭا ھەم يېتىدۇ.

ھېكايەت:

فەزلۇن ئىسىملىك بىر پادىشاھ بار ئىدى. ئۇ ئوردا كاتىپلىرىدىن دىلىم ئىسىملىك بىر كىشى بىلەن تولمۇ يېقىن ئۆتەتتى. مەملىكەتنىڭ ئۇلۇغلىرىدىن ھەرقانداق بىر كىشى گۇناھ سادىر قىلىپ زىندانغا تاشلاشقا توغرا كەلسە، ئەمىر فەزلۇن ئۆزى شۇ كىشىنى تۇتۇپ زىندانغا سالاتتى. دىلىم دائىم فەزلۇنغا: «ئادەملەرگە ئازار بېرىشنى ئۆزۈڭگە خوپ كۆرمە. ئەگەر ئازار بەرمەكچى بولساڭ، ئۆلتۈرۈۋەت» دەپ مەسلىھەت بېرەتتى. ئەمىر فەزلۇن دىلىمنىڭ مەسلىھەتى بىلەن ئۇلۇغلاردىن نەچچىلىگەن كىشىنى ئۆلتۈرۈۋەتكەنىدى. كۈتۈلمىگەندە دىلىم بىر گۇناھ سادىر قىلدى. فەزلۇن ئۇنى زىندانغا سېلىشقا بۇيرىدى. دىلىم كىشى ئەۋەتىپ: «نەچچە مىڭ دىنار بېرەي، مېنى ئۆلتۈرمىسۇن» دېدى. فەزلۇن: «ئازار يەتكەن كىشىنى ئۆلتۈرمەكنى سەندىن ئۆگەنگەندىم» دەپ جاۋاب ئېيتىپ دىلىمنى ئۆلۈمگە بۇيرىدى. دىلىمنىڭ باشقىلارغا يامان ئىش ئۆگەتكىنى بۇرىدىن چىقتى. يامانلىق قىلىپ ياخشى ئاتاققا ئېرىشكەندىن، ياخشىلىق قىلىپ يامان ئاتاققا ئېرىشكەن ياخشىدۇر. شۇڭا يامان نىيەتلىكنىڭ ئاخىرىنى نۇقسان دەپ بىل. دۆلەتكە، يەنى نام - ئاتاققا ئېرىشكەن كۈنلىرىڭدە مەغرۇرلانما. پادىشاھلارغا خىزمەت قىلىش ئار-قىلىق نام - ئاتاق تەلەپ قىل. نېمەت تەلەپ قىلما. چۈنكى نېمەت نام - ئاتاقنىڭ كەينىدىن ئەگىشىپ كېلىدۇ. پادىشاھلارنىڭ خىزمىتىنى ياخشى قىلىش ئارقىلىق نام - ئاتاققا ئېرىشىش، مال - دۇنيا ئارقىلىق نام - ئاتاققا ئېرىشكەندىن ئارتۇقتۇر. پادىشاھلارنىڭ خىزمىتىدە يۈرگىنىڭدە ھەرقانچە دۇنيادار (باي)

بولۇپ كەتسەڭمۇ، ئۆزۈڭنى نامرات كۆرسەتكىن. كۆرمىدىڭمۇ، قوي قاچانكى ئورۇق بولسا، ھېچكىمنىڭ ئۆلتۈرگۈسى كەلمەيدۇ. سېمىز بولسا، ھەممە كىشىنىڭ ئۆلتۈرگۈسى كېلىدۇ. پۇل - دۇنيا تايماق ئۈچۈن پادىشاھنى ساتما. پادىشاھلار ئۈچۈن خىزمەت قىلىش سەرمايە سالغانغا باراۋەردۇر. پايدا ئەل-ۋەتتە قىلغان خىزمىتىڭ ئارقىلىق ھاسىل بولىدۇ. شۇڭا ھەقلىق پايدىنى دېسەڭ، سەرمايەڭنى قولۇڭدىن چىقىرىپ قويما. سەرمايە ئورنىدىلا بولسا، پايدىدىن ئۈمىد باردۇر. ئەگەر سەرمايە قولدىن كەتسە، پايدىغا ئېرىشكىلى بولماس. مال - دۇنيا ھېرىسمەنلىكى ھالدا بولماقلىقنىڭ نشانىسىدۇر. ئەلۋەتتە، ھەر قانداق كىشى نام - ھوقۇقىدىن پايدىلىنىپ مال - دۇنيا غەملەشنىڭ كويىدا بولىدىكەن، ئۇ پاتلا ھالدا بولىدۇ. شۇڭا مال - دۇنيا غەملەشمۇ ئۆز يولىدا - ھەقىلىق پوسۇندا بولغىنى تۈزۈك. كىمكى خەلقنىڭ تىلى مېنى يامان دېيىشتىن باغلانسۇن، دەيدىكەن، ئۇ ھالدا شۇ كىشى خەلقنىڭ ھەقىقىتى تولۇق ئادا قىلىشى، يەنى خەلقنىڭ ماختىشىغا ئېرىشمەكچى بولغان ھەرقانداق ئادەم ئالدى بىلەن خەلقنىڭ خىزمىتىنى ياخشى قىلىشى كېرەك.

ۋاقتىكى، پادىشاھنىڭ خىزمىتىدە ئەتىۋارلىنىپ مەرتىۋە تاپساڭ، پادىشاھنىڭ ھەقىقىگە ھەرگىز خىيانەت قىلما. خىيانەت بەتبەختلىكنىڭ ئالامىتىدۇر. دەرھەقىقەت، ئۆزىنى ئەتىۋارلاپ مەرتىۋىگە ئېرىشتۈرگەن كىشىگە، يەنى خوجىسىغا خىيانەت قىلىش خۇدايتائالا ئاتا قىلغان بەخت - تەلىپنى قاچۇرۇۋەتكەن بىلەن باراۋەردۇر. شۇنىڭ ئۈچۈنكى، ئۆزۈڭنى ئەتىۋارلاپ مەرتىۋىگە ئېرىشتۈرگۈچىنىڭ ھەقىقىدە ھەرگىزمۇ يامانلىق قىلما.

ھېكايەت:

گەمىر فەزلۇن ئەبۇس - سەۋاد ئەبۇل - بەشەرنى باش

قوماندان قىلىپ رۇڭ ۋىلايىتىگە بۇيرۇغانىدى. ئەبۇل - بەشەر؟
— تازىبىستان كىرىمگۈچە بارمايمەن. چۈنكى ياز پەسلىدە
رۇئنىڭ ئاب - ھاۋاسى تولىمۇ ياماندۇر، — دەيدى. بۇ خۇسۇس
تا، يەنى رۇتقا بېرىش - بارماسلىق مەسلىسىدە تولا جېدەل
تالاش - تارتىشلار بولدى.

فەزلۇن:

— نېمە ئۈچۈن ئۆزۈڭگە مۇنچىۋالا ئىشەنچ قىلىسەن؟
كىشى ھەرگىز بىئەجەل ئۆلمەيدۇ، — دەيدى.

ئەبۇل - بەشەر دەيدىكى:

ئەي پادىشاھ، سەن ئىيتقاندىك ھېچكىم ئەجەل يەتمىگۈچە
ياز پەسلىدە رۇتقا بارماس.

ھەرقاچان ئاقىۋىتىنى ئويلاپ ئىش قىل. دوست ۋە دۈشمەن.
ئىڭ ئىشلىرىدىن غايىلى بولما. تاكى دوستلىرىڭغا مەنپەئەت،
دۈشمەنلىرىڭگە زەرەر يەتكۈزمەكنىڭ كويىدا بول. ئۇلۇغلىقىنىڭ
ئوبىدىنى دوست بىلەن دۈشمەنگە پەرقلىق مۇئامىلە قىلىشتۇر.
ئۇلۇغ كىشى مېۋىسىز دەرەختەك بولۇپ قالمىغاي. چۈنكى مېۋە
سىز دەرەختىن كىشىگە مەنپەئەت يەتمەس. كىشىگە مەنپەئەتنى
يەتمەيدىغان ئادەم يۈز مىڭ دىنارى بار جوھۇتقا ئوخشايدۇ. كىشى
گە مەنپەئەتنى يەتمەيدىغان ئادەمنىڭ ئېتىبارىمۇ بولمايدۇ. شۇڭا
ئۇنداق ئادەم جوھۇد - ناكەس ھېسابلىنىدۇ. دۇنيا يىغماقلىقىنى
ھەم ئۆزۈڭنىڭ مەنپەئەتى ئۈچۈن ھەم كىشىنى ھاجىتىدىن چىد-
قارماق ئۈچۈن دەپ بىل. ئادەمگەرچىلىك قىلىشنى ئادەملەردىن
قىزغانما. شەرىئەت ئىگىسى سەللەللاھۇ ئەلەيھى ۋەسەللەم (ئاللا-
ھنىڭ رەھمىتى ۋە سالاملىرى ئۇنىڭغا بولسۇن): «ئادەملەرنىڭ
ئەڭ ئوبىدىنى ئادەملەرگە مەنپەئەت يەتكۈزگۈچىدۇر» دېگەن.

شۇنىمۇ بىلگىنىكى، دۆلىتى ئىنتىھاسىغا (ئاخىرىغا) يېتىپ

قالغان كىشىنىڭ خىزمىتىدە بولۇشنى ئارزۇ قىلما. چۈنكى ئۇنداق كىشىنىڭ زاۋالى يېقىنلاپ قالغان بولىدۇ. ئەگەر پادىشاھنىڭ خىزمىتىدە بىر ھالدا تۇرۇشنى خالىساڭ، ئۆزۈڭنى ئەبىباس رەزىيەللاھۇ ئەنھۇنىڭ ئوغلى ئەبدۇللاھقا ئېيتقىنىدەك تۇت. گەبىباس رەزىيەللاھۇ ئەنھۇ (ئاللاھ ئۇنىڭدىن رازى بولغاي!) ئوغلى ئەبدۇللاھقا دەيدىكى: «بىلگىل، ئەي ئوغلۇم، بۇ كىشى، يەنى ئۆمەر رەزىيەللاھۇ ئەنھۇ ھەممە كىشىدىن ساڭا ئىشەنچ قىدلىپ، سېنى قېشىدا تۇرغۇزدى. ئەگەر دۈشمىنىم مەندىن غالىب كەلمسۇن دەسەڭ، بەش خىسلەتنى ئۆزۈڭگە لازىم تۇت. بىرىنچى، [پادىشاھ] سەندىن ھەرگىز يالغاننى ئىشتمىگەي؛ ئىككىنچى، كىشىنىڭ قېشىدا غەيۋەت قىلمىغىن؛ ئۈچىنچى، ئۇنىڭغا، يەنى پادىشاھقا ھېچ ئىشتا خىيانەت قىلمىغىن؛

تۆتىنچى، [پادىشاھنىڭ] پەرمانىغا ھەرگىز خىلاپلىق قىلما؛ بەشىنچى، ئۇنىڭ، يەنى پادىشاھنىڭ سىرلىرىنى ھېچ كىشىگە ئېيتما. بۇ بەش خىسلەت بىلەن مەقسىتىڭگە يېتەلەيسەن.» يەنە بىرى، پادىشاھنىڭ خىزمىتىدە ھەرگىزمۇ سەۋەنلىك سادىر قىلما. ئەگەر سەۋەنلىك سادىر قىلىپ قويساڭ، ئۆزۈڭنى سەۋەنلىك سادىر قىلىپ قويغاندەك كۆرسەتمە. ئىمكانبار بىلمەسلىكىگە سالغىن. پادىشاھ سېنىڭ قەستەن سەۋەنلىك سادىر قىلغىنىڭنى بىلىپ قالمىغاي ھەم ئۇ سەۋەنلىكنى سېنى «بىلمەي قىلدى» دەپ چۈشەنگەي. «بىئەدەپلىك قىلدى»، «پەرمانىمغا بويسۇنمىدى» دېگەندەك گۇمانغا كېلىپ قالمىغاي. چۈنكى ھەر كىم نادانلىقنى گۇناھ ھېسابلىمايدۇ. ئەمما بىئەدەپلىك ۋە پەرمانغا بويسۇنماسلىقنى ئەلۋەتتە گۇناھ ھېسابلايدۇ. پادىشاھنىڭ خىزمىتىدە ھەمىشە تەييار تۇر. گەرچە سېنى

بۇيرۇمىسىمۇ باشقىلارغا بۇيرۇلغان خىزمەتنى ھەم سەن بېجىدۇ.
رىشىنىڭ كويىدا بولغىن. قاچانكى پادىشاھقا كۆرۈنمەكچى بولىدۇ،
ساڭا، بىرەر خىزمەت ئۈستىدە كۆرۈنگىن. ھەرقاچان ھۆزۈرىدا
ھازىر بول. كىمنى چاقىرسا، سېنى كۆرگەي. چۈنكى پادىشاھ
لارنىڭ ھىممىتى ھەمىشە ئۆز خىزمەتكارلىرىنى سىناش بەدىلىگە
يېتىدۇ. خىزمەتكارلار ھەم ئىشەنچكە ئېرىشەلەيدۇ. ئەلۋەتتە،
مەرتىۋەڭ كىچىك ۋاقىتتا رەنج - مۇشەققەت تارتماي تۇرۇپ
ئۇلۇغلۇق مەرتىۋىسىگە يېتەلمەيسەن. كۆرمىدىڭمۇ، نىل ياپىرقى
ئېزىلمىگۈچە نىل (كۆك بويلاق) بولماس!

ياراتقۇچى تەڭرىم پادىشاھلارنى شۇنداق ئاپىرىدە قىلغانكى،
ھەممە ئالەم ئۇنىڭ بەندىلىكىگە موھتاجدۇر. شۇڭا پادىشاھقا
ھەرگىزمۇ ئۆزۈڭنى ئاشۇرۇپ كۆرسەتمە. ئەگەر ئۆزىنى ئاشۇ-
رۇپ كۆرسىتىدىغان كىشى بولسا، ئۇنىڭ گەپ - سۆزلىرىنى
ھەم چەكتىن ئۆتكۈزۈمىگىن. گەرچە قىلغان گەپ - سۆزۈڭ
راست بولسىمۇ، ھەمىشە پادىشاھنىڭ غەزىپىدىن قورققىن. ئىك-
كى ئىشقا ھەرگىز سەل قارىغىلى بولمايدۇ؛ بىرى، پادىشاھنىڭ
سۆزى؛ ئىككىنچىسى، ھۆكۈم ۋە ئاقلارنىڭ نەسىھىتى. ھەر-
قانداق كىشى بۇ ئىككى ئىشقا سەل قارىسا، خار بولغۇسىدۇر.
دېمەك، پادىشاھلارنىڭ خىزمىتىدە بولماقنىڭ شەرتلىرى
يۇقىرىقىلاردۇر. بىلگىنىمچە دېدىم. ھەر كىم ئاڭلىسا ۋە ئەمەل
قىلسا، ئۇنىڭغا خوپتۇر. ناۋادا سەن مۇشۇ دەرىجىدىن ئۆتسەڭ
ياكى بۇنىڭدىن چوڭراق مەرتىۋىگە ئېرىشسەڭ ياكى پادىشاھلارغا
خىزمەتكار ۋە نەۋكەر بولۇشقا ئۇلاشساڭ، ساڭا مەلۇم بولسۇنكى،
ئەمدى بۇنىڭ، يەنى پادىشاھقا نەۋكەر بولماقنىڭ شەرتلىرىنى
بايان قىلاي.

ئوتتۇز سەككىزىنچى باب

پادشاھلارغا نەۋكەر بولماقنىڭ بايانى ①

— ئەي ئوغۇل، ئەگەر پادشاھلارنىڭ نەۋكەرلىرىگە يەتسەڭ، ناۋادا ھال - ئەھۋالنىڭ بۇ خىزمەتكە ئانچە ماس كەلمىسە، نەۋكەرلىك ئىشىنى زىنھار قوبۇل قىلما. چۈنكى ھەرقانداق كىشى پادشاھقا يېقىن خىزمەتكار (مەھرەم) بولىدىكەن، ھەممە ئىشتا كامالەتكە يېتىشى، ئىختىيارلىقى پادشاھنىڭ پەرمانىدا بولۇشى، ئاندىن خۇش چىراي، يەنى ھەر كىم بىلەن مۇلاقات قىلغاندا خۇش مۇئامىلىلىك بولۇشى لازىم. يەنە بىرى، ئەرەبچە ۋە پارىسچىنى بىلىشى، شۇنىڭدەك، ۋاقتى يېتىپ بىرەر خىلۋەت جايدا بىرەر نېمە پۈتۈش ھاجەت بولسا، پۈتەلەيدىغان بولۇشى كېرەك.

نەۋكەر بولغان كىشى ئۆزى شائىر بولمىسىمۇ، شېئىرنى بىلىشى ۋە شېئىرنىڭ ياخشى - يامىنىنى پەرقلەندۈرەلەيدىغان، ئەرەبچە، پارىسچە شېئىرلارنى يادقا بىلىدىغان بولۇشى لازىم. ناۋادا پادشاھقا شائىر ھاجەت بولسا، شائىر ئىزدەپ ئاۋارە بولمىغاي. يەنە تېۋىپلىك ئىلمىنى، نۇجۇم (ئاسترونومىيە) ئىلمىنى ھەم بىلگىي. ناۋادا ئۇشبۇ ئىلىملاردىن سۆز بولسا، تېۋىپ ھەم مۇنەججىم ھازىر بولغۇچە، بۇ ھەقتە بىلگەنلىرىنى دەپ ئولتۇرغاي. شۇندىلا نەۋكەرلىك شەرتىنى بەجا كەلتۈرگەن بولىدۇ.

① مۇندىرىجىدە «پادشاھلارغا كاتىب بولماقنىڭ بايانى، يەنى مەخپىيەتلىكلەرنى پۈتمەك ۋە ئۇنىڭ شەرتلىرى توغرىسىدا بايان» دېيىلگەن.

تۈرلۈك ئىلىملار بويىچە پادشاھتا ھەم ئۇنىڭغا، يەنى نەۋكەرگە قارىتا ئىشەنچ پەيدا بولىدۇ. مايىللىقى كۈچىيىپ بارىدۇ. [نەۋكەر بولغۇچىنىڭ] يەنە غەزەل ئوقۇماق ۋە نەغمە قىلماق تىن ھەم ئاز - تولا خەۋىرى بولغاي. خاس، خىلۋەت ۋاقتىدا سازەندە بولمىغان ئەھۋالدا ئۆزى بىلگەن پەدە بىلەن پادشاھنىڭ ۋاقتىنى خۇش تۇتالايدۇ. بۇنىڭدىن باشقا يەنە ھېكايە - چۆچەك- لەرنى، كۈلۈشمەكلەرنى، يەنى قىزىقارلىق پاراڭ (يۇمۇر) لارنى كۆپ بىلگەي. چۈنكى نەۋكەر بولغۇچى قىزىقارلىق ھېكايە ۋە غارايىب سۆزلەرنى بىلمىسە، نەۋكەرلىك مەرتىۋىسىگە يەتمىگەن ھېسابلىنىدۇ.

[نەۋكەر بولغۇچى] يەنە دامكا - شاھمات ئويۇنلىرىنى بىل- گەي. لېكىن قىمارۋاز بولمىغاي. ئۆز تەبىئىتىچە قىمار ئويناي- دىغان كىشى ھەرگىزمۇ پادشاھلارنىڭ نەۋكەرلىكىگە يارىمايدۇ. يەنە قۇرئان ۋە تەپسىر ئىلمىدىن ھەم بىر نەرسە بىلگەي. شەرھىي ئىلمىدىن ھەم خەۋەردار بولغاي. ناۋادا پادشاھ مەجلىس- سىدە بۇ مەنىلەردىن سۆز بولۇپ قالسا، ئالىملارنى ھازىر قىلد- مەن دەپ ئولتۇرماي، دەرھال جاۋاب بېرىشكە يارىغاي.

[نەۋكەر بولغۇچى] يەنە تارىخ ۋە تەرجىمىھال خاراكتېرىدىكى كىتابلارنى كۆپ ئوقۇغان ھەم پادشاھلارنىڭ خىزمىتىنى قىلغان بولۇشى لازىم. ۋاقتىكى، پادشاھلار ئالدىدا ئىلگىرىكى پادشاھ- لارنىڭ قىلغان ئىشلىرىنى ۋە دېگەن سۆزلىرىنى ئېيتىپ بېرەلەي- دىغان، ئۇنى پادشاھنىڭ كۆڭلىگە ئورنىتالايدىغان بولسۇن. بۇ ئارقىلىق خۇدانىڭ بەندىلىرىگە پادشاھتىن مەنپەئەت يەتكەي! ھەرقانداق بىر ئىلمىنى بىلگەن ياكى تۆگەنگەن بولساڭ، ئەمما شۇ ئىلمىنى ئەمەلدە ئىشلىتىشنى بىلمىسەڭ، ئۇ ھالدا بىلىمىگەنگە باراۋەردۇر.

[نەۋكەر بولغۇچى] يەنە قورقماس، باتۇر بولۇشى لازىم. ۋاقتى كەلگەندە كۈچ - قۇدرىتىنى، باتۇرلۇقىنى كۆرسەتكەي. بىر كىشى ئىككى كىشىگە باراۋەر تۇرالىسا، ئۇ كۈچلۈك، باتۇر سانىلىدۇ. نەۋكەر يەنە شۇنداق بولۇشى كېرەككى، كۈتۈلمىگەندە بىرسى پۇرسەت تېپىپ خىلۋەتتە خوجايىنىغا خىيانەت قىلىش نىيىتىدە بولىدىكەن، دەرھال ئوتتۇرىغا چىقىپ باتۇرلۇق كۆر-سەتكەي. شۇ سەۋەبلىك، يەنى نەۋكەرنىڭ باتۇرلۇقى سەۋەبىدىن خوجايىنىغا زەرەر يەتمىگەي. ئەگەر شۇ باتۇرلۇقى تۈپەيلى، يەنى خوجايىنىنى قۇتۇلدۇرۇش يولىدا ئۆلۈپ كەتسە، ئەلۋەتتە خوجا-يىنى ئاتا قىلغان نېمەتلىرىنىڭ ھەققىنى بەجا كەلتۈرۈپ، ياخشى ئات (نام) بىلەن كەتكەن بولىدۇ. ئۇ ھالدا پەرزەنتلىرى ۋە تاۋابىئاتلىرىنىڭ ھەققىنى بەجا كەلتۈرۈش خوجايىن ئۈچۈن ۋا-جىپ بولىدۇ.

— ئەي ئوغۇل، مېنىڭ بۇ دېگەنلىرىمنىڭ ھەممىسى ياكى مۇتلەق كۆپ قىسمى ئەگەر سېنىڭ ۋۇجۇدۇڭدا بار بولسا، ئۇ ھالدا نەۋكەرلىك ئىشىغا يارايىسەن. ئەمما مېنىڭ دېگەنلىرىمنى بىھۈدە، ئارتۇقچە سۆز دەپ قاراپ، پەقەت نان تېپىپ يېيىش ئۈچۈنلا نەۋكەر بولساڭ، ئۇ نەۋكەرلىك ئەمەس، بەلكى تولىمۇ پەسكەشلىك ۋە بېخىللىقتۇر. ناۋادا نەۋكەر بولماقچى بولساڭ، ئالدى بىلەن نەۋكەرلىكنىڭ تەدبىرىنى - شەرتىنى ئادا قىل. ئۇ خىزمەت، يەنى نەۋكەرلىك سېنىڭ قولۇڭدا ئۇۋاللىققا قالمىغاي. يەنە ھەم سەن شۇ خىزمەتتە ھازىر بولساڭ، خوجايىنىڭنىڭ ھالىدىن غاپىل بولما. ھەممىشە خىزمىتىڭگە پۇختا بولغايسىن. پادىشاھنىڭ مەجلىسىدە، ئۇنىڭ، يەنى پادىشاھنىڭ خاس چۆرىلىد-رىگە كۆز سالما. ئەگەر ساقى ساڭا شاراب تۇتسا، ساقىغا ھەم تىكىلىپ قارىما. پادىشاھنىڭ كۆڭلىگە ساڭا نىسبەتەن ئۆزگىچە

خىيال چۈشۈپ قالمىغاي. ھەرقانداق چاغدا ئۆزۈڭنى ياخشى ساقلا. تاكى قازى ئەبدۇل - مەلىكىنىڭ ھالىغا چۈشۈپ قالمىغايەن.

ھېكايەت:

ئاڭلىشىمچە، قازى ئەبدۇل - مەلىك شارابخۇمار كىشى ئىدى. ئۇ ئۇشبۇ سەۋەبتىن مەنسىپىدىن چۈشۈپ قالغانىدى. بىر كۈنى مەئمۇن خەلىپە شاراب مەجلىسىدە ساقىغا: «ئەبدۇل - مەلىككە شاراب تۇتقىل» دەپ بۇيرىدى. ساقى شاراب تۇتتى. ئەبدۇل - مەلىك شارابنى ئېلىۋاتقان چاغدا ساقىغا تىكىلىپ قارىدى ۋە بىر كۆزىنى يۇمۇپ ساقىغا ئىشارەت قىلدى. مەئمۇن خەلىپە ئۇنى كۆرۈپ قالدى. قازى چاندۇرماسلىق ئۈچۈن يۇمغان كۆزىنى يۇمۇپ تۇرۇۋەردى. بىر سائەتتىن كېيىن خەلىپە: — كۆزۈڭگە نېمە بولدى؟ — دەپ سورىدى.

قازى دېدىكى:

— ئەي ئەمرۇل - مۆمىننىن (مۇسۇلمانلار ئەمىرى)، ھېچ بىلىمدىم، نېمە بولدىكىن، كۆزۈم تۇرۇپلا يۇمۇلۇپ قالدى. شۇندىن كېيىن تاكى مەئمۇن خەلىپە ھايات ۋاقتىدا، يەنى مەئمۇن خەلىپە ئالەمدىن ئۆتكەنگە قەدەر ئاشۇ گۇماننى خەلىپەنىڭ كۆڭلىدىن كۆتۈرۈۋېتىش كويىدا قازى شۇ بىر كۆزىنى زادىلا ئاچمىدى.

شۇنى بىلگىنىكى، پادىشاھقا يېقىن بولغان كىشىنىڭ يۇقىرىدا مەن بايان قىلغاندەك ھۈنەرلىرى بولغاي، شۇندىلا پادىشاھنىڭ يېقىنلىرىدىن بولۇشقا يارايدۇ. ۋەسسالام!

ئوتتۇز توققۇزىنچى باب

مۇنشىيلىق (كاتىپلىق) ۋە ئۇنىڭ شەرتلىرىنىڭ بايانى

— ئەي ئوغۇل، ئەگەر مۇنشىي (كاتىپ) بولساڭ، ئالدى بىلەن سۆزگە قادىر (مۇكەممەل) ۋە خۇش خەت بولغايىسەن. خەت قىلىشقا كامىل بولاي دېسەڭ، كۆپ خەت يېزىشنى، يەنى خەت يېزىش مەشىقىنى ئۆزۈڭگە ئادەت قىلغىن.

ھېكايەت:

ئاڭلىشىمچە، ئىسمائىل ئىناد دەپتەرگە ھەر كۈنى بىر نېمە-لەرنى پۈتۈپ ئولتۇرىدىكەن. ئۇ كاتىپلارغا بۇنى چۈشەندۈرۈپ: «مەن شەنبە كۈنى بولسىلا خەتنى خاتا يېزىپ قويمىمەن، بۇنىڭ سەۋەبى ئازنا كۈنى بىر كۈن خەت يازمىغانلىقىمنىڭ تەسىرىدىن. دۇر» دەيدىكەن.

— ئەي ئوغۇل، ھەمىشە بىر نېمە پۈتۈش (يېزىش) بىلەن مەشغۇل بولغىن. ئەمما ھەر دائىم ئازادە (ئېنىق) يېزىلغان، مەزمۇنى ئاسان خەتلەرنى كۆرۈۋەرمە. بىر - بىرىگە ئېلىشاڭغۇ، يەنى بىر - بىرىگە كىرىشتۈرۈپ يېزىلغان، مەنىسى چوڭقۇر سۆزلەرنى كۆپرەك كۆر. ئەرز ياكى نامە (خەت) لەرنى مەنىسى كۆپ، ئەمما ئاز سۆز بىلەن ئادا قىلالايسەن.

نەزمە:

سۆزنى ئانداغ سۆزلەگىل چىقسۇن كۆڭۈل گىردابىدىن،

نامە ئانداغ قىللىكى پۇر مەئنىيۇ لەفز مۇخەسسەر.
 پۈتكەن (يازغان) نامەڭنى ياخشى ئىما - ئىشارەت، ئايەت
 ۋە ھەدىس بىلەن زىننەتلە. ئەمما پارسچە بىلمەيدىغان كىشىلەرگە
 پارسچە نامە پۈتۈپ يۈرمە، خۇشياقمايدۇ. خۇسۇسەن، پارسچىنى
 بىلمەيدىغان دىيارلاردا پارسچە ياكى گەرەبچە نامە پۈتمەك بىلەن
 مەشغۇل بولساڭ، ئۆزۈڭنىمۇ، ئۆزگىنىمۇ قىيناپ قويسەن.
 بەرھەق، گەرەب تىلى سەجئى (نەزمىي شەكىلدە يېزىلغان ئەسەر)
 يېزىشقا تولىمۇ مۇۋاپىق كېلىدۇ. ئەمما پارسچە نامىلەردە سەجئى
 كەلتۈرۈش ئانچە مۇۋاپىق ئەمەس.

ھەربىر سۆزنى ئېيتقاندا چوڭقۇر مەنىلىك سۆزلەرنى ئىش-
 لەتكەن ھەم مەنىلىك سۆزلەرنى [مىسال] قىلىپ سۆزلە. سۆ-
 زۇڭنى مەنىسى كۆپ، ئەمما ئىخچام تىل بىلەن ئىپادىلە. كاتىپ
 بولغان كىشى چوقۇمكى، يېزىقچىلىقنىڭ، كاتىپلىقنىڭ سىرلە-
 رىنى ياخشى بىلىشى، ھەربىر سۆزنىڭ مەنىسى، مەخپىي
 ئىما - ئىشارەتلىرىدىن ئەلۋەتتە تولۇق خەۋەردار بولۇشى كې-
 رەك.

ھېكايەت:

ئاڭلىشىمچە، سۇلتان مەھمۇد غەزەنەۋى باغدات خەلىپىسىگە
 نامە پۈتۈپ: «سەمەرقەند ۋىلايىتىنى ماڭا بەرگىن ۋە مېنىڭ نا-
 مىمغا خۇتبە ئوقۇتۇپ چار سالدۇرغىن. [بۇنىڭ بەدىلىگە] مەنمۇ
 ئۆزگە ۋىلايەتلەرنى ساڭا بېرىپ، سېنىڭ نامىڭغا خۇتبە ئوقۇتۇپ
 يارىلىق چۈشۈرەي. بولمىسا، جەڭ بىلەن، تىغ بىلەن ۋە لەشكەر
 بىلەن ئالىمەن» دەپ ئەلچى ئەۋەتتى. خەلىپە دەيدىكى:
 «ئاللاھنىڭ قۇدرىتى بىلەنكى، ئىسلام دىنىدىكى يۇرتلار
 ئىچىدە سەمەرقەندتىن تىنچ، خەلقى ئىنئائەتمەن يۇرت يوقتۇر.
 ئاللاھ ئۆز پاناھىدا ساقلىغاي! مەن شۇنداق بىر ئىش قىلايىكى،

ئەگەر سەن مېنىڭ پەرمانىمدىن چىقىپ سەمەرقەندكە قەست (ھۇ-جۇم) قىلساڭ، پۈتۈن ئالەمنى سېنىڭ ئۈستۈڭدە تەۋرىتىدەن» .

سۇلتان مەھمۇد بۇ سۆزدىن غەزەپلىنىپ ئەلچىگە: «خەلىپىگە ئېيتقىن. مەن سەندىن كەم كىشى ئەمەسمەن. مېنىڭ سېنىڭ بىلەن بۇ جەڭنى قىلىش كۆڭلۈمگە چۈشۈپتۇ. مانا ھازىرلا ئاتلاندىم. مەن پىل بىلەن لەشكەر تارتىپ بېرىپ، باغداتنى پىللارنىڭ ئايغىدا ۋەيران قىلىپ، تۇپرىقىنى پىللارغا يۈكلەپ غەزەپىنىگە كەلتۈرىمەن» دېدى.

ئەلچى بېرىپ بۇ پەرماننى يەتكۈزدى. نەچچە مۇددەتتىن كېيىن قايتىپ كېلىپ سۇلتان مەھمۇدتىن كۆرۈنۈش قىلماقنى تىلىدى. سۇلتان ئولتۇرۇپ، غۇلاملارنى سەپ - سەپ تۇرغۇ-زۇپ، مەست پىللارنى قاتار قىلىپ، لەشكەرلىرىنىڭ سەپلىرىنى تۈزەپ بولۇپ، ئاندىن ئەلچىگە كۆرۈنۈش قىلدى. ئەلچى كىرىپ:

«ئەسىرۇل - مۆئمىنن دېدىكى، نامەڭنى ئوقۇدۇم. جاۋابى ئۇشبۇدۇركى، بۇ نامىگە پۈتۈپ ئەۋەتتىم» دېدى دەپ بىر دەستە قەغەزگە پۈتۈلگەن، مۆھۈر بېسىلغان نامىنى سۇلتاننىڭ ئالدىغا قويدى.

ئەبۇ نەسىر دىۋان بەگلىرىنىڭ ئۇلۇغى ئىدى. قول سۈنۈپ نامىنى ئېچىپ ئوقۇدى. نامىنىڭ بېشىغا «بىسىمىللاھىر - رەھىم - نىر - رەھىم» دېگەن ئىبارە، كېيىنكى ئۈچ قۇرغا «ال م، ال م، ال م» دېگەن ھەرپلەر، نامىنىڭ ئاخىرىغا «ئەلھەمدۇلىللاھى رەب - جىل - ئالەمىن ۋەسەسەلاۋاتۇ ۋەسەسەلامۇ ئەلا رەسۇلىھى مۇھەممەد - دىن ۋە ئالىھى ۋە ئەسھابىھى ئەجەئىن» (جېمى ھەمدۇ سانا ئالەملەرنىڭ پەرۋەردىگارى ئاللاغا خاستۇر، رەھمەت ۋە تىنچلىق

ئاللاھنىڭ ئەلچىسى مۇھەممەدكە ۋە ئۇنىڭ ئائىلە-تاۋابىئات ۋە ساھابىلىرىنىڭ ھەممىسىگە بولسۇن!) دېگەن ئايەت پۈتۈلگەندى. باشقا ھېچنېمە دېمىگەندى.

سۇلتان مەھمۇد كاتىپلارنى يىغىپ:

«بۇ سۆزنىڭ مەنىسى نېمىدۇ؟ بۇنىڭدىكى ئىما - ئىشارەتلەر نېمىدىن بېشارەت بېرىدىكەن» دەپ، بۇ سۆزنىڭ ئەندىشىسىدە ھەيران قالدى. قۇرئاندىكى مۇشۇ ئۈچ ھەرپ بىلەن كەلگەنلىكى ئايەتلەرنى بىر - بىرلەپ ئوقۇپ چىقتى ۋە تەپسىر قىلدى. ھېچ جاۋابى مەلۇم بولمىدى.

خاجە ئەبۇبەكرى قەھىستانىنىڭ يىگىتلىك ۋاقتى ئىدى. بۇ چاغقىچە ئۆلىمالار ئارىسىدا يۇقىرىراق مەرتىۋىگە ئېرىشەلمىگەندى. [نامە ئەھۋالدىن] خەۋەر تېپىپ، بۇ مەرىكىگە كېلىپ سۇلتانغا دېدىكى:

— ئەي سۇلتانى ئالەم، ۋاقتىكى، ھەزرەتلىرى سىياسەت قىلىپ «پىللارغا دەستىمەن. ۋەيران قىلىپ باغداتنىڭ تۈپىرىدىن قىنى پىللارغا يۈكلەپ غەزەينىگە كەلتۈرمەن» دېگەن ئىدىلە. بۇنىڭغا قارىتا خەلىپە نامىسىدە ئاۋۋال «ئەلىق، لام، مەم» نى پۈتۈپتۇ. بۇنىڭ مەنىسى «ئەلەم تەرە كەيفە فەئەلە رەببۇكە بئەسس-ھابىل - فىئىل» (پەرۋەردىگارنىڭ فىل ئىگىلىرىنى قانداق قىلغانلىقىنى كۆرمىدىڭمۇ؟^①) دېگەن ئايەتنى بىلدۈرىدۇ.

خاجە ئەبۇبەكرى قەھىستانى بۇ سۆزنى دېگەندىن كېيىن سۇلتان مەھمۇدنىڭ ھالى باشقىچە بولۇپ، خېلى ۋاقتىقىچە ھو-شىدىن كەتتى. ۋاقتىكى ھوشغا كەلدى ۋە قاتتىق يىغلىدى. ئاندىن ئۆزىلەر ئېيتىپ، نىيىتىدىن ياندى. ئەبۇبەكرى قەھىس-

① «قۇرئان كەرىم» (ئۇيغۇرچە تەرجىمىسى). مىللەتلەر نەشرىياتى، سۈرە فىل، بىرىنچى ئايەت.

ئانغا تون كىيدۈرۈپ، ئىنئام - ئېھسانلار قىلىپ ئۆلىمالار ئارىسىدا يۇقىرى ئورۇن بەردى. ئەبۇبەكرى قەھىستانى ئەنە شۇ بىر سۆزى بىلەن ئۇلۇغلۇق دەرىجىسىنى تاپتى.

ھېكايەت:

ئاڭلىشىمچە، سامانىيلار زامانىدا ئەبۇئەلى سەمجۇر نىشاپۇر - دا تۇرۇۋاتقاندا كىشىلەرگە: «خۇراساننىڭ قوماندانى ۋە ئەمرى مەندۇرمەن» دەيدىكەن. ئەمما ھەرگىزمۇ سامانىي پادىشاھنىڭ دەرگاھىغا بارمايدىكەن. بۇ سامانىيلارنىڭ ئاخىرقى ۋاقتى بو - لۇپ، كۈچ - قۇدرىتى ئاجىز، ئەبۇ ئەلىنى كۈچ بىلەن قولغا كەلتۈرۈش ئىمكانىيىتى بولمىغاچقا، سامانىيلار پادىشاھلىقى ئۇ - نىڭ ئىسمىغا خۇتبە ئوقۇتۇپ چار سالدۇرۇش ۋە ھەدىيە بېرىش يولى بىلەنلا ئۇنى تۇتۇپ تۇرغانىدى.

ئەبدۇلجەببار جورجانى ئىلىمىدە توشقان كىشى بولۇپ، جور - جاننىڭ خاتىبى ئىدى. ئەبۇئەلى ئۇنىڭغا مۇنشىلىقنى بېرىپ، ئۆز قېشىغا توختاتتى. ھېچ ئىشنى ئۇنىڭ مەسلىھەتسىز قىلماس ئىدى. چۈنكى ئەبدۇلجەببار ناھايىتى ئالىم ۋە پەزىلەتلىك، ھەر - قانداق ئىشقا يېتىشلىك كىشى ئىدى. ئەھمەد رافىئە ھەم سامانىي پادىشاھنىڭ ئالدىدا ئىدى. ئۇمۇ پەزىلەتلىك، ئالىم ۋە ھۆرمەتكە سازاۋەر كىشى ئىدى. ماۋەرائۇننەھرنىڭ باشقۇرۇلۇشى ئۇنىڭ بۇيرۇقىدا ئىدى. ئەبۇئەھمەد رافىئە بىلەن ئەبدۇلجەببارنىڭ ئارى - لىرىدا خېلى بۇرۇندىنلا غايىبانە دوستلۇق ۋە ئاغىنىدارچىلىق رىشتىسى بار ئىدى. ئۆزئارا پەزىلەتلىرىنى ھۆرمەتلىشىپ، بىر - بىرىنى دوست تۇتۇپ، كىتاب - خەت ئەۋەتىشىپ يۈرۈشەت - تى. ۋەزىر بىر كۈنى پادىشاھقا:

— ئەگەر ئەبدۇلجەببار جورجانى ئەبۇ ئەلىنىڭ كاتىبى بول - مىغىنىدا ئىدى، ئەبۇ ئەلىنى ئاسانلا قولغا كەلتۈرگىلى بولاتتى.

ئەمەلىيەتتە، ئەبۇئەلىنىڭ سىزگە بولغان بويۇنتاۋلىقى ئەبەدۈلجەبىر چارنىڭ مەسلىھىتى بىلەندۇر. ئەبۇئەلىگە «ئەگەر سەن مېنىڭ ئىتائىتىمدە بولساڭ، بۇ نامە ساڭا يەتكەن زامان ئەبەدۈلجەبىرنىڭ بېشىنى كېسىپ، توۋرىغا سېلىپ، مەزكۇر نامىنى ئاپارغان ئەبەدۈلجەبىر ماڭا ئەۋەتىپ بەر. ماڭا مەلۇمكى، سەندىن كۆرۈلگەن ھەممە بىئەدەپلىكلەر ئەبەدۈلجەبىرنىڭ مەسلىھىتى بىلەن يۈز بەرگەندۇر. ئەگەر بۇ ئىشنى قىلمىساڭ، مەن ئۆزۈم ئۆستۈڭگە [لەشكەر تارتىپ] بارىمەن. جەڭگە تەييار بولغىن» دېگەن مەز-

مۇندا نامە ئەۋەتەيلى، — دېدى ھەم تەدبىر كۆرسىتىپ: — بۇ نامىنى ئەھمەد رافىئۇ پۈتمىسۇن. ئەھمەد رافىئۇ ئەبەدۈلجەبىرنىڭ دوستى. بۇ ئەھۋالنى بىلسە، ئەبەدۈلجەبىرغا كەشى ئەۋەتىپ، ئەبەدۈلجەبىرنى قاچۇرۇۋېتىشى مۇمكىن، — دېدى. ئەمما خۇراسان ئەمرى ئەھمەد رافىئۇنى چاقىرتىپ: — ئەبۇل ئەلىغە مۇنداق مەزمۇندا نامە پۈتكىن. ۋاقتىكى، نامىنى پۈتۈپ بولغاندا سېنى ئۈچ كېچە - كۈندۈز بۇ ئۆيدىن چىققىلى قويمايمەن ۋە سېنىڭ قېشىڭغا كىشى كەلتۈرمەيمەن، چۈنكى ئەبەدۈلجەبىر سېنىڭ دوستۇڭدۇر. ناۋادا ئۇنى قولغا چۈشۈرەلمىسەم، بۇ ئىشنى سېنى قىلغان، دەپ بىلىمەن، — دېدى.

ئەھمەد ھېچ ئىلاج قىلالىدى. يىغلاشتىن باشقا چارىمۇ تاپالمىدى. ئۇ ئۆز - ئۆزىگە: «مەن بۇ كىشىگە كاتىپ بولمىسام بوپتىمەن. مېنىڭ پەزىلەتلىك ۋە ئالىم دوستۇم مەن پۈتكەن نامە سەۋەبىدىن ئۆلۈپ كەتمىسە بولاتتى. بۇ ئىشقا ھېچبىر تەدبىر تاپالمىدىم» دەپ، ئاخىرى يوشۇرۇن بەلگە ئارقىلىق مەقسىتىنى بىلدۈرۈش خىيالىغا كەلدى. ئۇ ئۆز - ئۆزىگە: «مەن كۆرسەتكەن بەلگە — ئىشارەتنى ئۇ يا بىلەر، يا بىلمەس. بۇ سىرنىڭ تېگىگە

يا يېتىر، يا يەتمەس. قانداقلا بولمىسۇن، مۇشۇنداق بەلگە، ئىمما - ئىشارەت ئارقىلىق بولسىمۇ، دوستلۇق شەرتىنى بەجا كەلتۈرگەيمەن» دەپ نامىنى پۈتتى. نامىنىڭ بىر بۇرجىكىگە بىر «ا» (ئەلىق) تارتتى. يەنە بىر بۇرجىكىگە بىر «ن» (نۇن) ھەرپىنى يېزىپ، نامىنى خۇراسان ئەمرىگە بەردى. ھېچكىم نامە ئۈستىدىكى «ئەلىق» بىلەن «نۇن» نى كۆرمىدى. نامىگە مۆھۈر بېسىپ ياساۋۇلغا تاپشۇردى. ياساۋۇلنى ھەم بۇ سىرلاردىن، يەنى نامە مەزمۇنىدىن ۋاقىپلاندۇرمىدى. پەقەتلا:

— بۇ نامىنى ئايرىپ ئەبۇئەلىگە بەرگىن. ئۇ ساڭا ھەرقانداق نېمىنى بەرسە ئېلىپ بۇ يەرگە كەلتۈرگىن، — دېدى. ئەھمەدنى ئۈچ كېچە - كۈندۈز شۇ ئۆيدە ئولتۇرغۇزۇپ، ئاندىن كېيىن ئۆيىگە قايتقىلى رۇخسەت بەردى.

قاچانكى، ياساۋۇل نىشاپۇرغا كېلىپ نامىنى ئەبۇئەلىگە تاپشۇردى. ئەبۇئەلى نامىنى ئېلىپ كۆزىگە سۈرتتى ۋە بۇسە قىلدى. خۇراسان ئەمرىنىڭ سەھەت - سالامەتلىكىنى سوردى. ئەبۇلجەبار ئەبۇئەلىنىڭ ئالدىدا ئولتۇراتتى. نامىنى ئۇنىڭغا بېرىپ:

— نامىنى ئاچقىن. نېمە يارلىق بۇيرۇپتۇ، ئوقۇغىن. پەرماندا تۇرۇپتىمەن، — دېدى. ئەبۇلجەبار نامىنى قولغا ئالدى ۋە سەپىلىپ قارىدى. نامىنى ئاچماستىن ئىلگىرى نامە-نىڭ بىر تەرىپىگە «ئەلىق» ۋە يەنە بىر تەرىپىگە «نۇن» نىڭ پۈتۈلگەنلىكىنى كۆردى. دەرھال «ئەن يەقتۇلۇ» (ئۇلار ئۆلتۈر-مەكچى) دېگەن ئايەت ئېسىگە كەلدى. «نامە مېنى ئۆلتۈرۈش توغرىسىدا پۈتۈلۈپتۇ» دەپ مۇلاھىزە قىلىپ، نامىنى يەرگە قويدى ۋە بۇرنىنى تۇتۇپ، بۇرنۇم قاناپ كەتتى، يۈيۈپ كېلەي دېگەن بولۇپ قوپۇپ تاشقىرى چىقتى. شۇ چىققانچە قېچىپ

ئۆزىنى چەتكە ئالدى. سارايدىكىلەر بىر سائەتچە ساقلاپ تۇرۇپ-
رۇشتى. ئاخىرى ئەبۇئەلى:

— نەگە باردىكىن، ئەبدۇلجەببارنى چاقىرىپ كېلىڭلار، —
دېدى. ھەرقانچە ئىزدەپمۇ ئۇنى تاپالمىدى. ئەبدۇلجەببار ئانغا
مىنمەي پىيادە چىقىپ كەتكەنىدى. ئۇنىڭ نەگە كەتكەنلىكىنى
ھېچ كىشى بىلمەيتتى. ئەبۇئەلى باشقا بىر كىشىنى چاقىرىپ
نامىنى بەردى. ئۇ كىشى نامىنى شۇ ياساۋۇلنىڭ ھۇزۇرىدا (ئال-
دىدا) ئېچىپ ئوقۇدى. ۋاقتىكى، نامە مەزمۇنى مەلۇم بولدى.
ھەممەيلەن ئەبدۇلجەببارنىڭ بۇ نامە مەزمۇنىنى قانداق بىلگەنلى-
كىنى ئۇقالمىي ھەيران قېلىشتى. ئەبۇئەلى بولسا، ئۇنىڭ قې-
چىپ كەتكەنلىكىدىن خۇشال بولدى. ئەمما ياساۋۇلنىڭ ھۇزۇرى-
دا ئاچچىقلانغان بولۇپ، «ھەركىم ئەبدۇلجەببار توغرىسىدا خەۋەر
بەرسە، شاھانە ئىنئام قىلىمەن» دەپ جارى سالدۇردى. ئەبدۇلجەب-
بار بولسا، ئەبۇئەلىگە ئۆزىنىڭ يوشۇرۇنۇۋالغان جايىنى ئېيتىپ
«مەن پالانى يەردە تۇرىۋاتمەن» دەپ خەۋەر يەتكۈزدى. ئەبۇئەلى
بۇ ئىشتىن ھېسابسىز شادمان بولۇپ، خۇدايتائالاغا شۈكرى -
سانالار ئېيتتى ۋە خەۋەر ئېلىپ كەلگەن كىشىگە:

— ئۇ شۇ يەردە يوشۇرۇنۇپ تۇرسۇن، — دەپ بۇيرۇدى.
نەچچە كۈن ئۆتتى. ياساۋۇلغا نۇرغۇن ئىنئام - ئېھسان ۋە
سەرۋاپاي تارتۇق قىلىپ: «... ئەھۋال ئۇشبۇ تەرىقىدە بولدى.
مېنىڭ بۇ ئىشتىن ھېچ خەۋىرىم يوق. بۇنىڭغا ياساۋۇل گۇۋاھ-
تۇر» دېگەن مەزمۇندە نامە پۈتۈپ، ياساۋۇلنى يولغا سالدى.
ياساۋۇل نامىنى خۇراسان ئەمرىگە يەتكۈزدى. خۇراسان ئەمرى
ئەھۋالدىن خەۋەر تېپىپ: «مەن ئۇنى ئەپۇ قىلدىم ۋە گۇناھىدىن
ئۆتتۈم. بۇ بېشارەتنى قانداق بىلگەنلىكىنى ماڭا ئېيتىپ بەرسىلا
بولدى» دەپ ئەپۇنامە پۈتتى. ئەھمەد رافىئە شۇ يەردە ھازىر

ئىدى. ئۇ:

— مېنىڭ گۇناھىمدىن ئۆتسىڭىز ۋە ئەپۇ قىلسىڭىز، بۇ سىرلارنى مەن ئېيتاي، — دېدى.

خۇراسان ئەمرى:

— گۇناھىڭدىن ئۆتتۈم. سېنى ئۆز پاناھىمغا ئالدىم، —

دېدى.

ئاندىن كېيىن، ئەھمەد رافىئە قىلغان ئىما - ئىشارەتنى بايان قىلدى. خۇراسان ئەمرى ئەبدۇلجەببارنى ئەپۇ قىلىپ:

«شۇ نامىنى ماڭا ئەۋەتكىن. مەن نامە ئۈستىدىكى ئىما - ئىشارەتنى كۆرۈپ باقاي» دەپ نامە ئەۋەتتى ۋە نامىنى ئەكەلدۈرۈپ كۆردى. نامە ئەھمەد رافىئە ئېيتقانداك ئىدى. ھەممە ئادەم بۇ ئىككى بۇزۇكنىڭ بۇ قاتارلىق پەزىلەت ۋە ھۈنەرلىرىدىن ھەيران قېلىشىپ، ھېسابسىز شادمان بولۇشتى.

كاتىپلىق شەرتلىرىدىن بىرى شۇكى، — ئەي ئوغۇل، مادا- مىكى پادىشاھلارغا مۇلازىم بولساڭ، تېز پەم، ئەستە تۇتۇش ئىقتىدارىڭ يۇقىرى ۋە ئويلاپ پىكىر قىلىدىغان بولغىن. ھەممە ئىشنى يادىڭغا كەلتۈرۈپ يۈر. ساڭا بۇيرۇلغان ئىشلارنى ئۇنتۇپ قالما. ئەھلى دىۋاننىڭ ھال - ئەھۋالىدىن ئاگاھ بول. ئۆز ئارا مۇناسىۋەتتە قائىدە - يوسۇنغا دىققەت قىل. كۆرۈنۈشتە ۋەزىرىنىڭ ئەھۋالىنى كۆزىتىپ يۈرگىنىڭنى بىلدۈرۈپ قويما. لېكىن ئاس- ئىرتتىن ھەممە ئىشلاردىن ئاگاھ بولۇپ يۈر. يەنە ھېساب ئىش- لىرىغا پۇختا بول. ئىلىم ئۆگىنىشتىن، مۇئامىلە ئىشلىرىدىن، نامە پۈتمەكتىن ھەر ۋاقىت خالىي بولمىغىن. بۇلارنىڭ ھەممىسى كاتىپلار ئۈچۈن ھۈنەردۇر. كاتىپ ئۈچۈن يەنە ئەڭ ئۇلۇغ ھۈنەر تىلىنى چىڭ تۇتماق ۋە نېمەت ئىگىسىنىڭ، يەنى پادىشاھنىڭ سىرلىرىنى ساقلىماقتۇر. مۇھىم ئىشلارنى پادىشاھنىڭ ئېسىگە

سېلىپ تۇرۇش كېرەك. ئەمما بىھۇدە سۆزلىمىگەن خويىنۇر،
ھەر خىل شەكىلدىكى خەتلەرنى يېزىشقا كامىل بول. ھەر
تۈرلۈك خەت كۆرسەڭ، بىلگىنىكى، شۇ خەت ئارقىلىق خەت
ئىگىسىنىڭ ئىسمىگە باھا بەرگىلى بولىدۇ. لېكىن يازغان خەت
لىرىڭنى ئالدىراپ بىرسىگە كۆرسەتمىگەن. ئەمما يالغانچىلىق
بىلەن مەشھۇر بولماي دەسەڭ، دورامچىلىقنى ئۆگەنمە. چۈنكى
دورامچىلىق يامان ئاتاققا سەۋەب بولغۇچى ئەسكى ئىشتۇر. شۇ
تۈپەيلى، يەنى دورامچىلىق سەۋەبىدىن پادىشاھنىڭمۇ ساڭا بولغان
ئىشەنچى سۇسلاپ كېتىدۇ. باشقىلارنىڭ ھەم ساختىپەزلىك قىل-
لىپ، دوراپ، سېنىڭ نامىڭدا خەت پۈتۈشىدىنمۇ ھەزەر ئەيلە.
ھەر قەھىر ۋە پېقىر كىشىلەر ئۈچۈن نۆۋىتى كەلگەندە بىرەر
ئىشقا ياراپ قالار ياكى بىرەر مەنپەئەتنى يېتىپ قالار دېگەن
ئۈمىدە باشقىلارنىڭ خېتىنى ھەم دوراپ يېزىپ بېرىپ يۈرمە.
ئەگەر شۇنداق قىلىش توغرا كەلسىمۇ، سەندىن گۇمان قىلغۇدەك
ئورۇن قويما. بولۇپمۇ پازىل، ئالىم ۋە كاتىپلار ئالدىدا دورام-
چىلىق قىلىشتىن ساقلان. بولمىسا ئۇلارنىڭ سەندىن ئىشەنچى
كۆتۈرۈلۈپ كېتىدۇ.

ھېكايەت:

ئاڭلىشىمچە، رەببۇ ئىبىن مەزھەرى ساھىب خاننىڭ مۇنىشى-
بى، ئۇلۇغ كىشى ئىدى. ئەمما تولا چاغلاردا دوراپ خەت قىلىدى-
كەن. بۇ خەۋەر ساھىب خاننىڭ قۇلقىغا يېتىپتۇ. ساھىب خان
بۇ ئىش تۈپەيلى تەڭلىككە قايتۇ. ئۇنىڭ ئىسمى ۋە پەزىلەت،
ھۈنىرى سەۋەبلىك ئۇنى ھالەك (بىر ياقلىق) قىلغىلى كۆزى
قىيىماپتۇ ۋە ياكى ئۆزىگە ھەم بۇ سۆزنى ئېيتالماپتۇ. ساھىب
خان بۇ ئىشنى قايسى يول بىلەن بىر تەرەپ قىلىش ئۈستىدە كۆپ
ئويلىنىپتۇ. شۇ كۈنلەردە ساھىب خان كېسەل بولۇپ قايتۇ.

ھەممە ئادەم ئۇنى كۆرگىلى كەپتۇ. شۇ قاتاردا رەببىم ئىبنى مەزھەرىمۇ كۆرگىلى كىرىپ:

— بىرەر نەرسە ئىچەمسىز؟ — دەپ سوراپتۇ.

ساھىب خان:

— پالانى شەرىپەتنى ئىچكۈم كېلىۋاتىدۇ، — دەپتۇ.

رەببىم مەزھەرى يەنە:

— كۆڭلىڭىز قانداق غىزاغا تارتىدۇ؟ — دەپ سوراپتۇ.

ساھىب خان:

— سەن قىلغان تاماققا. چۈنكى سېنىڭ دورامچىلىقىڭنىڭ

ئىزاسى، يەنى خىجالەتچىلىكى ماڭا غىزا بولىۋاتىدۇ، — دەپ جاۋاب بېرىپتۇ.

رەببىم مەزھەرى ساھىب خاننىڭ بۇ ئەھۋاللاردىن خەۋەردار

ئىكەنلىكىنى بىلىپ، شۇئان:

— ئەي پادىشاھ، سىزنىڭ مەن ئۈچۈن بۇ سىرلارنى ئاشكارا

قىلمىغانلىقىڭىزنىڭ ھۆرمىتىدىن بولسىمۇ، مۇنداق بولمىغۇر ئىشلارنى ئەمدى ھەرگىز قىلمايمەن، — دەپتۇ.

ساھىب خان:

— ئەگەر ئېيتقىنىڭ بويىچە مۇندىن كېيىن ئۇنداق قىلىم.

سالڭ، ئىلگىرى قىلغانلىرىڭنى ئەپۇ قىلدىم، — دەپتۇ.

بەس، بىلگىنىكم، دورامچىلىق چوڭ ئىشتۇر. ئۇنىڭدىن

پەرھىز قىلماق كېرەك.

— بىلگىل، — ئەي ئوغۇل، ھەر كەسىپ، ھەر ھۈنەر

بىلەن شۇغۇللانساڭ، شۇ ئىشنى ئۆز ئىقتىدارىڭغا تايىنىپ ھەقد.

دىغا يەتكۈزۈپ قىل. سەن قىلغان شۇ كەسىپ، ھۈنەردە باشقىلار

ئالدىڭغا ئۆتەلمىسۇن.

مەن ھەر بابتا مۇناسىپ سۆزلەرنى قىلىشقا تىرىشىم. ب.

راق، گەپ ئۇزارغانسېرى مەقسەت يىراقتا قالىدۇ. شۇنداقسىمۇ دېمەكچى بولغانلىرىمنى ئېيتماي قويمىدىم. بەس، ھەر تۈرلۈك ھال - ئەھۋال ۋە ئىشلارنى ئوخشىمىغان يوللار ئارقىلىق ساڭا ئېيتتىم. ئەگەر قوبۇل قىلىشقا بىلەن ئىشتەسەڭ، ئۇنىڭدىن تولا ئىشلارنى ۋۇجۇدقا چىقىرايلى. مەلۇمكى، بىر چىراغ بىلەن نۇرغۇن چىراغلارنى ياندۇرغىلى بولىدۇ. ئەگەر خۇدايى تەبارەك ۋە تائالا سېنى مۇنشىلىقتىن ۋەزىرلىككە يەتكۈزسە، ئۇنىڭ شەرتى - لىرىنى كۆڭلۈڭدە ساقلاپ، ئەمەلدە كۆرسەتكەيسەن. تا ئۇنىڭغا لازىملىق، يەنى ۋەزىر بېجىرىشكە تېگىشلىك ئىشلارنى تولۇق بىلەن ئادا قىلالايدىغان دەرىجىگە يەتكەيسەن! سېنىڭ قىلغان ئىشلىرىڭدا نۇقسان يول تاپالمىغاي، يەنى ھەربىر ئىشنىڭدا كەم - چىلىك كۆرۈلمىگەي. خۇدايى تەبارەك ۋە تائالا سەندىن ۋە سېنىڭ قىلغان ئىشلىرىڭدىن رازى بولغاي!

قىرىقنچى باب

ۋەزىر بولماقنىڭ شەرتلىرىنىڭ بايانى

— ئەي ئوغۇل، ئەگەر ۋەزىرلىك مەرتىۋىسىگە ئېرىشەلەرسەڭ، ئالدى بىلەن ۋەزىرلىكنىڭ ئىشى - ئەمەللىرىنى ھەممە ھېساب ئىلمىنى ياخشى بىل ۋە ئوبدان ئۆگەن. ھەممە ئىشلاردا پادىشاھقا راستچىل بول. نېمەت ئىگىسىگە، يەنى پادىشاھقا ئىزدىساپ بىلەن مۇئامىلە قىل. ھەدىسىلا ئۆزۈڭنىڭ كۆمىچىگە چوڭ تارتما. شەخسىيەتسىز بول. [بىرەرسى] ساڭا سوۋغا - سالام بەرسە، ئالدىراپ ئالما. مەلۇم مەقسەت - مۇددىئاسى بولمىسا، ھېچكىم ساڭا بىكارغا سوۋغا بەرمەيدۇ. [سوۋغىنى قوبۇل قىل. دىڭمۇ] دەسلىمىدە ھېچ ئىش بولمىغىنى بىلەن، ھامان ئۇنىڭ سورىقى بولىدۇ. بەس، ھەر ۋاقىت پادىشاھنىڭ ھوقۇق ۋە ھۆر-مىتىنى ياخشى ساقلا. ئەگەر ئۆزۈڭ يېمەكچى بولساڭ، ئىككى قولۇڭدا يېگىن. تا بوغۇزۇڭغا تۇرۇپ قالمىغاي، يەنى ئىككىنى ئۆزۈڭ يېگەندە، بىرنى باشقىلارغا بەر. ئەمما ئەمەلدارلارنىڭ ئىلكىنى (پۇت - قولىنى) بىر يولى چۈشەپ قويما. شۇنى بىل. گىنكى، كاۋاپنى ئوتتىن يىراق تۇتسا، خام قالىدۇ؛ بەك يېقىن تۇتسا، كۆيۈپ كېتىدۇ. بىر پۇلنى ئۆزگىگە بەرمىگۈچە، ئون پۇلنى ئۆزۈڭ يېيەلمەيسەن. شۇڭا باشقىلارنىمۇ مەلۇم نەپكە ئېرىشتۈر. ئاندىن ئۆزۈڭ يېگىن. ناۋادا باشقىلار سەندىن ھېچبىر نەپكە ئېرىشەلمىسە، ئۇ ھالدا يېگەنلىرىڭنى يوشۇرۇپ قالالماي. سەن. ئۇلار ھامان نېمەت ئىگىسىگە، يەنى پادىشاھقا دەپ قويدى.

دۇ. شۇڭا ھەرقاچان پادشاھ ئۈچۈنمۇ، لەشكەر ۋە پۇقرالار ئۈچۈنمۇ ناھايىتى گىنساپلىق بولغىن. ئازغىنە ۋە ئەزىزىيەت نەرسىلەر ئۈچۈن ئۆزۈڭگە يامان نامنى يۈكلىۋالما. چىشقا كىرىدۇ ۋالغان گۆشنى ئېلىپ يېگىنىڭ بىلەنمۇ قورساققا پايدىسى يوق. يەنى چىشنىڭ ئارىسىدىكى گۆش بىلەن قورساق توپمايدۇ. دېمەك چىمەنكى، كىچىككەنە نەرسىنى دەپ لەشكەرلەرنى ۋە پۇقرالارنى ئۆزۈڭگە دۈشمەن قىلىۋالما. ئەگەر يېتەرلىك مال - دۇنيا جەم - ئىي قىلماقنى ئارزۇ قىلساڭ، ۋەيرانە جايلارنى ئاۋات قىلغىن. تازا (پاك)، ھېسابسىز ۋە ئارزۇ قىلغىنىڭدىنمۇ كۆپ مال - دۇنياغا ئېرىشەلەيسەن. خۇدايتائالانىڭ بەندىلىرىنىڭ تىرىكچىلىكى ئۈچۈنمۇ يول ئېچىپ بەرگەن بولسىن.

ھېكايەت:

ئاڭلىشىمچە، پادشاھلاردىن بىرى ۋەزىرىنى ئەمىلىدىن قال - دۇرۇپ، باشقا بىرىنى ۋەزىر قىلىش خىيالدا بوپتۇ ۋە ۋەزىرگە: — ۋەزىرلىكنىڭ ئورنىغا ساڭا بىر كەنت بېرەي، ئۆز خەل - قىڭ بىلەن شۇ يەردە ياشىغىن، — دەپتۇ. ۋەزىر:

— ماڭا نېمەت ۋە مال - مۈلۈك لازىم ئەمەس. مەندە بارلىكى نەرسىنىڭ ھەممىسىنى پادشاھقا تۇتتۇم. مېنىڭ ئاۋات يەرگە خاھىشىم يوقتۇر. ئەگەر ئىلتىپات قىلماقچى بولسىلا، ماڭا ۋەيرانە بىر جايىنى بەرگەيلا. مەن ئۇ يەرنى ئاۋات قىلىپ، يەنى گۈللەندۈرۈپ، شۇ يەردە تۇراي، — دەپتۇ. پادشاھ شۇئان پەرمان قىلىپ:

— ۋەيرانە يەردىن قانچىلىكىنى خالىسا، شۇنچىلىك بېرىڭ - لار، — دەپتۇ. خاس خادىملار ھەممە يەرنى ئىزدەپ پادشاھلىققا تەئەللۇق پۈتۈن زېمىن ئىچىدىن ھېچقانداق ۋەيرانە كەنت ياكى جايىنى تاپالماپتۇ. ئۇلار قايتىپ كېلىپ پادشاھقا:

— ھېچقانداق ۋەيرانە جايىنى تاپالمىدۇق، — دەپ مەلۇم قىپتۇ. ۋەزىر شۇ جايدا ھازىر ئىكەن. ئۇ پادىشاھقا:
— ئەي پادىشاھ، بىلىمەن. مەن ياشقۇرغان، مېنىڭ ھوقۇ-
قۇم جارى بولغانلىكى يەرلەردە ھېچقانداق ۋەيرانچىلىق، يەنى
ۋەيرانە جاي يوقتۇر. ئەمدىلىكتە مەندىن بۇ مەنەسپنى ئېلىۋې-
لىپ، باشقا بىرىگە بەرمەكچى بولمىۋاتىدىلا. ناۋادا شۇنداق قىلسى-
لا، مەن ئاۋات قىلغاندەك يەنە ئاۋاتلىق بولارمۇ؟ — دەپتۇ.
پادىشاھ بۇ سۆزدىن ھەممە ئەھۋالنى چۈشىنىپتۇ. شۇنىڭ بىلەن
ئۆزرە ئېيتىپ، تون - سەرۋاپاي ئىنتام قىلىپ، ۋەزىرلىكنى يەنە
ئۇنىڭغا بېرىپتۇ.

مەقسەت شۇكى، ۋەزىرلىك ئىشىدا ئىمارەت بىنا قىلماق،
يۇرتنى ئاۋات قىلماق، يەنى گۈللەندۈرمەك ۋە دەردمەنلەرنىڭ
دەردىگە يەتمەك قاتارلىقلاردا تولا تىرىشچانلىق كۆرسەت. تا خالا-
يىق ئارا تىلىڭ ئۇزۇن بولىدۇ. تۇرمۇشۇڭ ۋە ھېمىسىز ۋە خاتىر-
جەم ئۆتىدۇ. ئەگەر لەشكەرلەر ئارىسىدا تەشكىلسىزلىك ۋە ئەن-
سىزچىلىك كۆرۈلسە، بۇ ياخشى ئەمەس. بۇنداق ئەھۋالدا پادى-
شاھ بەرگەن ئەمەلدارلىق كىيىمىنى كۆرسىتىپ يۈرمە. بولمىسا
ئىشلىرىڭ تەتۈرسىچە نەتىجە بېرىپ قالىدۇ. ئىمكان بار پادى-
شاھنى لەشكەرلەرگە ۋە پۇقرالارغا ياخشىلىق قىلىشقا، يەنى
ياخشى مۇئامىلىدە بولۇشقا تەرغىب قىلغىن. چۈنكى پادىشاھنىڭ
سەلتەنتىنىڭ مۇقىم ۋە بەرقارار (مۇستەھكەم) بولمىقى لەش-
كەرلەر بىلەندۇر. سەھرانىڭ ئاۋات بولمىقى دېھقان بىلەندۇر.
ھەمىشە ئىمارەت قىلىش، يۇرتنى گۈللەندۈرۈش يولىدا تىرىشچان-
لىق كۆرسەت.

شۇنى بىلگىنكى، جاھاندارلىق، يەنى جاھاننى ئىدارە قىلىش
لەشكەر بىلەن بولىدۇ. لەشكەرنى ئوبدان تۇتۇش زەر (ئالتۇن)

بىلەن بولىدۇ. زەر (ئالتۇن) مەملىكەتنىڭ ئاۋاتلىقى بىلەن
ھاسىل بولىدۇ. [مەملىكەتنىڭ] ئاۋاتلىقى ئادالەت بىلەن ئەل
باشقۇرۇشتىن ھاسىل بولىدۇ. بەس، ئەدل - ئادالەت بىلەن ئەل
سورىماقتىن ھەرگىز غاپىل بولما. ناۋادا خاتىرجەم ۋە دىيانەتلىك
بولساڭمۇ، ھەر ۋاقىت پادىشاھتىن قورق. چۈنكى ۋەزىرنىڭ
پادىشاھتىن قورقىمى ئۆزگىلەرگە نىسبەتەن تېخىمۇ ۋاجىپتۇر.
شۇڭا ۋەزىر پادىشاھتىن ئۆزگىلەرگە قارىغاندا بەكرەك قورققاي!
ھەتتا پادىشاھ كىچىك ياشلىق، يەنى پادىشاھزادە بولسىمۇ، ئۇنى
كىچىك سانمىغىن. چۈنكى ئۆردەكنىڭ چۈجىسىگە سۇ ئۇزۇشنى
ئۆگىتىش ھاجەت ئەمەس. دېمەك، بىرنەچچە زامان ئۆتمەيلا سې-
نىڭ ياخشىلىق ۋە يامانلىقىڭنى ئاڭلايدۇ - بىلىپ بولىدۇ. ئەمما
پادىشاھزادە بالاغەتكە يەتكەن — چوڭ بولغاندىمۇ ئىككى ھالدىن
تاشقىرى بولماس: يا دانا بولىدۇ ۋە يا نادان. ئەگەر دانا بولسا،
ياخشى ئاماللار بىلەن سېنىڭ قولىڭنى ئەمەلدىن قىسقا قىلىدۇ؛
نادان بولسا، يامان ئاماللار (ۋاستىلەر) بىلەن سېنى مەنەپىتىن
قالدۇرىدۇ. ھەر ھالدا دانا كىشىدىن (دانا پادىشاھتىن) چۈش-
نىش ھاسىل قىلىپ بولسىمۇ جېنىڭنى قۇتۇلدۇرۇپ قالالايسەن.
ئەمما نادان كىشىدىن (نادان پادىشاھتىن) تۈرلۈك چارە - ئامال-
لارنى قىلغىنىڭ بىلەنمۇ جېنىڭنى قۇتۇلدۇرۇپ قالالمايسەن.
بۇنىڭدىن باشقا، پادىشاھ ھەرقانداق يەردە بولسا، ئۇنىڭ
قېشىدا بىللە بولغىن. پادىشاھنى تەنھا تاشلاپ قويمىغىن. دۈش-
مەنلىرىڭ سېنىڭ يوقۇڭدا پۇرسەت تېپىپ، سېنى يامان دەپ،
يەنى سېنىڭ يامان گېپىڭنى قىلىپ، پادىشاھنىڭ كۆڭلىدە ساڭا
نىسبەتەن گۇمان پەيدا قىلىپ قويمىغاي. نېمەت ئىگىسىنىڭ،
يەنى پادىشاھنىڭ ھال - ئەھۋالىنى دائىم سوراپ ۋە ئاڭلاپ
تۇرۇشتىن غاپىل بولما. ھەرقاچان ئۇنىڭ (پادىشاھنىڭ) قېشىدا

سېنىڭ كۆز - قوللىرىڭ بولسۇن. تا بولۇنغان ھەرقانداق گەپ - سۆزلەردىن خەۋەردار بولالايسەن. يەنە بىرى، دۈشمىنىڭ - نىڭ مال - مۈلكىدىن خۇددى ئۆز پادىشاھىڭنىڭ مال - مۈلكىدىن ئاگاھ بولغانغا ئوخشاش ئاگاھ بولغايەن.

ھېكايەت:

ئاڭلىشىمچە، فەخرۇددەۋلەنىڭ زامانىدا ساھىب ئىسمائىل ئۇنىڭغا، يەنى فەخرۇد دەۋلەگە ۋەزىر ئىدى. ساھىب ئىسمائىل پادىشاھنىڭ ھۇزۇرىغا ئىككى كۈن كەلمىدى. دىۋانخانىدىمۇ ئولتۇرمىدى. ياساۋۇل فەخرۇددەۋلەگە: «ئىككى كۈن بولدى، ساھىب ئىسمائىل ھېچ كىشىنى كىرگىلى قويمىدى. ئۆيدە يالغۇز ئولتۇرارىمىش» دەپ خەۋەر قىلدى. پادىشاھ: «ئەي ساھىب ئىسمائىل، بۇ ئىشىڭىزدىن مەن تەڭلىكتە قالدىم. ناۋادا بۇ مەملەكەتتە ياكى باشقا بىر يەردە بىرەر ئىشقا مەشغۇللۇقىڭىز بار بولسا، ماڭا ئېيتىشىڭىز، مەن ئۇنىڭ مەسلىھىتىنى قىلسام ۋە يا مەندىن سىزنى خاپا قىلىدىغان بىرەر سۆز ئېيتىلغانلىقىنى ئىشتىكەن بولسىڭىز، ئۇنى ماڭا مەلۇم قىلىشىڭىز، ئۇنىڭ ئۆزىنى ئېيتسام بولماسمىدى» دەپ ياساۋۇلدىن گەپ ئېيتىپ بەردى. ساھىب ياساۋۇلدىن بۇ سۆزلەرنى ئىشتىپ: «خۇدا ئۆز پانانىدا ساقلىمىسۇن! پادىشاھ بەندىسى توغرىسىدا تەڭلىكتە قالسا، قانداق بولىدۇ؟! مەملىكەت ئىشى ھەم ئۆز نىزامىدا مۇستەھكەم تۇرۇپتۇ. پادىشاھ سائادەت ۋە بەختيارلىق ئىچىدە خۇشال - خۇرام ھەم خاتىرجەم ئۆز مەشغۇللۇقى بىلەن بولغاي. پېقىرنىڭ بۇ دىلتەڭلىكىم، يەنى كۆڭۈلىڭىزنىڭ پات پۇرسەتتە كۆتۈرۈلۈپ كەتكۈسىدۇر» دېدى ۋە ئۈچىنچى كۈنى كېلىپ فەخرۇددەۋلەگە كۆرۈنۈش قىلىپ ئۆز ئورنىدا ئولتۇردى. فەخرۇد دەۋلە ساھىبى:

تىن:

— ئۇ كۆڭۈلسىزلىكنىڭ سەۋەبى نېمە ئىدى؟ — دەپ سورىدى. ساھىب جاۋاب بېرىپ:

— كاشغەردىن خەۋەرچىم ماڭا خەت ئەۋەتتىتۇ. ئۇ خېتىدە: «پالانى كۈنى خاقان پالانى ھەربىي ئەمەلدارنىڭ قېشىدا بىر سۆز دېگەندى. مەن ئۇنتۇپ قاپتىمەن. ئۇ نېمە سۆز بولغىتى؟» دەپتۇ. شۇ سەۋەبتىن مېنىڭ ھېچ خۇشاللىقىم قالمىدى، كۆڭلۈم پەقەتلا ئارامدا بولمىدى. شۇنداق، خاقان كاشغەردە بىر سۆز دېگەن بولسا، مەن بۇ يەردە تۇرۇپ نېمە دېگەنلىكىنى قانداقمۇ بىلىي؟! مانا بۈگۈن خەۋەرچىم خاقاننىڭ شۇ كۈنى نېمە دېگەنلىكىنى ۋە شۇ سۆزنىڭ ئېسىگە كەلگەنلىكىنى ئېيتىپ خەت ئەۋەتتىتۇ. شۇ ۋەجىدىن خۇشال بولدۇم. كۆڭلۈم ئارامغا چۈشتى، — دېدى.

— ئەي ئوغۇل، بىلىشنىڭ لازىمدۇركى، ھەممە ئالەم پادىشاھلىرىنىڭ ئەھۋالىدىن ئاگاھ بولغايىسەن ۋە ئۆز پادىشاھىڭنى ئۆزگە پادىشاھلار ئەھۋالىدىن خەۋەردار قىلىپ تۇرغايىسەن. تاكى پادىشاھ دوست - دۈشمەنلىرىنىڭ ھال - ئەھۋالىنى بىلىپ تۇرغاي. شۇنداق قىلساڭ سېنىڭ ھەممە ئىشلاردا ئەستايىدىل ئىكەنلىكىڭ پادىشاھقا ھەم مەلۇم بولىدۇ.

خوش، ھەرقانداق بىر ئادەمنى بىرەر ئەمەلگە قويماقچى بولساڭ، ئۆز لايىقىدىكى ئىشقا قويغىن ۋە ئۇنىڭ خاراكتېرىنى ياخشى چۈشەن. مال - دۇنيانى كۆپەيتىش تەمەسسىدە يۇرتنى جاھىل - نادانلارغا تاشلاپ قويما. شۇنىڭدەك نامرات كىشىنى ئاقىللار قىلىشقا تېگىشلىك ئىش - ئەمەللەرگە بۇيرۇما. چۈنكى نامرات كىشى شاخ - يوپۇرماقسىز قۇرۇق دەرەخكە ئوخشايدۇ. ئۇ ئۆزى ئاۋۋال شاخ - يوپۇرماققا ئىگە بولماي تۇرۇپ، يەنە بىرىنى شاخ - يوپۇرماققا ئىگە قىلالمايدۇ. ناۋادا زىرائەتكە،

قوغۇنغا سۇ بەرمەكچى بولساڭ، ئەگەر شۇ زىرائەتنىڭ، قوغۇننىڭ ئوربىكى نەمرەك بولسا، سۇ زىرائەتكە، زىرائەتنىڭ يىلتىزىغا پات بارىدۇ. ئەگەر ئورەك قۇرۇق بولسا ياكى سۇ كىرمىگەن بولسا، سۇ ئاۋۋال ئورەككە سىڭىپ، ئورەك سۇغا قانغاندىن كېيىن، ئاندىن زىرائەتكە يېتىدۇ. گەپنىڭ قىسقىسى، ئەمەل دەل ئەنە شۇنداق سۇ كىرمىگەن قۇرۇق ئورەككە ئوخشاشتۇر. ئۇ ئاۋۋال ئۆزىنىڭ قانات - قۇيرۇقىنى تەڭشەپ بولۇپ، ئاندىن باشقا بىرىنىڭ ئۇچۇشىغا يول بېرىدۇ. ئومۇمەن، سېنىڭ پەرىمانىڭغا خىلاپلىق قىلىپ ئۆز كۆمىچىگە ئاۋۋال چوغ تارتىدىغان، يەنى ئۆز ئىشىنى ئالدىنقى ئورۇنغا قويىدىغان كىشىگە ئەمەل بەرمىگەن!

ھېكايەت:

ئاڭلىشىمچە، ئەبۇلفەزل خان سۇھەيلى خوجەندىنى سەمەرە قەندىنىڭ ۋەزىرلىكىگە تەيىنلەپ، تون كىمىدۈرۈپ پەرىمان چىقارغانىدى. سۇھەيلى خوجەندى يولغا چىقىدىغان كۈنى خوشلاشقىلى پادىشاھنىڭ قېشىغا كەلدى ۋە پادىشاھقا دۇئا قىلىپ، ئامان - ئېسەنلىك تىلەپ دېدىكى:

— ئەي پادىشاھ، سىزنىڭ پەرىمانىڭىزنى ئېلىپ تەيىنلەنگەن ۋەزىپەمنى بېجىرگىلى ماڭغىلىۋاتىمەن. قۇلىڭىزغا بېشارەت بەر - سىڭىز، ئاۋۋال قايسى ئىشنى قانداق پەرىمان بىلەن بېجىرەي ۋە قايسى ئىشلارنى قىلغۇلۇق ۋە قايسى ئىشلارنى قىلمىغۇلۇق، قۇلىقىم پەرىمانىڭىزدا.

ئەبۇلفەزل دېدىكى:

— ئەي سۇھەيلى، نەچچە ۋاقىت ۋە نەچچە زامانغىچە بۇنداق ئەندىشە ۋە ئوي - خىيال ئىچىدە يۈرۈيسەن؟! ئەمدى بىر مەزگىل ساقلاپ تۇرغىن. مەن بۇ ئىش توغرىسىدا ئالدىرىماي ئويلىشىپ

كۆرەي. سېنىڭ بۇ سوئاللىرىڭغا ھازىرلا جاۋاب بەرگۈم يوق.
سۈھەيلى ئۆيىگە قايتتى. ئاندىن پادىشاھ دەرھال: «سۈھەيلى،
مى بىر يىلغىچە ئۆيىدىن چىقمىسۇن. تاكى ئۆز ئورنىدا زىنداندا
تۇرغاندەك تۇرسۇن» دەپ پەرمان چۈشۈردى.

پادىشاھ بىر يىلدىن كېيىن سۈھەيلىنى چاقىرتتى ۋە:

— كۆردۈڭمۇ، مەن ئىككى پەرماننىڭ بىرىنى راست، بىرىدىن
نى يالغان چىقاردىم. مەن ھەر قاچان مەنەسەپ ئىگىلىرىگە خەلققە
مەنپەئەت يەتكۈزىدىغان، ئۆز ۋەزىپىسىنى ئوبدان ئىشلەيدىغان
بولۇشنى ئۆگىتىمەن. مەندىن قانداق ۋە قايسى تەرىقىدىكى ئەخ-
جەقلىقنى كۆردۈڭ؟ مەن خەلقىگە ھەرگىزمۇ بىپەرمانلىق قىل-
مىشنى، يەنى پەرمانغا بويسۇنماسلىقنى ئۆگەتمەيمەن. مېنىڭ
يارلىقىم بىرلا بولىدۇ. خالىسام دەيمەن، خالىسام دېمەيمەن.
مېنىڭ ھېچكىشىدىن قورقۇنچۇم يوقتۇر. بىرەر ئىشنى قىلغاندا
ئاجىزلىق ھەم بوشاڭلىق قىلمايمەن. بۇ ئىشلاردا سەن ماڭا
نەسبەتەن گۇماندا بولغاندەك قىلسەن. پەقەت ئاجىزلارغا قارىتا
شۇنداق گۇماندا بولساڭ بولاتتى. قارىغاندا سەن مېنى باشقىلارغا
تايىنىپ سەلتەنەت سۈرىدۇ، دەپ ئويلاپ قاپسەن. شۇنى بىلگىن-
كى، مەن غەيرىنىڭ كۈچىگە تايىنىپ ئىش بېجىرمەيمەن. مەن
ساڭا ئەمەل بېرىپ ۋەزىپە ئۆتەشكە پەرمان چۈشۈردۈم. سەن
بېرىپ ۋەزىپىگە ئولتۇرغاندىن كېيىن، ھەرگىزمۇ يالغان ھۆكۈم
يۈرگۈزمىگىن. ئەگەر قول ئاستىڭدىكىلەر سېنىڭ پەرمانىڭغا
ئىش قىلمىسا، ئۇلارغا ياخشى ئەدەپ بەرگىن. تاكى ھاياتلىقىڭدا
ھۆكۈمىڭ راۋان يۈرگۈزۈلىدىغان بولسۇن. شۇندىلا كېيىنكىلەر
ھەم ئىلگىرى ئۆتكەن ۋەزىرلەرنىڭ ئىش - ئەمەللىرىنى ئۆزلىرى
ئۈچۈن ئۆرنەك قىلىدىغان بولىدۇ، بەس.

گەپنىڭ خۇلاسىسى شۇكى، ۋەزىر بولغۇچى، بىرى، ھەر

ۋاقت سادىق بولۇپ، يارلىقنى راۋان ۋە قاتتىق ئىجرا قىلىدۇ.
خان، پادىشاھنىڭ ھەرقانداق ھۆكۈمىنى ھەشەمەت ۋە داغدۇغا
بىلەن بەجاندىل ۋە جايى - جايىدا ئىجرا قىلىشقا تەييار تۇرىدىغان
بولغاي. يەنە بىرى، ھاراق ئىچمىگەي، پادىشاھنىڭ ۋەزىرى
ھاراق ئىچمەككە مەشغۇل بولسا، مەملىكەت ئىشىدا سەھۋەنلىك
پەيدا بولىدۇ. خاتىرجەمسىزلىك يۈز بېرىدۇ. شۇنىڭ ئۈچۈنكى،
ۋەزىر بولساڭ، [ئالدى بىلەن] ئۆزۈڭنى ياخشى ساقلا. ھەر
ئىشنى مېنىڭ ئېيتقىنىمدەك قىل. چۈنكى ۋەزىر مەملىكەتنىڭ
پاسىبانىدۇر. پاسىبان چوقۇمكى ھەر ئىشتا قاتتىق قول بولمىقى
كېرەك. تا پاسىبانغا يەنە بىر پاسىبان لازىم بولمىغاي! ناۋادا
ۋەزىرلىكتىن ئۆتۈپ باش قوماندانلىق ياكى پادىشاھلىقنىڭ دەردى
جىسىگە يەتسەڭ، ئۇنىڭ شەرتلىرىنىمۇ ياخشى ئۆگەن ۋە دىلىڭدا
مەھكەم ساقلا. تاكى ئىشلىرىڭ كۈندىن - كۈنگە تەرەققىي تاپقاي.
ۋەسسالام!

قىرىق بىرىنچى باب باش قوماندانلىقنىڭ بايىنى

— بىلگىل، ئەي ئوغۇل، ئەگەر باش قوماندان بولساڭ،
لەشكەرلەرگە ياخشى مۇئامىلىدە بول، ھەم ئۆزۈڭ بىۋاسىتە مەر-
ھەمەت كۆرسەت ھەم پادىشاھ ئارقىلىق ياخشىلىق يەتكۈز. ھەممە-
شە سەگەك بول. لەشكەر تارتماق، سەپ تۈزەمەك ۋە جەڭ قىلماق-
نىڭ يوللىرىنى ياخشى بىلگىن. جەڭ قىلىدىغان ۋە سەپ تۈزىدە-
غان كۈنلەردە ئوڭ ۋە سول تەرەپ لەشكەرلەرگە، لەشكەر باشلىق-
لىرىغا جەڭ قىلىش تەرتىپلىرىنى ئوبدان ئۆگەتكىن. جەڭ ئىش-
لىرىدا جاھان كۆرگەن، ھەممىدىن باھادىر ۋە قوۋمىنىڭ ئوبدانلى-
رىنى لەشكەرنىڭ ئىككى تەرىپىگە تۇرغۇزغىن. لەشكەرنىڭ يۆ-
لەنچۈكى شۇلار بولسۇن. گەرچە دۈشمەن ئاجىز بولسىمۇ، ئاجىز
دەپ سەل قارىغۇچى بولما. جەڭدە ئالدىراقسانلىق ھەم قىلىمە-
غىن. ئالدىراقسانلىق قىلساڭ، لەشكەرنىڭنى نابۇت قىلىسەن.
يەنە قورقۇنچاق ۋە دىلىغۇل بولما. لەشكەرنىڭنى قاچۇرۇپ قويد-
سەن. كۆز - قولاق ئەۋەتىپ دۈشمەن ھالىدىن خەۋەردار بولماق-
تىن ھەر ۋاقىت غايىل بولما. جەڭ ۋاقتىدا لەشكەرنىڭگە خۇش
چىراي، مەردانە كۆرۈنۈش بېرىپ، «دۈشمەن قانچىلىك كىشى
ئىكەن، مەن بىر سائەتتىلا ئۇلارنىڭ روزگارنى كۆككە
سورۇۋېتىمەن!» دېگەندەك گەپلەر بىلەن مەدەت بىر. ئەمما لەش-
كەرنىڭنى بىر يولى، يەنى بىراقلا ھۇجۇمغا بۇيرۇما. توپ - توپ
قىلىپ، ھەر توپنى بىر تۇغ (بايراق) بىلەن ماڭغۇز. ھەر توپقا

بىر باش قوماندان تەيىنلەپ، «ئەي پالانى، سەن بۇ توپنى باشلاپ ھۇجۇمغا ئۆت» دەپ پەرمان قىل. جەڭ قىلىشقا يارىمىغانلارنى ئۆز قېشىڭدا تۇرغۇز. جەڭدە ئالدىدا ماڭغان، پىداكارلىق كۆر-سەتكەن، باش كېسىپ كەلگەن ياكى ئات ئولجا ئېلىپ كەلگەن ۋە ياكى ئالاھىدە خىزمەت كۆرسەتكەنلەرگە تۆھپىسىدىن نەچچە ھەسسە ئاشۇرۇپ تون ۋە ئىنئام بەر. ماڭاشنى زىيادە قىل. بۇنداق چاغدا مال - دۇنيانىڭ كۆزىگە قارىما. مال - دۇنيانى ئاياپ ئولتۇرما. پەس ھىممەتلىكنى ئۆزۈڭگە ئادەت قىلىۋالما. شۇندىلا مەقسىتىڭ تېز ئەمەلگە ئاشىدۇ ھەم لەشكەر سېنىڭ ئارزۇيۇڭغا بېقىپ جەڭ قىلىدۇ. قىلغان ھىممىتىڭگە كۆرە جا-سارەت كۆرسىتىدۇ. غەلبىگە ئېرىشەلەيسەن. ناۋادا مەقسىتىڭگە يېتەلمىگەن، مۇرادىڭ ھاسىل بولمىغان ئەھۋالدىمۇ ئالدىراڭغۇ-لۇق قىلما. ئۆز ئورنىڭنى مەھكەم ساقلا. ئۆزۈڭگە بەك كۈچەپ كەتمە. ئىمكان بار باش قوماندانلارنى رىغبەتلەندۈرۈپ، پۇرسەت تېپىپ جەڭنى داۋاملاشتۇر. تىرىشچانلىق كۆرسەت. ئەمما قاچ-ماقنى ھەرگىزمۇ كۆڭلۈڭگە كەلتۈرمە. ھەرقاچان ئۆلۈمگە ئۆ-زۈڭنى ئاتاپ تۇرغىن. ھەر كىم ئۆزىنى ئۆلۈمگە ئاتاپ تۇرۇپ جەڭ قىلسا، ئۇنداق ئادەمنى ئاسانلىقچە ئورنىدىن تەۋرەتكىلى بولماس. شۇنداق قىلساڭ، باش قوماندانلارنىڭ كامىلى بولالايت-سەن!

نەزمە:

سېپەھسالار لەشكەرى ئولكى بىر لەشكەرشىكەن ئاخىر،
شېكەست ئولغاي ئانىڭدىن نەچچە لەشكەر لەشكەرى ئەندا.
(باش قوماندان شۇنداق بولۇشى كېرەككى، لەشكەرلىرى
ئۇنىڭدىن غەيرەت - شىجائەتكە ئېرىشەلەيدىغان؛ دۈشمەن لەشكە-
رى ئۇنىڭ جاسارىتىدىن ۋەھىمىگە قالىدىغان بولسۇن.)

ئەگەر غەلبە قازانساڭ، قاچقان دۈشمەننىڭ ئارقىسىدىن ھەرگىز قوغلىما. قوغلىماقنىڭ خەۋىپى كۆپتۇر. چۈنكى قوغلاپ بارساڭ نېمە ئىشلارنىڭ يۈز بېرىشىنى ۋە ئاقىۋىتىنىڭ قانداق بولىدىغانلىقىنى بىلىپ بولمايدۇ. ئاتام (ئۇنىڭغا ئاللاھنىڭ رەھمەتلىرى بولغاي!) جەڭ يوللىرىنى، يەنى جەڭ قائىدىلىرىنى ياخشى بىلەتتى. ھەرگىزمۇ قاچقان دۈشمەننىڭ كەينىدىن قوغلىمايتتى. سۇلتان مەھمۇدنىڭ جەڭ قىلىش ئۇسۇلىمۇ شۇنداق ئىكەن. ئۇ: «قاچقان لەشكەر جاندىن توپار. شۇڭا جېنىدىن كەچكەن ھەرقانداق ئادەم بىلەن ئۆچەكەشمىگەن خوپتۇر» دېگەندەكەن. بەس، جەڭدە سەھۋەتلىك كۆرۈلمىگەي دېسەڭ، قاچقاننىڭ كەينىدىن قوغلىما. چۈنكى ئۇدۇل قاچقانى كۆرگىلى بولىدۇ. ئەمما ياندىن چىقىپ قالسىچۇ؟ تاساددىپىلىقتىن خالىي بولماق تەس. ھەممە ئىشنىڭ سەن ئويلىغاندەك بولۇشى ناتايىن. بۇ سۆزلىرىمنى ئېسىڭدىن چىقارغۇچى بولما. ناۋادا جەڭ قىلىدىغان كۈنى تۇرغان جايىڭ ئوبدان بولمىسا مەيلىكى، ئارقاڭدا ئوبدان يەر بولسىمۇ، ھەرگىز قەدىمىڭنى ئارقىغا قويما، يەنى ياخشى يەردە تۇرىمەن، دەپ ئارقاڭغا چېكىنمە. چۈنكى بىر غېرىچ كەينىگە چېكىنسەڭ، لەشكىرىڭ سېنىڭ ھالىڭنى كۆرۈپ قاچىدىغان ئوخشايدۇ، دەپ گۇمان قىلىدۇ. نەدە تۇرغان بولساڭ، شۇ يەردە مەھكەم تۇرۇپ جەڭگە ھازىرلان. بىر قەدەم ئىلگىرى ماڭساڭ، ماڭغىنىكى، بىر غېرىچ كەينىگە قايتما. لەشكىرىڭ سېنىڭ ھەقىقىتىڭدە ھەر ۋاقىت مەردانە تۇرالايدىغان بولسۇن. لەشكەر ئىشىدا سېخىلىقنى كۆپرەك لازىم تۇت. كىيىم - كېچەك ئىنتايىن قىلىپ تۇر. كىيىم ئىنتايىن قىلىش ئىمكانىيىتىڭ بولمىسا، ياخشى سۆز بىلەن بولسىمۇ كۆڭلىنى ئۇت. بىر لوقما نان ۋە بىر پىيالە شارابىنىمۇ لەشكەرسىز يېمە ۋە ئىچمە. نان بىلەن ئالغان كۆڭۈلنى

ئالتۇن - كۈمۈش، كىيىم بىلەن ئالغىلى بولماس. ھەمىشە
لەشكەرنىڭ كۆڭلىنى خۇش تۇتقىن. ئەگەر خالىساڭ لەشكەرنىڭ
سەندىن جېنىنىمۇ ئايىمايدىغان بولسۇن. شۇڭا سەن ناننى، يەنى
يېمەك - ئىچمەكنى ئۇلاردىن ئايىمىغىن. ھەرقانداق ئىش خۇدايە-
تائالانىڭ تەقدىرىگە باغلىقتۇر. ئەمما سەن رەھمەت تەدبىرلىرىدە-
نىڭ شەرتىنى بەجا كەلتۈرگىن. ناۋادا خۇدايتائالا ساڭا ياخشى
رەھمەت قىلىپ، سېنىڭ مەرتىۋەڭنى پادىشاھلىققا يەتكۈزسە،
پادىشاھلىق شەرتلىرىنى ھەم ياخشى ئادا قىلغايىسەن!

قىرىق ئىككىنچى باب پادىشاھلىقنىڭ بايانى

— بىلگىل، ئەي ئوغۇل، پادىشاھلىق مەرتىۋىسىگە يېتەلمەسەڭ، پارسا (خۇداجوي)، تەقۋادار پادىشاھ بولغىن. كۆزۈڭنى ۋە قولىڭنى خەلقنىڭ مەھرەملىرىدىن يىراق تۇتقىن. ھەر ئىش-ئىشقا ئۆز رايىڭچە بولما. ھەممە ئىشلاردا ۋەزىرىڭ بىلەن كېڭەشكىن ھەم مەسلىھىتىگە قۇلاق سال. پادىشاھنىڭ ۋەزىرلىرى دانىشمەن سانىلىدۇ. شۇڭا ئۇ ساڭا دۈشمەن بولمىسىلا، دوستلۇقنى كەم قىلما. ھەرقاچان ئالدىراقسانلىق قىلما، يەنى ئېغىر - بېسىق بول. بىرەر ئىش تۈپەيلى ھەرقانداق جايغا بارساڭ، ئاۋۋال شۇ بارغان يېرىڭنىڭ ئەھۋالىنى ئوبدان كۆزەت. تا ئاخىرىنى كۆرمىگىچە، ئاۋۋىلىغا قاراپ بىر قارارغا كەلمە. ھەر ئىشتا ھۆرمىتىڭنى ساقلا ۋە مادارا قىلىشقا ئادەتلەن. ھەر ئىشنى زۇلۇم ۋە ئادالەتسىزلىك، يەنى ئۆكتەملىك بىلەن بېجىرىشنى ئۆزۈڭگە راۋا كۆرمە. بۇ ھەقتە ھەزرىتى خاجە ھافىز مۇنداق يازغان:

ئاسايىش ئىزدەر ئېرسەڭ ئىككى جەھاندا، ئەي يار،
 دوستۇڭغە قىل مۇرۇۋۇت، دۈشمەنگە قىل مەدارا.
 ھەممە سۆز ۋە ئىشلارغا ئادالەت كۆزى بىلەن قارا. ھەق ۋە ناھەقنى پەرق قىلالايسەن. ۋاقتىكى، پادىشاھ دانىشمەنلىك بىلەن كۆزىنى ئوچۇق تۇتمىسا، ھەق - ناھەق يوللىرى مەلۇم بولماس. ھەمىشە راست سۆزلۈك ۋە كەم كۈلكە بولغىن. قول ئاستىڭدىكىلەر ساڭا يەڭگىللىك قىلىدىغان بولۇپ قالمىسۇن.

ھەكىملەر دەپتۇلاركى: «پادىشاھ ئۈچۈن ھەممىدىن يامان ئىش —
 پۇقرالارنىڭ يەڭگىللىكى ۋە پەرمانىغا بويسۇنماسلىقتۇر.»
 سېنىڭ ئىنئام - ئېھسانلىرىڭ ھەمىشە ھەقىلىق يوسۇندا،
 ئۆز لايىقىدا تۆھپىكارلارغا يېتىپ تۇرسۇن. ئەمما ئۆزۈڭ كەم
 كۆرۈنۈشلۈك بول. ھەرقانداق ئادەم سېنى خالىغانچە كۆرەلمىد.
 سۇن. لەشكىرىڭ ۋە پۇقرالىرىڭغىمۇ سۇلغۇن ھالەتتە كۆرۈنگۈ.
 چى بولما، ھەم ئۆزۈڭنى ھەرقانداق ئەھۋالدا باشقىلاردىن تۆۋەن
 تۇتما. خۇدايتائالانىڭ بەندىلىرىگە رەھىملىك بول. ئەمما بىرە.
 ھىملەرگە بىرەھىم بول. ئەپۇچانلىقنى ئۆزۈڭگە ئادەت قىل.
 لېكىن سىياسەت بىلەن يۇرت سورا. خۇسۇسەن ۋەزىرىڭگە كۆ.
 ئۇل سىرلىرىڭنى ئالدىراپ بىلدۈرۈپ قويما ھەم بىر يولى ئۇنىڭ
 رايىغا ھاجەتمەن بولۇپ قالما. بىرەر كىشىنىڭ ھەققىدە ھەرقانداق
 ىداق بىر سۆزنى قىلسا، ئاڭلا، ئەمما دەرھال ھۆكۈم قىلمىغىن.
 ئەتراپلىق تەكشۈرۈپ، راست - يالغىننى بىلگەندىن كېيىن مۇ.
 ۋاپىق، يەنى زۆرۈر بولسا، ھۆكۈم قىلغىن. ھەرقانداق بىر
 كىشىگە ۋەزىرلىك مەنسىپىنى بەرسەڭ، بارلىق ھوقۇق - مائاشى.
 نى تولۇق - يېتەرلىك بەر. مەملىكەت ئىشلىرىدىن بەزىلىرى
 توختاپ قالمىغاي. ۋەزىرنىڭ ئۇرۇق - تۇغقان ۋە يېقىن - يورۇق.
 لىرىغا ياخشىلىق قىل. ئېھتىياجلىق نەرسىلەر ۋە مائاشتىن
 قىسىلىپ قالمىغاي. ئەمما ۋەزىرنىڭ يېقىن - يورۇق ۋە تۇغقانلىد.
 رىنى ئەمەلدار قىلما. قۇيرۇقنى بىر يوللا مۇشۇكىنىڭ ئالدىغا
 تاشلىمىغان خوپتۇر. چۈنكى ھېچ ۋاقىتتا ۋەزىر بولغان كىشى
 ئۆز يېقىن - يورۇقلىرىغا ئالاقىدار ھېسابنى راستلىق بىلەن
 بېجىرمەيدۇ ھەم سېنىڭ مال - مۈلكۈڭ، يەنى پايدىڭ ئۈچۈن
 ئۆز يېقىنلىرىغا ئازار بېرىشنى خالىمايدۇ. يەنى شۇنى بىلگىنكى،
 ۋەزىرنىڭ قوۋمىدىكىلەر ۋەزىرنىڭ كۈچىگە تايىنىپ، يەنى ۋەزىر -

نىڭ ئەمىلىنى پەش قىلىپ ھېچنېمىدىن قورقمايدىغان، باشقىلاردىن
 نى بوزەك قىلىدىغان بولۇۋالدۇ. شۇڭا ئۇنداقلارنى ئەمەل تۆرىگە
 يېقىن يولاتقۇچى بولما. يەنە بىرى، ئوغرىلارغا رەھىم قىلىمەن.
 خىن، ئۆلتۈرۈشكە تېگىشلىك كىشىنى ئەپۈ قىلما. ئەمما ئېھتىدىن
 يانتچان بول. قىساسكار ئادەملەرگە نىسبەتەن تېخىمۇ ئېھتىياتچان
 بولغان تۈزۈك. چۈنكى ئېھتىياتسىزلىق تۈپەيلى پەيدا بولغان
 جاراھەتتىن ساڭا ھەم ئازاب يېتىپ قېلىشى مۇمكىن. چاكار ۋە
 نەۋكەرلىرىڭگە رەھىم. شەپقەتلىك بول. قويچى ۋە چاكارلىرىڭ
 گويا قويغا ئوخشاشتۇر. قويچى قويلارنىڭ ھالىدىن ياخشى خەۋەر
 ئالمىسا، ھالاك بولىدۇ. ناۋادا بىرەر كىشىگە سەندىن بىرەر ئازار
 يەتكەن بولسا، يەنى سەن بىرەرسىنىڭ كۆڭلىگە ئازار بېرىپ
 قويغان بولساڭ، قايتىلاپ ئۇنىڭغا بەك ئىشىنىپمۇ كەتمە. ھەر-
 قانداق كىشىنى ئۆز لايىقىدا ئىشقا قوي. خىزمەتكارنى بىرەر
 ئىشقا بەند قىلىش ئارقىلىق باشقۇرماق كېرەك. لېكىن ھەرقانداق
 ئىشقا بىر كىشىنى بىرەر ئىشقا قويماقچى بولساڭ، چوڭقۇر ئويلى-
 نىپ، ئۆز لايىقىدىكى ئىشقا قويغىن. ئەمما، شاراب خۇمار
 ئادەمنى خەزىنىدار قىلما. ھەرقانداق ئىشنى شۇ ئىشنى بېجىرىش-
 كە لايىق، بۇيرۇلغان ئىشنىڭ ھۆددىسىدىن چىقالايدىغان كىشىگە
 بۇيرۇماق كېرەك. دېمەك، ھەر ئەمەلگە قارىتا لايىقىدا كىشى
 بولۇشى لازىم. تاكى تەنە قىلغۇچىلار ساڭا قارىتا سېنىڭ ئىش
 تەقسىماتىڭ ئۈستىدە ئېغىز ئاچالمايدىغان، مەملىكەت ئىشىدا
 نۇقسان تاپالمايدىغان بولسۇن. ھەرقانداق ئادەم بۇيرۇلغان ئىشنى
 بىلمىسىمۇ، ھېچ ۋاقىتتا «مەن بىلمەيمەن» دېمەيدۇ. ئەمما ئۆز
 مەنپەئىتى ئۈچۈن شۇ ئىشنى قىلىدۇ. لېكىن ئۇنىڭ قىلغان
 ئىشى ھامان نۇقساندىن خالىي بولمايدۇ. شۇڭا ھەر ئىشنى شۇ
 ئىشنىڭ ھۆددىسىدىن چىقالايدىغان كىشىگە تاپشۇر. ئۇ ھالدا باش

ئاغرىقىدىن قۇتۇلمىسەن. ناۋادا بىرەر چاكىرىغىغا (خىزمەتكارغا) ئىلتىپات كۆرسەتكۈڭ، مەرھەمەت قىلغۇڭ بولسا، قۇدرىتىڭ يېتىشىچە ئۇنىڭغا يېمەك - ئىچمەك ۋە پۇل - مال بېرىپ باي قىلغىن. ئەمما ئەمەلگە بۇيرۇما. مەنسىپ بەزمە. پادىشاھلىق ئىشلىرىغا يولاتما. ئەگەر بىرەرسى سېنىڭ پەرمانىڭنى كۆزىگە ئىلمىسا، ئۇ ھالدا سېنى كۆزىگە ئىلمىغان بولىدۇ. چۈنكى پادىشاھنىڭ راھىتى پەرمانىنى جارى قىلدۇرماق بىلەندۇر. پادىشاھ ئادەمىلىك سۈرەتتە پۇقرالار بىلەن باراۋەر، يەنى ئوخشاش كۆرۈنسىمۇ، لېكىن پادىشاھ ھامان پەرمان چۈشۈرگۈچى؛ پۇقرا-لار بولسا، پەرماننى قوبۇل قىلغۇچىدۇر.

ھېكايەت:

ئاڭلىشىمىچە، سۇلتان مەھمۇدنىڭ بىر خىزمەتكارى بار ئىدى. ئىسمى ئەبۇلفەتھ ئىدى. سۇلتان ئەبۇلفەتھنى نىسا شەھىرىدە گە ھاكىم قىلىپ ئەۋەتتى. ئەبۇلفەتھ نىسا شەھىرىگە بېرىپلا بىر كىشىنى تۇتۇپ تامام مەنسىپنى ئېلىپ تاشلاپ، مال - مۈلكىنى ۋەخپە قىلىپ، ئۆزىنى زىندانغا تاشلىدى. ئۇ كىشى نەچچە مەھەل زىنداندا يېتىپ، بىر مىكرى - ھىيلە بىلەن زىنداندىن چىقىپ غەزنىيىگە كەلدى. بۇ دەل سۇلتاننىڭ دەۋا سورايدىغان كۈنى ئىدى. ئۇ سۇلتاندىن ئادالەت تەلەپ قىلىپ ھاكىمنىڭ ئۈستىدىن شىكايەت قىلدى. سۇلتان مەھمۇد ئۇ كىشىگە نامە يۇتۇپ بەردى. ئۇ كىشى نامىنى ئېلىپ يېنىپ نىسا شەھىرىگە بېرىپ، نامىنى ھاكىمغا بەردى. ھاكىم كۆڭلىدە «ئۇ كىشى مۇندىن كېيىن غەزنىيىگە بارالمايدۇ» دەپ ئويلاپ نامىگە ئەمەل قىلماي، سۇلتاننىڭ پەرمانىنى قوبۇل قىلمىدى. ئۇ كىشى يەنە غەزنىيىگە بېرىپ سۇلتاننىڭ يولىنى توسۇپ تۇردى. سۇلتان ياغدىن يېنىپ چىقىشى بىلەن، ئۇ كىشى يەنە ھاكىمنىڭ ئۈستىدىن شىكايەت

قىلدى. سۇلتان يەنە نامە پۈتۈپ بەردى. ئۇ كىشى: — بىر مەرتىۋە كەلدىم. نامە پۈتۈپ بەردىلە. نامىنى دەيدى. كىمغا كۆرسەتكەندىم، ھاكىم نامىگە ئەمەل قىلمىدى، — سۇلتان ئوڭايىسىزلىنىپ:

— بۇ نامىنى ئېلىپ بار. ئەگەر ئۇ نامىگە ئەمەل قىلمىسا، بېشىڭغا توپا چاچ، — دېدى. ئۇ كىشى ئەجەبلىنىپ: — ئەي پادىشاھ، نامىنى سىلى پۈتۈپ بەرگەن تۇرسىلا، ھاكىم قوبۇل كۆرمىسە، مەن بېشىمغا توپا چاچسام قانداق بولغىنى؟ — دېدى. سۇلتان:

— ئەي خاجە، چاقچاق قىلىپ قويدۇم. ئەگەر ھاكىم مەز-كۈر نامىنى قوبۇل كۆرمىسە، ئەلۋەتتە مېنىڭ بېشىمغا توپا چاچمىقىڭ لازىمدۇر، — دېدى ۋە: — شەھەر چوڭلىرىنى يىغىپ بۇ كىشىنىڭ تامام مال - مۈلكىنى ئېلىپ بېرىپ، ھاكىمنى دارغا ئېسىپ ئۆلتۈرۈڭلار ۋە پادىشاھنىڭ يارلىقىنى ئىشتمىگەننىڭ سازاسى ئۆشۈدۈر، دەپ جاز سېلىڭلار، — دەپ دەرھال نەچچە غۇلامنى بۇيرۇدى. شۇندىن كېيىن يارلىق قوبۇل قىلمايدىغان ئىشقا خاتىمە بېرىلدى. ھېچ كىشىنىڭ كۆڭلىمۇ ئازار يېمەيدىغان بولدى. شۇ بىر سۆز بىلەن ھەممە ئادەم راھەت تاپتى.

ھېكايەت:

ھەزرىتى سۇلتان مەسئۇدنىڭ زامانىدا سۇلتان مەردانىلىك ۋە باھادىرلىق يوللىرىنى قولغا ئېلىپ داڭق چىقارغان بولسىمۇ، لېكىن يۇرت باشقۇرۇش يوللىرىنى ياخشى ئىگىلىمىگەندى. ئۇ ھەر كۈنى كېنىزەكلەر بىلەن ئېشى - ئىشرەتكە مەشغۇل بولاتتى. يۇرت ئىشى بىلەن كارى بولمايتتى. شۇ سەۋەبلىك لەشكەرلەر پەرمان تۇتماس، يەنى پەرمانغا بويسۇنماس بولدى. پۇقرالارنىڭ كۆڭلى قالدى. مۇسۇلمانلارنىڭ ئىبادەت ئىشلىرىمۇ توختاپ قال-

دى. شۇنداق كۈنلەرنىڭ بىرىدە يىراق سەھرادىن بىر خوتۇن كېلىپ، ئادالەت تەلەپ قىلىپ سەھرادىكى ئەمەلدارلارنىڭ ئۈس-تىدىن شىكايەت قىلدى. سۇلتان نامە پۈتۈپ بەردى. ئەمما ھاكىم نامىگە ئەمەل قىلمىدى. ئۇ خوتۇن يەنە كېلىپ سۇلتانغا شىكايەت قىلدى. سۇلتان يەنە نامە پۈتۈپ بەردى. خوتۇن دەيدى:

— ئەي پادىشاھ، ئۆتكەندە بىر نامە پۈتۈپ بەرگەندىكە، ئاپارسام ھاكىم نامە بويىچە ئىش قىلمىدى.

سۇلتان دەيدىكى:

— مەن نامە پۈتۈپ بەردىم. ۋاقتىكى، ئۇ نامىگە بېقىپ ئىش قىلمىسا، مەن قانداق قىلاي؟!

خوتۇن دەيدى:

— ئەي پادىشاھ، يۇرتنى باشقۇرالىسىڭىز تۈزۈك باشقۇرۇڭ، خەلق پەرمانىڭىزنى ئاڭلايدىغان، سىزدىن قورقىدىغان بولسۇن. بولمىسا، باشقا بىرىگە قويۇپ بېرىڭ، ئۇ يۇرتنى سو-راپ پەرمانىنى جارى قىلدۇرغاي. سىز ئەيش - ئىشىرىتىڭىزنى قىلىپ يۈرۈۋېرىڭ. تا خۇدايتائالانىڭ بەندىلىرى سىزنىڭ ھاكىم-لىرىڭىزنىڭ قولىدا ۋەيرانە بولۇپ كەتمىسۇن.

سۇلتان ئۇ خوتۇننىڭ سۆزىدىن تولمۇ خىجىل بولدى ۋە پەرمان چۈشۈرۈپ ئول خوتۇننىڭ دەۋاسىنى ھەل قىلىپ، ھاكىم-نى دارغا ئاستۇرۇپ ئۆلتۈردى. ئۆزى غەپلەت ئۇيقۇسىدىن ئوي-غاندى. شۇندىن كېيىن ھەممە ئادەم خاتىرجەملىككە ئېرىشتى. ھېچكىم سۇلتاننىڭ پەرمانىدىن چىقمايدىغان بولدى.

— بىلگىنىكى، پەرمانى راۋان بولمىغان پادىشاھ، پادىشاھ ھېسابلانمايدۇ. چۈنكى پادىشاھ بىلەن ئۆزگىنىڭ پەرقى پەقەت پەرمان بىلەندۇر. پەرماننى قوبۇل تۇتۇرماق سىياسەت بىلەندۇر. شۇڭا پەرمانىم يۈرۈشكەي ۋە جارى بولغاي دەپسەڭ، سىيا-

سەت يۈرگۈزمەكتەن ھەر ۋاقىت سەھۋەنلىك سادىر قىلىشىمىز.
يەنە بىرى، لەشكەرنى پۇقرادىن ئۈستۈن قويماسا، بولمىسا، مەسلىھەت
كەت ۋەيران بولىدۇ. ئەلۋەتتە، پۇقرالارنىڭ مەسلىھىتى، يەنى
پۇقرالارغا بولغان مۇئامىلە بىلەن لەشكەرنىڭ مەسلىھىتى، يەنى
لەشكەرگە بولغان مۇئامىلە ئوخشاش بولمىقى لازىمدۇر. دېمەك-
چىمەنكى، پادىشاھ ئاپتاپقا (قۇياشقا) ئوخشاش بولۇشى كېرەك.
ئەگەر بەزىسىگە نۇر ئارتۇقراق چۈشسە ۋە بەزىسىگە كەمرەك
چۈشسە، ئۇ قۇياشنىڭ خاراكىتىگە ماس كەلمەيدۇ. شۇڭا پادى-
شاھ بولغۇچى خەلقنى ئەدل - ئادالەت بىلەن باشقۇرغاي، چۈنكى
مەملىكەت خەلق بىلەن ئاۋات بولىدۇ؛ مەنپەئەت ھەم خەلق بىلەن
ھاسىل بولىدۇ. ھەرقاچان مەملىكەت ئىشىدا ئادالەتسىزلىككە
قىلچە يول بەرمىگەن. ئادالەتلىك پادىشاھلارنىڭ ئۆيى —
سەلتەنەتنى ئۇزاق تۇرالايدۇ. ئادالەتسىز پادىشاھلارنىڭ ئۆيى —
سەلتەنەتنى پاتلا غۇلاپ چۈشىدۇ. مەلۇم بولدىكى، ئادالەتنىڭ
مەنىسى ئاۋاتلىقتۇر. ئادالەتسىزلىكنىڭ مەنىسى ۋەيرانلىقتۇر.
ھۆكۈمالار: «پادىشاھ ئادالەتپەرۋەر بولسا، ئالەم گۈللىنىدۇ —
ئاۋات بولىدۇ؛ ئەگەر پادىشاھ ئادالەتسىز - زالىم بولسا، ئالەم
ۋەيران بولىدۇ» دېگەن. خۇداپىئائالانىڭ بەندىلىرىنىڭ دەرد -
ئەلىمىگە قارىتا سۈكۈت قىلما. ھەمىشە خىلۋەتنى دوست تۇتىدۇ.
خان ئىشنى ھەم قىلما. چۈنكى سەن لەشكەردىن ۋە خەلقنىڭ
ئۆزۈڭنى قاقچۇرساڭ، خەلق ۋە لەشكەرمۇ سېنىڭدىن ئۆزىنى
قاقچۇرىدىغان بولۇپ قالىدۇ. لەشكەرنى ۋە خەلقنى ياخشى ۋە
ئوبدان تۇتماقتا سەھۋەنلىك سادىر قىلما. ئەگەر سەھۋەنلىك
سادىر قىلساڭ، ئۆزىڭلەر پۇرسەتتىن پايدىلىنىپ كېتىدۇ. ئەمما
لەشكەرنى بىرلا تائىفە (قەبىلە) دىن تەشكىل قىلغۇچى بولما.
پادىشاھ چوقۇمكى لەشكەرنى ھەر جىنستىن، يەنى ئوخشىمىغان

قەبىلە كىشىلىرىدىن تەشكىل قىلىنقى لازىم دۇر . چۈنكى لەشكەر توپى بىر قەبىلە كىشىلىرىدىن بولۇپ قالسا ، بىر - بىرىگە ئىجىل ۋە ئىناق بولۇۋېلىپ ، ئەھۋالدىن خەۋەردار بولغىلى بولمايدۇ . باشقۇرۇش مۇتەسكە چۈشىدۇ . ئۆز ئارا نازارەت قىلىش ئىمكانىيىدىن تىمۇ بولمايدۇ . شۇڭا ، لەشكەر تەشكىللىگەندە ئىمكان بار بۇ قەبىلە كىشىلىرىنى ئۇ قەبىلە كىشىلىرى بىلەن ياكى ئۇ قەبىلە كىشىلىرىنى بۇ قەبىلە كىشىلىرى بىلەن ئارىلاشتۇرۇپ تۇتماق كېرەك . شۇندىلا بۇ قوۋم ئۇ قوۋمنىڭ ۋەھىمىسىدىن ياكى ئۇ قوۋم بۇ قوۋمنىڭ ۋەھىمىسىدىن ئەنسىرەپ بولسىمۇ پەرمانغا بويسۇنمايدىغان ئىشنى قىلمايدۇ . شۇنى بىلگەنكى ، سېنىڭ پەرمانىڭ ھەر ۋاقىت لەشكەرلەر ئارا ياخشىلىق قىلىشقا بىلەن چارىدۇر . بىلىشىمچە ، سۇلتان مەھمۇدنىڭ تۆت مىڭ تۈرك ۋە تۆت مىڭ ھىندى لەشكىرى بار ئىدى . ھەممىشە ئۇنى بۇنىڭغا ۋە بۇنى ئۇنىڭغا ئارىلاشتۇرۇپ باشقۇراتتى . شۇڭا بۇ ئىككى قوۋم ھەرقاچان ئۇنىڭ ئىتائىتىدە ئىدى .

— ئەي ئوغۇل ، لەشكىرىڭنى ھەر ۋاقىت ئاش - نان ۋە شارا بىلەن مېھمان قىلىپ تۇر . كىيىم ۋە ئىنئام بىلەن كۆڭلىنى ئېلىپ ئۇمىدلىك قىلغىن . ئەگەر بىر كىشىگە ئىنئام بەرمەكچى بولساڭ ، ناۋادا بەرمەكچى بولغان نەرسەڭ ئاز بولسا ، ھەرگىزمۇ خەلق ئارىسىدا ، كۆپچىلىك بار يەردە ئاشكارا قىلما ھەم تىلىڭغا ئالما . باشقا بىرىگە ھەم بىلدۈرمە . شۇندىلا ھىممەت - سىزلىك ، كۆزى كىچىكلىك قىلغان بولمايسەن ، ئىككى ئىش تۈپەيلى سەھۋەنلىك سادىر بولىدۇ ؛ بىرى ، پادىشاھلىققا لايىق ئىش قىلالىمىغان بولساڭ ؛ يەنە بىرى ، كىشىلەرگە بولغان ھىممەتتىڭنى كۆپچىلىككە ئاشكارا قىلىپ ، ئۆزۈڭنى كۆرسەتمەكچى بولساڭ .

مەن سەككىز يىل غەزەيندە سۇلتاننىڭ خىزمىتىدە بولدىم. لېكىن ئۇنىڭدىن مۇنداق ئۈچ ئىشنى ھەرگىز كۆرمىدىم. بىرى شۇكى، ئۇ ھەرقانداق كىشىگە ئىنئام بەرسە، قىممىتى ئىككى يۈز ئەشرەفەيى (ئاقچا) دىن كەم نەرسە بولسا، ئىنئام ئالغۇچىدىن باشقا ھېچ كىشىگە بىلدۈرمەيتتى؛ ئىككىنچى، چىشلىرىمىزنى كۆرۈنگىچە كۈلمەيتتى، يەنى ئاغزىنى ئېچىپ ياكى قاقاقلاپ كۈلمەيتتى؛ ئۈچىنچىسى شۇكى، ئەگەر كىشىگە ئاچچىقى كېلىپ دەشنام بەرمەكچى بولسا، «ھىممەتسىز» دېگەن سۆزدىن بۆلەك سۆز بىلەن دەشنام قىلمايتتى. ئاڭلىشىمچە، رۇم پادىشاھلىرىمىزنىڭمۇ ئادىتى شۇنداق ئىكەن. رۇم پادىشاھلىرىدا شۇنىڭغا ئوخشاش ياخشى قائىدە - يوسۇنلار كۆپ. ئەمما ئەجەم پادىشاھلىرىدا ئۇنداق قائىدە - يوسۇنلار يوق. . .

— ئەي ئوغۇل، ئەمدى ئۆز سۆزۈمگە كېلەي. شۇنى بىلىدۇ. شىڭ كېرەككى، سېنى ھېچكىم سېخىي بولۇشقا زورلىمايدۇ. «سېخىي بول» دەپ ھەم زورلۇق قىلالمايدۇ. ئەمما ھېچقاچاندا تۆۋەن ھىممەتلىك بولمىغىن. ھەتتا خاراكتېرىڭدە (تەبىئىتىڭدە) بولغان تەقدىردىمۇ، خالايق ئالدىدا چاندۇرۇپ يۈرمە. ساخاۋەت قىلمىساڭ، گەرچە ساڭا ھېچنېمە دېمىگەن بىلەن، كىشىلەر سېنى ياخشى كۆرمەيدۇ. ئۇ ھالدا سەن دۈشمەنلىك بولۇپ قال. ساڭا، ھېچكىم ساڭا جان پىدالىق كۆرسەتمەيدۇ. ھەتتا دۈشمەننىڭنى دوست تۇتۇشىدۇ. شۇنىڭ ئۈچۈنكى، پادىشاھلىق شارابىنىڭ مەستخۇشلۇقىدا مەغرۇرلىنىپ كەتمە. مۇنۇ ئالتە ئىشتا قىلچە سەۋەنلىك سادىر قىلمىغايسەن: بىرىنچى، ھەيۋەت (سىرت-قى كۆرۈنۈش، سالاپەت)؛ ئىككىنچى، ھىممەت (سېخىيلىق)؛ ئۈچىنچى، ئىنئام، ئىھسان؛ تۆتىنچى، ياخشىلىق، مۇرۇۋۋەت (ياخشى مۇئامىلە)؛ بەشىنچى، ئېغىر - بېسىقلىق (ئالدىراڭغۇ-

لۇق قىلماسلىق)؛ ئالتىنچى، راستچىلىق (راست سۆزلەش). قا-
چانكى، سەن مەغرۇرلۇق مەستلىكىگە يېقىنلاشماي دېسەڭ، بۇ
ئالتە ئىشتىن يىراق بولما. يەنە بىرى، ئۆزگە ئەل پادىشاھلىرىد-
نىڭ ئەھۋالىدىن ھەرقاچان غاپىل بولما. ئەل ئىشىدا شۇ قەدەر
پۇختا بولغىنىكى، ھېچ پادىشاھ سەن توغرۇلۇق بىرەر سۆز دېيەل-
مىگەي ۋە بىرەر ئىش قىلالمىغاي. ھەر ۋاقىت ھوشيار بول!
ئىلگىرىكى پادىشاھلار توغرىسىدا ئاتام بۇزۇرۇقۋاردىن مۇند-
داق بىر ھېكايەتنى ئىشتىكەندىم.

ھېكايەت:

فەخرۇد ۋەلى بۇرادىرى ئەزدۇد ۋەلىدىن قېچىپ ھېچىدە
تۇرغۇدەك ماكان تاپالماي، ئاخىرى بوۋام قابۇس ئىبن ۋەشمىد-
گىرنىڭ قېشىغا كەپتۇ ۋە ئامانلىق (پاناھلىق) تىلەپتۇ. بوۋام
ئۇنىڭغا ئامانلىق بېرىپ مېھرىبانلىق كۆرسىتىپ، ھەمىشە مەنى
ئۇنىڭ نىكاھىغا بېرىپتۇ ۋە بۇ مەرىكە ئۈچۈن ئىنتايىن نۇرغۇن
ئالتۇن - كۈمۈش سەرپ قىپتۇ. چۈنكى مېنىڭ مومام فەخرۇد
ۋەلىنىڭ ئانىسى بىلەن بىر تۇغقان ئىدى. ئەزدۇد ۋەلى بۇ ئىش-
تىن خەۋەر تېپىپ شەمسۇل - مەئانى ئەلچى ئەۋەتىپتۇ. ئەلچى
كېلىپ نامىنى بېرىپتۇ. نامىدە كۆپتىن - كۆپ سالام - سەھەتتىن
كېيىن شۇنداق يېزىلغانىكەن:

«مەلۇم بولسۇنكى، بۇرادىرىم سىزنىڭ قېشىڭىزغا بېرىپ-
تۇ. سىزگە مەلۇم، سىز بىلەن مېنىڭ ئارىمىزدىكى دوستلۇق
ۋە بۇرادەرلىك مەڭگۈلۈكتۇر. سىزنىڭ ئۆيىڭىز بىلەن مېنىڭ
ئۆيۈمنىڭ پەرقى يوقتۇر. ئەمما ئۇ بۇرادىرىم مېنىڭ دۈشمىنىم
ئىدى. مۇمكىن بولسا، ئۇنى ماڭا ئەۋەتىپ بەرسىڭىز. مەن بەزى
ۋىلايەتلىرىمنى سىزگە بەرسەم. دوستلۇقىمىز تېخىمۇ مۇستەھ-
كەم قارار تاپقان بولاتتى. ناۋادا يامان ئاتاققا قېلىشتىن ۋەھىمە

يەپ، ئۇنى بۇياققا ئەۋەتىشتىن ئەندىشە قىلىشىڭىز. شۇ ھەردە زەھەر بېرىپ ئۆلتۈرۈۋەتسىڭىز ھەم مەقسىتىم ھاسىل بولغان بولاتتى. سىزمۇ يامان ئاتاققا قالمايتىڭىز. »
شەمسۇل - مەئانى نامە پۈتۈپ دەپتۈكى:

«سۇبھاناللا، سىزدەك ئۇلۇغ كىشىدىن مەندەك بىر كىشىگە بۇ قاتارلىق سۆزلەرنى ئېيتىش نە لازىم. مەن مۇنداق گىشىنى قىلىپ تا قىيامەتكىچە بەدنامدا قالسام، راۋا بولارمۇ؟! »
ئەلچى دەپتۇ:

— ئەي پادىشاھ، ئەزدۇد ۋەلىدەك دوست - بۇرادىرىڭىزنى فەخرۇد ۋەلىمنى دەپ قولىدىن چىقىرىپ قويماڭ. بىزنىڭ پادىشاھ سىزنى بىر تۇغقان بۇرادىرىدىن ھەم يېقىنراق دوست دەپ بىلىدۇ. ھەتتاكى مېنى بۇ تەرەپكە ماغدۇرغان كۈنى ئەزدۇد ۋەلى سىز توغرىلىق سۆز ئېچىپ: «خۇدايتائالا بىلىدۇكى، مەن شەمسۇل - مەئانىنى كاتتا دوستۇم دەپ بىلىمەن. ئاڭلىشىمچە، ئۆتكەن ئاينىڭ نەچچىسى شەنبە كۈنى شەمسۇل - مەئانى ھامامغا بېرىپتۇ. يۇيۇنۇش ئۆيىگە كىرگىلىۋاتقاندا پۇتلىشىپ يىقىلىپ چۈشۈپتۇ. مەن ھېسابسىز غەمدە قالدىم. شەمسۇل - مەئانىغا تېخى ئەمدىلا قىرىق يەتتە ياشقا كىرگەن تۇرۇقلۇق قېرىلىق يېتىپتۇ. قوۋۋەت - ماغدۇرىدىن قايتۇ. »

ئەلچىنىڭ بۇ سۆزلەرنى دېيىشتىن غەزىنى «مېنىڭ پادىشاھ ھەم سىزنىڭ تامام ئەھۋالىڭىزدىن تولۇق خەۋەرداردۇر» دېگەننى بىلدۈرۈپ قويۇش ئىكەن. بۇ ھەم ئەزدۇد ۋەلىنىڭ تەلىمى ئىدى.
شەمسۇل - مەئانى شۇئان:

— ئەزدۇد ۋەلىمنى خۇدايتائالا مەڭگۈ ئامان تۇتقاي، دېگەنلىك رىنىڭ ھەممىسىنى ماقۇل كۆردۈم. ئەمما ئۇنىڭ ئۈچۈن مېنىڭ - مۇ ناھايىتى كۆپ غېمىم باردۇر. خەۋەردار قىلايىكى، پالانى

ئاينىڭ نەچچىسى شەنبە كۈنى ئەزدۇد ۋەلى بىر كۈن كېسەل بولدى. كېچىسى پالانى يەردە شاراب ئىچىپ، شۇ يەردە ئۇخلاپ قالدى. كېچىدە ئۆگزىدىن چۈشكىچە ئايغى تېپىلىپ كېتىپ، شوتىدىن يېقىلىپ بېقىننى ئاغرىتىۋالدى. مەن شۇ ئىش تۈپەيلى بىسىار مالال بولدۇم (قايغۇردۇم). ئەمدىلا قىرىق ئىككى ياشقا كىرگەن پادىشاھ شاراب ئىچىپ ئۆگزىدىن چۈشەلمىگۈدەك ھالغا چۈشۈپ قالغان ئەھۋالدا، تۈن يېرىمىدا يانتقان يېرىدىن قوزغالمىسا بولاتتى، — دەپ بۇ قاتارلىق ھادىسە، ۋەقەلەردىن ئۆزىنىڭمۇ تولۇق خەۋەردار ئىكەنلىكىنى ئەلچىگە بىلدۈرۈپ قويۇپتۇ.

دېمەكچىمەنكى، ھەر ۋاقىت ئۆزگە پادىشاھلارنىڭ ھال - ئەھۋالىدىن خەۋەردار بولۇپ تۇرغىن. ئۇلارنىڭ ئىش - ھەرىكەت - لىرىدىن غاپىل بولما. ناۋادا غاپىل بولساڭ، ئۆزۈڭدىن، ئۆ - زۇڭنىڭ ھال - ئەھۋالىدىن غاپىل بولغان بولمىسەن. يەنە بىرى، ئەتراپىڭدىكى ھەمتەڭ پادىشاھلار بىلەن دوستانە ئۆت. دوست بولالمىغان تەقدىردىمۇ دۈشمەنلىشىپ قالما. ناۋادا دۈشمەنلىشىپ قالساڭ، ئاشكارا دۈشمەنلىشىپ يۈرمە. ئاڭلىشىمچە، ئىسكەندەر (ئىسكەندەر زۇلقەرنەين) دۈشمەن بىلەن جەڭ قىلغىلى بارماقچى بولۇپتۇ. ئەتراپىدىكىلەر ئۇنىڭغا:

— ئەي پادىشاھ، دۈشمەن ھازىر غەپلەت ئۇيقۇسىدىدۇر. شۇڭا كېچىلەپ ھۇجۇم قىلماق كېرەك، — دەپ مەسلىھەت بېرىشىپتۇ. ئەمما ئىسكەندەر دەپتۈكى:

— ئوغرىلىقچە غالىب كەلگەنلىك پادىشاھلىقنىڭ ئىشى ئەمەس. يوشۇرۇن (ئوغرىلىقچە) قولغا كەلتۈرگەن غەلبە شەرەپ ھېسابلانمايدۇ.

پادىشاھلىقتا ئۇلۇغ ئىشلارغا، يەنى ئۇلۇغ ئىشلارنى قىلىشقا ئادەتلەنگەن بولسا، چۈنكى پادىشاھ ھەممە كىشىدىن ئۇلۇغدۇر.

شۇڭا ئۇنىڭ قىلىدىغان ئىشلىرىمۇ ئۇلۇغ بولغاي!
پەس، يۇقىرىدا ئېيتتىمكى، ھىممەتسىز كىشىنىڭ ئالەمدە
نامى چىقماس. نام - نىشانىمۇ بولماس!
ۋاقتىكى، نامە ۋە يارلىقنى ئەزىز تۇتقىن. ھەرقانداق چاغدا
يامان (بەتئىيەت)، پەس (ھىممەتسىز) كىشىلەرگە نامە بەرمە.
ئەگەر نامە بېرىش زۆرۈر بولسا، مەسىلەن: كاتتا ئىنئام ياكى
مائاش ئۈچۈن بىرەر ۋىلايەت - ئورۇننى بەرمەكچى بولساڭ، ئۇ
ھالدا نامە بەرسەڭ بولىدۇ. ھەرقاچان چۈشۈرگەن يارلىق ۋە
پۈتكەن نامەڭگە ھەرگىز خىلاپلىق قىلغۇچى بولما. ناۋادا ئاشكا-
رىلانغان، ھىممەت كىشى بىلىدىغان بولسا، تېخىمۇ شۇنداق. چۈن-
كى دېگەن سۆزگە خىلاپلىق قىلىش كىشىنىڭ راينى قايىتۇرۇۋەت-
كەنگە باراۋەردۇر.

مەن پادىشاھلىقنىڭ شەرتلىرى ئۈستىدە شۇنچىلىك توختال-
دىم. دەرۋەقە، پادىشاھلىق ئۇلۇغ ۋە ئەزىز ئىشتۇر. ئەمما
خالغان بىرسىنىڭ قولىدىن كېلىدىغان ئىش ئەمەس. ناۋادا ساڭا
باشقا ئىشلارنى قىلىش نېسىپ بولسا، مەسىلەن: دېھقانچىلىق ۋە
ياكى ئۆزگە ھۈنەر - كەسپ دېگەندەك، بۇلارنىڭمۇ شەرتلىرىنى
(يول - قائىدىلىرىنى) ئوبدان ئۆگەن. ھەرقانداق ھۈنەر - كە-
سىپىنى ياخشى قىلىشقا ئادەتلەن. ھەر ئىشنىڭ ئىشلەشكە تېگىش-
لىك ۋاقتىنى ۋە تەرتىپىنى ياخشى ئىگىلە. تا قىلماقچى بولغان
ئىشلىرىڭ ھەمىشە راۋان بولغاي!

قىرىق ئۈچىنچى باب دېھقانچىلىقنىڭ بايانى

— بىلگىل، ئەي ئوغۇل، دېھقان بولساڭ، دېھقانچىلىقنىڭ يوللىرىنى، قىلىشقا تېگىشلىك ئىشلىرىنى، ۋاقىت - پەيتلىرىنى ياخشى بىل. ھەر نېمە تېرىماقچى بولساڭ، ۋاقتى ئۆتمەستە تېرىغىن. ئەلۋەتتە، ئون كۈن كېيىن تېرىغاندىن ئون كۈن ئىلگىرى تېرىغان خوپتۇر. دېھقانچىلىققا لازىملىق ھەرقانداق ئەسۋابنى جۈپتى بىلەن ساقلا. ئۇيلارنىڭ ئوبدىنىنى ئال ۋە بوغۇز بېرىپ باق. ھەممىشە بىر جۈپ ئۆيىنى ئايرىپ سېمىز تۈت. مۇبادا بىر ئۆي ئاغرىپ قالسا، بىرىنى ئىشلەت. بولمىسا، قىلىدىغان ئىشنىڭ توختاپ قالىدۇ. ۋاقىت ئۆتۈپ كېتىدۇ. تېرىيدىغان ۋە يىغىۋالىدىغان چاغدا قىيىنلىپ قالىسەن. يەر ئاغدۇرماقتىن ھەر ۋاقىت غاپىل بولما. كېلەر يىلى قىلىدىغان تېرىقچىلىقنىڭ تەدبىرىنى بۇ يىل قىلىۋال. ھوسۇل ئالاي، ئەمگىكىم زايى بولمىد. سۇن، دېسەڭ، ھەرقانداق چاغدا زىرائەت تېرىيدىغان يەرنى ئوبدان تاللا ۋە ئوبدان يەرگە تېرىغىن. تا دېھقانچىلىقتىن مەنپەئەت كۆرەي دېسەڭ، دائىم بىكار تۇرماي ئىشلە! ئەگەر باشقا ھۈنەر بىلەن شۇغۇللانماقچى بولساڭ، تېز ۋە ئوبدان قىلىدىغان بول. خېرىدارنىڭ كۆپ بولىدۇ. قىلماقچى بولغان ئىشنى كەسپىداشلىرىڭدىن ياخشى ئىشلە ھەمدە ئاز سودىغا قانائەت قىل. توختىتىپ ياكى كۆپ ساقلىتىپ خېرىدارنى قاچۇرۇۋەتمە. تا ھۈنرىڭ ئار-قىلىق رىزىقىڭ پاراۋان بولغاي!

كىشىلەر سودىنى تولسراق مەن بىلەن قىلىدىغان بولسۇن

دېسەڭ، خېرىدارغا يۇمشاق، سىيلىق سۆزلە. يۇمشاق سۆزلىرىڭ سەڭ، سىيلىق مۇئامىلىدە بولساڭ، خېرىدارمۇ سودىدار باھا تاللىشىشتىن خىجىل بولىدۇ. مەقسىتىڭمۇ ھاسىل بولىدۇ. شۇنداقلا سېنىڭ رىقابەتچىلىرىڭ، ئۆزىگە ھۈنەرۋەنلەر ۋە كەسپداشلىرىڭ ھەسەت قىلىپ ساڭا ئوخشاش بولۇشنى ئارزۇ قىلىشىدۇ. بازاردا ھەم شۆھرىتىڭ زىيادە بولىدۇ. ئەمما ھەر ئىشتا راست سۆزلىمەكنى ئادەت قىل. خۇسۇسەن، خېرىدارلىرىڭغا راستچىل بول. بېخىللىق قىلما. لېكىن ئۆزۈڭگە مەھكەم بول. ئۆزۈڭدىن كىچىكلەرگە يول قوي. ئاياللار ۋە گۆدەكلەر بىلەن ئارتۇقچە مۇئامىلىدە بولما ھەم ئۇلار بىلەن جېدەل - غوغۇغا قىلىشىمىغىن. غېرىب - مۇساپىرلارغا مەرھەمەتلىك بول. سودا ئىشىدا بەك خىجىل، يەنى تارتىنچاق بولۇپ كەتمە. ھەر ئىشنى لايىقىدا بىر تەرەپ قىل. پادىشاھىڭغا راستچىل بول. لېكىن پادىشاھنىڭ خىزمىتىدە بولۇشنى تولا ئارزۇلاپ كەتمە. ھەمتەڭلىرىڭگە خىيا-نەت قىلما. تونۇشلارغىمۇ، ناتونۇشلارغىمۇ ئوخشاش مۇئامىلىدە بول. ئۇلارنىڭ ئىشلىرىنى ئوخشاش قىلىپ بەر. پەرق كۆرۈلۈپ قالمىسۇن. ئەگەر سېنىڭ قولۇڭغا قاراپ قالغان بولسا، قەرز بەرمەكنى غەنىمەت بىل. ھەرگىز يالغان ۋەدە بەرمە ۋە قاتتىق مۇئامىلىدە بولما. ناۋادا بىرەر سىدە قەرزىڭ بولسا، ئۇنىڭ دەمال-لىققا قايتۇرۇش ئىمكانىيىتى بولمىسا، قەرزىمنى بەر دەپ تولا قىستىما. قوپاللىق ھەم قىلما. ھەر ئىشتا كۆڭۈللۈك، ئوچۇق چىراي بول. ئەمما تىجارەت ئىشلىرىم خەيرلىك، بەرىكەتلىك بولغاي دېسەڭ، خۇدادىن قورق. ھەرقانداق ھۈنەرۋەن ئۇشبۇ تەرىقىدە بولسا، ئالەمنىڭ ھۈنەرۋەنلىرى ئارىسىدا ھەممىدىن مەرد، سېخىي سانىلىدۇ.

ھەر قوۋم ۋە ھەر تائىپەنىڭ قىلىدىغان ئىشلىرى، يەنى

ھۈنەر - كەسىپلىرى بىر تەرىقلىق بولۇۋەرمەيدۇ. ئۇلارنىڭمۇ ئۆزلىرىگە خاس تۇتقان يولى بولىدۇ. ئەمما مەن ئالاقىدار ھۈنەر - كەسىپلەر توغرىسىدا بىلگىنىمچە ئاز - تولا بايان قىلدىم. ئەمدى، بۇ ئاخىرقى بايتا ھەر جىنسىنىڭ، يەنى ھەر تۈردىكى ئىشلارنىڭ شەرتلىرى، ئۆزگىچىلىكلىرىنى قالدۇرماي بايان قىلىپ ئۆتىمەن. ئىنشائاللاھتائالا ۋە تەقدىس (بۈيۈك ۋە ئەڭ يۇقىرى مەرتىۋىلىك تەڭرىم خالىسا!).

قىرىق تۆتىنچى باب مەردلىك، سېخىلىقنىڭ بايانى

— ئەي ئوغۇل، مەردلىك، سېخىلىقنى ئىزدەسەڭ —
مەرد، سېخىي بولاي دېسەڭ، ئالدى بىلەن مەردلىك، سېخىلىق
دېگەن نېمە؟ ئۇ نېمىدىن پەيدا بولىدۇ؟ دېگەنلەرنى بىلگىن.
— ئەي ئوغۇل، شۇنى بىلگىنكى، ئادەمدە ئۈچ سۈپەت
بولىدۇ. بۇ ئۈچ سۈپەت سەندە يوق دېسە قايىل بولىدىغان ھېچقانداق
ئادەم يوقتۇر. مەيلى دانا بولسۇن، مەيلى نادان بولسۇن
تەڭرىم ئاتا قىلغان شۇ سۈپەتلەر بىلەن ئىپتىخارلىنىدۇ.
بۇ سۈپەتلەر: بىرىنچى، ئەقىل؛ ئىككىنچى، راستلىق؛
ئۈچىنچى، ساخاۋەت. ھەقىقەت كۆزى بىلەن قارىساڭ، بۇ ئۈچ
سۈپەتنى ھېچ كىشى مەندە يوق دېمەيدۇ. ئەمما كىشىلەر تەبىئەت-
تىنىدىكى تۈرلۈك خاراكتېر تۈپەيلى ھەمىشە ئۇنىڭغا خىلاپ ھەرد-
كەتتە بولىدۇ. بۇنىڭ ھېكمىتى شۇكى، ھەقسۇبھانە ۋە تائالا
ئادەمزاتنى بىر - بىرىگە ئوخشىمايدىغان، چېچىلىپ تۇرغان تۈر-
لۈك ماددىلاردىن جەمئىي قىلىپ ئايرىدە قىلغان. شۇڭا ئادەم-
زاتنى «پۈتكۈل ئالەم» دېيىشكىمۇ ياكى «ئالەمنىڭ بىر قىسمى»
دېيىشكىمۇ بولىدۇ. كۆرمەمسەن، ئالەمدە نېمە بولسا، ئادەمنىڭ
تېنىدە شۇ بار. ئادەم شۇ ئالەمدە بار بولغانلىكى تەبىئەت ماددىلى-
رى، مەسىلەن: قورقۇش، ئۇنسۇر (ئېلېمېنت)، سۈرەت (كۆ-
رۈنۈش)، نەپەس ۋە ئەقىلدىن تەركىب تاپقان ئالاھىدە ئالەمدۇر.
ئادەم تېخى ئۇشبۇ يىغىندى ئالەمدىنمۇ مۇرەككەپتۇر. ياراتقۇچى

تەڭرىم ئۇشبۇ يىغىندىنى، يەنى تەبىئەتتىكى بارلىق ماددىلارنى بىر - بىرىگە بەند قىلىپ بەرپا قىلدى. ئالەم ۋە تەبىئەتنى ئۆز تۈرى بويىچە بىر - بىرىگە باغلىدى. ماھىيەتتە ھەممىسى پەرقلىق بولۇپ ھەم بىر - بىرىگە باغلىنىشلىق، ھەم بىر - بىرىگە زىتتۇر. ئالايلىق، ئوت، سۇ، تۇپراق ۋە ھاۋا كەبى. تۇپراق ئوت بىلەن سۇنىڭ ئارىسىدىكى ۋاستەدۇر، شۇڭا تۇپراق قۇرۇق - لۇقى بىلەن ئوتقا؛ سوغۇقلۇقى بىلەن سۇغا باغلاندى. سۇ سو - غۇقلۇقى بىلەن تۇپراققا، ھۆللۈكى بىلەن ھاۋاغا باغلاندى. ھاۋا ھۆللۈكى بىلەن سۇغا، ئىسسىقلىقى بىلەن ئوتقا باغلاندى. ئوت (ھارارەت) ئەسلى ماددىسىنىڭ يېنىكىلىكى بىلەن ئاپتاپقا (قۇياشقا) باغلاندى. قۇياش يۇلتۇزلار ۋە پەلەكنىڭ پادىشاھى يۈل - تۇز، پەلەك ۋە ئىسسىقلىقنىڭ جەۋھىرى. شۇڭا ئۇ بەشىنچى «ئۇنسۇر» دېيىلىدۇ. ئەگەر تەبىئەتتىكى ماددىلار شۇ جەۋھەردىن بىر - بىرىگە باغلىنىشلىق بولۇشى سەۋەبلىك بەلگىلىك قۇۋۋەتكە ئېرىشەلمىسە، ئۇنىڭغا، يەنى قۇياشقا باغلانغان جىمىكى نەرسە خاراب بولغان بولاتتى. دېمەك، تەبىئەت پەلەك، يەنى ئاسمان جىسىملىرىغا، ئاسمان جىسىملىرى جىسمانىيەتكە، جىسمانىيەت ئەقىلگە باغلانغان ھالدا ئۆزئارا قۇۋۋەتكە ئىگە بولغان. قىياس قىلىشقا بولىدۇكى، ئادەمزات تېنىدە بولىدىغان تۈرلۈك ئۆزگە - رىشلەر، مەسىلەن: ئورۇقلۇق، سېمىزلىك، يەڭگىللىك ياكى ئېغىرلىق ھەممىسى تەبىئەتتىكى ماددىلار بىلەن بولغان باغلىنىش - لىق سەۋەبىدىندۇر.

سۈرەت، تۇرق، ھايات، قۇۋۋەت ۋە ھەرىكەت پەلەكتىن پەيدا بولىدۇ. ئادەمدە بولىدىغان بەش خىل ھال: ئىشىتمەك (ئاڭلىماق)، پۇرىماق، تېتىماق، كۆرمەك ۋە تۇتۇپ - سىيلاپ بىلمەك سېزىمىدىن، يەنى تۇيغۇ ھاسىل قىلىدىغان ھېسسىي ئەزا -

لارنىڭ قۇۋۋىتىدىن پەيدا بولىدۇ. ياد ئالماق، پىكىر قىلماق، خىيال قىلماق، سۆزلىمەك ۋە تەدبىر قىلماق ۋۇجۇد ئارقىلىق ھاسىل بولىدۇ. بۇلارنىڭ ھەممىسى ئادەم ئۈچۈن تولىمۇ قەدىرلىك ۋە ئەزىز سۈپەتلەر بولىدۇ، بۇ سۈپەتلەرنى قانداقتۇر كېيىن پەيدا بولغان، ئۇنىڭدىن ياكى بۇنىڭدىن ھاسىل بولغان دەپ قىياس قىلىش مۇۋاپىق ئەمەس. ئەمدى، سېخىلىق، ئىلىم، كامالەت ۋە يۈكسەكلىكنىڭ ماددىسى روھتۇر. ئەقىل روھنىڭ بەرىكىتى ئارقىلىق بەدەنگە ئۆتىدۇ. بەدەن جان بىلەن ھايات يۈرەلەيدۇ. جان نەپەس بىلەن ۋە نەپەس ئەقىل بىلەن بەرپا بولىدۇ. ئومۇمەن، ھەرقانداق بىر ئادەمنىڭ تېنىنىڭ ھەرىكەتتە بولۇشى جېنىنىڭ بارلىقىغا دەلىلدۇر. سۆزلەۋاتقانلىقى نەپەسنىڭ بارلىقىغا دەلىلدۇر. لېكىن تەن بىلەن جاننىڭ ئارىسىدا ئاغرىق، يەنى بىرەر ئىللەت ھاسىل بولۇپ، بىرىدىن بىرىگە ئۆتىشىدىغان باغلىنىش ئاجىزلىشىپ كەتسە، جاندىن تەنگە مەدەت بولىدىغان زۆرۈرى نەرسىلەر يېتىشمەي قالىدۇ. نەپەس بىلەن جاننىڭ ئارىسىدىمۇ بىرەر ئىللەتنىڭ ئالامىتى كۆرۈلسە، ئەقىلنىڭ ماددىسى نەپەسكە يەتمەي قالىدۇ. بۇ ھالدا پىكىر، تەدبىر، راستلىق ۋە ساخاۋەتتىن ھېچنەرسە ھاسىل بولمايدۇ. لېكىن روھقا يېتىدىغان بەرىكەت، مەرھەمەتنىڭ يولى جاھالەت ئىللىتى بىلەن باغلىنىپ قالىدىكەن، ئوخشاشلا ھەرقانچە دەۋەت قىلغان بىلەنمۇ، ھېچقانداق مەنپەئەت ھاسىل بولمايدۇ. ئەمما دۇنيادا ئۆزىنى «سېخى ئەمەس» دەيدىغان بىرمۇ ئادەم يوقتۇر.

ئەي ئوغۇل، تىرىش، ئۇلارغا، يەنى نامەرد، ساخاۋەتسىز ئادەملەرگە ئوخشاش مەنسىز بولما. مەنسىز دەۋالارنى ھەم قىلما. يۈكسەك روھ ئارقىلىق ئىلىم نۇرىنىڭ، بەرىكەت - مەرھەمەتنىڭ يولىنى ئېچىشقا تىرىشقن. بىلمەك ۋە بىلدۈر-

مەك، ئاڭلىماق ۋە ئاڭلاتماقنىڭ مەنىسىنى چۈشەن. بۇ دېگەندە.
لىك، بىلىمگەننى بىلگەنلەردىن سوراپ بىلىش، بىلگەننى بىلىم.
گەنلەرگە بىلدۈرۈش دېگەنلىكتۇر.

— بىلگىل، ئەي ئوغۇل، ھۆكۈمالار ئەقىلىنى، ساخاۋەتنى
دېمەكلىككە ئايرىمداك كۆرۈنسىمۇ بىر مەنىدە، بىر سۈرەتتە
چۈشەندۈرىدۇ ۋە ئۇ سۈرەتنى تەن، جان، ھوش (ئەقىل)، مەنە
ۋە ساخاۋەتتىن يۇغۇرۇلغان بىر گەۋدە، دەپ قارايدۇ. سۈرەتنىڭ
تېنى، يەنى گەۋدىسى مەردلىك، سېخىلىقتىن، جېنى راستلىق.
تىن، ھەۋەس، يەنى ھىسسىي بىلىش (مەرىپەت) ئىلىمىدىن
تۈزۈلگەن بولۇپ، بۇنىڭ مەنىسى ساپلىق ۋە توغرىلىقتۇر. ئەمما
بۇ سۈرەتلەرنىڭ تەقسىملىنىشى ھەممە كىشىدە ئوخشاش بولۇشى
ئاتايىن. بىر تائىپىگە تەن نېسىپ بولغان بولسا، يەنە بىر تائىپىگە
جان نېسىپ بولغان، باشقىلىرى يوق. يەنە بىر تائىپىگە تەن،
جان ۋە ھەۋەس نېسىپ بولسا، يەنە بىر تائىپىگە تەن، جان،
ھەۋەس ۋە مەنە نېسىپ بولغان.

تەن (گەۋدە) نېسىپ بولغان گۈرۈھ كۆرۈنۈشىدىنلا ئوقۇ.
مۇشۇلۇق، بازارى، يەنى ئىلىم - سېتىم قىلغۇچىلار، ئەمەلدارلار
بولۇپ، بۇلارنى خەلق مەرد، سېخى ئاتاشتى. تەن ۋە جان
نېسىپ بولغان گۈرۈھ ئاشكارا مەرىپەتپەرۋەر، تەقۋادار،
سوۋى - دەرۋىشلەر بولۇپ، ئۇلارنى خەلق دىندار، مەرىپەتسۆيەر.
لەر ئاتاشتى. تەن، جان ۋە ھەۋەس نېسىپ بولغان گۈرۈھ
پەيغەمبەرلەر، ئەھلى سەفا (كۆڭلى پاك كىشىلەر) ۋە ھۆكۈمالا.
ردۇر، خەلق ئۇلارنى ئۆلىما، ئالىم ۋە پازىل كىشىلەر، دەپ
ئاتاشتى. تەن، جان، ھەۋەس ۋە مەنە نېسىپ بولغان گۈرۈھ
روھانىيلار، يەنى پەرىشتە، مۇرسەل پەيغەمبەرلەردۇر.

— ئەي ئوغۇل، سەن قۇدرىتىڭنىڭ بارىچە ۋە قەدىمىڭنىڭ

يەتكىنىچە تىرىش، ئىجتىھات كۆرسەت، تەرەققىي قىلالايسىن. ھۆكۈمالار: «مەردلىك، سېخىلىقنىڭ ئەسلى (ماھىيىتى) ئۈچ نەرسىدۇر: بىرىنچى، نېمە دېگەن بولسا، شۇنى قىلىش، يەنى دېگىنىنى ئەمەلدە كۆرسىتىش؛ ئىككىنچى، ئېيتقان سۆزدە ۋە قىلغان ئىشتا راستچىل بولۇش؛ ئۈچىنچى، ھەرقانداق ئىشنى سەۋر - تاقەت، چىدام - غەيرەت بىلەن ئىشلەشنى ئادەت قىلىش. ھەر ئىش مەردلىك، سېخىلىققا تەئەللۇق بولغان ئۇشبۇ ئۈچ سۈپەتتىن تاشقىرى بولماس» دېگەن.

— ئەي ئوغۇل، ناۋادا بۇ مەزمۇنلارنى چۈشىنىش ساڭا مۈشكۈل بولسا، مەن ھەرقايسىسىنىڭ مىقدارىنى ئايرىپ سەن بىلگەنگە قەدەر تەپسىلىي شەرھىي قىلاي.

— ئاڭلا ۋە بىلگىنىكى، مەردلىك ۋە سېخىلىق دېگىنىمىز: ھەر ئىشتا كۆڭۈللۈك، مەردانە ۋە ھىممەتلىك بولۇش؛ ھەر ئىشتا سەۋرلىك بولۇش؛ ۋەدىگە ۋاپا قىلىش؛ كۆڭلى تازا ۋە پاك، كۆڭلى - كۆكسى كەڭ بولۇش؛ دىيانەتلىك بولۇش؛ مۇسۇلمانلار ھەققىدە بەدگۇمان بولماسلىق؛ مۇسۇلمانلار توغرىسىدا ياخشىلىقنى خاھىش قىلىش؛ ئۆزىنىڭ مەنپەئىتى ئۈچۈن مۇسۇلمانلارنىڭ زىيىنىنى خالىماسلىق، يەنى مۇسۇلمانلارغا زىيان يەتمەسلىك؛ كۈزمەسلىك؛ دوستلىرى ئۈچۈن زىيان تارتىشنى ئۆزىگە راۋا كۆرۈش؛ كىشىگە يالغان ئېيتماسلىق، بۆھتان ۋە ئىزا قىلماسلىق؛ كىشى ئۈستىدە غەيۋەت قىلماسلىق؛ مۇسۇلمانلارغا ئۆز ئىشىدەك ياردەمدە بولۇش؛ ناۋادا بىرەر مۆمىننىڭ ئەيىبى كۆرۈنۈپ قالسا، دەرھال يېپىش؛ خەلقنىڭ ئېغىرىنى كۆتۈرۈش يولىدا ھەر ۋاقىت تەييار تۇرۇش؛ دەرۋىشلەرگە تەكەببۇرلۇق قىلماسلىق؛ نان، تۇز يېگەن ئۆيىنىڭ ئىگىسى ئۈستىدىن غەيۋەت قىلماسلىق؛ خەلققە قوپال مۇئامىلىدە بولماسلىق ۋە يامان لەقەم

بىلەن چاقىرماسلىق؛ قېرىلارنى ئاتىسىدەك كۆرۈش؛ تەڭ ياشىدۇ.
كىلىرىنى بۇرادىرىدەك بىلىش؛ كىچىكلەرنى پەرزەنتىدەك كۆرۈش؛
خەلققە شەپقەت - مېھرىبانلىق يەتكۈزۈش؛ ئۆزىنى ھەممىدىن
كىچىك (كەمتەر) تۇتۇش؛ ئەسىرلەرگە مېھرىبان بولۇش؛
بىچارىلەرگە يار - يۆلەكتە بولۇش؛ يامانلارنىڭ يامانلىقىنى يوق
قىلىشقا تىرىشىش؛ ھەرقاچان دۇرۇس يۈرۈش ۋە راست سۆز
لەش؛ ئىمكان بار ئۆز دەردىگە ئۆزى يېتىش؛ نان، تۈزنىڭ
ھەققىنى ساقلاش؛ ياخشىلىققا يامانلىق قىلماسلىق؛ ۋاقىتلىق
جاپا - مۇشەققەتنى راھەت دەپ بىلىش قاتارلىقلاردۇر. ئەگەر
بۇلارنى چوڭقۇر مۇلاھىزە قىلىپ كۆرسەڭ، ھەممىسى يۇقىرىدا
دېيىلگەن ئۈچ سۈپەتكە مۇجەسسەملىنىدۇ.

ھېكايەت:

كۆھىستاندا بىر كۈنى بىر نەچچە ھەييار (بىكارچى) جەم
بولۇپ ئولتۇرۇشقانىدى. بىر كىشى كىرىپ كەلدى ۋە سالام
قىلىپ دېدىكى:

— مەن شەھەردىكى ھەييارلار (بىكارچىلار) نىڭ سىزلەرگە
ئەۋەتكەن ئەلچىسى. شەھەردىكى ھەييارلار سىزلەرگە سالام ئېيت-
تى ۋە مۇنۇ ئۈچ مەسىلىنى يەتكۈزۈپ قويۇشۇمنى تاپىلدى.
ئەگەر سىزلەر بۇ ئۈچ مەسىلىگە جاۋاب بېرەلمىسەڭلار، سىزلەر-
نىڭ بىزنىڭ چوڭمىز ۋە سەردارىمىز بولۇشۇڭلارغا ئۆز رازىلىق-
قىمىز بىلەن قوشۇلىمىز. ئەگەر جاۋاب بېرەلمىسەڭلار ياكى
سەۋەب كۆرسىتمىسەڭلار، سىزلەر ھەم رازى بولۇڭلاركى، بىز
سىزلەرنىڭ چوڭۇڭلار ۋە سەردارىڭلار بولىمىز.

ھەييارلار سورىدى ۋە دېدىكى:

— ئۇ ئۈچ مەسىلە قايسى؟ ئېيتقىل، جاۋابىنى ئاڭلا!

— بىرىنچى، مەردلىك، سېخىلىق دېگەن نېمە؟ ئىككىنچى-

چى، مەردلىك بىلەن نامەردلىك ئارىسىدا نېمە پەرق بار؟ ئۈچىنچى-
چى، بىر ھەييار بىر دوقمۇشتا (كوچا ئېغزىدا) ئولتۇرغان
بولسا، بىر كىشى كېلىپ ئۇنىڭ ئالدىدىن ئۆتسە، بىر پەستىن
كېيىن يەنە بىر كىشى تىخ كۆتۈرۈپ ئۇنى ئولتۇرگىلى كەينىدىن
قوغلاپ كېلىپ، دوقمۇشتا ئولتۇرغان ھەيياردىن: «پالانى بۇ يول-
دىن ئۆتتىمۇ؟» دەپ سورىسا، بۇ ھەييار بۇ ئەھۋالدا نېمە دەپ
جاۋاب بېرىشى كېرەك؟ ئەگەر ئۆتمىدى دېسە، يالغان بولىدۇ؛
ئۆتتى دېسە، ناھەق خۇن تۆكۈشكە ياردەمدە بولغان بولىدۇ.
ھەييارلار بۇ مەسىلىلەرنى ئاڭلىغاندىن كېيىن بىر - بىرىگە
قاراشتى. ئۇلارنىڭ ئارىسىدا فەزىل ھەمدە ئاتلىق بىر كىشى
بار ئىدى. ئۇ:

— بۇ مەسىلىنىڭ جاۋابىنى مەن بېرەي، — دېدى.
— جاۋاب بەرگىن، — دېدى شەھەردىن كەلگەن ھەييار.
فەزىل ھەمدە ئاتلىق جاۋاب بېرىپ دېدىكى:
— مەردلىك، سېخىلىقنىڭ مەنىسى، نېمىدېگەن بولساڭ،
دېگەننى ئەمەلگە ئاشۇرۇش؛ مەردلىك بىلەن نامەردلىكنىڭ پەرقى
— سەبىردۇر. ئەمدى، دوقمۇشتا ئولتۇرغان ھەييارنىڭ جاۋابى
شۇكى، قېچىپ كەلگەن ھېلىقى كىشى ئۇنىڭ، يەنى دوقمۇشتا
ئولتۇرغان ھەييارنىڭ ئالدىدىن ئۆتۈپ كەتكەندىن كېيىن، ھەييار
قوپۇپ ئەسلى ئورنىدىن بىر - ئىككى قەدەم نېرىغىراق يۆتكىلىپ
ئولتۇرسىلا بولىدۇ. تىخ كۆتۈرۈپ كەلگەن كىشى ئۇنىڭدىن:
«پالانى كىشى بۇ يەردىن ئۆتتىمۇ؟» دەپ سورىسا، ئۇ: «تاكى
مەن بۇ يەردە ئولتۇرغاندىن بېرى ھېچ كىشى ئۆتمىدى» دەپ
جاۋاب بەرسىلا بولىدۇ.

مەردلىك، سېخىلىقنىڭ ئەسلى ۋە مەنىسى ھەققىدە يۇقىرى-
رىدا ھەييارلارغا باغلاپ توختالدىق. ئەمدى ئەمەلدارلارغا كەل-

سەك، ئۇلار ھەم ئۆزلىرىنى مەن ئېيتىپ تۇتكەندەك، مەردلىك، سېخىلىقنىڭ يوسۇنلىرى بويىچە تۇتمىقى لازىمدۇر. ئادەتتە لۇتق - كەرەم قىلماق، مېھماندارچىلىق قىلماق، خۇدانى تونۇماق ۋە كىيىمنى پاكىزە كىيىمەك، رەتلىك يۈرمەك قاتارلىقلار لەش-كەرلەردە كۆپرەك بولۇشقا ۋە ئەمەل قىلىشقا تېگىشلىك مىزانلار-دۇر. ئۆزىنى كىچىك پېئىل، كەمتەر تۇتماق، گەدەپلىك بولماق ئەمەلدارلاردا بولۇشقا ۋە ئەمەل قىلىشقا تېگىشلىك مىزانلاردۇر. مەردلىك، سېخىلىقنىڭ بازار خەلقى ئۈچۈن شەرت ئىكەنلىكى توغرىسىدىكى مەزمۇنلارنى ھۈنەرۋەنلەر قاتارىدا بايان قىلغاند-دۇق، ئەمما بۇ جەھەتتە شەھەر - بازار خەلقى مەرىپەتپەرۋەر ۋە ھەممىدە راستلىقنى ئەۋزەل بىلىدىغان بولمىقى لازىمدۇر. ئەم-دى، ئۆلىمالارغا كەلسەك، مەردلىك، سېخىلىق توغرىسىدىكى مۇنداق بىرنەچچە سۈپەت ئۇلاردا بولۇشى كېرەك:

بىرى، سۆزى بىلەن ھەرىكىتى بىردەك بولۇش؛ ئىش - ھەرىكىتى، قىلىقى يېقىملىق بولۇش؛ دىن ئىشلىرىدا مەھكەم بولۇش؛ ھەرگىز ئاچچىقلانماسلىق؛ دىن ئىشىدىن بۆلەك ئىشتا كىشىنىڭ نىقابىنى يىرتماسلىق ۋە ئەيىبنى ئاشكارا قىلماسلىق، سىرنى يايماسلىق، ئەگەر بىرەر بىچارىگە ئۆز ئىشى تۈپەيلى سەھۋەنلىك سادىر بولىدىغان بولسا، ئۇنىڭ ئىلاجىنى قىلىش؛ بىراۋ ئىلىم ئۆگەنمەكچى بولسا، ئىلىم ئۆگىتىشتە ھەرگىزمۇ بېخىللىق قىلماسلىق، تەمەسزلىك بىلەن ئۆگىتىش؛ قىلغان ئەجرى ياكى تەقۋادارلىقىنى جامائەت ئالدىدا نامايىش قىلىپ يۈر-مەسلىك، ئەمما كىشىلەر ئالدىدا ھەقىقىي تۆھپە - ئەجرى ئارقى-لىق ياخشى نام - ئاتاق بىلەن مەشھۇر بولۇش. ناۋادا كىشىگە نەسىھەت قىلىش توغرا كەلسە، كىشىلەردىن پىنھان قىلىش، ئاشكارا نەسىھەت قىلماسلىق، يەنى كىشىلەر يوق يەردە ئايرىم

نەسەت قىلىش. ھەرگىزمۇ گۇناھى بار دەپلا بىرەر كىشىنىڭ ئۆلتۈرۈلۈشىگە قارىتا ئالدىراپ پەتۋا - ھۆكۈم چىقارماسلىق؛ چۈنكى چىقىرىلغان پەتۋانىڭ خاتاسىنى تۈزىتىۋالغىلى بولىدۇ. ئەمما ئۆلۈمنى تۈزەتكىلى، يەنى ئۆلگەن ئادەمنى تىرىلدۈرگىلى بولمايدۇ. يەنە بىرى، جاھىللىق ياكى ئاچچىق تۈپەيلى باشقا بىر مەزھەپلەرنى «كاپىر» دېمەسلىك، چۈنكى ئۇنداق دېيىش كۆپۈر-لۇق سانىلىدۇ. ھېچبىر كىتابتا «مەزھىپى باشقا بولغانلارنىڭ دىنىمۇ باشقا بولىدۇ» دېگەن گەپ يوق. يەنە بىرى، باشقىلاردىن ئىلىم - ئىلمىي ھېكمەت ھەققىدە ئۆزى ئاڭلاپ باقمىغان ياكى بىلمەيدىغان بىرەر ئىلىم - ئىلمىي ھېكمەتنى ئاڭلىسا، ئالدىراپ ئىنكار قىلماسلىق. چۈنكى بىلمەسلىك كۆپۈرلۈك ئەمەس، ئىدى-كار قىلىش كۆپۈرلۈكتۇر. يەنە بىرى، ھېچ كىشىنى خۇدانىڭ رەھىمىتىدىن نا ئۈمىد قىلماسلىق قاتارلىقلار. ئەگەر ھەرقانداق بىر ئالىمدا ئۇشبۇ سۈپەتلەر بولسا، ئۇ دەل مەرد، سېخىي ھېسابلىنىدۇ.

گەپنىڭ قىسقىسى، مەردلىك، سېخىيلىق توغرىسىدا «ئەھ-لى تەسەۋۋۇف» (سوپىلار ئەھلى) قا ئائىت رسالىلەردە ئۈستاز-لار مۇكەممەل بايان قىلغان. خۇسۇسەن، ئۈستاز ئەبۇلقاسىم قەشرى «ئادابۇت - تەسەۋۋۇف» ناملىق رسالىسىدە؛ شەيخ ئەبۇل-ھەسەن «بەيانۇس — سەفا» ناملىق كىتابىدا؛ ئەبۇ مەنسۇر دە-مەشىقى «ئەزىمەتۇللاھ» دېگەن كىتابىدا بۇ سۈپەتلەرنى باشتىن - ئاخىر تىلغا ئالغان. شۇڭا مەن سۆز ئۆزىراپ كەتمەسۇن ئۈچۈن، بۇ تەرىقەتنىڭ، يەنى سۈپەتلەرنىڭ شەرتلىرىنى كۆپ پۈتمىدىم. مېنىڭ مەقسىتىم، بۇ كىتابتا ساڭا پەقەتلا پەند - نەسەت بېرىش، سېنىڭ كۈندىن - كۈنگە ئوبدان بولۇشۇڭنى ئىزدەش ئىدى. شۇڭا پەقەت تەنبىھنىڭ شەرتلىرى ئۈستىدىلا توختىلاي

ھەمدە مۇشۇ قوۋم بىلەن، يەنى سوپىلار بىلەن ھەمسۆھبەت بولالساڭ، ئۇلارنىڭ كۆڭلىگە ئېغىر كەلمەيدىغان بولسۇن ئۇ. چۈن، ئۇشبۇ قوۋمگە ئالاقىدار مەردلىك، سېخىلىقنىڭ شەرتلىرىنى ساڭا ئاشكارا قىلاي!

بۈيۈك تەڭرىنىڭ ھەقىقى - ھۆرمىتىنى ساقلاپ تىرىكچىلىك قىلىشتا، بۇ تائىپىگە يەتكەن رەنج - مۇشەققەت باشقا ھېچ تائىپىگە يەتكەن ئەمەس. يەنى ھېچبىر تائىپە بۈيۈك تەڭرىنىڭ ھەقىقى - ھۆرمىتىنى ساقلاپ تىرىكچىلىك قىلىشتا، بۇ تائىپىدەك، يەنى ئەھلى سوپىلاردەك رەنج - مۇشەققەت تارتقان ئەمەس. شۇڭا رەسۇل ئەلەيھىسسالام كۆپرەك ئۇلارنى دوست تۇتقانىدى. ئەلۋەتتە بۇ تەرىقىدە مەردلىك، سېخىلىقنى بەجا كەلتۈرۈش تولىمۇ مۈشكۈلدۇر. ئەمدى بۇ تائىپىنىڭ، يەنى سوپى، دەرۋىشلەرنىڭ مەردلىك، سېخىلىقنىڭ شەرتلىرىنى بايان قىلاي:

— ئەي ئوغۇل، بىلگىل، سوپى، دەرۋىش شۇنداق كىشىدە. لەردۈركى، ئۇلار مۇجەررەد (يالىڭاچ) بولىدۇ. يەنى دۇنيالىقتىن ھېچنەرسىسى بولمايدۇ. ئۆزلىرىنى ئارتۇقچە نەرسىلەردىن خالىي ساقلايدۇ. بۇ خىل سۈپەت — خاراكتېر «تەسەۋۋۇف» (سوپىلىق، سوپىزم) دېيىلىدۇ.

ھېكايەت:

ئاڭلىشىمچە، ئىككى سوپى بىللە سەپەرگە چىققانىدى. بىرى «مۇجەررەد» (يالىڭاچ، دۇنيالىقتىن ھېچنەرسىسى يوق) ئىدى، يەنە بىرىنىڭ بەش ئەشرەفى (بەش ئالتۇن ئاقچىسى) بار ئىدى. پۇلى يوق سوپى سەپىرىنى غەم - ئەندىشىسىز داۋاملاشتۇرۇپتۇ. ھەر قونالغۇغا كەلسە، خاتىرجەم ۋە تىنچ ئۇخلايدىكەن. ھېچقانداق ئەندىشىسىمۇ يوق ئىكەن. ئەمما ھېلىقى بەش ئەشرەفى (بەش ئالتۇن ئاقچىسى) بار سوپى گەرچە يەنە بىر سوپىغا ھەمراھ

بولۇپ ماڭغان بولسىمۇ، لېكىن ھېچ ۋاقىت خاتىرجەم بول
يۈرەلمەيدىكەن. دائىم غەم - قايغۇ ئىچىدە يۈرۈيدىكەن. ئاخىرى
ئىككىسى بىر قۇدۇقنىڭ يېنىغا يېتىپ كەپتۇ. بۇ يەر ئەسلىدىلا
ئوغرى، قاراقچىلارنىڭ كېلىپ تۇرىدىغان جايى. - ماكانى ئىكەن.
پۇلى يوق سوپى كېلىپ قۇدۇقتىن سۇ تارتىپ ئىچىپ، يېتىپلا
ئۇيقۇغا كېتىپتۇ. ئەمما ھېلىقى ئالتۇن ئاقچىسى بار سوپى
غەم - قايغۇ ئىچىدە زادىلا ئۇخلىيالمىتۇ ھەم «قانداق قىلسام
بولار؟» دەپ ئۆزىگە ئۆزى نالە قىلىدىكەن. پۇلى يوق سوپى
ئويغىنىپ ئۇنىڭ ئۆزىگە ئۆزى نالە قىلىپ تۇرغىنىنى كۆرۈپ:
— نېمە بولدۇڭ؟ بېشىڭغا نېمە بالالار كەلدى؟ — دەپ

سورايتۇ. سوپى:

— مەندە بەش ئەشرەفى بار ئىدى. سەن يېتىپلا ئۇيقۇغا
كەتتىڭ. ئەمما مەن ئەشرەفنىڭ غېمىدە خاتىرجەم بولالمىدىم.
ئەنسىرەپ زادىلا ئۇيقۇم كەلمىدى، — دەپتۇ. پۇلى يوق سوپى:
— ئۇنداق بولسا، ئۇ بەش ئەشرەفنى ماڭا بەر. مەن ئۇنى
قانداق ساقلاشنىڭ تەدبىرىنى قىلاي، — دەپتۇ. سوپى يېنىدىكى
بەش ئەشرەفنى بېرىپتۇ. ئۇ، يەنى پۇلى يوق سوپى بەش ئەشرە-
فنى ئېلىپلا قۇدۇققا تاشلىۋېتىپتۇ ۋە:

— ئەمدى نېمە قىلاي ۋە قانداق ئىلاج قىلاي؟ — دەپ نالە
چېكىشتىن قۇتۇلدۇڭ. خاتىرجەم يېتىپ، غەم - ئەندىشىسىز ئۆي-
قوڭغىنى ئۇخلا، — دەپتۇ.

ماشايىخلار (مەشھۇر دىنىي ئالىملار) ئېيتقاندەك، تەسەۋ-
ۋۇپنىڭ ھەقىقىتى ئۈچ نەرسە بىلەندۇر. ئۇلار: «تەجرىد»،
«تەسلىم»، «تەسدىق».

تەجرىد — دۇنيادىن كۆڭۈلنى پارىغ تۇتماق، يەنى دۇنيانىڭ
لەززىتىدىن، مال - مۈلكىدىن قولىنى تارتماق؛

تەسلىم — ئۆزىنى، يەنى بارلىقىنى خۇداغا تاپشۇرماق؛
تەسدىق — ئىخلاسل بىلەن ئىبادەت قىلماق، دېگەنلىكتۇر.
ھەرقاچان بىرگە قانائەت قىلساڭ، نەپسىنىڭ ئاپىتىدىن يى-
راق بولساڭ، كۆرگەنلىكى نەرسىنى مەنىنى قىلىشتىن ساقلا-
ساڭ، يەنى مەنىنى قىلىدىغانلىرىمۇ بار، مەنىنى قىلمايدىغانلىرىمۇ
بار. ھەر نەرسىگە قارىتا پەرقلىق، توغرا مۇئامىلىدە بولالساڭ،
ئۇ ھالدا تامامىي تەرىقەت ساڭا يۈز قويغان بولىدۇ. دەرۋىش
بولغۇچى چوقۇمكى ئۆزى ھەققىدە «تەسلىم» نى ئۆزىگە لازىم
تۇتاي. باشقىلار (مۆمىن بۇرادەرلىرى) بىلەن ھەرگىز تەڭلىك
تالاشمىغاي. «مەنلىك» نى، يەنى ئۆزۈم ئۈچۈن دېگەننى كۆڭل-
دىن چىقىرىۋەتكەي. ساھىبى غەرەز (غەرەز ئىگىسى) بولمىغاي.
ھەرقانداق ئىشقا راستچىللىق ۋە ئىخلاسل بىلەن قارىغاي. ھېچقان-
داق نەرسىگە «ئىككىلىك» (ئالا كۆڭۈللۈك) نەزىرى بىلەن
قارىمىغاي. ھەركىم ھەرقانداق نەرسىگە راستچىللىق نەزىرىدە
قارايدىكەن، باشقىلار ھەم ئۇنىڭ ئىرادىسىگە خىلاپ ئىشلاردا
بولمايدۇ.

ئەي ئوغۇل، ئەگەر كىشى راستچىللىق بىلەن سۇ يۈزىگە
قەدەم قويسا، سۇ ئۇنىڭ قەدىمى ئاستىدا قاتتىق بىلىنىدۇ.
دېمەكچىمەنكى، بۇ توغرىدا ساڭا باشقىلار ئەۋلىيالارنىڭ كارامەت-
لىرىدىن سۆز ئاچسا، گەرچە بولۇنغان شۇ سۆزلەر ئەقىل يوسۇ-
نىدىن تاشقىرى بولغان تەقدىردىمۇ، ئۇنى ھەقىقەت ۋە راست دەپ
بىلىشك ۋە تونىساڭ، ئىنكار قىلما. ھەتتا ئىشەن. چۈنكى راست-
چىللىق، تەسرىي جەھەتتىن ئەقىل بىلەن ۋەپاكى ئۆزىنى بىرەر
كۈلپەتكە سېلىش يولى بىلەن كۆڭۈلدە توختىتىۋالغىلى بولىدۇ.
خان، يەنى كۆزگە كۆرۈنىدىغان، قول بىلەن تۇتقىلى ياكى كە-
سىپ قىلىپ ئۆگىنىۋالغىلى بولىدىغان نەرسە ئەمەس. ئۇنىڭ

كۆڭۈلدىكى ئورنى پەقەت خۇدايتائالانىڭ مەرھىتى، ئىنسانىيەت بىلەندۇر. شۇڭا دەرۋىش بولغۇچى ھەرقانداق نەرسىگە راستچىللىقلىق قۇيۇپ، ئىنساننىڭ ئىچى بىلەن تېشى، يەنى تىلى بىلەن دىلى بىردەك بولغاي. كۆڭلىنى «تەۋھىد» لىك پىكىرىدىن خالىي تۇتمىغاي ۋە بۇ ھەقتىكى پىكىر - مۇلاھىزىلەردە ئېغىر - بېسىق بولغاي. تەپەككۈر ئوتىدا كۆيۈپ كەتمىگەي، يەنى تولىمۇ ئالدى - راقىبان بولمىغاي. چۈنكى تەرىقەت ئىگىلىرى تەپەككۈرنى كۆيۈ - ۋاتقان ئوت، دەپ قارايدۇ. ئۇنى ئۆچۈرگىلى ياكى خالىغان بىر - گە بەرگىلى بولمايدۇ. شۇڭا غۇربەت، رەقس (ئۇسسۇل) ۋە سامانى شۇ ئوتقا تەسەللى ئۈچۈن سەۋەب قىلغاندۇر. ئەگەر دەر - ۋىشلەر شۇ ئۇسسۇل - ساماغا باغلانمىغاندا ئىدى، تەپەككۈر ئوتىدا كۆيۈپ ئاراملىق تاپالمىغان بولارىدى.

شەيخ ئەخىي زەنگانى (ئاللاھ ئۇنىڭغا رەھمەت قىلغاي!) ئۆمرىنىڭ ئاخىرىدا سامانى مەنىنى قىلغانىدى ۋە: «سامانىڭ ئورنى (ئوت، بولمىغان يەردۇر. يەنى «ئوت» بار يەردە ساما بولماسلىق - قى كېرەك. ئەگەر ئەللىك كىشى بىر يەرگە جەم بولسا، بۇ قوۋمنىڭ ئارىسىدا بىر كىشىدە «ئوت» بولسا، ئۇ قىرىق توققۇز كىشىنى بۇ بىر كىشى ئۈچۈن تاشلىۋەتكىلى بولمايدۇ. چۈنكى ئوتقا سۇ قۇيسا، تۈتۈن چىقىپ، ئىس - تۈتەك ۋە قاراڭغۇلۇق ھاسىل بولىدۇ ئەمەسمۇ!» دېگەندى.

دەرۋىش بولغان كىشى ئۆزىنى ئالدى بىلەن مەيلى ئاشكارا، مەيلى يوشۇرۇن بولسۇن، ئەدەپ، ئەخلاق، مەرىپەت بىلەن بېزى - شى لازىم. دەرۋىش بولغان كىشى ئىبادەتكە ھېرىس، تىلى ئىبادەتكە باغلانغان، سۆزى يۇمشاق، پىتىنە - پاساتىن يىراق، كىيگەن كىيىملىرى پاكىز بولغاي. سەپەردە لازىملىق ئەسۋابىلار - نى، مەسىلەن: ھاسا، ئېۋرىق، جايىناماز، ساقال تارغىقى،

يىغىنە - يىپ، يەلپۈگۈچ، تىرىناق ئالغۇچ قاتارلىقلارنى ھەمىشە ئۆزىگە ھەمراھ قىلغاي. شۇنداق بولغاندا كىيىملىرىنى يۇماق ۋە تىكمەككە ئوخشاش ئىشلاردا يەنە بىر كىشىگە ھاجىتى چۈشمەيدۇ. ھەتتا بۇنداق ئىشلاردا بۇرادەرلىرىنىڭ خىزمىتىدە بولالايدۇ.

دەرۋىش بولغان كىشى يەنە سەپەر قىلماقنى ئۆزىگە دوست تۇتقاي. خانىقاغا بارسا، باشقىلارنىڭ ئىبادىتىنى چەكلىمىگەي، يەنى يەنە بىر كىشىنىڭ ئىبادىتىنى تەقىب قىلىشتىن ساقلىنغاي. ئاۋۋال ئاياغدىن ئوڭ پۇتىنى چىقارغاي ۋە خانىقاغا ئوڭ پۇتى بىلەن بوسۇغا ئاتلاپ كىرگەي، ھەم ئىمكان بار پەگادا ئولتۇرغاي. قائىدە بويىچە ئىككى رەكەت ناماز ئۆتىگەي. كىرەردە ۋە چىقاردا جامائەتكە سالام قىلغاي. كىشىلەرنىڭ سۆھبىتىدە باشقىلار بىلەن چىقىشىپ ياخشى ئولتۇرغاي. باشقا بىر جايغا يۆتكەلمەكچى بولسا، ئاستا، سىيلىق مېڭىپ بارغاي. ھەرقاچان تۆھمەتچىلەردىن پەرھىز قىلغاي. جامائەتكە سۆز قىلىش توغرا كەلسە، ئىمكان بار قىسقا، ئىخچام سۆزلىگەي. ئىززەت - ھۆرمەت تاپاي دېسە، زور بىلەن باشقىلارنىڭ سۆھبىتىنى ئىزدىمىگەي. ئەمما باشقىلارنىڭ ھۆرمىتىنى ساقلىغاي. چۈنكى جامائەت ئازىدا باشقىلارنىڭ ھۆرمىتىنى ساقلىماق پەرھىزدۇر. يەنە بىرى، دەرۋىش بولغان ئادەم جەمئىيەتنىڭ، خەلقنىڭ رازىلىقىنى ئىزدەمىگەي. ھەمىشە توۋا - ئىستىغپار بىلەن بولغاي. باشقىلارنىڭ تۆھمەتلىرىگە سەۋر قىلغاي. كىشىنىڭ سۆزلىرىنى ئېغىر ئالدىمىغاي. ھەرقاچان جايىناماز ئۈستىدىن كەم غايىب بولغاي. ئىشى بولمىسىمۇ، قەستەن بازارغا بارىدىغان ئىشنى قىلمىغاي. جايىناماز ئۈستىدە باداشقان قۇرۇپ ئولتۇرمىغاي. قوۋمىدىن ئوغرىلىقچە مال - دۇنيا يىغىمىغاي. تا ئامنى جامائەتتىن پىنھان (يوشۇ-

رۇن) يېمىگەي. ھەتتا بىر تال بادامچىلىك نەرسە بولسىمۇ،
 ھېچقانداق نەرسىنى يامان نام بىلەن ئاتىمىغاي. ناۋادا شۇ نەرسە
 قوۋم ئىچىدە شۇنداق يامان نام بىلەن ئاتالغان بولسا، ئۇ ھالدا
 جاپىزدۇر. جامائەتنىڭ ئارىسىدا ئولتۇرغاندا تاپىنىپ ياكى بىرە
 نەرسىگە يۆلىنىپ ئولتۇرمىغاي. كىشىنىڭ جاپنامىزى ئۈستىگە
 ئاياغ قويىمىغاي. جامائەتنىڭ ئارىسىدا يۈگۈرۈپ يۈرمىگەي ۋە
 كىشىنىڭ ئورنىدا ئولتۇرۇۋالمىغاي. كىشىنىڭ كۆڭلىگە ئازار
 يەتكۈزمىگەي. ۋاقتىكى، ساپا قىلماقچى ياكى ياقا يىرتماقچى
 بولسا، تاكى بىرسى دەۋەت قىلماي تۇرۇپ ئورنىدىن تۇرمىغاي
 ۋە ئارتۇقچە سۆز قىلمىغاي. بىھۈدە ۋە تەنھا ئۈسسۇلغا چۈشمە-
 گەي. ناۋادا ياقا يىرتىپ ئۈستىدىكى كىيىمنى سالغان بولسا،
 ئۇ يىرتىق كىيىمنى باشقا بىرىنىڭ ئالدىغا قويۇپ قويىمىغاي.
 ئەگەر بىرەر دەرۋىش كېلىپ ئۇنى ماختىسا، ماختىغىنىنىڭ
 شۈكرانىسى ئۈچۈن ئۇ دەرۋىشنىڭ ئالدىغا بىرەر نەرسە قويغاي.
 ئەگەر دەرۋىش ئۇنىڭغا خىرقە (دەرۋىشلەرنىڭ ئۈست كىيىمى)
 بەرسە، يەنى سوۋغا قىلسا، «ئالمايمەن» دېمىگەي. ھېچ بولمىسا
 قولغا ئېلىپ ئۆزرە ئېيتىپ، ئاندىن قايتۇرۇپ بەرگەي. ئالدى
 بىلەن ئۆزى ئىنساپلىق بولغاي. ئەمما ھېچ كىشىدىن ئىنساپ
 تىلىمىگەي. ئاڭلىشىمچە، ئىنساپ بىلەن ئۆزىنى پاكىزە تۇتماق
 ئاۋۋال پارس دىيارىدا پەيدا بولغانىكەن. پارس خەلقى باشقىلار
 ئۈچۈن ئىنساپ تىلەيدىكەن. ئەمما باشقىلاردىن ئۆزى ئۈچۈن
 ئىنساپ تەلپ قىلمايدىكەن. خۇراسان خەلقى ئۆزى ھەم باشقىلار
 ئۈچۈن ئىنساپ تىلەيدىكەن.

دەرۋىش بولغان كىشى يەنە باشقىلارنىڭ سىر - مەخپىيەتلىك-
 لىرىنى ياخشى ساقلىمىغاي. ئېغىر - بېسىقلىقنى ئۆزىگە لازىم
 تۇنقاي. ھەر ئىشتا ئېغىر - بېسىق بولغاي. تاام ۋاقتىدا، يەنى

تائام تارتىلغان ياكى تائام يەيدىغان ۋاقىتتا سەۋەبسىز غايىب بولمىغاي. بولمىسا، باشقىلار ئۇنى ساقلاپ قالدۇ. يەنە تائامغا باشقىلاردىن ئىلگىرى قول ئۇزاتمىغاي ھەم باشقىلاردىن ئىلگىرى قول يىغمىغاي. ئۆز نېسىۋىسىنى كىشىلەرگە قوۋمنىڭ ئىتتىپاقى قى ۋە رۇخسىتى بويىچە تارتۇق قىلغاي. ئەگەر تائام يېمەيدىغان ئۆزى بولسا، ئۆزىنى داستىخان سالماستىن ئىلگىرى ئېيتقاي. ئەگەر روزا تۇتقان بولسا، داستىخان مېلىنىغاندا روزا تۇتقىنىنى ئىزھار (داۋراڭ) قىلماستىنلا ئىپتار قىلغاي. تەرەت ئالۇردا ھەم تولا داۋراڭ قىلمىغاي ھەم بېپەرۋالىق قىلمىغاي. تەرەت ئىگىنىنى قىسقىراق كىيگەي. تەرەتتىن كېيىن ھۆل ئاياغ بىلەن جايىنامازغا چىقمىغاي ھەم ھۆل ئاياغ كىيىمىگەي!

مەردلىك، سېخىيلىقنىڭ شەرتلىرى ۋە سۈپىلىقنىڭ ئەدەپ - قائىدىلىرى ئۇشبۇ ئىدى، بايان قىلىدىم. ئەمدى سۈپىلارنىڭ ئاللاھقا بولغان مۇھەببىتى ۋە ئەدەپ - قائىدىلىرى ئۈستىدە توختىلىمەن.

سۈپىلارغا بولغان ئەدەپ - قائىدە شۇكى، ھەر كىم ئالدى بىلەن سۈپىلارنىڭ تەرىتىنى ئىنكار قىلمىغاي. يەنى سۈپىلارنىڭ تەرىتىگە گۇمانلىق قارىمىغاي. سۈپىلارنىڭ تۇرق - ھەرىكەتلىرىنىڭ مەنىسىنى سورىمىغاي ۋە سۈپىلارنىڭ ئەيىبىنى «ھۈنەر» دەپ بىلگەي ۋە ئۇلارنىڭ سىرىنى ھېچ كىشىگە ئېيتمىغاي. ياخشى ئىشلىرىغا شۈكرى قىلغاي. يامان ياكى ماقۇل كەلمەيدىغان، يەنى كۆڭۈلگە ياقمايدىغان ياكى كۆزگە سىغمايدىغان ئىشلەرغا قارىتا توۋا قىلىش بىلەن كۇپايە قىلغاي. سۈپىلار بىلەن بىللە بولغاندا كىيىملىرىنى پاكىزە تۇتقاي ۋە ھۆرمەت بىلەن ئولتۇرۇپ قوپقاي. تولا كۈلمىگەي ۋە تولا ئېغىرلىق ھەم قىلمىغاي. ناۋادا تاتلىق - تۇرۇم، تائام تاپسا، سۈپىلارنىڭ ئالدىغا

قويۇپ: «ئاز بولسىمۇ سىزلەر بىلەن بىللە يېڭىلىق تېپىپ كەلدىم» دەپ ئۆزرە قويغاي. قاچانكى مۇشۇنداق بولساڭ ۋە مەن دېگەندەك قىلساڭ، تامام دوست - بۇرادەرلىرىڭ ئارىسىدا مەرد-لىك، سېخىلىق ۋە راستلىقنى بەجا كەلتۈرگەن بولسىەن. — ئەي ئوغۇل، تىرىش، ھەرقانداق ئىشتا كۆپرەك ئىزدەن. ئەگەر مەرد، سېخىلىق يولغا كىرسەڭ، ھەممە ئادەم ساڭا كۆز تىكىدىغان بولىدۇ. شۇڭا ئىمكانىيىتىڭنىڭ بارىچە ئۈچ ئىشتىن ئۆزۈڭنى ساقلا:

بىرى، كۆرۈشكە بولمايدىغان نەرسىگە كۆز سالما؛ ئىككىنچى، تۇتۇشقا بولمايدىغان نەرسىدىن قولۇڭنى تارت؛ ئۈچىنچى، دېمەسلىككە تېگىشلىك سۆزدىن تىلىڭنى يىغ. ئۈچ نەرسىنى دوست - دۈشمەنگە ئوچۇق تۇت؛ بىرى، ئۆيۈڭنىڭ ئىشىكى؛ بىرى، داستىخان؛ يەنە بىرى، ھەيئەتنىڭ ئاغزى.

ئەمما، ھەرقاچان يالغان ئېيتىمىغىن. چۈنكى بارلىق نامەرد-لىكنىڭ ئەسلى، يەنى مەنبەئى يالغان ئېيتماقتۇر. ئەگەر بىرسى سېنىڭ مەرد ۋە سېخىلىقىڭغا ئىشەنسە، مەيلى ئۇ سېنىڭ دوستۇڭ بولسۇن، مەيلى زور دۈشمىنىڭ بولسۇن، ۋاقتى كەلگەندە ئۆزىنى ساڭا ئاتايدۇ. ھامان ئۆزىنىڭ سەندىن تۆۋەن تۇردىدىغانلىقىغا قايىل بولىدۇ. ھەقىقەتەن، كىمكى سېنىڭ مەرد ۋە سېخىي ئىكەنلىكىڭگە چىن دىلىدىن قايىل بولىدىكەن، سەن ھەم ئۇنىڭ ھەرقانداق ئىشى ئۈچۈن بارلىقىڭنى پىدا قىل. پۈتۈن ۋۇجۇدۇڭ بىلەن تىرىشچانلىق كۆرسەت. ياردەمدە بول. شۇندىلا مەردلىك، سېخىلىقىڭنى تولۇقى بىلەن يەتكۈزگەن بولسىەن. ئەمما ئىلگىرىكى يامانلىقلىرىنىڭ ئىنتىقامىنى ئېلىش كويىدا بولما. خىيانەت قىلىش خىيالىدا ھەم بولما. خىيانەت قىلىش

— مەردلىك، سېخىلىق جۈملىسىدىن ئەمەستۇر.

— بىلگىل، ئەي ئوغۇل، بۇ توغرىدا سۆز كۆپ ئىدى. ھەر تائىپەنىڭ مەردلىك، سېخىلىققا دائىر سۈپەتلىرىنى بىر - بىر - لەپ بايان قىلسام گەپ ئۆزىراپ كېتىدۇ. شۇڭا سۆزنى قىسقىلا قىلدىم. نېمىدېگەن بولسام، ئۇنى شەرھلەپ چۈشەندۈرۈشكە تىرىشتىم. مەردلىك، سېخىلىق جۈملىسىدىن يەنە شۇنى بىلگىزىكى، ھەرقانداق نەرسە بولۇشتىن قەتئىينەزەر، ئۆزۈڭنىڭكىنى، يەنى ئۆزۈڭگە تەۋە نەرسىلەرنى ئۆزۈمنىڭ دەپ بىل. ئۆزگىدىن، يەنى باشقىلارنىڭ نەرسىلىرىدىن تەمەيىڭنى ئۆز. كىشىلەرنىڭ مال - مۈلكىگە قارىتا ھەرگىزمۇ تەمە قىلغۇچى بولۇپ قالما. ئەگەر قول ئىلكىڭدە بىرەر نەرسە بولسا، باشقىلارغا ھەم ئۇنىڭدىن نېسىۋە بەرگىن. ئەمما خەلقنى تەمە تۇتما. بېرىش ئىمكا. نىيىتنىڭ بولمىسا، مەيلى، لېكىن ئالماقنىڭ، يەنى ئېلىۋېلىش. نىڭ كويىدا يۈرە. ناۋادا خەلققە ياخشىلىق قىلالمىساڭ ياكى ياخشىلىق قىلىش قولۇڭدىن كەلمىسە، ئامال يوق. لېكىن ھەر - قاچان خەلققە يامانلىق قىلىشتىن يىراق تۇر. مەن ئېيتقاندىكى تىرىكچىلىك قىلغان كىشى دەل بۇ ئالەمدە ھەممىدىن ئۇلۇغ ۋە ھەممىدىن مەرد، سېخىي كىشىدۇر. دۇنيا ھەم ئاخىرەت شۇ كىشىگە نېسىپ بولغاي!

— بىلگىل، ئەي ئوغۇل، بۇ كىتابتا نەچچە يەردە قانائەت توغرىسىدا سۆز قىلدىم. يەنە ھەم تەكرار ئېيتتاي، ناۋادا تەڭلىككە قالمىساڭلا، قانائەتچان بولغىن. ھەسەت قىلمىغىن. ھەمىشە ئۆزۈڭنى خۇشخۇي تۇتقىن. چۈنكى بارلىق غەم (غەم - قايغۇ) نىڭ ئەسلى مەنبەئى ھەسەتتۇر. بىلگىنكى، پەلەكنىڭ ئايلىنىپ تۇرۇشى سەۋەبلىك ھەممە ئادەمگە ياخشىلىقمۇ، يامانلىقمۇ يېتىپ تۇرىدۇ. ئۇستازىم (ئاللاھ ئۇنىڭغا رەھمەت قىلغاي!) دائىم:

«ھەممە ئادەم جاھاندازچىلىق يوللىرىدا پەلەكتىن رەنج يەتسە، سەۋر قىلغاي؛ لوقما، يەنى پايدا - مەنپەئەت يەتسە، قانائەت قىلغاي!» دەيتتى. ھەقتائالامۇ: «ساڭا نېمە يەتكۈزسەم، مەيلى ياخشىلىق بولسۇن، مەيلى يامانلىق بولسۇن، قوبۇل قىلىپ شۈكرى ئېيتقۇچىلاردىن بول» دەپ پەرمان قىلغانىدى.

پەلەكنىڭ تەسىرى بۇ ئىككى ئىشتىن - ياخشىلىق ۋە يامانلىقتىن خالىي ئەمەس. ۋاقتىكى، سەن بۇ تەرىقىدە يول تۇتۇپ قانائەتنى كەسىپ قىلساڭ، سېنىڭ بۇ ئازادە بەدىنىڭ ھېچ كىشىگە بەندە (قۇل) بولمايدۇ. شۇنىڭ ئۈچۈن كۆڭلۈڭدە «تە-مە» گە يول بەرمىگىن. بېشىڭغا مەيلى ياخشىلىق كەلسۇن، مەيلى يامانلىق كەلسۇن، رازى بول. شۇنى بىلگىنكى، ئادەم ئەۋلادى مەيلى قايسى تائىپەدىن بولسۇن، ھەممىسى پاك ئاللاھتائالانىڭ بەندىسى ئىكەنلىكىگە قايلىدۇر. پەرزەنتى ئادەمنىڭ بىر - بىردىن كەم - ئارتۇق (باي - كەمبەغەل)، كۈچلۈك ۋە ئاجىز بولمىقى - تەمەنىڭ ۋە ھاجەتمەنلىكنىڭ سەۋەبىدىندۇر. قاچاندكى، كىشى «تەمە» نى كۆڭلىدىن چىقىرىۋېتىدىكەن، ئىككىلا جاھاندا بىھاجەت بولىدۇ. ھېچكىشىگە ھاجىتى چۈشمەيدىغان ئادەم - ئەڭ ئۇلۇغ ۋە ئەڭ ھۆرمەتكە سازاۋەر كىشىدۇر. ئەكسىچە تەمەگەر ۋە ھاجەتمەن ئادەم - ئەڭ خار كىشىدۇر.

بىلىشنىڭ كېرەككى، بەزى كىشىلەر «تەمە» نىڭ سەۋەبىدىن ئۆزىنى ئۆزىگە ئوخشاش يەنە بىرىگە بەندە (قۇل) قىلىپ قويدۇ.

ھېكايەت:

ئاڭلىشىمچە، شەيخ شەبلى (ئاللاھ ئۇنىڭغا رەھمەت قىلغاي!) مەسچىتكە كىرىپ ئىككى رەكەت ناماز ئۆتەپ بولۇپ، بىرەر سائەت ئارام ئالاي، دەپ ئولتۇردى. ئۇ مەسچىت ھەم مەكتەپخانا ئىدى. ئۇششاق بالىلارنىڭ تاماق يەيدىغان ۋاقتى بولۇپ قالغانىدى.

دى. بالىلار نان يەپ ئولتۇراتتى. ئىككى گۆدەك شەيخ شەبلىگە يېقىنراق جايدا ئولتۇرغان بولۇپ، بىرى دۇنيادار (باي) نىڭ ئوغلى، يەنە بىرى نامرات (كەمبەغەل) نىڭ ئوغلى ئىدى. باينىڭ ئوغلىنىڭ ئالدىدىكى تاۋاق ئىچىدە ھالۋا بار ئىدى. كەمبەغەلنىڭ ئوغلىنىڭ ئالدىدا بىر پارچە قۇرۇق نان بار ئىدى. كەمبەغەلنىڭ ئوغلى باينىڭ ئوغلىدىن ھالۋا تىلىدى. باينىڭ ئوغلى:

— ئەگەر مەن ساڭا بىر پارچە ھالۋا بەرسەم، مېنىڭ ئىتىم بولامسەن؟ — دېدى.

كەمبەغەلنىڭ ئوغلى:

— ئەگەر ماڭا ھالۋا بەرسىڭىز، مەن سىزگە ئىت بولاي، — دېدى.

باينىڭ ئوغلى:

— ئەگەر مېنىڭ ئىتىم بولساڭ، ئىتقا ئوخشاش قاۋا، — دېدى.

كەمبەغەلنىڭ ئوغلى شۇ زامان ئىتقا ئوخشاش ئاۋاز چىقىرىپ قاۋدى. باينىڭ ئوغلى ئۇنىڭغا بىر پارچە ھالۋا بەردى. شەيخ شەبلى بۇ بالىلارغا قاراپ ئولتۇرغانىدى، بۇ ئىشلارنى كۆرۈپ يىغلاپ كەتتى. باشقىلار شەيختىن:

— ئەي شەيخ، نېمە بولدى؟ نېمە ئۈچۈن يىغلايسىز؟ — دەپ سورىدى. شەيخ دېدىكى:

— ئاگاھ بولۇڭلاركى، بۇ خالايقىنىڭ بېشىغا نېمە ئىشلار يەتمەيدۇ؟! ناۋادا شۇ بالا ئالدىدىكى قۇرۇق نانغا قانائەت قىلغان بولسا ئىدى، ئۆزىگە ئوخشاش يەنە بىر بالغا ئىت بولماسىدى. بەس، مەيلى زاھىد (شەيخ) بول ياكى پاسىق بول، ھەرقاچان قانائەتلىك بولغىن ۋە كىشىلەر ياقتۇرىدىغان ئىشلار بىلەن شۇغۇللان. تا ھەر ئىككى جاھاندا ھەممىدىن ئۇلۇغ ۋە پاك

تەبىئەت ئاتىلىسەن.

— بىلگىل، ئەي ئوغۇل، مەن بۇ كىتابنى قىرىق تۆت باپ قىلىپ، ھەر باپتا ئاڭلىغان ۋە بىلگەن ھېكمەت ۋە مەنىلەرنى مىسال قىلىپ، قولۇمدىن كەلگىنىچە ۋە تەبىئىيەت يار بەرگىنىچە ساڭا بايان قىلدىم. ھەر باپتا ساڭا نەسىھەت قىلدىم. بىراق ئەقىل باپىدا ۋە ئىلىم توغرىسىدا ھېچ نەرسە دېيەلمىدىم. ساڭا زور بىلەن، يەنى مەجبۇرىي ھالدا — زۇلۇم ئىچىدە ئاقىل بول دېيەلمەيمەن. چۈنكى دانىشمەنلىكنى، يەنى بىلىمنى زۇلۇم - سىتەم بىلەن ئۆگەنگىلى بولمايدۇ. بىلگىنكى، ئەقىل ئىككى قىسىم بولىدۇ:

بىرى، «ئەقلى ئەزىزى» دۇر، يەنى ئادەمدە تەبىئىي بولىدۇ. خان تۇغما ئەقىل. ئۇنى كەسىپ قىلىپ ئۆگىنىۋالغىلى بولمايدۇ.

ئىككىنچىسى، «ئەقلى مەكتەپ» تۇر. ئۇ كەسىپ قىلىپ ئۆگىنىشتىن ھاسىل بولىدۇ. «ئەقلى ئەزىزى» خىرەد، يەنى ئەقىل، زېھىن دەپ ئاتىلىدۇ. «ئەقلى مەكتەپ» دانىش، يەنى بىلىم دەپ ئاتىلىدۇ. ھەرقاچان «ئەقلى مەكتەپ» نى ئۆگەنگىلى بولىدۇ. «ئەقلى ئەزىزى» بولسا، خۇدايتائالانىڭ ئاتاسى (مەر-ھىمىتى) دۇر. شۇڭا ئۇنى ئۆگىنىشتىن ھاسىل قىلغىلى بولمايدۇ.

دېمەك، «ئەقلى ئەزىزى» نى خۇدايتائالا ساڭا بەرگەنمەن، «ئەقلى مەكتەپ» نى رىيازەت ۋە مۇشەققەت بىلەن بولسىمۇ ئۆگەنسە، «ئەقلى ئەزىزى» گە ھەمراھ قىل. تا ئىككى ئەقىل بىلەن كامال تېپىپ جاھاننىڭ دانالىرىدىن بولغايىسەن. ناۋادا سەندە «ئەقلى ئەزىزى» (تۇغما ئەقىل، تۇغما قابىلىيەت) بولمىغان تەقدىردىمۇ، «ئەقلى مەكتەپ» نى ئۆگىنىشتىن باش تارتما. قاندا

چىلىك ئىمكانىيەتنىڭ بولسا، شۇنچىلىك ئۆگەن. گەرچە ئەقىل-
لىقلەر جۈملىسىدىن بولالمىساڭمۇ، ھېچ بولمىغاندا جاھىل (نا-
دان)لاردىن بولۇپ قالمايسەن. چۈنكى ھېچنېمە بىلىمگەندىن
بىرنى بولسىمۇ بىلگەن ياخشىدۇر. «ئانا بولالمىساڭ، ئانا بول-
غىن» دېگەن ماقال بار ئەمەسمۇ؟! قاچانكى دانا بولماقنى خا-
ھىش قىلساڭ، ھېكمەت ئۆگەنگىن. ئەقىلنى ھېكمەت ئارقىلىقمۇ
تاپقىلى بولىدۇ. بىرى ئەرستايىشتىن سورىدى:

— ئەقىلنىڭ قۇۋۋىتى نېمە ئارقىلىق بولىدۇ؟
دېدىكى:

— ئادەمنىڭ قۇۋۋىتى غىزا بىلەن بولىدۇ. ئەقىلنىڭ غىزا-
سى (قۇۋۋىتى) ھېكمەتتۇر.

— ئەمدى بىلگىل، ئەي ئوغۇل، ھەممە نەرسىنى مېنىڭ
ئادىتىم، بىلگىنىم ۋە ماقۇل كۆرۈپ خالىغىنىم بويىچە جەمئىي
قىلىپ، سەن ئۈچۈن بىر كىتاب قىلدىم. ھەر ئىلىمدىن، ھەر
ھۈنەردىن ۋە ھەر كەسىپتىن مىسال كەلتۈردۈم. بۇ كىتابنى
يىگىرمە پەسىل، قىرىق تۆت باب بويىچە تامام قىلدىم. تا يىگىت-
لىكىمدىن ياشانغانغا قەدەر خاتىرە پۈتۈش ئادىتىم ئىدى. يەتمىش
ئۈچ ياشتا ئىدىم. تارىخقا تۆت يۈز ئەللىك بەش ئىدى. بۇ
كىتابنى جەمئىي قىلىپ تامامغا يەتكۈزدۈم. مۇندىن كېيىن ھەم
خۇدايتائالا ئۆمۈر بەرسە، ئۇشبۇ ئادەت بىلەن بولغۇمدۇر. بەس،
ھەر نېمىنى ئۆزۈمگە ماقۇل كۆردۈم، ساڭا ھەم شۇنى ماقۇل
كۆردۈم. ناۋادا بۇنىڭدىنمۇ ياخشىراق سۈپەتلەر ۋە ئادەتلەرنى
بىلسەڭ، شۇنى ماقۇل كۆر. ئەگەر بۇنىڭدىنمۇ ياخشىراقنى
تاپالمىساڭ، مېنىڭ بۇ پەندۇ نەسىھەتلىرىمنى كۆڭلۈڭنىڭ قولى-
قى بىلەن ئاڭلاپ، ئەمەلدە كۆرسەتكىن. ئەگەر سەن ئاڭلىمىساڭ
ۋە قوبۇل قىلمىساڭ، خۇدايتائالا ساڭادەتمەن ۋە بەختلىك ياراتقان

يەنە بىرى ئاڭلايدۇ ۋە قوبۇل قىلىدۇ ھەم ئاڭلىغان ۋە قوبۇل قىلغانلىرىنى ئەمەلدە كۆرسىتىدۇ. بىراۋنىڭ پەندە - نەسىھىتىنى ئاڭلىغان كىشىنى ھەرقاچان سائادەتمەن بىلگىن. بۇ كىتابتا دېگەنلىرىمنىڭ ھەممىسى ئىككىلا ئالەمدىكى سائادەتمەنلىكنىڭ ئالامىتى ۋە نىشانىدۇر.

ھەزرىتى ھەقتائالا ماڭا ۋە ساڭا، تۈركىي قىلغۇچىغا ۋە پۈتكۈچىگە، ئوقۇغۇچىغا ۋە ساھىبى كىتابقا ۋە ئىشتكۈچىلەرگە رەھمەت قىلغاي!

تارىخنىڭ بىر مىڭ ئىككى يۈز ئاتمىش توققۇزىنچى يىلى، شەۋۋال ئېيىنىڭ پەيشەنبە كۈنى تامامغا يەتتى.



روھىي ساغلاملىق نەسىھەتنامىسى

سىددىقنامە

ئاپتورى: مۇھەممەت سىددىق رەشىدى
نەشرگە تەييارلىغۇچى: ئابلىمىت ئەھمەت بۆگۈ
مەسئۇل مۇھەررىرى: پەتتار مەخمۇت تۈرگۈن
مەسئۇل كوررېكتورى: رەبھان نۇر

* * *

نەشر قىلغۇچى: شىنجاڭ خەلق سەھىيە نەشرىياتى
نەشرىيات ئادرېسى: ئۈرۈمچى بۇلاقبېشى كوچىسى 66 - قورۇ
پوچتا نومۇرى: 830001 تېلېفون نومۇرى: 2832440 (0991)
باسقۇچى: ئۈرۈمچى جياخۇا باسما چەكلىك شىركىتى
تارقاقچۇچى: شىنجاڭ شىنخۇا كىتابخانىسى
نەشرى ۋە بېسىلىشى: 2006 - يىلى 9 - ئاي 1 - نەشرى
ئۆلچىمى: 850×1168 مم، 32 كەسەم، 10.5 باسما ئاۋاق، 183 مىڭ خەت
سانى: 10000

* * *

ISBN 7-5372-4228-3

ئومۇمىي باھاسى (ئىككى كىتاب): 34.00 يۈەن